

پت جھڑ کی آواز

قرۃ العین حیدر

مکتبہ جامعہ ملیہ
دہلی

اشتراک

پت جھڑ کی آواز اور دیگر نثریں

پت جھڑ کی آواز

قرۃ العین حیدر

مکتبہ جامعہ ملیہ
دہلی

اشتراک

پت جھڑ کی آواز

Patjhad Ki Aawaz

by

Qurratul Ain Haider

Rs.110/-



صدر دفتر

011-26987295 ☎

مکتبہ جامعہ لپیٹڈ، جامعہ نگر، نئی دہلی۔ 110025

Email: monthlykitabnuma@gmail.com

شاخیں

011-23260668 ☎

مکتبہ جامعہ لپیٹڈ، اردو بازار، جامع مسجد دہلی۔ 110006

022-23774857 ☎

مکتبہ جامعہ لپیٹڈ، پرنس بلڈنگ، ممبئی۔ 400003

0571-2706142 ☎

مکتبہ جامعہ لپیٹڈ، یونیورسٹی مارکیٹ، علی گڑھ۔ 202002

011-26987295 ☎

مکتبہ جامعہ لپیٹڈ، بھوپال گراؤنڈ، جامعہ نگر، نئی دہلی۔ 110025

قومی اردو کونسل کی کتابیں مذکورہ شاخوں پر دستیاب ہیں

قیمت: 110/- روپے

تعداد: 1100

سنہ اشاعت: 2011

سلسلہ مطبوعات: 1385

ISBN : 978-81-7587-479-4

ناشر: ڈائریکٹر قومی کونسل برائے فروغ اردو زبان، فروغ اردو بھون FC-33/9، انسٹی ٹیوشنل ایریا، جسولہ، نئی دہلی۔ 110025

فون نمبر: 49539000 فیکس: 49539099

ای میل: urducouncil@gmail.com ویب سائٹ: www.urducouncil.nic.in

طابع: سلاسا راجپنگ سٹینس آفسیٹ پرنٹرز، C-7/5 لارنس روڈ، انڈسٹریل ایریا، نئی دہلی۔ 110035

اس کتاب کی چھاپائی میں GSM TNPL Maplitho 70 کاغذ کا استعمال کیا گیا ہے۔

معروضات

قارئین کرام! آپ جانتے ہیں کہ مکتبہ جامعہ لمیٹڈ ایک قدیم اشاعتی ادارہ ہے، جو اپنے ماضی کی شاندار روایات کے ساتھ آج بھی سرگرم عمل ہے۔ 1922ء میں اس کے قیام کے ساتھ ہی کتابوں کی اشاعت کا سلسلہ شروع ہو گیا تھا جو زمانے کے سرد و گرم سے گزرتا ہوا آگے کی جانب گامزن رہا۔ درمیان میں کئی دشواریاں حائل ہوئیں، نامساعد حالات سے بھی سابقہ پڑا مگر سفر جاری رہا اور اشاعتوں کا سلسلہ کئی طور پر کبھی منقطع نہیں ہوا۔

اس ادارے نے اردو زبان و ادب کے معتبر و مستند مصنفین کی سیکڑوں کتابیں شائع کی ہیں۔ بچوں کے لیے کم قیمت کتابوں کی اشاعت اور طلباء کے لیے ”درسی کتب“ اور ”معیاری سیریز“ کے عنوان سے مختصر مگر جامع کتابوں کی تیاری بھی اس ادارے کے مفید اور مقبول منصوبے رہے ہیں۔ ادھر چند برسوں سے اشاعتی پروگرام میں کچھ تعطل پیدا ہو گیا تھا جس کی وجہ سے فہرست کتب کی اشاعت بھی ملتوی ہوتی رہی مگر اب برف پگھل چکی ہے اور مکتبہ کی جو کتابیں کیا اب نایاب ہوتی جا رہی تھیں شائع ہو چکی ہیں۔ زیر نظر کتاب اسی سلسلے کی ایک کڑی ہے۔ اب تمام کتابیں مکتبہ کی دلی، ممبئی اور علی گڑھ شاخوں پر دستیاب ہیں اور آپ کے مطالبہ پر بھی روانہ کی جائیں گی۔

اشاعتی پروگرام کے جمود کو توڑنے اور مکتبہ کی ناؤ کو بھنور سے نکالنے میں مکتبہ جامعہ بورڈ آف ڈائریکٹرز کے چیئرمین اور جامعہ ملیہ اسلامیہ کے وائس چانسلر جناب نجیب جنگ (آئی اے ایس) کی خصوصی دلچسپی کا ذکر ناگزیر ہے۔ موصوف نے قومی کونسل برائے فروغ اردو زبان کے فعال ڈائریکٹر جناب حمید اللہ بھٹ کے ساتھ (مکتبہ جامعہ لمیٹڈ اور قومی کونسل برائے فروغ اردو زبان کے درمیان) ایک معاہدے کے تحت کتابوں کی اشاعت کے معطل شدہ عمل کو نئی زندگی بخشی ہے۔ اس سرگرم عملی اقدام کے لیے مکتبہ جامعہ کی جانب سے میں ان صاحبان کا شکریہ ادا کرتا ہوں۔ امید ہے کہ یہ تعاون آئندہ بھی شامل حال رہے گا۔

خالد محمود

فیجنگ ڈائریکٹر، مکتبہ جامعہ لمیٹڈ

فہرست

- ۱۰۔ ڈالمن والا ۵
- ۲۔ جلاوطن ۳۸
- ۳۔ یاد کی اک دھنک جلی ۹۴
- ۴۔ قلندر ۱۴۳
- ۵۔ کارمن ۱۷۰
- ۶۔ ایک مکالمہ ۱۹۰
- ۷۔ پت بھڑکی آواز ۲۱۴
- ۸۔ ہاؤسنگ سوسائٹی ۲۳۴

ڈالنے والا

ہر تیسرے دن، سہ پہر کے وقت ایک بے حد دُہلا ہٹلا بوڑھا، گھسے اور جگہ جگہ سے چمکتے ہوئے سیاہ کوٹ پتلون میں ملبوس، سیاہ گول ٹوپی اور ٹھے، پتلی کمانی والی چھوٹے چھوٹے شیشوں کی عینک لگائے، ہاتھ میں چھڑی لیے برساتی میں دخل ہوتا اور چھڑی کو آہستہ آہستہ بحری پرکھنکھٹاتا۔ فقیرا! ہر آکر باجی کو آواز دیتا۔ "بیٹا۔ چلیے۔ سامن صاحب آگے۔" بوڑھا باہر ہی سے باغ کی سڑک کا چکر کاٹ کر پہلو کے برآمدے میں پہنچتا۔ ایک کونے میں جا کر اور جیب میں سے میلا سا رومال نکال کر کھینکتا۔ پھر آہستہ سے پکارتا "ریشم۔ ریشم۔ ریشم۔ ریشم دھرتی ہوئی آئی۔ باجی بڑے آرٹسٹک انداز میں سرد کندھے سے لگائے برآمدے میں نمودار ہوتیں۔ تخت پر بیٹھ کر سرود کا سُرخ بنارسی غلاف اُتارتیں اور سبق شروع ہو جاتا۔

بارش کے بعد جب باغ بھیگا بھیگا سا ہوتا اور ایک انوکھی سی تازگی اور خوشبو فضا میں تیرتی تو بوڑھے کو واپس جاتے وقت گھاس پر گری کوئی خوبانی مل جاتی۔ وہ اسے اٹھا کر جیب میں رکھ لیتا۔ ریشم اس کے پیچھے پیچھے چلتی۔ اکثر ریشم شکار کی تلاش میں بھاڑیوں کے اندر غائب ہو جاتی یا کسی درخت پر چڑھ جاتی تو بوڑھا سر اٹھا کر

ایک لمحے کے لیے درخت کی ہمتی ہوئی شاخ کو دیکھتا اور پھر سر جھکا کر بھانک سے باہر چلا جاتا۔ تیسرے روز سہ پہر کو پھر اسی طرح بجری پر چھڑی کھٹکھٹانے کی آواز آتی۔ یہ معمول بہت دنوں سے جاری تھا۔

جب سے پڑوس میں مسز جوگ مایا چڑھی سکلکتے سے آن کر رہی تھیں، اس محلے کے بایسوں کو بڑا سخت احساس ہوا تھا کہ ان کی زندگیوں میں کلچر کی بہت کمی ہے۔ موسیقی کی حد تک ان سب کے "گول کرول" میں ایک ایک گراموفون رکھا تھا۔ (ابھی ریڈیو عام نہیں ہوئے تھے۔ فریڈیئر STATUS SYMBOL نہیں بنا تھا۔ ٹیپ ریکارڈ ایجاد نہیں ہوئے تھے اور سماجی رتبے کی علامات ابھی صرف کوٹھی، کار اور بیرے پر مشتمل تھیں) لیکن جب مسز جوگ مایا چڑھی کے وہاں صبح شام ہارمونیم کی آوازیں بلند ہونے لگیں تو سرد آف انڈیا کے اعلا افسر کی بیوی مسز گو سوامی نے ٹکڑے جنگلات کے اعلا افسر کی بیوی مسز فاروقی سے کہا۔ "بہن جی۔ ہم لوگ تو بہت ہی بیک در ڈرہ گئے۔ ان جنگلیوں کو دیکھیے، ہر چیز میں آگے آگے۔"

"اور میں نے تو یہاں تک سنا ہے کہ ان لوگوں میں جب تک لڑکی کا نا بجانا نہ سیکھ لے اس کا بیاہ نہیں ہوتا۔" ملٹری اکیڈمی کے اعلا افسر کی بیوی مسز جسونت سنگھ نے اظہار خیال کیا۔

"ہم مسلمانوں میں تو گانا بجانا میو ب سمجھا جاتا ہے، مگر آج کل زمانہ دوسرا ہے۔ میں نے تو ان سے کہہ دیا ہے۔ میں اپنی حمیدہ کو ہارمونیم ضرور سکھاؤں گی۔" مسز فاروقی نے جواب دیا۔

اور اس طرح رفتہ رفتہ ڈالمن والا میں آرٹ اور کلچر کی ہوا چل پڑی۔ ڈاکٹر سنبھا کی لڑکی نے ناچ سیکھنا بھی شروع کر دیا۔ ہفتے میں تین بار ایک منحنی سے ڈانس ماسٹر اس کے گھر آتے، انگلیوں میں سلگتی ہوئی بیڑی تھامے، منہ سے عجیب عجیب آوازیں نکالتے جو

بت بھر کی آواز

”جی جی کت ناتوم ننگ مکاٹن ٹن“ وغیرہ الفاظ پر منتل ہوتی۔ وہ طبلہ بجاتے سہتے اور ادا شا سنہا کے پلو، توڑوں کی چک پھیریاں لیتے لیتے گھنگر ووں کی چوٹ سے زخمی ہو جاتے۔

پڑوس کے ایک نوجوان رئیس سردار امرجیت سنگھ نے والٹن پر ہاتھ صاف کرنا شروع کیا۔ سردار امرجیت سنگھ کے والد نے ڈچ ایٹ انڈیز کے دارالسلطنت ٹٹاویا میں جو اب جمہوریہ انڈونیشیا کا دارالسلطنت بھارتنا کہلاتا ہے، بزنس کر کے بہت دولت جمع کی تھی۔ سردار امرجیت سنگھ ایک شوقین مزاج رئیس تھے۔ جب وہ گراموفون پر بڑے انہماک سے

خزاں نے آکے چین کو اجاڑ دینا ہے
مری بھلی ہوئی کیوں کو لوٹ لینا ہے

بار بار نہ بجاتے تو درپچے میں کھڑے ہو کر والٹن کے تاروں پر اسی انہماک سے گزر گڑا کرنے، ورنہ پھیری والے براڑوں سے رنگ بڑنگی چھینٹوں کی جارحیت اپنے صافوں کے لیے خریدتے رہتے، اور یہ بڑھیا بڑھیا صانے باندھ کر اور داڑھی پر سیاہ پٹی نفاست سے چڑھا کر مسز فلک ناز مردارید خاں سے ملاقات کے لیے چلے جاتے اور اپنی زوجہ سردار بی بی بی چرن جیت کو رے کہہ جاتے کہ والٹن سیکھنے جا رہے ہیں۔

اسی زمانے میں باجی کو سرد کا شوق پیدا ہوا۔

وہ موسم سرما گونا گوں واقعات سے پُر گزرا تھا۔ سب سے پہلے تو ریشم کی ٹانگ زخمی ہوئی۔ پھر موت کے کنویں میں موٹر سا مکمل چلانے والی مس زہرہ ڈربی نے آکر پریڈ گراؤنڈ پر اپنے جھنڈے گاڑے ڈائنا بیکٹ قتالہ عالم حسینہ لندن کہلائی۔ ڈاکٹر مس زبیدہ صدیقی کو رات کو دو بجے گدھے کی جسامت کا کتا نظر آیا۔ مسٹر پیٹر رابرٹ سردار خاں ہماری زندگیوں سے غائب ہو گئے۔ نیگیس نے خودکشی کر لی اور فقیرا

کی بھادج گوری یا چڑیا بن گئی۔

چونکہ یہ سب نہایت اہم واقعات تھے لہذا میں سلسلے وار ان کا تذکرہ کرتی ہوں۔ میری بہت خوب صورت اور پیاری ریکارڈ باجی نے جو میری چچا زاد بہن تھیں، اسی سال بی۔ اے پاس کیا تھا اور وہ علی گڑھ سے چند ماہ کے لیے ہمارے یہاں آئی ہوئی تھیں۔ ایک سہانی صبح باجی سامنے کے برآمدے میں کھڑی ڈاکٹر ہون کی بیوسی سے باتوں میں مصروف تھیں کہ اچانک برساتی کی بجری پر ہلکی سی کھٹ کھٹ ہوئی اور ایک نچیف اور منحنی سے بوڑھے نے بڑی دھیمی اور ملامت آواز میں کہا— "میں نے سنا ہے یہاں کوئی لیڈی سرورڈ سیکھنا چاہتی ہیں۔"

باجی کے سوالات پر انھوں نے صرف اتنا کہا کہ ان کی ماہانہ فیس پانچ روپے ہے اور وہ ہفتے میں تین بار ایک گھنٹہ سبق دیں گے۔ وہ کرن روڈ پر پادری اسکاٹ کی خالی کوٹھی کے شاگرد پینے میں رہتے ہیں۔ ان کے بیوسی بچے سب مرچھے ہیں اور برسوں سے ان کا ذریعہ معاش سرورڈ ہے جس کے ذریعے وہ آٹھ دس روپے ہینٹا کالیتے ہیں۔

"لیکن اس خواہیدہ شہر میں سرورڈ سیکھنے والے ہی کتنے ہوں گے؟" باجی نے پوچھا۔ انھوں نے اسی دھیمی آواز میں کہا: کبھی کبھی دو ایک طالب علم مل جاتے ہیں۔ اس کے علاوہ انھوں نے اپنے متعلق کچھ نہیں بتلایا، وہ انتہائی خوددار انسان معلوم ہوتے تھے، ان کا نام سامن تھا۔

پیر کے روز وہ ٹیوشن کے لیے آگے۔ باجی پھیلے لان پر دھوپ میں بیٹھی تھیں "مٹر سامن کو یہیں بھیج دو" انھوں نے فیرا سے کہا۔ باجی کی طرف جانے کے لیے فیرا نے ان کو اندر بلایا۔ اس روز بڑی سردی تھی اور میں اپنے کمرے میں بیٹھی کسی سٹریٹر میں فوٹھی۔ میرے کمرے میں سے گزرتے ہوئے ذرا ٹھنک کر سامن نے چاروں طرف دیکھا۔ آتش دان میں آگ بہک رہی تھی۔ ایک ٹھٹے کے لیے ان کے قدم آتش دان

کی سمت بڑھے اور انہوں نے آگ کی طرف ہتھیلیاں پھیلا لیں۔ مگر پھر جلدی سے فقیرا کے پیچھے پیچھے باہر چلے گئے۔

ریشم نے ان سے بہت جلد دوستی کر لی۔ یہ بڑے توجہ کی بات تھی۔ کیونکہ ریشم بے انتہا مغرور، اکل کھری اور اپنے سیاحی حُسن پر حد سے زیادہ نازاں تھی۔ اور بہت کم لوگوں کو خاطر میں لاتی تھی۔ زیادہ تر وہ اپنی سائٹن کے ریشمی جھار دار غلاف والی ٹوکری کے گدلوں پر آرام کرتی رہتی اور کھانے کے وقت بڑی مٹکاری سے آنکھیں بند کر کے میز کے نیچے بیٹھ جاتی۔ اس کی ساری خاصیتیں ویمپ (VAMP) عورتوں کی سی ہیں۔ باجی کہتیں "عورت کی خاصیت جی کی ایسی ہوتی ہے، چکارو تو بچے نکال لے گی، بے رُخی، بر تو تو خود شام شروع کر دے گی۔"

"اور آدمی لوگوں کی خاصیت کیسی ہوتی ہے باجی؟" میں پوچھتی، باجی ہنسنے لگتیں اور کہتیں: "یہ ابھی مجھے معلوم نہیں۔"

باجی چہرے پر دل فریب اور مطمئن مسکراہٹ لیے باغ میں بیٹھی مظفر بھائی کے بے حد دلچسپ خط پڑھا کرتیں جو ان کے نام ہر پانچویں دن بمبئی سے آتے تھے۔ جہاں مظفر بھائی انجینئرنگ پڑھ رہے تھے۔ مظفر بھائی میرے اور باجی کے چچا زاد بھائی تھے اور باجی سے ان کی شادی طے ہو چکی تھی۔ جتنی دیر وہ باغ میں بیٹھتیں، غفور بیگم ان کے نزدیک گھاس پر پاندان کھولے بیٹھی رہتیں۔ جب باجی اندر چلی جاتیں تو غفور بیگم شاعرانہ پیشے کی طرف جا کر فقیرا کی بھادج سے باتیں کرنے لگتیں یا پھر اپنی نماز کی چوکی پر آ بیٹھتیں۔

غفور بیگم باجی کی بے حد وفادار آنا تھیں۔ ان کے شوہر نے جن کی علی گڑھ میں میرس روڈ کے چورہاں پر سائیکلوں کی دکان تھی، پچھلے برس ایک نوجوان لڑکی سے نکاح کر لیا تھا، اور تب سے غفور بیگم اپنا زیادہ وقت نماز روزے میں گزارتی تھیں۔

سائمن کے آتے ہی ریشم دبے پاؤں چلتی ہوئی آکر خُرخُر کرنے لگتی اور وہ فوراً

جیب سے رومال نکال کر اسے کچھ کھانے کو دیتے۔ شام کے وقت جب فقیران کے لیے چائے کی کشتی لے کر برآمدے میں جاتا تو وہ آدھی چائے تشتی میں ڈال کر فرش پر رکھ دیتے اور ریشم فوراً تشتی چاٹ جاتی اور فقیر بڑ بڑاتا؛ ہمارے ہاتھ سے تو رانی صاحبہ دودھ پینے میں بھی نخرے کرتی ہیں۔“

فقیر ایک ہنس مکھ گڑھوالی نوجوان تھا۔ دو سال قبل وہ جیتھڑوں میں ملبوس ہنر کی منڈیر پر بیٹھا، ادن اور سلایوں سے موزے بن رہا تھا۔ جو پہاڑیوں کا عام دستور ہے، تو سکھ نندن خانساہا نے اس سے پوچھا تھا؛ کیوں بے نوکری کرے گا۔؟ اور اس نے کھلکھلا کر ہنستے ہوئے جواب دیا تھا؛ ہمیںوں سے بھوکوں مر رہا ہوں کیوں نہیں کر دوں گا۔ تب سے وہ ہمارے یہاں ”ادپر کا کام“ کر رہا تھا اور ایک روز اس نے اطلاع دی تھی کہ اس کے دونوں بڑے بھائیوں کی مٹی ہو گئی ہے اور وہ اپنی بھانج کو لینے گڑھوال جا رہا ہے۔ اور چند دنوں بعد اس کی بھانج جل دھرا پہاڑوں سے آکر شاگرد پشیمے میں بس گئی تھی۔

جل دھرا ادھیڑ عمر کی ایک گوری چٹی عورت تھی جس کے ماتھے، ٹھوڑی اور کلائیوں پر نیلے رنگ کے نقش و نگار گدے ہوئے تھے۔ وہ آک میں سونے کی لوگ اور بڑا سا بلات اور کانوں کے بڑے بڑے سوراخوں میں لاکھ کے پھول پہنتی تھی اور اس کے گلے میں ملکا دکٹوریہ کے ردیوں کی مالا بھی پڑی تھی۔ یہ تین گہنے اس کے تینوں مشترک شوہروں کی واحد جایداد تھے۔ اس کے دونوں تونی شوہر مرتے دم تک یا تریوں کا سامان ڈھوتے رہے تھے اور اتفاق سے اکٹھے ہی ایک پہاڑی سے گر کر مر گئے تھے، جل دھرا بڑے میٹھے لہجے میں بات کرتی تھی اور ہر وقت سوٹرننتی رہتی تھی۔ اسے کٹھ مالا کا بڑا ناراض تھا۔ فقیر اس کے علاج معائے کے لیے فکر مند رہتا تھا اور اس سے بے حد محبت کرتا تھا۔ جل دھرا کی آمد پر باقی نوکران کی بیویوں نے آپس میں چھیڑھیاں کی

تھیں۔" یہ پہاڑیوں کے ہاں کیسا بُرا رواج ہے ایک لگائی کے دو دو تین تین خاندان۔ اور جب جل دھرا کا تذکرہ دو پہر کو کھانے کی میز پر ہوا تھا تو باجی نے فوراً درو پدی کا حوالہ دیا تھا اور کہا تھا پہاڑوں میں پولی اینڈری کا رواج ہا بھارت کے زمانے سے چلا آتا ہے اور ملک کے بہت سے حصوں کا سماجی ارتقا ایک خاص اسٹیج پر پہنچ کر وہیں منجم ہو چکا ہے اور پہاڑی علاقے بھی ان ہی پسماندہ حصوں میں سے ہیں۔ باجی نے یہ بھی کہا کہ پولی اینڈری کا جسے اُردو میں "چند شوہری" کہتے ہیں، ادارانہ نظام کی یادگار ہے۔ اور معاشرے نے جب ادارانہ نظام سے پوری نظام کی طرف ترقی کی تو انسان بھی کثیرالازدواجی کی طرف چلا گیا۔ اور ادارانہ نظام سے بھی پہلے ہزاروں سال قبل، تین چار بھائیوں کے بجائے قبیلوں کے پورے پورے گروہ ایک ہی عورت کے ساتھ رہتے تھے اور دیوں میں ان قبائل کا ذکر موجود ہے۔ میں نہ کھولے یہ سب سنتی رہی۔ باجی بہت قابل تھیں۔ بی۔ اے میں انھیں فرسٹ ڈیٹرن ملا تھا اور ساری عملی گڑھ یونیورسٹی میں اول رہی تھیں۔

ایک روز میں اپنی چھوٹی سی سائیکل پر اپنی ہسیلیوں کے ہاں جا رہی تھی۔ ریشم میرے پیچھے پیچھے بھاگتی آرہی تھی۔ اس خیال سے کہ وہ سڑک پر آنے والی موٹروں سے ٹکرائے جائے۔ میں سائیکل سے اُتری، اسے خوب ڈانٹ کر سڑک پر سے اٹھایا اور باڈ پر سے احاطے کے اندر پھینک دیا اور پیڈل پر زور سے پاؤ مار کر تیزی سے آگے نکل گئی۔ لیکن ریشم احاطے میں کودنے کے بجائے باڈ کے اندر لگے ہوئے تیز نوکیلے کانٹوں والے تاروں میں الجھ گئی۔ اس کی ایک ران بڑی طرح زخمی ہوئی۔ وہ ہولہان ہو گئی اور اس نے زور زور سے چلاتا شروع کیا اور اسی طرح تاروں سے لٹکی جھنجھتی اور کراہتی رہی۔ بہت دیر بعد جب فقیر ادھر سے گزر اُبھار دیوں سے مرصیوں اور ٹائٹوٹوں نے اس طرف آیا تھا تو اس نے

بڑی مشکل سے رشیم کو باڑ میں سے نکالا اور اندر لے گیا۔

جب میں نکلا اور دولا کے گھر سے لوٹی تو دیکھا کہ سب کے چہرے اترے ہوئے ہیں۔ تمہاری رشیم مر رہی ہے۔" باجی نے کہا۔ ان کی آنکھوں میں آنسو تھے۔ "بکثت جانے کس طرح جا کر باڑ کے تاروں میں الجھ گئی، جسے اس قدر اتھن کیوں ہے؟ پڑیوں کی لالچ میں وہاں جا گھسی ہوگی۔ اب بڑی طرح چلا رہی ہے۔ ابھی ڈاکٹر صاحب مرہم پٹی کر کے گئے ہیں۔"

میرا دل دہل گیا۔ رشیم کی اس ناقابل برداشت تکلیف کی ذمے دار میں تھی۔ اس کی تکلیف اور مکن موت کے صدمے کے ساتھ انتہائی شدید احساسِ جرم نے مجھے سراپیمہ کر دیا اور میں جا کر گھر کے پھوڑے گھنے درختوں میں چھپ گئی تاکہ دنیا کی نظروں سے اوجھل ہو جاؤں۔ کچھ فاصلے پر کھٹ کھٹ بڑھیا کی شکل والی مسزوار بردک کے گھر میں سے دائر لیس کی آواز آرہی تھی۔ درنشاگرد پشے کے سامنے فقیرا کی بھادج گھاس پر بیٹھی غفور بیگم سے باتیں کر رہی تھی۔ پھیلے برآمدے میں باجی اب منظر بھالی کو خط لکھنے میں محو ہو چکی تھیں۔ باجی کی عادت تھی کہ دن بھر میں کوئی بھی خاص بات ہوتی تھی تو وہ فوراً منظر بھالی کو طویل سا خط لکھتی تھیں۔ رشیم بیوں سے بندھی ان کے نزدیک اپنی نوکری میں پڑی تھی۔ ساری دنیا پر سکون تھی، صرف میں ایک روپوش جرم کی طرح اونچی اونچی گھاس میں کھڑی سوچ رہی تھی کہ اب کیا کروں۔ آخر میں آہستہ آہستہ اپنے والد کے کمرے کی طرف گئی اور دریچے میں سے اندر جھانکا۔ والد آرام کرسی پر بیٹھے کچھ پڑھ رہے تھے۔ میں اندر گئی اور کرسی کے پیچھے جا کر کھڑی ہو گئی "کیا بات ہے بی بی؟" میری سسکی کی آواز پر انہوں نے چونک کر مجھے دیکھا۔

"رشیم کو — رشیم کو ہم نے باڑھ میں پھینک دیا تھا"

"آپ نے پھینک دیا تھا؟"

"ہم — ہم نکلا دولا کے ہاں جانے کی جلدی میں تھے۔ وہ اتنا منح کرنے کے باوجود پیچھے پیچھے آرہی تھی۔ ہم نے اسے جلدی سے باغ کے اندر پھینک دیا۔" اتنا کہہ کر میں نے

زار و قطار روزا شروع کر دیا۔

رونے کے بعد دل ہلکا ہوا اور جرم کا تھوڑا سا پراسپت بھی ہو گیا مگر رشیم کی تکلیف کسی طرح کم نہ ہوئی۔ شام کو سائمن سبن سکھانے کے بعد دیر تک اس کے پاس بیٹھے اس سے باتیں کرتے رہے۔

رشیم کی روزانہ مرہم پٹی ہوتی تھی اور بجھے میں ایک دفعہ اسے گھوڑا اسپتال بھیجا جاتا تھا۔ اس کی ران پر سے اس کے گھنے اور لمبے لمبے سرمئی بال مونڈ دیے گئے تھے اور زخم کی گہری سُرخی لکیریں دوڑک کھینچی ہوئی تھیں۔ کافی دنوں کے بعد اس کے زخم بھرے اور اس نے ننگرا کر چپتا شروع کر دیا۔ ایک مہینے بعد وہ آہستہ آہستہ ننگراتی ہوئی سائمن کو پہچانے پھا کہ تک گئی اور جب فقیر بازار سے اس کے لیے پھیپھڑے لے کر آتا تو وہ اسی طرح ننگراتی ہوئی کونے میں رکھے ہوئے اپنے برتن تک بھی جانے لگی

ایک روز صبح کے وقت مسٹر جارج بیٹھ باڑ پر نمودار ہوئے اور ذرا جھکے ہوئے انھوں نے مجھے اپنی طرف بلایا۔

”رشیم کی طبیعت اب کیسی ہے؟“ انھوں نے دریافت کیا مجھے مسٹر سائمن نے بتایا تھا کہ وہ بہت زخمی ہو گئی تھی۔

مسٹر جارج بیٹھ نے پہلی بار اس محلے میں کسی سے بات کی تھی۔ میں نے رشیم کی خیریت دریافت کرنے کے لیے ان کا شکریہ ادا کیا۔ اور وہ اپنے چار خانہ کوٹ کی پھٹی ہوئی جیبوں میں انگوٹھے ٹھونس کر آگے چلے گئے۔

مسٹر جارج بیٹھ ایک بے حد فاقہ زدہ اینگلو انڈین تھے اور پبلی صاحب کہلاتے تھے۔ وہ سڑک کے سرے پر ایک خستہ حال کائی آؤد کا ٹچ میں رہتے تھے اور بالائی اٹھا کر صبح کو میونسپلٹی کے نل پر خود پانی بھرنے جایا کرتے تھے۔ ان کی ایک لڑکی تھی جس کا نام ڈوانا تھا۔ وہ پریڈ گراؤنڈ پر ایک انگریزی سینما ہال میں کمپٹی بیچتی تھی اور خوش رنگ فراک پہنے اکثر سامنے سے

سائیکل پر گزرا کرتی تھی، اس کے پاس صرف چار فراک تھے جنہیں وہ دھو دھو کر اور بدل بدل کر پہنا کرتی تھی اور مسز گوسوامی، مسز فاروقی اور مسز جسونت سنگھ کا کہنا تھا کہ "سینا مال کی نوکری کے اسے صرف بچپن روپتی ملتے ہیں اور کیسے ٹھاٹ کے کپڑے پہنتی ہے۔ اسے گورے پیسے دیتے ہیں۔ لیکن گورے اگر اسے پیسے دیتے تھے وہ میرن کچھ میں نہ آتا تھا کہ اسے گورے کیوں پیسے دیتے تھے، تو اس کا بوڑھا باپ تل پر پانی بھرنے کیوں جاتا تھا۔

یہ پیش یافتہ متمول انگریزوں کا محلہ تھا جو پرفضا خوبصورت کولٹیوں میں خاموشی سے رہتے تھے۔ ان کے انتہائی نفاست سے بچے ہوئے کمرے اور برآمدوں میں لندن اسٹریٹڈ میوز، ٹیلر، کنٹری لائف اور پنچ کے انبار میزوں پر رکھے تھے۔ اور ٹائمز اور ڈیلی ٹیلی گراف کے پلندے سمندری ڈاک سے ان کے نام آتے تھے۔ ان کی بیویاں روزانہ صبح کو اپنے اپنے "موزنگ روم" میں بیٹھ کر بڑے اہتمام سے "ہوم" خط لکھتی تھیں۔ اور ان کے گول کمرے میں ان کے بیٹوں کی تصویریں روپے فریموں میں سجی تھیں جو مشرقی افریقہ اور جنوب مشرقی ایشیا میں سلطنت برطانیہ کے آفتاب کو مزید چمکانے میں مصروف تھے۔ یہ لوگ مدتوں سے اس ملک میں رہتے آ رہے تھے مگر "کوئی ہائے" اور "عبدال جھوٹا حاضری مانگتا" سے زیادہ الفاظ نہ جانتے تھے۔ یہ عدالت پسند انگریزین بھر باغبانی یا برڈ واچنگ (BIRD WATCHING) یا کٹ جمع کرنے میں مصروف رہتے تھے۔ یہ بڑے عجیب لوگ تھے۔ مسٹر ہارڈ کا سل تبتی زبان اور رسم و رواج کے ماہر تھے۔ مسٹر گرین آسام کے کھاسی قبائل پر اتھارٹی تھے۔ کرنل وائیٹ ہیڈ جو شمالی مغربی سرحد کے محکوموں میں اپنی ایک ٹانگ کھو چکے تھے اور لکدسی کی ٹانگ لگاتے تھے۔ خوش حال خاں تنک پر عبور رکھتے تھے۔ میجر نیلن اسٹیشن مین میں ٹیکار کے متعلق مضامین لکھا کرتے تھے۔ اور مسٹر راج مین کو شطرنج کا جھٹ تھا۔ مس ڈرننگ واٹر پلانچٹ پر روصیں بلاتی تھیں اور مسز دار برڈوک تصویریں بناتی تھیں۔

سنر دار ہر دوک ایک بریگیڈیر کی۔ یوہ تھیں۔ اور ہمارے پھوڑے رہتی تھیں۔ ان کی بوڑھی بیویس کنواری بہن بھی ان کے ساتھ رہتی تھیں۔ ان دونوں بہنوں کی شکلیں لمبی چونچ والے پرندوں کی ایسی تھیں۔ اور یہ دونوں اپنے طویل و عریض ڈرائینگ روم کے کسی کونے میں بیٹھی آبی رنگوں سے لگی پھلکی تصویریں بنایا کرتی تھیں۔ وہ دونوں اتنی مختصر سی تھیں کہ پھول دار غلافوں سے ڈھکے ہوئے فرنیچر اور دوسرے ساز و سامان کے جنگل میں کھو جاتی تھیں اور پہلی نظر میں بڑی مشکل سے نظر آتی تھیں۔

ڈالن والا کی ایک کونٹھی میں "انگلش اسٹورز" تھا۔ جس کا مالک ایک پارسی تھا۔ محلے کی ساری انگریز اور نیٹو بیویاں یہاں آکر خریداری کرتی تھیں اور اسکندل اور خبروں کا ایک دوسرے سے تبادلہ کرتی تھیں۔

اس خوش حال اور مطمئن انگریزی محلے کے واحد مفلس اور اینگلو انڈین باسی بھی بھی نیلی آنکھوں والے مسٹر جارج بیکیٹ تھے۔ مگر وہ بڑی آن بان والے اینگلو انڈین تھے اور خود کو پکا انگریز سمجھتے تھے، انگلستان کو "ہوم" کہتے تھے اور چند سال اُدھر جب شہنشاہ جارج پنجم کے انتقال پر کولاگرٹھ میں سلو مارچ پر بڑی بھاری پریڈ ہوئی تھی اور گورڈن کے سینڈ نے موت کا نغمہ بجایا تھا تو مسٹر جارج بیکیٹ بھی بازو پر سیاہ ماتمی پٹی باندھ کر کولاگرٹھ گئے تھے اور انگریزوں کے مجمعے میں بیٹھے تھے اور ان کی لڑکی ڈائنا روز نے اپنے سُنہرے بالوں اور خوبصورت چہرے کو سیاہ ہیٹ اور سیاہ جالی سے چھپایا تھا۔ اور مسٹر بیکیٹ بہت دنوں تک سیاہ ماتمی پٹی بازو پر باندھ رہے تھے۔

لیکن بچے بہت بے رحم ہوتے ہیں۔ ڈالن والا کے سارے ہندستانی بچے مسٹر جارج بیکیٹ کو نہ صرف پبلی صاحب کہتے تھے بلکہ کلا اور دلا کے بڑے بھائی سورن نے جو ایک پندرہ سالہ لڑکا تھا اور ڈون پبلک اسکول میں پڑھتا تھا۔ مسٹر بیکیٹ کی لڑکی ڈائنا کو جڑانے کی ایک اور ترکیب نکالی تھی۔

کلا اور ملا کے والد ایک بے حد دلچسپ اور خوش مزاج انسان تھے۔ انھوں نے ایک بہت ہی اچھا انگریزی ریکارڈ ۱۹۲۴ء میں انگلستان سے خریدا تھا۔ یہ ایک انتہائی بے تکا گیت تھا جس کا اینگلو انڈین اردو ترجمہ بھی ساتھ ساتھ اسی دھن میں گایا گیا تھا۔ نہ جانے کس نیچے انگریز نے اسے تصنیف کیا تھا۔ یہ ریکارڈ اب سورن کے قبضے میں تھا۔ اور جب ڈائنا سائل پر ان کے گھر کے سامنے سے گزرتی تو سورن گراموفون درتچے میں رکھ کر اس کے بھونپوکا رخ شرک کی طرت کرتا اور سوئی ریکارڈ پر رکھ کر چھپ جاتا۔

مندرجہ ذیل بلند پایہ روح پرور گیت کی آواز بلند ہوتی —

There was a rich merchant in London did stay,
Who had for his daughter an uncommon liking.
Her name it was Diana, she was sixteen years old,
And had a large fortune in silver and gold.

ایک بار ایک سوداگر شہر لندن میں تھا
جس کی ایک بیٹی نام ڈائنا اُس کا
نام اُس کا ڈائنا سولے برس کا عوَمر
جس کے پاس بہت کپڑا چاندی اور سونا

As Diana was walking in the garden one day,
Her father came to her and thus did he say:
Go dress yourself up in gorgeous array,
For you will have a husband both gallant
and gay.

ایک دن جب ڈائنا بیچہ میں تھی
باپ آئی اور بولی بیٹی

پت پھر کی آواز

جاؤ پھرا پنہا اور ہو صفا
کیوں کہ میں ترے واسطے ایک خاوند لایا

O father, dear father I've made up my mind,
To marry at present I don't feel inclined.
And all my large fortune every day adore,
If you let live me single a year or two more.

ارے رے مور باپ تب بولی بیٹی
شادی کا ارادہ میں ناہیں کرتی
اگر ایک دو برس تکلیف ناہیں دیو
آآ ارے دولت میں بالکل چھوڑ دیوں

Then gave the father a gallant reply:
If you don't be this young man's bride,
I'll leave all your fortune to the fearest of things,
And you should not reap the benefit of a single thing.

تب باپ بولا ارے بچہ بیٹی
اس شخص کی جو رو تو ناہیں ہوتی
مال اور اسباب تیرا کر کی کر دیوں
اور ایک کچی دھڑی بھی تجھے نا دیوں

As Wilkins was walking in the garden one day,
He found his dear Diana lying dead on the way.

A cup so fearful that lay by her side.
And Wilkins doth fainteth with a cry in his eye

ایک دن جب دہلی کن ہوا کھانے کو گیا
 ڈانٹا کا مُردہ ایک کونے میں پایا
 ایک بادشاہ پیالہ اس کے کمر پر پڑا
 اور ایک چٹھی جس میں لکھا:۔
 "زہر پی کے مرا"

جیسے ہی ریکارڈ بجا شروع ہوتا، بے چاری ڈانٹا سا کھل کی رفتار تیز کر دیتی اور
 اپنے نہرے بال جھٹک کر زناٹے سے آگے نکل جاتی۔

اس موسم سرما کا دوسرا اہم واقعہ پرٹیکراؤنڈ میں "دی گریٹ ایسٹ انڈین سرکس
 اینڈ کارنیول" کی آمد تھا۔ اس کے اشتہار ننگوں اور مسخروں کے لمبے جلوس کے ذریعے
 بانٹے گئے تھے جن پر لکھا تھا:۔

بیسویں صدی کا حیرت ناک تماشا
 شیردل حسینہ مس زہرہ ڈرہی
 موت کے کنویں میں
 آج شب کو

سب سے پہلے فقرا سرکس دیکھ کر لوٹا۔ وہ اپنی بھادج کو بھی کھیل دکھانے لے گیا
 تھا۔ اور صبح کو اس نے اطلاع دی تھی۔ "بیگم صاحب۔ بڑی بیٹیا۔ بی بی۔"

زمانی ڈیٹھ آن دیں میں ایسے پھٹ پھٹی چلاتی ہے کہ بس کیا بتاؤں۔ عورت ہے کہ شیر کی پجھی۔ ہرے رام۔ ہرے رام۔“

دوسرے دن اسکول میں کھلا دملانے مجھے بتایا کہ مس زہرہ ڈربی ایک نہایت سنسنی خیز خاتون ہے۔ اور وہ دونوں بھی اس کے دلیرانہ کمالات، بچشم خود دیکھ کر آئی ہیں۔ چونکہ میں سرکسوں پر پہلے ہی سے عاشق تھی لہذا جلد از جلد باجی کے ساتھ پریڈنگ گراؤنڈ پہنچی۔ وہاں تمبو کے باہر ایک اونچے چوٹی پلیٹ فارم پر ایک موٹر سائیکل گھڑا رہی تھی اور اس کے پاس مس زہرہ ڈربی کرسی پر فردکش تھی۔ اس نے نیلے رنگ کی چمک دار ساٹن کا اس قطع کا لباس پہن رکھا تھا جو مس نادیا نے ہنٹر والی فلم میں پہنا تھا۔ اس نے چہرے پر بہت سا گلابی پاؤڈر لگا رکھا تھا جو بجلی کی روشنی میں نیلا معلوم ہو رہا تھا۔ اور ہونٹ خوب گہرے سرخ رنگے ہوئے تھے۔ اس کے برابر میں ایک بے حد خوفناک، بڑی بڑی مونچھوں والا آدمی اسی طرح کی رنگ بڑنگی، "برجیس" پہنے، لمبے لمبے پٹے سجائے اور گلے میں بڑا سا سرخ آدمی دماغ بندھے بیٹھا تھا۔ مس زہرہ ڈربی کے چہرے پر بڑی اکتاہٹ تھی اور وہ بڑی بے لطفی سے سگریٹ کے کش لگا رہی تھی۔

اس کے بعد وہ دونوں موت کے کنویں میں داخل ہوئے جس کی تہ میں ایک اور موٹر سائیکل رکھی تھی۔ خوفناک آدمی موٹر سائیکل پر چڑھا اور مس زہرہ ڈربی سامنے اس کی بانہوں میں بیٹھ گئی۔ اور خوفناک آدمی نے کنویں کے چکر لگائے۔ پھر وہ اتر گیا۔ اور مس زہرہ ڈربی نے تالیوں کے شور میں موٹر سائیکل پر تنہا کنویں کے چکر لگائے اور اوپر آکر دونوں ہاتھ چھوڑ دیے۔ اور موٹر سائیکل کی تیز رفتار کی وجہ سے موت کا کونواں زور زور سے ہلنے لگا اور میں مس زہرہ ڈربی کی اس حیرت انگیز بہادری کو مسحور ہو کر دیکھتی رہی۔ کھیل کے بعد وہ دوبارہ اسی طرح چوتھے پر جا بیٹھی اور بے تعلق سے سگریٹ پینا شروع کر دیا۔ گویا کوئی بات ہی نہیں۔

یہ واقعہ تھا کہ مس زہرہ ڈربی جاپانی پھری سنہال کرتار پر چلنے والی میوں اور شیر کے پنجرے میں جانے والی اور اونچے اونچے تاروں اور جھولوں پر کمالات دکھانے والی لڑکیوں سے بھی زیادہ بہادر تھی۔ پچھلے برس وہاں "عظیم الشان آل انڈیا ونگل" آیا تھا جس میں مس حمیدہ بانو پہلوان نے اعلان کیا تھا کہ جو مرد پہلوان انہیں ہرا لے گا وہ اس سے شادی کر لیں گی۔ لیکن بقول فقیر کوئی مائی کا لال اس شیر کی بچی کو نہ ہرا سکا تھا اور اسی ونگل میں پروفیسر تارا بانو نے بھی بڑی زبردست کشتی لڑی تھی اور ان دونوں پہلوان خواتین کی تصویریں اشتہاروں میں بھی تھیں جن میں وہ بنیان اور نیکریں پہنے ڈھیروں تنگے لگائے بڑی شان و شوکت سے کمرے کو گھور رہی تھیں۔

یہ کون پر اسرار ہستیاں ہوتی ہیں جو تار پر چلتی ہیں اور موت کے کنویں میں موڑ سا نکل چلاتی ہیں اور اکھاڑے میں کشتی لڑتی ہیں۔ میں نے سب سے پوچھا لیکن کسی کو بھی ان کے متعلق کچھ نہ معلوم تھا۔

"دی گریٹ ایسٹ انڈین سرکس" ابھی نماشے ہی دکھا رہا تھا کہ ایک روز فقیرا پلٹن بازار سے سو والے کر لوٹا تو اس نے ایک بڑی تہلکہ خیز خبر سنا لی کہ مس زہرہ ڈربی کے عشاق، ماسٹر گلقدن اور ماسٹر چھندر کے درمیان چکڑ چل گیا۔ ماسٹر چھندر نے مس زہرہ ڈربی کو بھی چکڑ سے گھائل کر دیا اور وہ ہسپتال میں پڑی ہیں اور اس سے بھی تہلکہ خیز خبر جو فقیرا نے چند دن بعد ریو پبلسٹی کے نل پرسی، یہ تھی کہ پبلسٹی صاحب کی میاں سرکس میں نوکری کر لی۔

"ڈائنا بیٹ نے —؟" باجی نے دہرایا۔

"جی ہاں بڑی بیٹا — پبلسٹی صاحب کی میاں سنا ہے کہتی ہے کہ اس سے اپنے باپ کی گریبی اور تکلیف اب نہیں دکھی جاتی اور دنیا والے تو یوں بھی تنگ کرتے ہیں۔ اوڈین سینا میں اسے پچیس روپے ملتے تھے۔ سرکس میں پچتر روپے ملیں گے — یہ تو بچ ہے۔ وہ گریب تو بہت تھی بڑی بیٹا —"

”اور گورے جو اس کو پیسے دیتے تھے؟“ میں نے پوچھا۔
 غفور بیگم نے مجھے گھور کر دیکھا اور کہا ”جاؤ۔ بھاگ جاؤ یہاں سے!“ لہذا میں بھاگ
 گئی اور باہر جا کر رشیم کی ڈگری کے پاس بیٹھ کے ڈانٹا بیٹ کی بہادری کے متعلق غور
 کرنے لگی۔

اب کی بار جب نگوروں اور سخروں نے سرکس کے اشتہار بانٹے تو ان پر چھپا تھا۔

سرکس کے عاشقوں کو مزہ
 پری جمال یورپین ددشیزہ کے حیرت انگیز کلاٹ
 ”قارہ عالم“ جینہ لندن مس ڈانٹا راز
 موت کے کنویں میں
 آج شب کو

ان ہی دنوں سینما کا چرچا ہوا۔ یوں تو سینما کے اشتہار عرصے سے لکڑی کے ٹھیلوں
 پر چپے سامنے سے گزرا کرتے تھے:

سال رواں کی بہترین فلم
 ”چیلنج“
 جس میں مس سردار اختر کام کرتی ہیں، پریڈ کے سنہ
 پلیڈیم سینما میں۔ آج شب کو

سالِ رواں کی بہترین فلم
 "دہلی ایکسپریس"
 جس میں مس سردار اختر کام کرتی ہیں
 پریڈ کے سامنے، راکسی سینا میں
 آج شب کو

اور مجھے بڑی پریشانی ہوتی تھی کہ مس سردار اختر دونوں جگہوں پر بیک وقت کس طرح کام کریں گی لیکن قسمت نے ایک دم یوں ہلٹا کھا یا کہ باجی اور ان کی سہیلیوں کے ساتھ یکے بعد دیگرے تین فلم دیکھنے کو ملیں۔ "اچھوت کنیا" جس کے لیے مسز جوگ مایا چٹرجی نے بتایا کہ ہائے دیش میں بہت زبردست سماجی انقلاب آ گیا ہے اور گردو دیو ٹیگور کی بھانجی دیو کمارانی اب فلموں میں کام کرتی ہیں اور جیون تا" جس میں سینا دیوی نازک نازک چھوٹی سی آواز میں گاتیں۔ "موہے پریم کے جھولے بھلا دے کوئی" اور جیون پر بھات" جسے باجی بڑے ذوق و شوق سے اس لیے دیکھنے گئیں کہ اس میں خورشید آپا کام کر رہی تھیں، جو اب ریو کا دیوی کہلاتی تھیں، جو اس زبردست سماجی انقلاب کا ثبوت تھا، مسز جوگ مایا چٹرجی کی بشارت کے مطابق ہندستان جس کے دروازے پر کھڑا تھا اور ابھی مسز جوگ مایا چٹرجی کی لڑکیوں نے ہارمونیم پر فلمی گانے "سکالنے" شروع کر دیے۔ بانگے بہاری بھول نہ جانا۔ پیتم پیاری پریت نبھانا۔ اور "چور چوراے مال خزانہ، پیانیزوں کی زندیا چوراے" اور "تم اور میں مٹنا پیارا" گھر دا ہوگا سو رگ ہارا۔"

غور و نگیم کام کرتے کرتے ان آوازوں پر کان دھرنے کے بعد کمر پر ہاتھ رکھ کر

کہتیں۔ ”بڑے بوڑھے پچ کہہ گئے تھے۔ قربِ قیامت کے آثار یہی ہیں کہ گانے میٹلنیاں کھائے گی اور کنواریاں اپنے منہ سے برنائیں گی۔“

اتنے میں نور اچڑتی کی سُری آواز بلند ہوتی۔ ”وہے پریم کے جھولے جھلادے کوئی۔“

”بے حیائی تیرا آسرا۔“ غفور بیگم کانپ کر فریاد کرتی اور سیلپر پاؤں میں ڈال سٹر پٹر کرتی اپنے کام کاج میں مصروف ہو جاتی۔

ان ہی دنوں نقیرا بھی اپنی بھادرج کو یہ ساری نلیس سیکنڈ شریں دکھا لایا۔ مگر جس رات جل دھرا ”چنڈی داس“ فلم دیکھ کر لوٹی تو اسے بڑا سخت بخار چڑھ گیا اور ڈاکٹر ہون نے صبح کو اسے دیکھا اور کہا کہ اس کا مرض تشریناک صورت اختیار کر چکا ہے۔ اب وہ روز تانگے میں لیٹ کر ہسپتال جاتی اور واپس آکر دھوپ میں گھاس پر کبل بچھا کر لیٹی رہتی۔ کچھ دنوں میں اس کی حالت ذرا بہتر ہو گئی۔ اور سکھ نندن خانساں کی بیوی دھن کلیا اس سے ذرا فاصلے پر بیٹھ کر اس کا دل بہلانے کے لیے پوربی گیت گایا کرتی اور اُسے جھیر جھیر کر لاتی۔

”ناجو ادا سے سرم دجیا سے

بالے سیال سے سرمائے گئی میں تو۔“

اور غفور بیگم جب جل دھرا کی خیریت پوچھنے جاتی تو وہ مسکرا کر کہتی۔ ”اناجی۔ میرا تو سہ آگیا۔ اب تھوڑے دنوں میں پران نکل جائیں گے۔“

اور غفور بیگم اس کا دل رکھنے کے لیے کہتیں ”اری تو ابھی بہت جیے گی۔ اور اسے جل دھرا۔ ذرا یہ تو بتا کہ تو نے نقیرا گورڈ پر کیا جادو کر رکھا ہے۔ ذرا اچھے بھی وہ منتر بتادے، مجھ بد بختی کو تو اپنے گھر والے کو رام کرنے کا ایک بھی نسخہ نہ ملا۔ تو ہی کوئی ٹونکا بتادے، سنا ہے پاڑوں پر جادو ٹونے بہت ہوتے ہیں۔ نقیرا بھی کیسا تیرا کلمہ

پڑھتا ہے۔ اسی وقت اس کی ماں کے برابر ہے۔ اور وہ بڑی ادا سے ہنس کر جواب دیتی ہے۔ "اتنا جی۔ کیا تم نے سنا نہیں پُرانے چادل کیسے ہوتے ہیں؟"

"پُرانے چادل۔؟" میں دہراتی۔ اور غور بیگم ذرا گہرا کر مجھے دیکھتیں اور جلدی سے کہتیں۔ "بی بی آپ یہاں کیا کر رہی ہیں؟ جائے بڑی بیبا آپ کو بلارہی ہیں۔ لہذا میں سر جھکائے بھری کی رنگ برنگی سکریاں جوتوں کی نوک سے ٹھکراتی ٹھکراتی باہمی کی طرف چلی جاتی۔ مگر وہ نطسے کی موٹی سی کتاب کے مطالعے میں یا منظر بھائی کا خط پڑھنے یا اس کا جواب لکھنے میں مستغرق ہوتی اور مجھے کہیں اور جانے کا حکم دے دیتیں تو میں گھوم بھر کر دوبارہ ریشم کی ٹوکری کے پاس جا بیٹھتی اور اس کے جلد تندرست ہونے کی دُعا میں مانگنے لگتی۔

اسکول میں کرسس کی چٹیاں شروع ہو چکی تھیں، میں صبح صبح کلا دلا کے گھر جا رہی تھی کہ راستے میں سٹریٹ لائٹ نظر آئے۔ وہ بے حد حواس باختہ اور ڈیونڈو وار ایک طرف کو بھاگے چلے جا رہے تھے۔ اتنے میں میجر شیلٹن نے اپنی ۱۹۲۶ ماڈل کی کھر کھریا فورڈ روک کر انھیں اس میں بٹھایا اور فورڈ یورپین ہسپتال کی سمت روانہ ہو گئی۔

میں کلا کے گھر پہنچی تو سوزن خلاف معمول بہت خاموش تھا۔ میرے پرچھے پر اس نے بتایا کہ وہ ابھی پریڈ گراؤنڈ سے سارا دا تو سن کر آیا ہے۔

ڈائنا بیٹک ابھی اسٹریٹ لائٹ کے ساتھ ہی موٹر سائیکل پر بیٹھتی تھی اور دیکھنے والوں کا بیان تھا کہ دہشت کے اسے اس کا رنگ سفید پڑ جاتا تھا اور وہ آنکھیں بند کیے رہتی تھی۔ مگر سرکس نیچر نے اصرار کیا کہ وہ تنہا موٹر سائیکل چلانے کی ٹریننگ بھی شروع کر دے تاکہ اس کے دل کا خوف نکل جائے۔ دل کا خوف نکلانے کے لیے اس نے موٹر سائیکل پر تنہا بیٹھ کر کنویں کی دیوار پر چڑھنے کی کوشش کی مگر موٹر سائیکل بے قابو ہو گئی اور ڈائنا کی دونوں ٹانگیں موٹر سائیکل کے تیزی سے گھومتے ہوئے پہیوں میں آ کر چود چور

ہو گئیں۔ اسے فوراً یورپین ہسپتال پہنچا دیا گیا۔ کرنل والی کو مب سول سرجن نے کہا ہے کہ اس کی دونوں ٹانگیں ہمیشہ کے لیے بے کار ہو گئی ہیں۔ اور اسے ساری عمر بہتوں والی کرسی پر بیٹھ کر گزارنی ہوگی۔

اس دن ہم لوگوں کا کسی چیز میں دل نہ لگا۔ اور ہم سب ایک درخت کی شاخ پر چپ چاپ بیٹھے رہے۔ کچھ دیر بعد دفعتاً سورن شاخ پر سے بچے کودا اور بے بے ڈگ بھرتا کرکٹ کھیلنے چلا گیا۔ اور میں نے دیکھا کہ سب کے چہرے پر ایک عجیب سی ندامت طاری تھی۔ ایک انجانا سا احساسِ جرم اور ندامت۔

دوسرے روز دی گریٹ ایسٹ انڈین سکرس اینڈ کارنیول کے نوکیلی مونچھوں اور بے شمار تمغوں والے سبجور اور رنگ ماسٹر پروفیسر شہباز نے اعلان کیا کہ سکرس کوچ کر رہا ہے اور آئندہ سال معزز شایعین کو اس سے زیادہ حیرت ناک تمنائے دکھائے جائیں گے لیکن فقرا کی اطلاع کے مطابق وہ ڈرا ہوا تھا۔ اس کے سکرس میں پے در پے دو شدید حادثے ہوئے تھے اور پولس اس کے پیچھے لگ گئی تھی۔

سکرس نے کوچ کر دیا اور اس زہرہ ڈربلی بھی ہسپتال سے جانے کہاں غائب ہو گئی۔

سکرس کی چھٹیاں شروع ہوئے ایک ہفتہ گزرا تھا کہ ایک بہت لمبی اور ڈبلی پتلی بی بی ہارے یہاں مہان آئیں۔ ان کا نام ڈاکٹر زبیرہ صدیقی تھا۔ وہ دہلی سے کلکتہ جا رہی تھیں اور ایک ہفتے کے لیے ہارے یہاں ٹھہری تھیں۔ انھوں نے ولایت سے سائنس کے کسی مضمون میں پی۔ ایچ۔ ڈی کیا تھا۔ وہ کسی دور افتادہ دیسی ریاست کے گریز کالج کی پرنسپل تھیں اور سیاہ کٹاؤں کی سفید ساری اور لمبی آستینوں کا سفید بلاؤز پہنتی تھیں، وہ اپنی طویل القامتگی کی وجہ سے ذرا جھک کر چلتی تھیں اور سر نہ ہونڈا کر بڑی گہری نظر سے ہر ایک کو دیکھتی تھیں۔ اس وقت وہ گنتی کی ان مسلمان خواتین میں سے تھیں جنہوں نے سمندر پار جا کر اعلا تعلیم حاصل

کی تھی۔

پہلے روز جب وہ کھانا کھانے بیٹھیں تو انہوں نے ذرا بھجک کر کہا "آپ کے ہاں سارے
لازم ہندو ہیں۔ میں دراصل ہندو کے ہاتھ کا پکا نہیں کھاتی۔"

"مسلمان ہو کر آپ چھوت چھات کرتی ہیں زبیدہ آیا؟ کمال ہے، اور آپ تو دلالت
یکہ ہو آئی ہیں زبیدہ آیا۔" باجی نے اپنی خوبصورت آنکھیں پھیلا کر کہا۔

"دراصل — وہ — میں — میں ایک وظیفہ پڑھ رہی ہوں آج کل۔" انہوں
نے بھینپتے ہوئے جواب دیا۔ لہذا ان کا کھانا غفور بیگم نے با وضو ہو کر اپنے ہاتھ سے تیار
کرنا شروع کیا۔

پڑوس کی مسلمان بیبیوں پر ڈاکٹر صدیقی کی مذہبیت کا بے انتہا رعب پڑا۔ "لڑکی ہوتی
ایسی، سات سمندر پار ہو آئی مگر ساری کا آجملہ مجال ہے جو سر سے سرک جائے۔" مسز
ناردتی نے کہا۔

"شرعی پردہ تو دراصل یہی ہے کہ عورت بس اپنا چہرہ اور ہاتھ کھلے رکھے۔ اور
اپنی زینت مردوں سے چھپائے۔ قرآن پاک میں یہی آیا ہے۔" مسز قریشی نے جواب دیا۔
"روزے نماز کی پابندی، شرم و حیا کی پٹی۔ اور موندہ ایسی کہ ہندو کے ہاتھ کا پانی نہیں
پیتی۔" مسز انصاری نے تعریف کی۔

ڈاکٹر صدیقی سارے وقت گھاس پر کرسی بچھائے باجی کو جانے کون سی داستان
امیر حمزہ ستانے میں مشغول رہتی تھیں، اور فقیرا کی بھارج کو دیکھ کر انہوں نے کہا تھا
کیسی خوش نصیب عورت ہے۔"

جب ڈاکٹر صدیقی صبح سے شام تک ایک ہی جیسی سنجیدہ اور غم ناک شکل بنائے بیٹھی
رہتیں تو ان کو غصہ کرنے کے لیے باجی مجھے بلاتیں (گویا میں کوئی تماشا دکھانے والی بھال
تھی) اور حکم دیتیں۔ فلاں گیت گادو، فلاں تھہ سناؤ زبیدہ آپا کو، ذرا بھجک کے اپنی دستوں

کو بلاؤ اور سب مل کر ناچو۔

ایک دن ڈاکٹر صدیقی پچھلے لان پر بیٹھی باجی سے کہہ رہی تھیں ”مرے کے لیے تو صبر آجاتا ہے، ریحانہ خاتون۔ زندہ کے لیے صبر کیسے کر دوں۔“ اور اس دن جب انھوں نے کسی طرح سکرانے کا نام ہی نہ لیا تو باجی نے مجھے بلا کر حکم دیا۔ ”ارے رے۔ ذرا وہ اپنے منہ پر پن کا اینگلو اٹدین گیت تو سناؤ زبیدہ آپا کو۔“

”بہت اچھا“ میں نے فرما کر دراری سے جواب دیا۔ اور سیدھی کھڑی ہو کر ہاتھ گھنٹوں تک چھوڑ کر (جس طرح اسکول میں انگریزی گانے گاتے یا نظمیں پڑھتے وقت کھڑا ہونا سکھایا گیا تھا) میں نے گیت شروع کیا:

ایک بار ایک سوداگر شہر لندن میں تھا

جس کی ایک بیٹی نام ڈائنا اس کا

نام اس کا ڈائنا سولے برس کا عمر

جس کے پاس بہت کپڑا۔ اور۔ چاندی۔ اور۔

دفعاً میرے حلق میں کوئی چیز سی آئی، میری آواز زبردھ گئی اور میں گیت ادھورا چھوڑ کر وہاں سے تیزی سے بھاگ گئی۔ ڈاکٹر صدیقی حیرت سے مجھے دیکھتی کی دیکھتی رہ گئیں۔

شام کو میں نے دملا سے کہا۔ ”یہ زبیدہ آپا ہر وقت جینے اتنی پریشان کیوں نظر آتی ہیں۔“

”مجھے معلوم ہے“ دملانے جواب دیا۔ وہ مجھ سے ذرا بڑی تھی۔ اور ایک ماہر فن ڈیکٹیو تھی۔ ”کل صبح آنٹی فاروقی آنٹی گو سوامی کو انگلش اسٹورز میں بتا رہی تھیں کہ ایک سائنسٹ ہیں۔ ان کا نام بھی ڈاکٹر کچھ ہے۔ مجھے یاد نہیں آ رہا۔ آنٹی فاروقی نے آنٹی گو سوامی کو بتایا تو تھا۔ تو وہ کلکتہ یونیورسٹی میں زبیدہ آپا کے کلاس فیو تھے۔“

بت بھر کی آواز

اور جب زبیدہ آپا دلالت گئی تھیں تو وہاں ماہیٹر پروفیسرٹی میں بھی کئی سال ان کے ساتھ پڑھا تھا۔ تو یہ زبیدہ آپا جو ہیں، تو یہ پچھلے پندرہ برس سے ڈاکٹر کے نام کی مالا جب رہی ہیں۔

”یہ کسی کے نام کی مالا کیسے جیتے ہیں؟“ میں نے دریافت کیا۔
 ”یہ بتا نہیں۔“ دھلانے جواب دیا۔

جب میں گھر کے اندر آئی تو زبیدہ آپا کو غفور بیگم سے تبادلہ خیالات کرتے پایا۔ اور بھی یہ بتا چلا کہ جس ریاست میں زبیدہ آپا کام کرتی ہیں وہ اجیر شریف کے بہت قریب ہے۔ اور اسی وجہ سے زبیدہ آپا بہت مذہبی ہو گئی ہیں اور جب سے ان کو یہ اطلاع ملی ہے کہ ڈاکٹر محمود خاں خود ان کی بیٹی زبیدہ آپا کی سگی بھتیجی ساہرہ سے شادی کرنا چاہتے ہیں جو ایک بے حد خوب صورت سترہ سالہ لڑکی ہے اور کلکتہ کے لورڈ ٹاؤن میں پڑھ رہی ہے، تب سے زبیدہ آپا نماز پنجگانہ کے علاوہ چاشت اشراق اور تہجد بھی پڑھنے لگی ہیں اور یہاں وہ غفور بیگم سے پنجسورہ شریف، دعائے گنج العرش اور درد و تاج کے کتابچے مستعار لے کے پڑھا کرتی تھیں۔ کیوں کہ یہ کتابچے سفر پر چلنے وقت وہ گھر پر بھول آتی تھیں۔ غفور بیگم نے ان سے کہا کہ بیٹیا روز رات کو سوتے وقت تسبیح فاطمہ پڑھا کیجیے۔ چنانچہ ایک دن جب وہ کھانے کے بعد اپنے کمرے میں بیٹھی تسبیح پھیر رہی تھیں تو میں نے، جو جا سوئی پر لگی ہوئی تھی ان کو دیکھ لیا اور صبح کو دھلا کو اطلاع دی۔

”ہمیں معلوم ہو گیا۔ کل رات زبیدہ آپا ڈاکٹر کچھ کے نام کی مالا جب رہی تھیں ہم نے خود اپنی آنکھوں سے دیکھا۔“

ایک رات دو بجے کے قریب جہاں کمرے سے ایک دلخراش چیخ کی آواز آئی۔ سب لوگ ہڑبڑا کر اپنے اپنے خانوں سے نکلے اور بھاگے ہوئے جہاں کمرے کی طرف گئے۔ مگر دروازہ اندر سے بند تھا۔ باجی نے کواڑوں پر زور زور سے دستک دی۔ اندر سے کچھ منٹ بعد زبیدہ

آپنے بڑی کزور آواز میں بولیں ٹھیک ہوں۔ میں بالکل ٹھیک ہوں۔ تم لوگ خدا کے لیے فکر نہ
 کرو۔ جاؤ، سوجاؤ۔ میں بالکل ٹھیک ہوں۔ سوتے میں ڈرگئی تھی۔“

”زہیدہ آیا۔ دروازہ کھولے۔“ باجی نے جلا کر کہا۔

”پلے جاؤ تم لوگ۔ ورنہ میں پھر چنوں گی۔“ زہیدہ آپا اندر سے ہسٹریائی
 آواز میں دہاڑیں۔

صبح کو ان کا چہرہ بالکل مستا ہوا اور سفید تھا۔ ناشتے کے بعد جب کھانے کا کمرہ خالی
 ہو گیا تو انھوں نے باجی کو آہستہ سے مخاطب کیا۔ ”میں نے کسی کو بتایا نہیں تھا۔
 میں ایک چلہ کر رہی تھی اتالیس راتیں پوری ہو چکی تھیں۔ کل چالیسویں اور آخری رات
 تھی۔ حکم تھا کہ چاہے کچھ بھی ہو جائے، میں اس جلالی وظیفے کے دوران میں مڑ کر نہ
 دیکھوں ورنہ اس کا سارا اثر ختم ہو جائے گا۔ اور کل رات۔۔۔ دوسرے کے قریب وظیفہ
 پڑھتے میں نے اچانک دیکھا کہ جا نماز کے سامنے ایک گدھے کی جسامت کا ہیبت
 ناک سیاہ کتا میرے مقابل میں بیٹھا دانت نکوس رہا ہے۔ میں نے دہل کر جھنج
 ماری اور چلہ ٹوٹ گیا۔ کتا غائب ہو گیا۔ مگر میرا سارا کیا کرایا اکارت گیا۔ اب کچھ
 نہیں ہو سکتا۔ اب کچھ نہیں ہو سکتا۔“ ان کی آنکھوں سے ٹپ ٹپ آنسو گرنے لگے
 اور انھوں نے عینک اتار کر پلکیں خشک کیں۔ باجی ہٹکا ہٹکا ہو کر انھیں دیکھنے لگیں۔
 ”مگر زہیدہ آپا۔ آپ تو۔۔۔ آپ تو سائنداں ہیں۔ ہانچسٹریونی درٹی سے پڑھ کر
 آئی ہیں۔ اور ایسی تو ہم پرستی کی باتیں کرتی ہیں۔ ہوش کی دوا بھیجئے۔ آپ کو ہیلوسی
 نیشن Hallucination ہوا ہوگا۔ گدھے کے برابر کتا۔ اور وہ آپ سے
 آپ غائب بھی ہو گیا۔!“ اتنا کہہ کر باجی کھلکھلا کے ہنس پڑیں۔

”دیجانہ خاتون۔“ ڈاکٹر صدیقی نے سرنیہوڑا کر باجی کو گہری نظر سے دیکھا اور
 آہستہ آہستہ کہا ”تم ابھی صرف بائیس برس کی ہو۔ تمہارے ماں باپ اور محبت کرنے

والے پچاؤں کا سایہ تمہارے سر پر قائم ہے۔ تم ایک بھرے پُرسے کہنے میں، اپنے چھیتے بہن بھائیوں کے ساتھ، سکھ کی چھاؤں میں زندہ ہو۔ اپنی پسند کے نوجوان سے تمہارا بیاہ ہونے والا ہے۔ ساری زندگی تمہاری منتظر ہے، دنیا کی ساری مسرتیں تمہاری راہ دیکھ رہی ہیں۔ خدانہ کرے تم پر کبھی ایسی قیامت گزرے جو ٹھہر کر گزر رہی ہے۔ خدانہ کرے کہ تمہیں کبھی تنہا اپنی تنہائی کا مقابلہ کرنا پڑے۔ کسی کی بے بسی اور اس کے دکھی دل کا مذاق نہ اُڑاؤ۔" اچانک ان کی نظر ٹھہر پر پڑ گئی جو مینر کے سرے پر بیٹھی مستعدی سے جا سوسی میں مصروف تھی۔ کیوں کہ گدھے کے برابر سیاہ کتا ایک انتہائی سنسنی خیز واقعہ تھا۔ مجھے دیکھ کر وہ خاموش ہو گئیں۔ باجی نے بلیکس بھپکا کر مجھے اشارہ کیا کہ میں اڑتھو ہو جاؤں۔ چنانچہ میں اڑتھو ہو گئی۔

اس واقعے کے دوسرے دن ڈاکٹر صدیقی کلکتہ روانہ ہو گئیں۔ اور ان کے جانے کے چند روز بعد ہی ایک انوکھی اور بن بھائی جہان آن آئیں۔

ڈان والاکے مٹرکس عمراً خاموش پڑی رہتی تھیں۔ ایکا دکا راگبیر یا موٹروں اور تانگوں کے علاوہ کبھی کبھار کوئی بکھ جوتشی ہاتھ میں سرٹیفکیٹوں کا سیلا سا پلندہ سنبھالے ادھر ادھر تاکتا سامنے سے گزر جاتا تھا۔ یا موٹے موٹے "چائینائین" زمین میں بڑی نفاست سے بندھے ہوئے بے حد ذنی گٹھر سا کھلونوں پر لادے چکر کاٹا کرتے تھے، یا کشمیری قالین فروڈ یا برازیل یا قیمتی پتھر فروخت کرنے والا پھیری لگا جاتے تھے۔

مسٹر پٹر رابرٹ سردار خاں ان ہی پھیری والوں میں سے ایک تھے۔ مگر وہ اپنے آپ کو ٹریونگ سیلزمین کہتے تھے۔ اور انتہا سے زیادہ چرب زبان اور تان آدی تھے۔ موصوف مسلمان سے عیسائی ہو گئے تھے۔ ترکی ٹوپی اوڑھتے تھے اور ساٹھل پر پلاٹک کے برتن بیچتے گھوما کرتے تھے، اور مہینے دو مہینے میں ایک بار بہاری طرن کا پھیرا لگا جاتے

تھے۔ اپنی ہر بات کا آغاز "خدا بپ کا شکر ہے" سے کرتے تھے اور کبھی کبھی تبلیغ بھی شروع کر دیتے تھے۔

اس دن مسٹر پیٹر رابرٹ سردار خاں جو ساکھل برساتی میں ٹکا کر برآمدے میں داخل ہوئے تو انھوں نے ناک کی سیدھا کر مہان کمرے کے اندر جھانکا جس کا دروازہ کھلا پڑا تھا اور اطمینان سے اظہار خیال کیا۔

"ہوں۔ تو یہ کہہ تو ہمیشہ خالی ہی پڑا رہتا ہے۔ بات یہ ہے کہ میری ایک بہن ہیں۔ وہ لیڈی ڈاکٹر ہیں۔ اور چند روز کے لیے دہرہ دون آرہی ہیں" اس کے بعد جواب کا انتظار کے بغیر وہ ساکھل پر بیٹھ کر غائب ہو گئے۔

تیسرے روز جاپانی جارجٹ کی ملاگری ساری میں ملبوس ایک بے حد فریبہ خاتون تانگے سے اتریں۔ مسٹر سردار خاں ساکھل پر ہرکاب تھے۔ انھوں نے اسباب اُتار کر مہان کمرے میں پہنچایا اور والدہ اور باجی سے ان کا تعارف کرایا۔ "یہ میری بہن ہیں۔ آپ کے یہاں دد تین دن رہیں گی۔ اچھا اب میں جاتا ہوں" پھر خاتون کو مخاطب کیا "بھئی تم کو جس چیز کی بھی ضرورت ہو بلا تکلف بیگم صاحبہ سے کہہ دینا۔ اپنا ہی گھر سمجھو اچھا۔ بانی بانی" اور ساکھل پر بیٹھ کر یہ جا وہ جا۔

یہ ایک مسلمان بی بی تھیں جنھوں نے یہ نہ بتایا کہ کہاں سے آرہی ہیں اور کہاں جائیں گی۔ محض اس امر سے انھوں نے سگاہ کیا کہ پرائیویٹ طور پر ہو میو پیٹھک ڈاکٹری پڑھ رہی ہیں۔ اور شام کے وقت اپنے اچھی کیس میں سے ایک موٹی سی اُردو کتاب نکال کر دکھائی جو ان کی ہو میو پیٹھک ڈاکٹری کا کورس تھا۔ انھوں نے یہ بھی بتایا کہ "دی رائل تحفہ ہارمونیم گائیڈ میریز" کے رسازوں کے ذریعے انھوں نے اس فن میں بھی مہارت حاصل کر لی ہے۔ اور انھوں نے "اے ماؤ، بہنو، بیٹو، دنیا کی عزت تم سے ہے" سپاٹ اور بے سُری آواز میں بلبے پڑھا کر سنائی۔ انھوں نے یہ بھی واضح کیا کہ وہ آزادی نسواں کی قائل ہیں اور اپنی

رضی سے گفتگوائی کریں گی۔ تیسرے روز ستر سردار خاں دوبارہ نمودار ہوئے۔ وہ آنگر ساتھ لے کر آئے تھے جس میں ٹھاکر ہومیو پیتھک لیڈی ڈاکٹر کو ہراہ لے گئے۔
 ستر پٹر رابرٹ سردار خاں اس کے بعد کبھی نہ آئے۔
 دنیا میں بڑے عجیب و غریب واقعات ہوا کرتے تھے۔

نیکس ہمارا سیاہ رنگ اور سفید کانوں والا بد شکل اور چھوٹا سا دغلاکتا تھا۔ وہ دن بھر برساتی کے کونے میں اپنی جگہ پر بیٹھا رہتا تھا۔ چونکہ وہ نجس تھا، یعنی کتا تھا اس لیے اسے گھر کے اندر آنے کی اجازت نہ تھی۔ جاڑوں میں وہ ایک کوٹھری میں پڑے ہوئے اپنے کھٹولے پر سو رہتا۔ ریشم کو ہان نکال کر اس پر غزاتی تو وہ اس کا بھی بُرا نہ مانتا۔ وہ بے حد وفادار اور نجاب مرغ طبیعت کا مالک۔ اور اپنی قسمت پر شاک و فغان تھا کیونکہ خدا نے اسے ایک نجس کتا ہی پیدا کیا تھا۔ وہ جانتا تھا کہ ریشم کی اس گھر میں بے حد قدر و قیمت ہے۔ اسے اس حقیقت کا بھی علم تھا کہ اس کیسے دنیا میں محض ظاہری رنگ و روپ کی قدر کی جاتی ہے۔ ایک رواقی فلسفی کی مانند آنکھیں بند کیے وہ غالباً دن بھر یہی سب سوچتا رہتا تھا اور اجنبی قدموں کی چاپ سنتے ہی آنکھیں کھول کر فوراً بھونکنا شروع کر دیتا تھا۔ وہ اٹلی اور حبشہ کی جنگ کے زمانے میں میجر شیلٹن کی اعلانل کتیا میگی کے یہاں پیدا ہوا تھا، میجر شیلٹن چونکہ بین الاقوامی سیاست سے گہری دلچسپی رکھتے تھے اس لیے انھوں نے اس کا نام نیکس رکھا تھا۔

جس روز باجی نے اپنی چند سہیلیوں کو چاہے پر بلایا تو بجلی کا ایک تار روشنی کے انتظام کے لیے باغ میں پہنچا دیا گیا تھا۔ اس روز موسم بہت خوش گوار تھا اور باجی اور ان کی سہیلیاں غروب آفتاب کے بعد تک اور کوٹ پہننے باہر ٹہلتی رہی تھیں۔ پارٹی کے بعد باجی اپنے ہمانوں کو رخصت کرنے کے لیے ٹہلتی ہوئی سڑک پر چلی گئیں اور نیکس

برآمدے میں رکھے ہوئے دعوت کے سامان کی حفاظت کے لیے مستعدی سے بیٹریوں پر بیٹھا رہا۔ جب باجی واپس آئیں تو انھوں نے جھک کر دور سے نیگیس کو پچکارا۔ نیگیس اس خلاف توقع اور غیر معمولی اظہار التفات سے بے انتہا خوش ہوا۔ اور زور زور سے اچھلنے کودنے لگا اور باجی کو مزید خوش کرنے کے لیے اس نے وہ سارے کھیل تماشے دکھانے شروع کیے جو اسے برکت یسح بھوچار نے سکھلائے تھے۔ اس طرح کھیلتے کھیلتے اس نے پام کے گنلوں کے عقب میں پڑا ہوا بجلی کا آرنہ میں اٹھالیا۔

”ار میں کرنٹ موجود تھا۔ لہذا نیگیس پٹ سے گر گیا۔ اور پنڈ منٹ بعد اس کے منہ سے دھواں نکلا۔ کیوں کہ بجلی نے اسے اندر سے جلادیا تھا۔“

ایک روز ڈاکٹر زبیدہ صدیقی کا خط باجی کے نام سکلنتے سے آیا۔ انھوں نے لکھا تھا: ”جس روز میں یہاں پہنچی اسی ہفتے میں محمود صاحب نے میری بھتیجی سارہ سے شادی کر لی۔ بڑی دھوم کی شادی ہوئی ہے۔ تم نے اسٹریٹڈویکی آف انڈیا میں دولہا دلہن کی تصویر بھی دکھی ہوگی۔“

پی۔ ایس۔ ایس نے اب انٹرمیاں کے خلاف اسٹرائیک کر دیا ہے اور پرسوں میں نے بھی ڈاکٹر اپیل سے سول میرج کر لی۔ ڈاکٹر اپیل برودان کالج میں پڑھاتے ہیں۔ پی۔ پی۔ ایس۔ ڈاکٹر اپیل ہندو ہیں۔

یہ اطلاع کہ میں نے ایک کافر سے شادی کر لی مسز فاروقی، مسز قریشی اور مسز انصاری کو بھی دے دینا۔

دعا گو

زبیدہ اپیل

دسمبر کے پہلے ہفتے میں جل دھرا کی حالت دفعتاً زیادہ بگڑ گئی۔ اسے فوراً ہسپتال

پہنچایا گیا جہاں دوسرے دن اس نے پرانے دیے۔
 فقرا دھاڑیں مار مار کر روتا پھرا "صبر کر بچے۔ صبر کر۔" غفور بیگم نے اسے دلاسا

دیا۔
 "آتا جی۔ صبر کیسے کروں۔ میرے لیے ماں تھی تو وہ۔ بھادج تھی تو وہ۔ بیوی تھی تو وہ۔"
 اور وہ روتا دھوتا پھر باہر چلا گیا۔

مگر تیسرے دن پھول چننے کے بعد جب وہ شمشان گھاٹ سے واپس لوٹا تو بہت خوش
 تھا۔ اس نے ہاتھ میں مٹی کا ایک کونڈا اٹھا رکھا تھا جس میں جل دھرا کی راکھ تھی اور اس
 نے کہا کہ رات میں اسے اپنے سرھانے رکھ کر سوؤں گا اور جل دھرانے جس جوں میں جنم
 یا ہوگا اس کے پیروں کے نشان راکھ پر بن جائیں گے۔"

جیسا کہ میں پہلے بتا چکی ہوں، باجی ایم۔ اے کے لیے فلسفے کا مطالعہ کر رہی تھیں
 اور بہت زیادہ قابل تھیں۔ فقرا کی بات انھوں نے بڑی دل چسپی سے سنی اور رات کو
 کھانے کی میز پر بہت دیر تک مسلہ تنازع اور عوام کے توہمات کے متعلق والد سے تبادلہ
 خیالات کرتی رہیں۔

رات کو سونے سے پہلے فقرا نے اپنی کوٹھری کی کندی اندر سے چڑھائی اور راکھ کا
 کونڈا چارپائی کے نیچے رکھ کر سو گیا۔

صبح سویرے وہ بے حد خوش خوش کھانے کے کمرے میں داخل ہوا۔ فرط انبساط
 سے اس کی آنکھوں میں آنسو بھر آئے تھے۔ "بیگم صاحب۔ بڑی بیٹیا۔ بی بی۔"
 اس نے اطلاع دی۔ "میری جل دھرا گوریا بن گئی۔"

"گوریا بن گئی۔؟" باجی نے دُہرایا، اور جلدی سے شال لپیٹ کر شاگرد پینے
 کی طرف دوڑیں۔ میں بھی ان کے پیچھے پیچھے سرپٹ بھاگی۔

فقرا کوٹھری میں سے کونڈا باہر لایا "بڑی بیٹیا۔ دیکھ بیٹھے۔ یہ دیکھے۔"

یہ دیکھیے۔“ میں نے اور باجی نے آنکھیں پھاڑ کر راکھ کو دیکھا جس پر چڑیا کے بچوں کے نشان بہت واضح بنے ہوئے تھے۔
 ”گو ریا چڑیا ہے بڑی میا۔ بی بی۔“ اس نے کہا اور کوٹڈا بڑی اکتیبا سے اندر لے گیا۔

اس کے بعد سے قیقا روز صبح کو گو ریا چڑیوں کو دانا ڈالتا۔ ان کے لیے پانی کی کٹوریاں بھر کر رکھتا اور اگر کوئی گو ریا روشن دان یا دریچے میں سے کسی کمرے میں داخل ہو جاتی تو وہ سارے کام چھوڑ کر چسکی بجا بجا کر کہتا۔ ”چہ چہ۔ آہ۔ آہ۔ آہ۔ آہ۔ لے۔ لے۔ لے۔ لے۔“ اور باجرے کے دانے تھیلی پر ڈال کر ساکت کھڑا رہتا۔ اس مقصد کے لیے وہ باجرے کے دانے ہمیشہ جیب میں رکھتا تھا اور اب اُسے مستقل یہ تشویش رہتی تھی کہ ریشم کسی گو ریا کو نہ بکڑے۔

اس سال چنے کا جاڑا پڑا تھا۔ ڈانسا روز ابھی ہسپتال میں داخل تھی۔ مسٹر بیکٹ اب میونسپلٹی کے نل پر بھی نظر آتے۔ اب وہ دن بھر پرڈی گراؤنڈ کی ایک پنج پردھوپ میں سر جھکا لے بیٹھے رہتے۔ اور اسی طرح بیٹھے بیٹھے اد گھنے لگتے۔ ان کی ٹوپی ان کے پاس پنج پر کاسہ گدائی کی طرح رکھی رہتی۔ اور درختوں کے زرد پتے گر کر اس میں جمع ہوتے رہتے۔

کرسمس نزدیک آگئی۔ کیرل گانے والوں کی ٹولیاں رات کے وقت ڈالین والا کی سڑک پر گھوم گھوم کر اکارڈین اور ٹارپر ولادتِ مسیح کے گیت گاتی پھرتیں۔ صبح منہ اندھیرے کو لکھنے والے پہاڑیوں کی آوازیں آتیں جو چھتھروں اور گڈریوں میں ملبوس کولے کی بھاری کنڈیاں نواڑ کی بیٹی کے ذریعے ماتھے سے باندھے ”کولہ چاہیے کولہ۔“ چلاتے پھرتے۔ سورج اوپر آتا تو سامنے ہمالیہ کا برف پوش سلسلہ کرنوں میں جگمگا اٹھتا۔

رات کو جتنا پانی فقیر چڑیوں کے لیے باہر رکھتا تھا وہ صبح کو جما ہوا ملتا۔ رات گئے کسی پہاڑی راہگیر کی بانسری کی آواز کہے میں تیرتی ہوئی سنائی دے جاتی۔

کرسمس سے ایک دن پہلے سامن نے بتایا کہ وہ صبح سویرے اٹھ کر اسٹوڈ پر کرسمس پڑنگ تیار کرتے ہیں، مگر جاتے ہیں۔ اور اس کے بعد اپنی کوٹھری میں بیٹھ کر دن بھر انجیل مقدس پڑھتے ہیں۔ اور کرسمس کے دوسرے روز وہ پڑنگ لے کر آئیں گے۔ بڑے دن کے تحفے کے طور پر وہ باجی کے لیے گلابی نقلی موتیوں کا نٹا سا ہار میرے لیے بالوں کے دو سرخ اور سبز بن اور ریشم کے لیے ربر کی جھوٹی سی رنگین گیند لائے تھے۔ انھیں بڑے دن کے تحفے کے طور پر دس روپے دیے گئے، جو ان کے لیے اتنی بڑی اور غیر متوقع رقم تھی کہ وہ چند لمحوں تک دس کے نوٹ کو آنکھیں پھاڑے دیکھتے رہے اور پھر ذرا کانپتے ہوئے ہاتھوں سے اسے احتیاط سے اندر داسکٹ کی جیب میں رکھ لیا۔

کرسمس کو تین دن گزر گئے مگر سامن نہ آئے۔ چوتھے دن ان کی خیر خبر لانے کے لیے فقیر کو پادری اسکاٹ کے گھر بھیجا گیا۔ اس نے واپس آکر سر جھکالیا اور آہستہ سے کہا۔ "سامن صاحب کی مٹی ہو گئی۔ پادری صاحب کا مالی بتا رہا تھا کہ بڑے دن کے روز اس نے کوٹھری کا دروازہ کھولا تو سامن صاحب چارپائی پر مرے ہوئے پڑے تھے۔ انھیں سردی لگ گئی۔"

"ان کے پاس ایک ہی کتل تھا، بیگم صاحب — رات کو وہی کوٹ پتلون پہنے پہنے سوتے تھے۔"

"بڑا جاڑا پڑ رہا ہے بڑی بٹیا۔ ہمارے ہاں گرھوال میں تو لوگ باگ اکثر سردی سے اکڑا کر مرتے رہتے ہیں، اب اتنا گرم کپڑا کہاں سے لاؤ۔ سردی تو ہر سال ہی بڑتی ہے۔"

تیسرے پہر کو جب سامن کے آنے کا وقت ہوا تو ریشم جو سردی کی وجہ سے پھلے ایک ہفتے سے اپنی ملائم پشمینے کی شال میں لپٹی ڈوگری کے نرم و گرم گدیوں میں بسنے سنائی بیٹھی رہتی تھی۔ ڈوگری سے اتر کر ٹکڑاٹی ٹکڑاٹی چھاکہ کی طرف چلی گئی اور پلایا پر بیٹھ کر انتظار میں مصروف ہو گئی۔ کیونکہ سامن روزانہ راستے میں میجر شیلٹن کے بادرچی خانے سے مرغوں اور پرندوں کی مزے دار ہڈیاں اپنے میلے سے رومال میں احتیاط سے لپیٹ کر اس کے لیے لایا کرتے تھے۔

سامن نہ آئے۔ دھوپ مدہم پڑ گئی۔ تو اُس نے اکتا کر اندر واپس آنے سے پہلے ایک گوری یا جڑیا پرتاک نکالی۔ گوری یا پھر سے اڈ کر سلوواک کی شاخ پر جا بیٹھی۔ ریشم نے اس کے تعاقب میں درخت پر چڑھنا چاہا مگر اپنی شکستہ ٹانگ کی وجہ سے جڑ سے پھسل کر نیچے آ رہی۔ گوری یا پھدک کر اس سے اونچی شاخ پر چلی گئی۔ ریشم نے سنہ اٹھا کر بڑی بے کسی سے کمزور سی میاؤں کی۔ گوری یا نے یز پھیلائے اور کھلے نیلے آسمانوں کی سمت اڑ گئی۔

جلاوطن

سُندر لالہ۔ سچے دُلالہ۔ ناچے سری ہری کیرتن میں۔

ناچے سری ہری کیرتن میں۔

ناچے۔

جو کھٹ پر اُکڑوں بیٹھی رام رکھی نہایت انہماک سے چاول صان کر رہی تھی۔ اس کے گانے کی آواز دیر تک نیچے سُرخ گمّوں والی سنسان گلی میں گونجی۔ پھر ڈاکٹر آفتاب راے صدر اعلا کے چوتھے کی سمت سے بڑے پھانک کی سمت آتے دکھلائی پڑے۔

”بندگی بھیتن صاحب —“ رام رکھی نے گھونگھٹ اور زیادہ طویل کر کے آواز

نکائی۔

”بندگی — بندگی —“ ڈاکٹر آفتاب راے نے زینے پر پہنچتے ہوئے بے خیالی سے

جواب دیا۔

”واجبی کھسی ہو بھیتن صاحب —“ رام رکھی نے اخلاقاً دریافت کیا۔

”اور کیا — مجھے کیا ہوا ہے جو راضی خوشی نہ ہوں گا۔ یہ سوپ ہٹانچ میں سے“

انھوں نے جھینلا کر کہا۔

”بھتی صاحب ناج پھٹک رہی تھی۔“

”تو ناج پھٹنے کے لیے تجھے گاڑی بھر راستہ چاہیے۔ چل ہٹا سب چیز۔“
ڈاکٹر آفتاب راے نے دنیا بھر کی ڈگریاں تولے ڈالی تھیں۔ لیکن حالت یہ تھی کہ ذری
ذری سی بات پر بچوں کی طرح خفا ہو جایا کرتے تھے۔ رام رکھی پر برستے ہوئے وہ اوپر
آئے اور مونڈھے پر پیر نکا کر انھوں نے اپنی بہن کو آواز دی۔ بیبی۔ جی ای ای۔
جی ای ای۔ (بھورا ہے اب تک مورا بھیتن۔ ہمیں کرن پیار سے کہا کرتیں) دالان کے
آگے کھلی چھت پر نیم کی ڈالیاں منڈیر پر بھکی پھوہا، موایں سرسرا رہی تھیں۔ شام کی گہری
کیفیت موسم کی آداسی کے ساتھ ساتھ سارے میں بھری تھی۔ دن بھر نیچے ہوئے کے
باغ میں شہد کی مکھیاں بھنبھنایا کرتیں اور ہر چیز پر غنودگی ایسی چھائی رہتی۔ آم اب
پیلے ہو چلے تھے۔ ”ٹھکرائن کی بگیا“ میں صبح سے لے کر رات گئے تک روں روں کرتا
رہٹ چلا کرتا۔

”آرت ہن بھیتن صاحب۔“ ہمیں کرن نے دالان کا پیل کے نقش و نگار دالا کو اڑ
کھولتے ہوئے نعلے کے گودام میں سے باہر آ کر جواب دیا۔ اور کنبیوں کا گچھا ساری کے پتو
میں باندھ کر تھن سے پشت پر پھینکتی ہوئی صغی میں آگئیں
”جے رام جی کی بھیتن صاحب۔“ روسیے نے چوکے میں سے آواز لگائی۔ ”کھل
کی ترکاری کیو بھیتن صاحب۔“

”اں زیہاں ضرور کھیبا بھائی۔“ ڈاکٹر آفتاب راے مونڈھے پر سے ہٹ
کر ٹپٹے ہوئے تلسی کے چبوترے کے پاس آگئے۔ صغی میں رنگ برنگی مورتیاں اور
گول پتھر سا لگ رام سے لے کر بھرنگ۔ بی مہراج۔ تک سیندر سے پی پٹی گنگا جل سے
نہائی دھوئی قرینے سے سچی تھیں۔ ہمیں کرن تھیں تو بڑی کچی رام بھکت لیکن باقی
کے بسھی دیوی دیوتاؤں سے سمجھوتہ رکھتی تھیں کہ نہ جانے کون کس سے آٹے آجائے۔

سب سے بنائے رکھنی چاہیے۔ ابھی سرین رماکات کھیل کے میدان سے لوٹیں گے۔ آٹھ بجے کھیما کھٹک کے توڑے سیکھ کر جہنا مہراج کے ہاں سے واپس آئے گی۔ پھر جوکے میں کھانا پر دسا جائے گا۔ (ہیٹل کے برتن ٹھنڈی چاندنی میں بھلا لائیں گے۔ نیچے آنگن میں رام رکھی کوئی کجری شروع کر دے گی) یہاں پر بالآخر امن تھا اور سکون۔

اب کھیم نیچے پکے گلیارے میں سے چلتی ہوئی ادھر آ رہی تھی (ٹھکران کی بجیا میں سے ابھی اس نے گردن سے ادر کر کھیں اور مکوہ توڑ کر جلدی جلدی منہ میں ٹھونسے تھے دھاگہ دادھی ناکت تا۔ دھاگہ ردا۔ ارے باپ رے۔ اس نے منڈیر پر سے ادھر جھانک کر دینتی سے کہا۔ ماما آئے ہیں۔ بھاگ جاؤرنہ ماما مجھے ماریں گے کہ ہر سے کھیلتی ہے۔ دینتی بھاگ گئی۔

کھیم چھت پر آئی۔ لمبے سے ڈھیلے ڈھالے فزاک میں ملبوس جس پر موتیوں سے خوب تتلیاں اور بھول پتے تھے، کھینچ کر بالوں کی مینڈھیاں گوندھے، ہاتھوں میں چھنٹ بھن چوڑیاں بجاتی کھیم وتی رے زادہ اپنے اتنے پیارے اور اتنے سندر ماما کو دیکھ کر بے حد خوش ہوئی۔

”نستے ماما۔ ابھی کتاب لاتی ہوں بس ذرا منہ ہاتھ دھو آؤں“

”جل چڑیل۔ یہاں باز۔ سبق سنا پہلے۔“ ڈاکٹر آفتاب رے نے پیار سے کہا (لیکن یہ کچھ تجربہ انھیں تھا کہ اپنے سے کم عمر لوگوں سے اور کنبہ برادری والوں سے یہ گبر ہستی اور لاڈ پیار کے مکالمے وہ زیادہ کامیابی سے ادا نہ کر پاتے تھے)۔

”تجھے تو میں انٹریڈیٹ میں بھی حساب دلاؤں گا۔ دیکھتی جا۔“ انھوں نے پھر بزرگ بننے کی سعی کی۔

”ارے باپ رے۔!“ کھیم نے مصنوعی خون کا اظہار کیا۔

”اور تو نے چوڑیاں تو بہت خوبصورت خریدی ہیں ری۔“

”ہی ہی ہی۔ ماما۔“ کھیم نے دلی سترت سے اپنی چوڑیوں کو دکھا۔
 ”اور تو ساری تو پہنا کر، کزراک ہی پہنے پھرے گی۔ باڈی سی۔“ (انہوں نے اپنی
 بزدگی کا احساس خود اپنے اوپر طاری کرنا چاہا)

”جی ماما۔“ کھیم کے ذہن میں وہ ساریاں جھما جھم کرتی کوندگیں، جو ماں کے صندوق
 میں ٹھنسی تھیں۔ وہ تو خدا سے چاہتی تھی کہ کل کی پہنتی آج ہی وہ ساریاں پہن ڈالے۔
 مگر ہم کرن ہی پر انگریزیت سوار تھی۔ ایک تو وہ یہ نہیں بھولی تھیں کہ تھیں تو وہ جون پور کے
 اس ٹھیکے، دیا نوسی سر ریو استوا گھرانے کی بیٹیا۔ پر ان کا بیاہ ہوا تھا ال آباد کے اتنے
 نیشن ایل کنبے میں جس کے سارے افراد سول لائٹس میں رہتے تھے۔ اور جوتے پہنے پہنے کھانا
 کھاتے تھے اور مسلمانوں کے ساتھ بیٹھ کر چائے پانی پیتے تھے۔ ددھوا ہوئے اب ان کو سا
 برس ہونے آئے تھے اور تب سے وہ میکے ہی میں رہتی تھیں۔ لیکن محلے پر ان کا رعب
 تھا۔ کیوں کہ ال آباد کے راسے زادوں کی بہو تھیں۔ دوسرے یہ کہ یہ فراک کا فیشن
 ڈاکٹر سین گپتا کے ہاں سے چلا تھا۔ ڈاکٹر سین گپتا ضلع کے سول ہسپتال کے اسٹنٹ سرجن
 تھے۔ اور ہسپتال سے ملحق ان کے پیلے رنگ کے آجاڑے مکان کے سامنے ان کی پانچوں
 بیٹیاں رنگ برنگے فریک پہنے دن بھر اودھم مچا کرتیں۔ شام ہوتی تو آگے آگے ڈاکٹر
 سین گپتا دھوتی کا پلا نہایت نفاست سے ایک انگلی میں سنبھالے، ذرا بیچھے ان کی بی بی
 سُرخ کنارے والی سفید ساری پہنے، پھر پانچوں کی پانچوں لڑکیاں سیدھے سیدھے
 بال کندھوں پر بکھرائے چلی جا رہی ہیں۔ ہوا خوری کرنے۔ افوہ۔ کیا ٹھکانہ تھا بھلا
 بس ہر بنگالی گھرانے میں یہ لڑکیوں کی فوج دیکھ لو۔ ہم کرن کو ڈاکٹر سین گپتا سے
 بڑی ہمدردی تھی۔ کھیم کی ان سب سے بہت گٹھتی تھی۔ خصوصاً موندیرا سے۔ اور
 اسکول کے ڈرامے کے دنوں میں تو بس کھیم اور موندیرا ہی سب پر چھائی رہیں۔ کیا
 کیا ڈرامے مہادیوی کینا پاٹھ شامل نے نہ کر ڈالے۔ ”نل دینتی“ اور ”شکتلا ہریش چندر“

اور راج رانی میرا— اور ادھر سے ڈانس الگ— گربا بھی ہو رہا ہے کہ ”آتیرے
گنگا پار تیرے جمنایج میں ٹھاڑے ہیں ندلال“— اور آپ کا خدا بھلا کرے رادھا
کرشنا ڈانس بھی نیچے کہ میں تو گردھر آگے ناچوں گی— جی ہاں۔ اور وہ گنگری والا
ناچ بھی موجود ہے کہ چلو چلو سکھی سکھیاری ری چلو پنگھٹ بھر داپاں۔ اور ساتھ ساتھ
موندیرا سین گیتا ہے کہ قرآن سے ہار موندیم بجارہی ہے۔

ایسے ہونے کو تو مسلمانوں کا بھی ایک اسکول تھا۔ انجمن اسلام گرنز اسکول۔
وہاں یہ سب ٹھاٹھ کہاں۔ بس بارہ دفات کی بارہ دفات میلاد شریف ہو جایا کرتا اور اس
میں کھڑے ہو کر لڑکیوں نے خاصی بے سُری آوازوں میں پڑھ دیا:

تم ہی فخر انبیا ہو۔ یا نبی سلام علیک۔ چلیے قصہ ختم۔ ایک مرتبہ ایک سرپھری
ہیڈ مٹرس نے جو نئی نئی لکھنؤ سے آئی تھی: ”روپ متی باز بہادر“ خواتین کے سالانہ
جلسے میں اسٹیج کروادیا تو جناب عالی لوگوں نے اسکول کے پھانک پر کپٹنگ کر ڈالی اور
روز نامہ صداے حق نے پہلے صفحے پر چلی حروف میں شائع کیا۔

”ملت اسلامیہ کی غیرت کا جنازہ—

گرنز اسکول کے اسٹیج پر نکل گیا

مسلمانو! تم کو خدا کے آگے بھی جواب دینا ہوگا۔ بناتِ اسلام کو قصہ دسرود
کی تعلیم— اسکول کو بند کر دو— ایہ سب تھے کھیم کی مسلمان سہیلی کشوری اُسے
سُنایا کرتی تھی جو پڑوس میں رہتی تھی، صدرِ اعلا کے چوتھے کے آگے والے مکان
میں۔ وہ اسلامیہ گرنز اسکول میں پڑھتی تھی۔ اس کا بڑا بھائی اصغر عباس، سرین اور
رما کانت کے ساتھ ہاکی کھیلنے آیا کرتا تھا۔ ویسے پڑھتے وہ لوگ بھی الگ الگ تھے سرین
اور رما کانت ڈی اے دی کالج میں تھے۔ اصغر عباس فیض اسلام کنگ جابج انٹر کالج میں۔
”یکوں ری— ایف اے کرنے کہاں جائے گی۔ جولائی آرہی ہے۔ بنا رہا جس جائے گی

یا کھنؤ۔؟“ ڈاکٹر آفتاب راسے نے چوکے میں بیٹھے ہوئے سوال کیا۔

اب یہ ایک ایسا ٹیڑھا اور اچانک سوال تھا جس کا جواب دینے کے لیے کھیم دتی ہرگز تیار نہ تھی۔ دونوں جگہوں سے متعلق اسے کافی انفرمیشن حاصل تھی۔ لیکن دو ٹوک فیصلہ وہ فی الحال کسی ایک کے حق میں نہ کر سکتی تھی۔ بنارس میں ایک تو یہ کہ چوڑیاں بہت عمدہ ملتی تھیں۔ لیکن کھنؤ کو بھی بہت سی باتوں میں فوقیت حاصل تھی۔ مثلاً سینا تھے اور دس سیناؤں کا ایک سینا تو خود ہیلادریا تھا۔ جہاں اسے بھیجنے کا تذکرہ مانا گیا تھا۔ پردہ غالباً اسے بہر صورت ہر جگہ کرنا تھا۔ تاکہ پردہ۔ یہاں بھی ہم کرن اپنے اور اس کے لیے بندھواتی تھیں اور ماما جو اتنا بڑا ڈنڈا لیے سر پر موجود تھے۔

یہ ماما اس کے آج تک پتے نہ پڑے۔ دلایت سے ان گنت ڈگریاں لے آئے تھے۔ یونیورسٹی میں پروفیسری کرتے تھے۔ تاریخ پر کتابیں لکھتے تھے۔ فارسی میں شعر کہتے تھے۔ چوں چوں کے مربا تھے کھیم کے ماما۔

رہے رما کانت اور سرین۔ تو رما کانت تو شاعر آدمی تھا۔ سارے مقامی مشاعروں میں جا کر دو غزلے سہ غزلے پڑھ ڈالتا۔ اور حضرت ناشاد جو پوری کے نام نامی سے یاد کیا جاتا۔ سرین اس کے بالکل برعکس انجینیر تھا۔ اس سال وہ بھی انٹر کر کے بنارس انجینیرنگ کالج چلا جائے گا۔ باقی کے سارے کہنے برادری کے بہن بھائی یوں ہی ہو اس تھے۔ اس سلسلے میں اس کی گویاں کشوری یعنی کشور آرا بیگم کے بڑے ٹھاٹھ تھے۔ اس کے بے شمار رشتے کے بھائی تھے اور سب ایک سے ایک سورا۔ یہاں کسی کے سورا بننے کا سوال ہی نہ پیدا ہوتا تھا۔ کسی نے آج تک اس سے یہ نہ کہا کہ چل کھیم تجھے سرکس یا نوٹسکی ہی دکھلا دیں — نوٹسکی کے دنوں میں روسیا تک لہک لہک کر گاتا۔ اب یہی ہے میں نے ٹھانی —

لاؤں گا نوٹن کی رانی۔ کہاں کشوری کے ماجد بھائی ہیں تو اس کے لیے لکھنؤ سے چوڑیاں لیے چلے آتے ہیں۔ اکرام بھائی ہیں تو کشوری ان کے لیے جہا جھپ پل ادور بن رہی ہے۔ اشفاق بھائی ہیں تو کشوری کو بیٹھے انگریزی شاعری پڑھا رہے ہیں۔ ان بھائیوں اور کھیم کے بھائیوں میں زمین آسمان کا فرق تھا۔ کہاں کی چوڑیاں اور پل ادور۔ یہاں تو جوتیوں میں دال بستی تھی۔

ہیم کرن کو گھر کے کام دھندوں ہی سے فرصت نہ ملتی۔ آفتاب راے ان کے لیے بڑا سہارا تھے۔ وہ ہر تیسرے چوتھے مہینے لکھنؤ سے آکر مل جاتے۔ رہنے والے ان کے بھین صاحب جون پور ہی کے تھے۔ پر یہاں ان کی کسی سے ملاقات نہ تھی "ضلع کے روسا اور مقامی عاملین شہر میں ان کا شمار تھا۔ پر آپ کا خیال اگر یہ ہے کہ ڈاکٹر آفتاب راے جون پور کے ان معززین کے ساتھ اپنا وقت خراب کریں گے تو آپ غلطی پر ہیں۔ حکام سے ان کی کبھی نہ بنی۔ ایشلیکوٹل آدمی تھے۔ ان پرول سرورس اور پولیس والوں سے کیا دماغ سوزی کرتے۔ جگن ناتھ جین آئی سی ایس جب نیا نیا حاکم ضلع ہو کر آیا تو اس نے کسی بار ان کو کلب میں بلا بھیجا۔ بریہ ہرگز نہ گئے۔ رئیس الدین کاظمی ڈسٹرکٹ اینڈ سٹیشن جج نے دعوت کی۔ اس میں بھی نہ پہنچے۔ اور تو اور ولایت واپس جاتے وقت مسٹر چارلس مارٹن نے کوئین وکٹوریہ گورنمنٹ انسٹرکالج کی پرنسپل ریشپ پیش کی۔ لیکن کھیم کے مانانے اسے بھی رد کر دیا۔ یوں تو خیر کانگریسی دانگریسی ہونا کوئی خاص بات نہیں۔ شہر اور قصبہ جات کا ہر ہندو جو سرکاری ملازم نہ تھا۔ گھر پر ترنگا لگا تا تھا۔ اور ہر مسلمان کے اپنے دیسوں مشغلے تھے۔ احرار پارٹی تھی۔ شیوہ کا نفرس تھی۔ ڈسٹرکٹ کانگریس کمیٹی میں مسلمان بھرے ہوئے تھے۔ مسلم لیگ کا تو خیر اس وقت کسی نے نام بھی نہ سنا تھا۔ پر بہت سے

مسلمان اگر انصاف کی پوچھیے تو کچھ بھی نہ تھے یا شاعری کرتے تھے یا مجلسیں پڑھتے تھے۔

تو کہنے کا مطلب یہ کہ کوئی ایسی تشویشناک بات نہ تھی، پر ڈاکٹر آفتاب رائے کی زیادہ تر لوگوں سے کبھی نہ پٹی۔ ارے صاحب یہاں تک سنا گیا ہے کہ ہری پورہ کانگریس کے موقع پر انہوں نے سب کو کھری کھری سنا دیں۔ گو یہ رادی کو یاد نہیں کہ انہوں نے کیا کہا تھا۔

ضلع کی سوسائٹی جن عناصر پر مشتمل تھی۔ انہیں سے ڈاکٹر آفتاب رائے کو سوں دور بھاگتے تھے۔ وسط شہر میں مہاجنوں، ساہوکاروں اور زمینداروں کی اونچی حویلیاں تھیں۔ یہ لوگ سرکاری فنڈوں میں ہزاروں روپیا چندہ دیتے، اسکول کھلواتے، متاعے اور دنگل کر داتے، جلسے جلوس اور سر پھیل بھی ان ہی کی زیر سرپرستی منعقد ہوتے۔ ہندو مسلمانوں کا معاشرہ تقریباً یکساں تھا۔ دہی تیج تہوار، میلے پھیلے، محرم، رام لیلا، پھر اس سے اونچی سطح پر دہی مقدے بازیوں، موکل، گواہ، پیشکار، سمن، عدالتیں، صاحب لوگوں کے لیے ڈالیاں۔

شہر کے باہر ضلع کا ہسپتال تھا۔ ق و دق ہری گھاس کے میدانوں میں بکھری ہوئی اداس پیلے رنگ کی عمارتیں۔ کچے احاطے نیم کے درختوں کی چھاؤں میں آوٹ ڈور، مریضوں کے ہجوم، گرد آلود کچوں کے اڈے، سڑک کے کنارے بیٹھے ہوئے دو دو آنے میں خط لکھ کر دینے والے، بہت بوڑھے اور شکستہ حال منشی، جو دھاگوں والی عینکیں لگائے دھندلی آنکھوں سے راہگیروں کو دیکھتے۔ پھسر گئیاں تھیں جن کے گلوں کے فرش پر پانی بہتا تھا۔ سیاہی اہل دیواروں پر کونٹے سے اشتہار لکھے تھے۔ حکیم مار کہ دھاگا خریدیے۔ پری برانڈ بیٹری بیو۔

ایک بیسا باپ سے لو چائے جا کر ماں کو دو۔ آگیا۔ آگیا۔ آگیا۔ سالِ رساں
 کا سنستی خیز فلم ”ہری راجا“ آگیا۔ جس میں مش مادھوری کام کرتی ہے۔
 پھر سایے دار سڑکوں کے پرے آم اور مولسری میں چھپی ہوئی حکام ضلع
 کی بڑی بڑی کوٹھیاں تھیں؛ انگریزی کلب تھا جس میں بے اندازہ خنکی ہوتی۔ چپ
 چاپ اور سایے کی طرح چلتے ہوئے موڈب اور شایستہ ”بیرے“ انگریز ادا کالے
 صاحب لوگوں کے لیے ٹھنڈے پانی کی بوتلیں اور برف کی بالٹیاں لاکر گھاس پر
 رکھتے، نیلے پردوں کی قاتوں کے پیچھے ٹینس کی گیندیں بزنے پر لڑھکتی رہتیں۔

۲

اور ہول لائٹز کی اس دنیا میں اوپر سے آئی کنول کماری جین جگن ناتھ
 جین آئی اسی، اسی کی بالوں کٹی بیوی جس نے لکھنؤ کے مشہور انگریزی کالج ازا بلا
 تھورن میں پڑھا تھا اور جو گیند بلا کھیلتی تھی، کلب میں بڑی پہل پہل ہو گئی
 — گنتی کی کل تین تو میں ہی تھیں کلب میں۔ کوین دکوڑیہ گورنمنٹ انٹر کالج کے
 انگریز پرنسپل کی میم ایک، زاناہ ہسپتال کی بڑی ڈاکٹر نی میم مس مک کنزی دو، اور لے۔
 بی مشن گرلز ہائی اسکول کی بڑی استانی مس سالفرڈ جو چن چنیا میم کہلاتی تھی کہ
 نوکر دیں پر چلاتی بہت تھی۔ ان تین کے علاوہ ڈاکٹر نی میم کی بھوٹی بہن مس اولیو ایک
 کنزی تھی جو اپنی بہن سے ملنے نیننی تال سے آئی ہوئی تھی اور ضلع کے غیر شاہی
 شدہ حکام کے ساتھ ٹینس کھیلنا اُس کا خاص مشغلہ تھا اور اُس میں ایسا کچھ
 اس کا جی لگا تھا کہ اب واپس جانے کا نام نہ لیتی تھی۔ شام ہوتے ہی وہ
 کلب میں آن موجود ہوتی اور دے مسٹر سکینہ اور دے مسٹر فرحت علی اور
 دے مسٹر بانڈے، سبھی تو اس کے چاروں طرف کھڑے دانت نکوسے ہنس

رہے ہیں۔ اس ایک مہینے بھائی لوگوں کو گنگنی کا ناچ بچا رکھا تھا۔ باقیانہ حضرت بھی کہتے تھے کہ میاں کیا مضائقہ ہے، جون پور ایسی ڈل جگہ پر مس پک کنزی کا دم ہی نصیبت جانو۔ اب غور کرنے کا مقام ہے کہ مس شبیرہ حیات علی جو دوسری لیڈی ڈاکٹر تھیں ان کا تو نام سن کر ہی جی بیٹھ جاتا تھا۔ مگر وہ خود بے چاری بڑی اسپورٹنگ آدمی تھیں۔ برابر جی داری سے ٹینس کھیلنے آیا کرتیں۔ لکھنؤ کے گنگ جارجز کی پڑھی ہوئی تھیں۔ لندن جا کر ایک ڈپلوما بھی مار لائی تھیں لیکن کیا مجال جو کبھی بدواغی دکھلا جاویں۔ لوگ کہتے تھے صاحب بڑی شریف ڈاکٹر تھی ہے۔ بالکل گائے بچھے گائے، جی ہاں، اب یہ دوسری بات ہے کہ آپ یہ توقع کریں کہ ہر لیڈی ڈاکٹر افسانوں اور ناولوں کی روایت کے مطابق بالکل حور شمائل، مہوش، پرسی پیکر ہو۔ اچھی آدمی کا بچہ تھیں۔ بلکہ ایک مرتبہ تو ڈسٹرکٹ جج مسٹر کانظمی کی بیگم صاحب نے مسٹر فرحت علی سے تجویز بھی کی تھی کہ بھیا آزادی کا زمانہ ہے مس شبیرہ ہی سے بیاہ کر لو۔ یہ جو سال کی سال پھٹیوں میں تمھاری اماں تھیں لڑکیاں دیکھنے کے لیے نینی تال، مسوری بھیجا کرتی ہیں، اس دردِ دوسرے بھی نجات ملے گی اور کیا۔

رادی کہتا ہے کہ فرحت علی نے جو ان دنوں بڑے سر کے کاسپرٹمنٹ پوس تھا، بیگم کانظمی کے سامنے کان پکڑ کر اٹھک بیٹھک کی تھی اور تھر تھر کا پنا تھا اور دست بستہ یوں گویا ہوا تھا کہ آئندہ وہ مس شبیرہ حیات علی سے جو گفتگو کرے گا وہ صرف چار جملوں پر مشتمل ہوگی۔ آداب عرض، آپ اچھی طرح سے ہیں؟ جی ہاں میں بالکل اچھی طرح ہوں، شکر یہ، آداب عرض۔

مصیبت یہ تھی کہ جہاں کسی شامت کے مارنے کسی "غیر منسلک" خاتون محترم سے سوشل گفتگو کے دوران ان چار جملوں سے تجاوز کیا تو

بس سمجھ لیجیے ایکٹی ویٹی ہو گئی۔

تو غرض کہ رادی دریا کو یوں کوزے میں بند کرتا ہے کہ کنول کماری کے
میاں کا تقرر اس جگہ پر ہوا (انگریز حاکموں کی اصطلاح میں صوبے کا ضلع
اسٹیشن کہلاتا تھا)

اور نئے حاکم ضلع کے اعزاز میں کنور زرخن داس رئیس عظیم جون پور نے
اکہ یہ سارا کا سارا ایک نام تھا) اپنے باغ میں بڑی دھوم کی دعوت کی۔ چوتھے
پر زرتار شامیانہ تانا گیا۔ رات گئے ایک جلسہ رہا۔ بیسیوں کے لیے اندر علاحدہ
دعوت تھی۔ مصرائیوں نے کیا کیا کھانے نہ بنائے۔ مسلمان مہانوں کے لیے یاد لے
ڈبٹیوں کے وہاں سے باورچی بلوائے گئے تھے (باولے ڈبٹیوں کا ایک خاندان
تھا جس میں عرصہ ہوا ایک ڈبٹی صاحب کا دامخ چل گیا تھا۔ اس کے بعد سے
وہ پورا خاندان باولے ڈبٹیوں کا گھرانہ کہلاتا تھا) کہاں آواز لگاتے، اجی باولے
ڈبٹیوں کے ہاں سے سواریاں آتی ہیں اتروالو۔ مہریوں سے کہا جاتا: ارے
باولے ڈبٹیوں کے ہاں نیوتا دیتی آناری رام رکھی بھاڑو پیٹی۔

ہیم کرن ایسے تو کہیں آتی جاتی نہ تھیں پر رانی زرخن داس کی زبردستی
پر وہ بھی دعوت میں آگئی تھیں۔ کلٹر کی بیوی سے ملنے کے لیے عمائدین شہر کی
بیویوں نے کیا کیا جوڑے نہ پہنے تھے لیکن جب خود کنول کماری کو دیکھا تو پتا چلا
کہ یہ تو پوری میم ہے۔ غضب خدا کا ہاتھوں میں چوڑیاں تک نہ تھیں۔ ناک کی کیل
تو گئی جو لھے بھاڑ میں۔ ہلکے نیلے رنگ کی ساری پہنے گا دیکھے سے ذرا ہٹ کر بیٹھی
وہ سب سے مسکرا مسکرا کر باتیں کرتی رہی۔

”ارے لو بیٹیا تم نے سہاگ کی نشانی ہی کو بھاڑو پیٹے فیشن کی بھیٹ
کر دیا۔“ صدر اعلا کی بیگم نے ناک پر انگلی رکھ کر اس سے کہا۔

”اے ہاں سچ تو ہے۔ کیا ڈنڈا ایسے ہاتھ میں لیے بیٹھی ہو۔ دد پار چھائیں بھویں دیکھے ہی سے ہول آتا ہے!“ بیگم کاظمی نے بھی صا د کیا۔

کھیم کی تو بہر حال آج عید تھی۔ اس نے تیز جامنی رنگ کی بنا رسی ساری باندھی تھی۔ پانویں رام جھول پہننے تھے۔ سونے کی کردھنی اور دوسرے سائے گہنے پلٹے علاحدہ کنڈن کا چھپکا تو کٹوری بھی پہن آئی تھی، لیکن کٹوری کی اہا (جو محلے میں بڑی بھادج کے نام سے یاد کی جاتی تھیں) بن بیاہی لڑکیوں کے زیادہ سنگار پٹار کی قطعی قائل نہ تھیں۔ ان کے یہاں تو لڑکیاں بالیاں مانگ سیک بالوں میں نہ کاڑھ سکتی تھیں؛ برابر زمانے کی ہوا کے زیر اثر نئی پود کی لڑکیوں نے سیدھی اور آڑھی مانگیں کاڑھنی شروع کر دی تھیں۔ کھیم دور سے بیٹھی کنول کماری کو دیکھتی رہی۔ کتنی مند رہے اور پھر ایم۔ اے پاس — ایم۔ اے پاس لڑکی کھیم اور کٹوری کی نظروں میں بالکل دیوتا کا درجہ رکھتی تھی۔

کنول کماری جین ساری مہان بیبیوں سے ہنس ہنس کر بے حد خوش اخلاقی سے گفتگو کرنے میں مصروف تھی (اور ساری محفل نے اسی وقت فیصلہ کر لیا تھا کہ یہ لڑکی سابق کلکٹر کی بیوی اس پٹرل مسز بھارگواسے کہیں زیادہ اچھی اور ملنسار ہے، رانی بیٹیا ہے بالکل)

دالان کے گملوں کی اوٹ میں کھیم اور کٹوری بیٹھی تھیں، اور منٹ منٹ پر ہنسی کے مارے لوٹ پوٹ ہوئی جاتی تھیں۔ اب ایک بات ہو تو بتلائی جائے، دیسوں تھیں۔ مثلاً موٹی مصرانی کی چال ہی دیکھ لو اور اوپر سے کنور زرنجن داس صاحب خانہ کی اسٹیٹ کے منبر صاحب لالہ گنیش مہاشے بار بار ڈیوڑھی میں آن کر لکارتے — ”اجی پردہ کر لو کھار اندر آرہے ہیں“

تو ان کے حلق میں سے ایسی آواز نکلتی جیسے ہارمونیم کے پردوں کو برساتی ہوا مار گئی ہو۔

اب کے سے جب ماما لکھنؤ سے گھر آئے تو کہیم نے دعوت کی ساری داستان ان کے گوش گزار کر دی۔ کنول کماری ایسی اور کنول کماری ویسی، ماما چکے بیٹھے سنتے رہے۔

۳

کہیم جب رات کا کھانا کھا کر سونے چلی گئی اور سارے گھر میں خاموشی چھا گئی تو ڈاکٹر آفتاب راسے بھت کی منڈیر پر آ کر کھڑے ہو گئے۔ باغ اب سنان پڑے تھے۔ گرمیوں کا موسم نکلتا جا رہا تھا اور گلابی جاڑے شروع ہو گئے تھے۔ پروائی ہو آہستہ آہستہ بہ رہی تھی۔ نیچے ٹھکرا این کی بگیا والی گلی کے برابر سے مسلمانوں کا محل شروع ہوتا تھا۔ اس کے بعد بازار تھا، جس میں مدھم گیس اور لائٹن کی روشنیاں جھلملا رہی تھیں، پھر پولیس لائنز کے میدان تھے۔ اس کے بعد کچہری اور بول لائنز۔

بول لائنز میں حاکم ضلع کی بڑی کوٹھی تھی، جس پر یونین جیک بھٹ پٹے کی نیم تاریکی میں بڑے سکون سے بہا رہا تھا۔ سارے میں یہ ٹھکی ہوئی خاموشی چھائی تھی۔ سامنے سلطان حسین شرتی کے زمانے کے اونچے پھاہک اور سبڈوں کے بلند مینار رات کے آسمان کے نیچے پانچ سو سال سے اسی طرح ساکت اور صامت کھڑے تھے۔ زندگی میں بے کیفی تھی، اُداسی اور ذلت تھی اور شدید غلامی کا احساس تھا۔

عمر بھر آفتاب راسے نے یوں ہی سوچا تھا کہ اب وہ اور کچھ نہ کریں گے

لیکن دنیا موجود تھی۔ وہ کام بھی کرتے، کھانا بھی کھاتے۔ سال میں چار دفعہ جون پور آ کر جی جی سے دماغ سوزی بھی کرتے۔ زندگی کے بھاری پن کے باوجود گاڑی تھی کہ چلے جا رہی تھی۔

کنول کماری اس منظر کے پرے، مولسری کے بھنڈ کے دوسری طرف یونین جیک کے سایے میں برا جتی تھی۔ بہت سے لوگ ہیں کہ جو راستہ سوچا اختیار کر لیا۔ آرام سے اس پر چلتے چلے گئے۔ یہاں کسی راستے کا تعین ہی نہ ہو پاتا تھا۔ ایک کے بعد ایک سب ادھر ادھر نکل گئے تھے آفتاب راسے وہیں کے وہیں تھے۔

”کنول کماری —؟ لا حول ولاقوة“

جب وہ یونیورسٹی سے ڈاکٹریٹ کے لیے دلالت جا رہے تھے تو کنول نے اُن سے کہا تھا: ”آفتاب بہادر تم کو اپنے اوپر بڑا مان ہے۔ پردہ مان ایک رُز ٹوٹ جائے گا۔ جب میں بھی کہیں چلی جاؤں گی۔“

”تم کہاں چلی جاؤ گی؟“

”آفہ۔۔۔ لڑکیاں کہاں چلی جاتی ہیں۔۔۔؟“

”گو یا تمہارا مطلب ہے کہ تم بیاہ کر لو گی؟“

”میں خود تھوڑا ہی بیاہ کرتی پھر دوں گی۔ ارے عقلمند داس، میرا بیاہ کر دیا جائے گا۔“ اُس نے بھنکھلا کر جواب دیا تھا۔

”ارے جاؤ۔“ آفتاب راسے خوب ہنسے تھے۔ ”میں اس بھانسنے میں

آنے والا نہیں ہوں، تم لڑکیوں کی پسند بھی کیا سنتے ہے۔ تم جیسی موڈرن لڑکیاں آخر میں پسند اسی کو کرتی ہیں جو اُن کے سماجی اور معاشی معیار پر پورا اُترتا ہے باقی سب بکو اس ہے۔ پسند اضافی چیز ہے تمہارے لیے۔“

”ہاں — بالکل اضافی چیز ہے، آفتاب بہادر —“ وہ غصے کے امکے بالکل خاموش ہو گئی تھی۔

وہ چاند باغ میں تھی۔ آپ بادشاہ باغ میں بڑی دھوم دھام سے برابجے تھے۔ یونین کی پریذیڈنٹ ٹی کرتے تھے۔ تقریریں بگھارتے تھے۔ ایک منٹ نچلے نہ بیٹھے تھے تاکہ کنول نوٹس نہ بھی لیتی ہوتوے۔ وہ اے پی سین روڈ پر رہتی تھی اور ساہکل پر روز چاند باغ آیا کرتی تھی۔ لکھنؤ کی بڑی نمائش ہوئی تو وہ بھی اپنے کنبے کے ساتھ میوزک کانفرنس میں گئی۔ وہاں یونیورسٹی والوں نے سہگل کو اپنے محاصرے میں لے رکھا تھا۔ جس گانے کی یونیورسٹی اور چاند باغ کا مجمع فرمائش کرتا وہی سہگل کو بار بار گانا پڑتا۔ بھائی آفتاب بھی شور مچانے میں پیش پیش، لیکن اگلی صف میں کنول کو بیٹھا دیکھ کر فوراً سٹیپٹا کر کرچپ ہو گئے اور سنجیدگی سے دوستوں سے بولے کہ یار چھوڑو کیا ہلڑ چا رکھا ہے۔ اس پر عزت نے عسکری بلگرامی سے کہا آجان دونوں پیائے دوستوں کو مرے بھی اتنا عرصہ ہو گیا ہے، منڈیر پر کھڑے ہوئے آفتاب راسے کو خیال آیا)

”اُستاد یہ اپنا آفتاب جو ہے یہ اس لونڈیا پر اچھا اپریشن ڈالنے کی نگر میں غلطال و پچاں ہے۔ اب خداوند تعالیٰ ہی اس پر رحم کرے۔“

”بی۔ اے کے بعد تم کیا کرو گی —؟“ ایک روز آفتاب راسے نے کنول سے سوال کیا۔

”مجھے کچھ پتا نہیں —“ کنول نے کہا تھا۔ اس میں گویا یہ اشارہ تھا کہ مجھے تو کچھ پتا نہیں تم ہی کوئی پردگرام بناؤ۔

لیکن کچھ عرصے بعد وہ سیدھے سیدھے ولایت نکل گئے۔ کیونکہ غالباً ان

کی زندگی ان کے لیے، ان کے گھر والوں کے لیے، کنول کے وجود سے کہیں زیادہ اہم تھی۔ پھر ان کی آئیڈیالوجی تھی (یا رکھا جو اس لگا رکھی ہے۔ عزت نے ڈپٹ کر کہا تھا)

پہر ایک روز، لندن میں، جب وہ سینٹ ہاؤس کی لائبریری سے گھر کی طرف جا رہے تھے تو راہ میں انھیں وہی پال نظر آیا جس نے دور سے آواز لگائی۔ چائے پینے چلو تو ایک واقعہ نا جوہ گوش گزار کروں۔ کنول کماری کا جگن ناتھ جین سے بیاہ ہو گیا۔ وہی جو سن پینتیس کے بیچ کا ہے۔

لڑکیوں کی عجیب بے ہودہ قوم ہے۔ اس روز آفتاب راے اس نتیجے پر پہنچے "ان کو سمجھنا ہمارے تمہارے بس کا روگ نہیں۔ میاں وہ جو بڑی انٹلکچوئل کی ساس بنی پھرتی تھی۔ ہو گئی ہوگی۔ اب گلید۔ جگن ناتھ جین مائی فٹ — کون تھا یہ اُو — میں نے کبھی دیکھا ہے اسے؟" وہی پال کے کمرے میں پہنچ کر آتش دان سلگاتے ہوئے انھوں نے سوال کیا۔

وہی پال راے زادہ کھڑکی میں جھکا باہر شڑک کو دیکھ رہا تھا جہاں ٹھیلے والے کو کئی دن بھر گلا پھاڑ کر چلاتے رہنے کے بعد اب اپنے اپنے ترکاریوں کے ٹھیلے گھیٹے ہوئے سر جھکائے آہستہ آہستہ چل رہے تھے۔ شام کا دھند لکا سارے میں بکھر گیا تھا۔ زندگی بہت آداس ہے، اس نے خیال کیا تھا۔ ہاں۔ اس نے آفتاب راے سے کہا تھا میں نے اسے پٹنے میں دیکھا تھا۔ کالا سا آدمی ہے۔ عینک لگانا ہے۔ کچھ کچھ لوٹری سے ملتے جلتے اس کی شکل ہے۔

"بے وقوف بھی ہے۔؟" آفتاب راے نے پوچھا تھا۔

"خاصا بے وقوف ہے۔" "ہی پال راے زاہد نے جواب دیا تھا۔
 "پھر کنول اس کے ساتھ خوش کیسے رہ سکے گی؟" آفتاب راے نے
 ہی پال سے مطالبہ کیا۔

"میاں آفتاب بہادر۔" "ہی پال نے مڑ کر ان کو مخاطب کیا۔" یہ
 جتنی لڑکیاں ہیں نا۔ جو اظلاطون زباں بنی پھرتی ہیں۔ یہ بے وقوفوں کے
 ساتھ ہی خوش رہتی ہیں۔ آیا عقل میں تمھاری۔؟"
 "کیا بچو اس ہے۔" آفتاب راے نے بڑی آزر دگی سے کہا۔

اب ہی پال راے زاہد کو صریحاً غصہ آگیا۔ اس نے جھنجھلا کر کہا تھا۔ "تو
 میاں تم کو روکا کس نے تھا اس سے بیاہ کرنے کو جو اب مجھے بوز کر رہے ہو۔ کیا
 وہ تم سے خود آکر کہتی کہ میاں آفتاب بہادر میں تم سے بیاہ کرنا چاہتی ہوں۔
 ایں۔؟ اور فرض کر دو اگر وہ خود سے ہی انکار کر دیتی تو کیا قیامت آجاتی۔
 میاں لڑکی تھی یا تو۔ کیا مارتی وہ تم کو جھاڑ دے کر۔ کیا کرتی۔؟ تم نے لیکن
 کہہ کے نہیں دیکھا خیر چلو۔ خیرت گزر گئی، اچھا ہی ہوا۔ کہاں کا جھگڑا مول لیتے
 بے کار میں۔ کیوں کہ میرا مقولہ ہے (اس نے انگلی اٹھا کر عالمانہ انداز میں کہا)
 کہ شادی کے ایک سال بعد سب شادیاں ایک سی ہو جاتی ہیں۔ تم کو تو
 جگن ناتھ جین کا شکر گزار ہونا چاہیے کہ اس نے تم کو ایک بار عظیم سے سبکدوش
 کیا بلکہ وہ تمھارے حق میں بالکل دافع بلیات ثابت ہوا۔"

"بے ہودہ ہیں آپ انتہا سے زیادہ۔" آفتاب راے نے جھنجھلا کر کہا تھا۔
 لکھنؤ لوٹ کر ایک روز آفتاب راے اتفاقاً اے پی سین روڈ پر سے
 گزرے۔ سامنے کنول کے باپ کی سڑخ رنگ کی بڑی سی کٹھنی تھی، جس کی
 برساتی پر کاسنی پھولوں کی بیل پھیلی تھی۔ یہاں ایک زمانے میں کتنا اودھم

پچتا تھا۔ کنول کے سارے بہن بھائیوں نے مل کر اپنا آرکیٹرا بنا رکھا تھا۔ کوئی بانسری بجاتا، کوئی جلتزنگ، کنول طبلہ بجاتی۔ ایک بھائی دائن کا استاد تھا۔ سب مل کر جے جے دنتی شروع کر دیتے۔ مورے مندر اب لوں نہیں آئے۔ — کیسی چوک بھئی موسے آلی۔ پھر ارچنا نیز جی آجاتی اور کوئل ایسی آواز میں گاتی۔ — آئی پو ہڑی بھوڑنا مکر مکر بوجے ہو۔ — اتوار کو دن بھر بیڈنٹن ہوتا۔ ہر سے تو آفتاب رائے ان لوگوں کے یہاں موجود رہتے تھے اور جب ایک روز خود ہی چپے سے ولایت کھسک لیے تو ان لوگوں کا کیا تصور۔ وہ لڑکی کو بنک کے سیف ڈپازٹ میں تو ان کے خیال سے رکھنے سے رہے اور جگن ناتھ جین ایسا رشتہ، تو بھائی قسمت والوں ہی کو ملتا ہے۔

پھر ایک روز امین آباد میں انھوں نے کنول کو دیکھا۔ وہ کار سے اتر کر اپنی سسرال والوں کے ساتھ پارک کے مندر کی طرف جا رہی تھی اور سُرُخ سارن میں ملبوس تھی اور آلتا اس کے پیروں میں تھا (آلی رمی سائیں کے مندر دیا بار آؤں۔ کر آؤں سولہ شرنکار، وہ گرمیوں کی شام تھی۔ امین آباد جگگارا ہا تھا۔ ہوا میں موتیا اور خس کی مہک تھی اور مندر کا گھنٹہ یکسانیت سے بجے جا رہا تھا)

اب آفتاب رائے یونیورسٹی میں تاریخ کی چیر سنبھالے ہوئے تھے۔ ساتھیوں کی محفل میں خوب ادھم مچاتے، ٹینس کھیلتے اور صوفی ازم کی تاریخ پر ایک مقالہ لکھ رہے تھے، میں وہ نہیں ہوں جو میں ہوں۔ میں وہ ہوں جو میں نہیں ہوں۔ ہر چیز باقی ساری چیزیں ہیں۔ بھنگوان کرشنن جب ارجن سے کہتے ہیں — اور پرنس ارچنا — ”اے جا بے عسکری ڈانٹ بتاتا اگر تم اس چکر میں ہو کہ تم بھی پرنس سرڈی پی۔ مکر جی کی طرح مہاگردن کے بیٹھ جاؤ گے تو تم غلطی پر ہو۔“

ڈاکٹر آفتاب راے، تمہارا تو ہم مارتے مارتے حیلہ ٹھیک کر دیں گے۔“ ہی پال
(اضافہ کرتا)

جون پور آکر وہ کھیم کو دیکھتے کہ تندہی سے کچا لو کھا رہی ہے۔ کھٹک سیکھ
رہی ہے۔ جل بھرنے چلی رہی گویاں آں آں گاتی بھر رہی ہے۔ یہ بھی کنول
کما رہی کی قوم سے ہے۔

”ہاری او باولی۔ بتا تو کیا کرنے والی ہے۔“ وہ سوال کرتے۔
”پتا نہیں ماما۔“ وہ معصومیت سے جواب دیتی۔

”پتا نہیں کی بچی۔“ وہ دل میں کہتے۔

چھت کی منڈیر پر ٹہلتے ٹہلتے آفتاب راے نیم کی ڈالیوں کے نیچے آگے۔
سامنے بہت دور، سول لائز کے درختوں میں چھپی ہوئی حاکم ضلع کی کوٹھی میں
گیس کی روشنیاں جھلملا رہی تھیں۔ بردائی ہوا بے جا رہی تھی۔ یہ چاند رات
تھی اور مسلمانوں کے محلوں کی طرف سے محرم کے نقاروں کی آوازیں بلند ہونا
شروع ہو گئی تھیں۔

محرم آگیا۔ آفتاب راے کو خیال آیا۔ شاید اب کے سے پھر سر پھوڑا
ہو۔ بہت دنوں سے نہیں ہوا تھی۔ انھوں نے سوچا۔

دیسے انگریز کی پالیسی یہ تھی کہ جن ضلعوں میں مسلمانوں کی اکثریت تھی
وہاں ہندو افسروں کو تعینات کیا جاتا تھا اور جہاں ہندو زیادہ ہوتے
تھے وہاں مسلمان حاکموں کو بھیجا جاتا تھا تاکہ توازن قائم رہے۔ یہ دوسری
بات تھی کہ صوبے کی چھہ کروڑ آبادی کا صرف ۱۳ فی صدی حصہ مسلمان تھے لیکن اتنی
شدید اقلیت میں ہونے کے باوجود تہذیبی اور سماجی طور پر مسلمان ہی سارے
صوبے پر چھائے ہوئے تھے۔ جون پور، لکھنؤ، آگرہ، علی گڑھ، بریلی، مراد آباد

شاہجہاں پور وغیرہ جیسے ضلعوں میں تو مسلمانوں کی دھاک بیٹھی ہوئی تھی اور باقی کے سارے خطوں میں بھی ان کا بول بالا تھا۔ موہلے کی تہذیب سے مراد وہ کلچر تھا جس پر مسلمانوں کا رنگ غالب تھا۔ گلی گلی، محلے محلے، گانوں گاؤں سیکڑوں ہزاروں مسجدیں اور امام بارگاہے تھے۔ مکتب، مدرسے، درگاہیں، قلعے، حویلیاں چپے چپے سے مسلمانوں کی آٹھ سو سال پرانی روایات و اہل سنت تھیں۔

ہندو مسلمانوں میں سماجی سطح پر کوئی واضح فرق نہ تھا۔ خصوصاً دیہات اور قصبہ جات میں عورتیں زیادہ تر ساریاں اور ڈھیلے پائیجائے پہنتیں۔ اودھ کے بہت سے پرانے خاندانوں میں بیگمات اب تک لہنگا بھی پہنتیں۔ بن بیاہی لڑکیاں ہندو اور مسلمان دونوں ساری کے بجائے بکھرے پائیچوں کا پائیجامہ پہنتیں۔ ہندوؤں کے یہاں اسے "اجار" کہا جاتا۔ مشغلوں کی تقسیم بڑی دل چسپ تھی۔ پولیس کا عملہ اسی فی صدی مسلمان تھا، محکمہ تعلیم میں ان کی اتنی ہی کئی تھی۔ تجارت تو خیر کبھی مسلمان بھائی نے ڈھنگ سے کر کے نہ دی۔ چد پینے مگر خاص مسلمانوں کے تھے جن کے دم سے صوبے کی مشہور صنعتیں قائم تھیں لیکن خدا کے فضل و کرم سے کچھ ایسا مضبوط نظام تھا کہ سارا منافع تو بازار تک پہنچاتے پہنچاتے مڈل مین ہی مار لے جاتا تھا اور جو بھائی کے پاس بچتا تھا اس میں قرضے چکانے تھے، بیٹیا کا جہیز بنانا تھا اور ہزاروں تھتے تھے آپ جانے۔

زبان اور عمارتے ایک ہی تھے۔ مسلمان بچے برسات کی دعا مانگنے کے لیے منہ نیلا پیلا کیے گلی گلی میں بجاتے پھرتے اور چلاتے۔ بر سورام دھڑاکے سے بڑھیا مرگئی فانتے سے۔ گڑیوں کی برات نکلتی تو وظیفہ کیا جاتا۔ ہاتھی، گھوڑا، پالکی۔ بچ کھیا لال کی۔ مسلمان پردے دار عورتیں جنھوں نے ساری عمر

کسی ہندو سے بات نہ کی تھی۔ رات کو جب ڈھوک لے کر بیٹھتیں تو ہلک ہلک کر لاپتیں۔ بھری گلری موری ڈھرکانی شام۔ کرنشن کنٹھا کے اس تصور سے ان لوگوں کے اسلام پر کوئی حرف نہ آتا تھا۔ یہ گیت اور کجریاں اور خیال، یہ محاورے، یہ زبان، ان سب کی بڑی پیاری اور دلآویز مشترکہ میراث تھی۔ یہ معاشرہ جس کا دائرہ مرزا پور اور جون پور سے لے کر تکھنہ اور دتی تک پھیلا ہوا تھا۔ ایک مکمل اور واضح تصویر تھا جس میں آٹھ سو سال کے تہذیبی ارتقا نے بڑے گنجھیر اور بڑے خوبصورت رنگ بھرے تھے۔

ڈاکٹر آفتاب رائے نے (کہ ان کا نام ہی اس مشترکہ تمدن کی لطافت کا ایک منظر تھا) ایک بار سوچا تھا کہ وہ کبھی ایک کتاب لکھیں گے کہ کس طرح پندرہویں صدی میں بھگتی تحریک کے ذریعے۔ لیکن ذہن ہی کو مکمل سکون کہاں میسر تھا۔ پہلے یہ کنول کماری کوڈ پڑی۔ پھر ان کی معاشی مجوریاں آڑے آئیں اور ان کو دلایت سے لوٹ کر بنارس میں لیکچرر شپ سنبھالنی پڑی جہاں دن رات ہندی اٹھوا ہندستانی کے گن گائے جاتے۔ یہ میں تم سے کہتا ہوں۔ کہ شدھ ہندی اور گورکھشاہ اور لارا جیہ یہ سب سے بڑا خطرہ ہے۔ اس خطرے سے بچو۔ انھوں نے ایک دفعہ ایک کانفرنس کے پنڈال میں چلا کر کہا تھا۔

آفتاب رائے کے ساتھ مذاق میں انھیں جون پور کا قاضی کہا کرتے تھے "یہ جو کتاب تم لکھنے والے ہو اس کا نام رکھنا۔" جون پور کا قاضی۔ عرف "میں شہر کے اندیشے میں ڈبلا کیوں ہوا۔"

رات کی ہوا میں خشکی بڑھ چکی تھی نیم کے پتے بڑے پراسرار طریقے سے

سائیں سائیں کر رہے تھے، ہاں زندگی میں بے پایاں اُداسی تھی۔
 محلے کے مکانوں میں مذہم روشنیاں بھللا رہی تھیں۔ نیچے بڑی بھادرج
 کے مکان کے بڑے آئینے میں مجلس کے لیے جو گیس کا ہنڈا نصب کیا گیا تھا۔ اس
 کی روشنی رات کے دیرانے میں بڑی لرزہ خیز معلوم ہوتی تھی جیسے ہولے کے
 جنگل میں آگیا بھتال اور مسان چپکے چپکے روتے ہوں۔

جلسوں کے گریہ و بکا کی مدہم آوازیں پُر دوائی کے جھونکوں میں رل مل کر
 وقفے وقفے کے بعد یک لخت بلند ہو جاتی تھیں۔ نگرہ پر کنور زرخن داس کے ہاں
 کی محرم کی بیل کے پاس رکھی ہوئی نوبت یکسانیت سے بکے جا رہی تھی۔

۴

"عاشور کی شب بیلا ارے مرخانے شمع رکھ کر۔" بوآمدن نے تیکھے پر کرم خورد
 کتاب رکھ کر پڑھنا شروع کیا۔

"اے تکتی مدہیں چہرہ علی اکبر کا۔" بگن نے باریک تیز آوازیں ساتھ
 دینا شروع کیا

"اے لوددوں کی دونوں سٹھیا گئی ہیں — اے بیوی چاند رات کو
 زویں تاریخ کے مرتبے نکال کر بیٹھ گئیں — اے بڑی بھادرج نے باورچی خانے
 میں سے پکارا۔"

"توبہ توبہ، کم بخت ایسی ساڑستی بڑی ہے کہ اب تو کچھ بھی یاد نہیں رہتا
 — اے لویں تو عینک لانا ہی بھول گئی۔ اب مجھے کچھ کھجائی تھوڑی دے رہا تھا
 — میں نے تو اکل سے پڑھنا شروع کر دیا — اے ہیں — اے نیازی بیگم
 — ذری اپنی عینک تو دینا —" بوآمدن نے طویل سانس بھر کے کہا۔

نیازی بیگم نے اپنی عینک اتار کے دی جو بواؤمدن نے ناک کی پھنگ پر رکھ کر بھر سے بیاض کی درق گردانی شروع کی۔

”اسے بواؤمدن نجم الملت کی بیاض بھی لائی ہو کہ نہیں۔“ بڑی بھادج نے تخت کے پایے کے قریب آ کر اطمینان سے بیٹھے ہوئے دریافت کیا۔

”لوٹیکوں سے پوچھیے۔ بڑی بھادج۔ نجم الملت کے نوے تو یہی لوگ پڑھتے ہیں۔“ بگن نے جواب دیا۔

”ہاں بیٹا ہم تو پُرانے فنشن کے آدمی ہیں۔ اب تو نوجوں میں بھی نئے رنگ رنگ نکلے ہیں۔“ بواؤمدن نے قدرے بے نیازی سے اضافہ کیا۔

یہ لوٹیکوں پر صفا چوٹ تھی بواؤمدن نے لوٹیکوں کی ذمہ خوئی کو کبھی بھی اچھی نظروں سے نہ دیکھا۔

کنبے اور محلے کی ساری لوٹکیاں دیوار کے سہارے بڑے اسٹائل سے سیاہ جار جٹ کے دوپٹوں سے سر ڈھانپنے خاموش بیٹھی تھیں۔ بواؤمدن کے اس طعنے کا انھوں نے قطعی نوٹس نہیں لیا۔

”ڈولی اُتر دالو۔“ باہر سے رام بھردے کی آواز آئی۔

”پردہ کر لو لوگو۔ کہاں اندر آتے ہیں۔“

فیرتی کی سینن دھم سے گھر دنجی پر دھکا کر مولہ تیز آواز میں چلائی۔ ”چھو بیگم۔“

چھو بیگم ڈولی میں سے اُتریں اور پائینے سمیٹ کے پانی سے بمریز نالی کو لالنگنے کے ارادے سے آگے بڑھیں ”اللہ رکھے بڑی بھادج کے ہاں تو ہر وقت بس بیٹاسی آئی رہتی ہے۔“ انھوں نے ذرا بیزاری سے کہا۔

کہیں مولہ نے یہ سُن لیا ”ارے چھو بیگم۔ ذری زبان سنہال کے

بات کیا کیجیے۔ بڑی بھادج کے دشمنوں کے گھر بہتیا آوے۔ شیطان کے کان بہرے۔
— ایسا تو میں نے آنگن کا سارا پانی سونتا ہے۔ اپنے ہاں نہیں دکھتیں ساری
گلی کو لے کے نوبت راسے کا تلاء بنا رکھا ہے۔ اتنا اتنا پانی آپ کے گھر میں
کھڑا رہتا ہے۔ ہاں! اس نے منہ در منہ جواب دیا۔

”اے بی ممولہ — زری آپے میں رہنا — میں خود سے نہیں آگئی
بڑی بھادج نے سو دفعہ بلایا کہ آکر مجلس پڑھ جاؤ۔ مجلس پڑھ جاؤ۔
میں اپنے گھر سے فالتو نہیں ہوں کہ ماری ماری پھردوں اور ٹکے کی ڈومنیوں
کی باتیں سنوں۔ ہاں۔ لو بھائی ڈولی واپس کرو۔“ چھو بیگم نے سچ آنگن
میں کھڑے ہو کر رجز پڑھا۔

بڑی بھادج جلدی سے اٹھ کر باہر آئیں — ”اے ہے — یہ کیا
گوا زونن مچی ہے۔ اماںوں پر مصیبت کی گھڑی آن بہنی اور تم ہو کہ کھڑی
جھگڑ رہی ہو۔ چل نکل ممولہ یہاں سے — ڈوبی جب دیکھو تب یہی فیضتا
شروع کرتی ہے — آو چھو بیگم تم جم آؤ۔“

ڈیوڑھی میں کہا روں نے زور سے ڈنڈا بجایا۔ اجی پیسے تو بھجوائیے
بیگم صاحب —

(ارے دیارے — ساری دیہہ دکھن لاگت ہے — رام بھروسے
نے دیوار سے لگ کر ماتا دین کی بیڑی سلگاتے ہوئے اظہار خیال کیا۔ ویسے محرم
کی وجہ سے اب پیسے خوب ملیں گے۔ جہلم تک دس دس پھیرے ایک ایک گلی
کے ہوتے تھے اور ہر پھیرا تین تین پیسے، درر کے محلوں تک آنے جانے کے
تو دو دو آنے تک ہو جاتے تھے۔ بس چاندی تھی آج کل بھائی رام بھروسے
اور ان کی برادری کی، اور ریڑوں جو چل رہے تھے وہ الگ، ریڑوا ایک طرح

کا لکڑی کا کرسی نما ٹھیلہ ہوتا تھا جس میں چاروں طرف پردہ باندھ دیا جاتا تھا۔ اندر دو تین تین 'سواریاں' گھس پٹ کر بیٹھ جاتی تھیں اور بچوں کی انگریزی پر ام کی طرح پیچھے سے ڈھکیلا جاتا تھا اور چرخ چوں کرتا ریڑوا گلیوں کے پتھر بے فرش پر بڑے ٹھاٹ سے چلتا۔ پاکی کا کرایہ بہت زیادہ تھا یعنی چھ آنے فی پھیرا۔ پرائیویٹ پاکی جو پہلے صدر اعلیٰ کے یہاں تھا۔ چھو بیگم اس سر کے کے بعد ٹھمک ٹھمک چلتی آن کر جانڈنی پر بیٹھ گئیں اور عینک لگا کر بڑے ٹھٹے سے چاروں طرف نظر ڈالی۔ بو امڈن خود بڑی ہائی برد سوز خواں تھیں، انھوں نے کبھی چھو بیگم کی پردا نہ کی۔

سوز ختم ہو چکا تھا گوٹے کے پھسکے لگاتی بو امڈن طمانیت سے جا کر ایک کونے میں بیٹھ گئیں۔ چٹا بیٹی کی گوٹ کا اودا پایجامہ اور توتے کے پردوں ایسے ہرے رنگ کا دوپٹا اوڑھے وہ اس شان سے دیوار سے لگ کر بیٹھتی تھیں کہ دور سے معلوم ہو جاتا تھا کہ ہاں یہ رام پور کی میراٹن ہیں، مذاق نہیں ہے۔

چھو بیگم ایک تو یہ کہ سیدانی تھیں دوسرے یہ کہ بگن سلہا کے بیاہ کے سلسلے میں ان سے جنگ ہو چکی تھی، لہذا وہ بو امڈن کو ہرگز خاطر میں نہ لاتیں۔ بو امڈن کو اگر یہ زعم تھا کہ مالکوس اور سوہنی اور بہاگ میں سوز ایسے پڑھتی ہیں کہ مجلس میں پٹس پڑ جاتی ہے تو چھو بیگم کو بھی اپنے اوپر ناز بے جا نہ تھا کہ آٹھویں تاریخ والا میراٹن کا مرئیہ پوری راگ داری کے ساتھ ان جیسا کوئی اور نہ پڑھ سکتا تھا۔

چھو بیگم نے تہ در تہ ریشمی غلافوں میں سے چاندرات کا بیان نکالا اور مجمع کو نہایت گھور کر دیکھا۔

لڑکیوں کا گروہ اپنی جگہ پر ذرا چوکتا ہو گیا۔ ان لڑکیوں پر فرض تھا کہ

جب چھو بیگم حدیث پڑھیں یا دعظ کریں تو یہ لوگ دلا پٹے منہ میں ٹھونس کر کھل کھل کر ہنسیں پر بظاہر یہی معلوم ہوتا کہ زار و قطار رو رہی ہیں اور چھو بیگم کس قیامت کی حدیث پڑھتی تھیں کہ کہرام مچا ہو جاتا تھا۔

چھو بیگم کے دعظ بہت موڈرن ہوتے تھے۔ کیا جناب کہن صاحب بلکہ خود قبلہ جاز چوٹی صاحب ایسے ایسے رموز و نکات، انگریزی فلسفے کے واقعوہ شہادت میں سے نہ نکال سکتے جو چھو بیگم پل کی پل میں دریا کو کوزے میں بند کر کے رکھ دیتی تھیں۔

”اے صاحبانِ مجلس۔ جب باری تعالیٰ نے اپنے نور کے دو حصے کیے والی تمہید سے لے کر جب وہ اس کلائمکس تک پہنچتی تھیں کہ ”اے بیبیو — جناب عباس نے رد کر کہا بالی سکینہ اُٹھو —“ تو اس وقت مجلس میں نالہ و شیون سے قیامت مچا ہو چکی ہوتی تھی۔ اندر باہر سب کہتے تھے کہ ماشاء اللہ سے چھو بیگم نے سماں باندھ دیا، ان کے زورِ خطابت کا یہ عالم تھا کہ منٹوں میں بات کہیں سے کہیں پہنچتی تھی۔ ابھی حضرت جبریل علیہ السلام کا بیان ہو رہا ہے، ابھی یزید ملعون کے خاندان کا ذکر آ گیا۔ جنگِ جمل کا واقعہ سن رہی ہیں۔ ساتھ ساتھ اُس کا موازنہ جرمن اور انگریز کی لڑائی سے بھی ہوتا جاتا ہے۔ رسالتِ مآب کے بیان پر جب آتیں تو کہتیں — ”بیبیو — میں کوئی مورخ کوئی تاریخ داں کوئی فلاسفہ نہیں ہوں، مگر اتنا جانتی ہوں اور کہے دیتی ہوں کہ ایک لاکھ عیسائیوں اور ردیوں کی دس لاکھ فوج تھی ایک طرف جناب رسالتِ مآب کے ساتھ صرف پندرہ آدمی تھے مگر وہ گھمسان کارن پڑا تھا کہ سارے فرشتے چرخِ اول پر اتر آئے تھے اور نور کی بھاڑ سے رسالتِ مآب کے لیے راستہ صاف کرتے جاتے تھے۔“ خداوند تعالیٰ کے مسئلے پر فرماتیں — ”اے بیبیو۔ یہ جواگریزی دہا

دہریے خدا کے منکر ہیں، ان کا احوال مجھ سے سنو اور کان کھول کر سنو۔ خداوند کریم ان سب شیطانوں و موسوں اور چالوں سے واقف ہے جو فریگیوں کے علم کے ذریعے ابلیس ملعون نے تم مسلمانوں کے دلوں میں ڈال دی ہیں، بلکہ میں تم کو آج یہ بتانا چاہتی ہوں اے مومنہ بیویو۔ کہ قرآن حکیم کے اندر اللہ تعالیٰ نے خود انگریزی میں اپنی توحید کا ثبوت دیا ہے۔ فرماتا ہے وہ رب ذوالجلال کہ
 قُلْ هُوَ اللَّهُ أَحَدٌ اللَّهُ الصَّمَدُ لَمْ يَلِدْ وَلَمْ يُولَدْ وَلَمْ يَكُنْ لَهُ كُفُوًا
 أَحَدًا — یہ دن کیا ہے —؛ دن انگریزی میں ایک کو کہتے ہیں —
 مسئلہ توحید سے سلسلہ کھینچ کر پھر واقعہ کر بلا اور شہادت علی اکبر سے ملا دیا جاتا۔
 یہ چھو بیگم کے آرٹ کا کمال تھا۔

بڑی بھادج کیا سارے محلے کو معلوم تھا کہ چھو بیگم خاصی فراڈ ہیں لیکن ان کی شمولیت کے بغیر مجلس میں جان ہی نہ پڑ سکتی تھی، لہذا ان کی بد مزاجی کو بھی برداشت کیا جاتا۔

برسوں سے، جب سے بڑی بھادج پیدا ہوئیں، بڑی ہوئیں، رخصت ہو کر بارہ بنگی سے جون پور آئیں۔ زندگی کا ایک چلن قائم تھا جس میں شادی بیاہ، بیچ تہوار، لڑائی بھگڑے، محرم، کونڈے، جوگی رم پورے کی سالانہ زیارت، غرض کہ ہر چیز کی اہمیت اپنی جگہ مسلم تھی۔ ڈپٹی جعفر عباس سے بڑی دھوم دھام سے ان کا بیاہ رچایا گیا تھا، جب وہ پندرہ سال کی تھیں۔ کیا زمانے تھے۔ دو فرلانگ لمبا تو اسی مراتب ہی تھا۔ براتیوں کو چاندی کی تشریوں میں سندیلے کے لڈو بانٹے گئے تھے اور جناتوں یعنی لڑکی کے گانودالوں کے یہاں ہفتوں مہینوں پہلے سے ڈھولک رکھ دی گئی تھی۔ ان کا میکہ و سسرال دونوں طرف سے ماشاء اللہ سے بھرا پُرا کنبہ تھا۔ بس ایک چھوٹی اماں ہی سے ان

کی زبانی۔ دیورانی بٹھانی کا دیوار چچ گھر تھا لیکن مدتوں گھر کی میں تالا پڑا رہا۔
 مقدمے کا قصہ دراصل امام باڑے والے آموں کے باغ سے چلا تھا۔ بعد میں
 رفتہ رفتہ دونوں بھائیوں کے گھرانوں میں بول چال تک بند ہو گئی۔ سچ کہا ہے
 بوا کہ زر زمین، زن تین چیزیں گھر کا گھر واکر دیتی ہیں۔ سگے بھائی غیر ہو جاتے
 ہیں پر جب چھوٹی اماں بیمار پڑیں تو بڑی بھادج نے دوسو روپیہ پر حرت نہ
 آنے دیا اور مرنے سے پہلے دیورانی سے ساری اگلی پھیلی سکایتوں کو بھول کر
 کہا سنا معاف کروایا۔ اس پر بھی کہنے والوں کا بہن منہ کس نے بند کیا ہے،
 محلے میں اڑ گئی کہ یہ چھوٹی اماں اپنے غلے کی کوٹھری میں سونے کی مہریں دفن
 کیے بیٹھی تھیں۔ یہ ان کو حاصل کرنے کی ترکیبیں تھیں۔ پوچھو بڑی بھادج کے
 پاس خدا کا دیا خود کیا کچھ نہیں، جو وہ ایسے کینے خیالات دل میں لائیں اور
 اصلیت یہ ہے کہ چھوٹی اماں کی وہ سونے کی مہروں والی چھری جس پر عمر بھر وہ
 مایا کا سانپ بنی بیٹھی رہیں۔ اوت کے مال سے بھی بدتر ثابت ہوئی۔ لڑکوں نے
 لے کر سارا پسیا دو سال کے اندر اڑا دیا بلکہ بوا امدان تو یقیناً حکم کے ساتھ کہتی
 تھیں کہ چھوٹی اماں اور بڑی بھادج کی لڑائی کروانے میں زیادہ ہاتھ چھو بیگم
 کا ہے۔ حزانہ ادھر کی ادھر لگاتی تھی اور پھر سال کے سال نمبر پر مولوں بن
 کر چڑھ بیٹھتی ہے چڑیل۔

رونا بہر حال فرض تھا، خواہ چھو بیگم جیسی کٹنی ہی بیان کیوں نہ پڑھے۔
 لہذا بوا امدان دیوار کے سہارے بیٹھی بڑے شہدی رومال سے منہ ڈھانپنے
 شایستگی سے سسکیاں بھرتی رہیں۔ لڑکیاں دہلیز پر بیٹھی بیٹھی اونگھ رہی
 تھیں اور منتظر تھیں کہ کب حدیث ختم ہو اور نوحہ خوانی کی باری آئے۔
 نوحہ پڑھنے میں بڑی بھادج کی لڑکی کشوری کو ملکہ حاصل تھا۔ ہاتھ

آئے تھے کیا کیا گل زہرا کو فدائی — فداؤں نے دیکھی درخیمہ سے لڑائی —
ارے لڑتے ہوئے گرتے ہوئے مرتے ہوئے دیکھا — اور جانے کون کون
سے سارے جدید نوحے، جی ہاں، ایسی پاٹ دار آواز میں آخری بندھاٹھاتی
کہ گھم کے گھر تک آواز پہنچ جاتی تھی۔

نوجوں کی طرزیں نکالتا لڑکیوں کا خاص مشغلہ تھا۔ جہاں کوئی چلتا چلتا لیکن
نغمیگن سی دھن کا گیت ریکارڈ پر سنا جھٹ ذرا سی تبدیلی کر کے نجم الملت کے
کسی نوحے پر اس دھن کا چپکا دیا۔ طلعت آرا اس معاملے میں بڑی رجعت پسند
واقع ہوئی تھی۔ اس کا کہنا تھا کہ بھی یہ غلط بات ہے۔ یہ کیا ساتویں کی رات کو
معلوم ہو کہ کانن بالا کا ریکارڈ بیچ رہا ہے۔ توبہ توبہ۔ مگر کشوری کس کی سنتی تھی۔
ویسے بھی وہ بڑی آزاد خیال روشن دماغ انسان تھی۔ ہائی اسکول تو اس نے
پاس کر لیا تھا۔ وہ تو لکھنؤ جا کر ننگے ہاتھوں انٹر ادربنی۔ اے بھی کر لے لیکن جھوٹی آمل
جب مرتے وقت بڑی بھادرج سے صلح صفائی کرنے پر تلیں تو یہاں تک طے کرتی
گیئیں کہ ان کے بڑے لڑکے میاں اعزاز سے اس کا بیاہ بھی کر دیا جائے۔

اب یہاں سے مسلم سوشل کچر بنا شروع ہوئی۔ کشوری کہاں کہاں ایک تیز لڑکی۔
سارے بنگلہ کے نمونے اس کو آدیں۔ جہاں پر وہ باغ میں کوئی نیا نمونہ سوٹر کا
کسی کو پہنے دیکھ پاوے گھر آکر خود آتیار — افسانے پڑھنے کی وہ شوقین۔
فیاض علی کی انور دشیم سے لے کر کرشن چندر کی "نظارے" اور حجاب امتیاز علی
کی "ظالم مجتہ" تک اس کی الماری میں موجود۔ سینا بھی جب موقع ملتا ضرور دیکھ
لیتی۔ میاں اعزاز ایک تو یہ کہ خاصے مولوی آدمی تھے۔ پی۔ سی۔ ایس میں آگے
تھے۔ کیننگ کالج سے ایم۔ اے۔ ایل۔ ایل۔ بی کر رکھا تھا لیکن اس کے روادار
نہیں تھے کہ گھر کی لڑکیاں ذرا کی ذرا نمائش ہی میں ہو آئیں۔ خود بڑی دون

کی پتے تھے کہ مس سکینے سے یونین میں یوں بحث چلی اور مس صدیقی کے یہاں یوں چا پر گیا لیکن اپنے کہنے کی لڑکیوں کے بارے میں ان کا خیال تھا کہ لڑکیاں جہاں گھر سے باہر نکلیں، میاں زمانہ خراب ہے، کسی کو بدنام ہوتے کیا دیر لگتی ہے۔

بڑی بھادرج نے، لطیفہ یہ تھا کہ کشوری کے لیے بڑی منتیں مُرادیں مان رکھی تھیں۔ عاشورہ کے روز جب ذوالجناح اندلایا جاتا تو مجلسی کھلانے کے بعد اس کے کان سے منہ لگا کر ساری بیبیاں اور ساری لڑکیاں دُعا مانگتیں کہ یا مولا کشوری بٹیا کا نصیباب کے سال کھلے۔

اب یہ پوچھو کہ یہ میاں اعزاز کے پتے باندھنا نصیبے کا کھلنا سمجھا جا رہا تھا لیکن کشوری نے بھی طے کر لیا تھا کہ عین بیاہ کے موقع پر وہ انکار کرے گی۔ برات میں ایک ہڑ بونگ بچ جائے گی۔ وہ جیسا کہ سوشل فلموں میں ہوتا ہے کہ عین وقت پر جب پھرے پڑنے والے ہوں تو اصل ہیرو ہسپتال یا جیل سے چھٹ کر پہنچ جاتا ہے اور گرج کر کہتا ہے ”ٹھہر جاؤ یہ شادی نہیں ہو سکتی“

۵

کشوری کے بابا سید جعفر عباس ڈپٹی کلکٹر تھے لیکن دل کے بڑے پتے قوم پرست مسلمان تھے۔ جب کانگریسی وزارت قائم ہوئی تو آپ نے بھی خوب خوب خوشیاں منائیں۔ حافظ ابراہیم ضلع میں آئے تو آپ مارے محبت کے جا کے ان سے لپٹ گئے۔ جب جنگ چھڑی اور کانگریسی وزارت نے استعفا دیا اور مسلم لیگ نے یوم نجات منایا تو کشوری کے بابا کو بڑا دکھ ہوا۔ اب وہ ریٹائر ہو چکے تھے اور چبوترے پر بیٹھے بیچوان لگاٹے سوچا کرتے کہ دُنیا ہی بدلتی جا رہی ہے۔ لڑکے جن کو نوکری نہ ملتی تھی، اب فوج میں چلے جا رہے تھے۔ اپنا اصغر عباس ہی

اب لفٹیننٹ تھا۔ منہگانی شدید تھی، لیڈرجیل میں تھے لیکن زندگی میں ایک بیک ایک نیارنگ آ گیا تھا۔ حافظ ابراہیم کے آنے پر ضلع کے اُردو اخباروں نے لکھا تھا: — کہاں گئی موٹر سرکاری، بیچا کر سبزی ترکاری، وہ بھی دیکھا، یہ بھی دیکھ — کشوری کے بابا کو یہ سب پڑھ اور سن کر صدمہ ہوتا۔ وہ بڑے بچے مسلمان تھے۔ دراصل مسلمانوں کے معاشرے کا استحکام انھیں پرانے مدرسہ فسر کے ڈپٹی کلکٹروں کے دم قدم سے قائم تھا۔ پردے کے بڑے پابند، کیا مجال جو لڑکیاں بغیر فتالوں چادروں کے گھر سے قدم نکالیں (سوبے کے مشرقی ضلعوں میں برقع کا رواج نہ تھا۔) "باغزت متوسط طبقے" کی مسلمان اور ہندو عورتیں چادریں اور دلائییاں اڑھ کر باہر نکلتی تھیں۔ ہندو عورتیں تو خیر گھونگھٹ کا ڈھ کر سڑک پر سے گزر جاتی تھیں لیکن مسلمان بیبیوں کا دن دہاڑے باہر نکلنا سخت محبوب خیال کیا جاتا تھا۔

اصغر عباس نوج میں رہ کر بالکل انگریز بنتا جا رہا تھا۔ اب کے سے جب وہ چھٹی پر گھر آیا تو چند شرائط بابا کے سامنے رکھیں۔

(الف) وہ خود کنبے میں بیاہ نہ کرے گا۔

(ب) کشوری جب اس کے ساتھ رہنے کے لیے جبل پور جائے گی تو پردہ نہ کرے گی۔

(ج) اعزاز میاں سے بیاہ کا بُرد گرام منسوخ۔

(د) کشوری کو ایف۔ اے کے لیے مسلم گریجویٹ کالج کھنؤ بھیجا جائے گا۔

بڑے بحث و مباحثہ کے بعد بابا اور بڑی بھادج دونوں نے ان شرائط کے بیشتر نکات منظور کر لیے۔

ہندستان کے مسلمان متوسط طبقے کا کوئی ہی خاندان ایسا ہوگا جس کی لڑکیوں نے کبھی نہ کبھی علی گڑھ گریجویٹ کالج یا مسلم اسکول میں نہ پڑھا ہو۔ بیشتر لڑکیوں

کو اس بات پر فخر ہوتا ہے کہ انھوں نے چاہے چند روز ہی کے لیے کیوں نہیں، لیکن پڑھا سلم اسکول میں ہے۔

بعینہم۔ یہی احوال ہیملا ددیالہ لکھنؤ کا تھا۔ صوبے کے سارے ٹھوس ہندو متوسط طبقے کی بستریاں اس دیش ددیالے کی ددیار تھی رہ چکی تھیں۔ سرکاری اور عیسائی اداروں کا ماحول مختلف تھا۔ وہاں انگریز کے اقبال کی وجہ سے شیر بگڑی ایک گھاٹ پانی پیتے تھے۔

اب کی جولائی میں کہیم اور کشوری اکٹھی ہی جون پور سے ٹرین میں سوار ہوئیں اور لکھنؤ آن پہنچیں۔ چار باغ پر ماما کہیم کو اتر دانے کے لیے آگے لے گئے تھے اور کشوری کو پہنچانے کے لیے تو ماجد بھائی بچارے مردانہ ڈبے میں موجود ہی تھے۔ اسٹیشن کی برساتی میں پہنچ کر کہیم اور کشوری نے ایک دوسرے کو خدا حافظ کہا اور ردیں اور کبھی کبھی ملنے کی کوشش کرنے کا وعدہ کیا اور تانگوں میں بیٹھ کر اپنی اپنی راہ چلی گئیں۔

۶

"کہیم دتی رائے زادہ سے میری ملاقات اتنے برسوں بعد بینٹ ہال کی سیڑھیوں پر ہوئی۔ وہ چودھری سلطان کا بیگم سننے جا رہی تھی۔ میں احتشام صاحب کی کلاس کے بعد پرشین تھیٹر سے اتر رہی تھی۔" کشوری نے بات جاری رکھتے ہوئے کہا۔ اور پھر وہ خاموش ہو گئی۔ اور کھڑکی کے باہر دیکھنے لگی جہاں برف کے گالے چپکے چپکے نیچے گر رہے تھے۔

"کیا تم نے کبھی سوچا ہے" اس نے ساتھیوں کو مخاطب کیا۔ "کہ ہم جو چھپے سو سال تک ایک دیوار کے سایے میں رہے، ایک مٹی سے ہماری

اور اس کی تخلیق ہوئی تھی۔ اس کے اور ہمارے گھر والوں کو اپنے مشترکہ کلچر پر ناز تھا۔ چار سال بعد جب اس وقت کھیم نے مجھے دکھا تو ایک لحظے کے لیے ذرا جھکی پھر "ہو کٹوری" کہتی ہوئی آگے چلی گئی۔

"اور میں نے سوچا ٹھیک ہے، میں نے اور اس نے اسی دن کے لیے ساری تیاریاں کی تھیں۔ وہ ہسپتال دیا لہ کی لڑکی ہے۔ کانگریس میں یقین رکھتی ہے، میرے بابا بڑے نیشنلسٹ بنتے تھے لیکن میں کٹر مسلم لگی ہوں۔ یوم پاکستان کے جلسے کے موقع پر کھیم کے ساتھیوں نے ہمارے اوپر اینٹیں پھینکی تھیں، اکنڈ ہندستان ویک کے دنوں میں ہمارے رفقاء نے ان کے ہنڈال پر پکٹنگ کی تھی۔ یہ جو کچھ ہو رہا ہے۔ یہی ٹھیک ہے اور بھائی زندگی نہ ہوئی شان تارام کی فلم ہو گئی۔ بنو اچھے پڑوسی کر د بھائی چارہ نہیں کرتے بھائی چارہ، میاں زبردستی ہے تمھاری۔ یہی ایک مثال میری اور کھیم کی دیکھ لو۔ جنم جنم کے پڑوسی تھے اور کیا دوستی اور یگانگت کا عالم تھا، پر تھے ہم ان کے لیے پلٹے۔ ان کے چوکے کے قریب نہ پھٹک سکتے تھے اور ہماری اماں کا یہ سلسلہ تھا کہ اگر ہنڈ کی دکان سے کوئی چیز آئی تو اسے فوراً حوض میں غوطہ دے کر پاک کیا جاتا تھا۔ ایک قوم اس طرح بنتی ہے؛ تقسیم کا مطالبہ ہند کی ساری تاریخ کا نہایت فطری اور نہایت منطقی نتیجہ ہے۔" کٹوری چپ ہو گئی۔

آتش دان میں آگ لہک رہی تھی۔ کسی نے آہستہ سے ایک انگارا الااد میں سے نکال کر باہر گرادیا، جہاں وہ چند لمحوں تک سلگتا رہا۔ اور پھر بجھ گیا۔ نیچے سڑک پر کوئی بھکاری اکاڑ دین پر "موجوں کے اوپر" کا والز بجاتا ہوا گزر رہا تھا۔ "آج میں کنول کماری کے ہاں چائے پر گئی تھی" ارطمانے کہا "وہاں بہت سے لوگ آئے ہوئے تھے۔ ان سب سے میں نے کہا کہ ہمارے "مجلس میلے

کو کامیاب بنانے کی کوشش کریں۔“

”کنول کماری؟“ — کشوری نے کچھ یاد کرتے ہوئے سوال کیا۔

”ہاں، ہمارے نئے فرسٹ سکریٹری کی بیوی، اور میں نے سوچا کہ قابل عورت ہے اس سے میلے کے موقع پر ہندستانی آرٹ پر لگے ہاتھوں ایک تقریر بھی کروالیں۔ پام دت وغیرہ سب ہی ہوں گے۔ بچاری نے وعدہ کر لیا۔“

”سوڑیہ است ہو گیا — سوڑیہ است ہو گیا“ — دوسرے کمرے میں ”میلے“ کے پردگرام کی ریہرسل کرتے ہوئے چند لڑکیوں نے ہریندر ناٹھ چٹوپادھیہا کا کورس ایک نخت زور زور سے اپنا شروع کر دیا۔

” — میں نے بہت کوشش کر کے سوچا کہ میں جب یونیورسٹی میں اور لوگوں سے ملتی ہوں — اٹلی کے لوگ ہیں، برازیل کے، عراق اور مصر کے۔ میں ان سے اس طرح کیوں نہیں باتیں کرنا چاہتی۔ پھر ہمارے پروفیسر ہیں ”ہم عصر فنون“ کی انجمن کے اراکین ہیں، انھوں نے ہمارے مسائل پر بڑی بڑی کتابیں لکھی ہیں، ہمارا دقیق مطالعہ کیا ہے، اخباروں میں وہ ہمارے متعلق اڈیٹوریل لکھتے ہیں، دارالعوام میں اور ریڈیو پر بحثیں کرتے ہیں۔“

کشوری نے کہا۔
”چاروں اور آگ لگی — دل میں بھوک پیاس جگی — پگ پگ ہم گاتے — ہم گاتے ہم گاتے —“ لڑکیاں چلا رہی تھیں۔

”میراجی چاہتا ہے، میں تم سے یہ سب باتیں کہوں، تم کو یہ سارا قصہ یہ سارا گورکھ دھندا سمجھاؤں —“ اس نے ساتھیوں کو اداس آواز میں مخاطب کیا۔ ”تاکہ تم لوگ مجھے بھی ایک اور منہ حکم خیز کردار نہ سمجھو اور اس سارے

ہیں منظر اس ساری کہانی کو اس فاصلے سے دیکھ کر اپنی راہ کا تعین کر دو۔
 سڑک پر کیرل گانے والوں کی ٹوبیاں گزرنی شروع ہو گئی تھیں۔
 "کرسس کا زمانہ بھی اختتام پر ہے" روز ماری نے اظہار خیال کیا۔
 ہاں، جون پور میں، میرے محلے میں، بچے کچھ سوگوار پہلے کے تعزیوں
 کے سائبے میں بیٹھے اپنی قسمت کو روتے ہوں گے۔ نہیں شاید محرم کا زمانہ گزر
 گیا ہوگا، پرانے کیلنڈر بے کار ہو چکے ہیں، مجھے کچھ پتا نہیں۔ کشوری نے دل
 میں کہا۔

"برف باری شدید ہو گئی ہے، پھر بہا آئے گی، کیا سارے زمانے،
 سارے موسم اتنے بے مصرف ہیں۔؟" روز ماری نے اپنے آپ سے بات کی۔
 نہیں۔۔۔ "کشوری نے کہا۔
 "گپ گپ ہم گاتے چلیں۔۔۔" لڑکیوں کی آواز نے تکرار کی۔

۷

چار باغ اسٹیشن پر کھیم کو آخری بار خدا حافظ کہنے کے بعد اب کشوری
 کو دم لینے کی فرصت بھی کہاں تھی۔ پہلے مسلم اسکول، پھر چاند باغ، پھر
 کیننگ کالج۔ زمانہ کہاں سے کہاں نکل گیا تھا۔ ہر سنگامے میں کشوری موجود۔
 مابنتے ہو رہے ہیں، بیڈمنٹن ٹورنامنٹ ہیں، مسلم اسٹوڈنٹس فیڈریشن کی
 کی مصروفیات ہیں۔ ادھر ہندو اسٹوڈنٹس فیڈریشن تھا، مہا سھائی طالبات
 کے جلسے جلوس تھے، جن میں کبھی کبھی کھیم راے زادہ دور سے نظر آجاتی۔
 طالب علموں کی دنیا اچھی خاصی سیاسی اکھاڑہ بن گئی تھی۔ گھر پر واپس جاؤ تو
 وہی سیاست، کل کی تشویش، مستقبل کی فکر، ملک کی تقسیم ہوگی، نہیں

ہوگی، ہوگی، نہیں ہوگی۔

یونیورسٹی میں لیکچرز کے دوران میں پروفیسروں سے بھڑپ ہو جاتی۔
سطحی طور پر ابھی دوستی اور بھائی چارہ قائم تھا لیکن آخری "شوڈاؤن" کے
لیے اسٹیج باطل تیار تھا۔

ڈاکٹر آفتاب راے ابھی تک ہسٹری ڈپارٹمنٹ میں موجود تھے۔ ایک روز
ایک لیکچر کے دوران میں ان سے بھی کچھ تکرار ہو گئی۔ ایک ہندو طالب علم نے کہا:
"آزادی کا مطلب ڈاکٹر صاحب مکمل سوراخ ہے، ہند کی دھرتی کو پھر سے شرم
کرنا ہے۔ ساری ان قوموں کے اثر سے آزاد ہونا ہے جنہوں نے باہر سے آکر
حملہ کیا۔ یہی تلک جی نے کہا تھا، جی ہاں۔"

اس پریڈ میں شیواجی کے اوپر گفتگو ہو رہی تھی۔ لہذا خانہ جنگی ناگزیر
تھی۔ شام تک ساری یونیورسٹی میں خبر پھیل گئی کہ ڈاکٹر آفتاب راے کی
کلاس میں ہندو مسلم فساد ہو گیا۔

اگلی صبح کشوری پورا جلوس بنا کر ڈاکٹر آفتاب راے کے دفتر میں پہنچی۔

"ڈاکٹر صاحب — اس نے نہایت رعب و اب سے کہنا شروع کیا —

مکمل جس طرح آپ نے حضرت اورنگ زیب علیہ الرحمۃ کے متعلق اظہارِ خیال کیا اس
کے لیے معافی مانگیے، ورنہ ہم اسٹراٹیک کر دیں گے، بلکہ کر دیا ہے اسٹراٹیک
ہم نے — آپ نے ہماری سخت دل آزاری کی ہے۔"

آفتاب راے اچھٹے سے کشوری کو دیکھتے رہے — ارے تو تو ڈیٹی

جنفر عباس کی بیٹی ہے نا۔ اری باونی سی — وہ بے ساختہ کہنا چاہتے
تھے لیکن کشوری کے تیور دیکھ کر رک گئے اور پہلو بدل کر سنجیدگی سے گفتگو
کے "بات یہ ہے مس عباس — انہوں نے کہنا شروع کیا، سیاست اور

حصولِ تعلیم کے درمیان جو۔“
 ”اجی ڈاکٹر صاحب بس اب رہنے دیجیے۔“ کسی نے آگے بڑھ کر کہا
 ”ہم خوب اس ڈھونگ کو جانتے ہیں، معافی مانگیے قبلہ۔“
 ”ڈاکٹر صاحب میں نے کہا بنا رس کیوں نہیں واپس چلے جاتے۔؟“
 دوسری آواز آئی۔

”دیکھو میاں صاحبزادے۔“ آفتاب راے نے رمان سے کہا۔
 ”معافی کا سوال ہی پیدا نہیں ہوتا۔ تاریخ کے متعلق میرے چند نظریے اور
 اصول ہیں۔ میں اور تمھاری دل آزاری کروں گا؟ کیا باتیں کرتے ہو۔؟“
 ”ہم کچھ نہیں جانتے۔“ انھوں نے شور مچایا۔ ”معافی مانگیے، ورنہ
 ہم کل اورنگ زیب ڈے منائیں گے۔“

”ضرور مناد۔“ آفتاب راے نے یک لخت بے حد اکتا کر کہا۔

”اور مکمل اسٹرائیک کریں گے۔“

”ضرور کرو۔ خدا مبارک کرے۔“ انھوں نے آہستہ سے کہا اور
 جتن اٹھا کر اندر چلے گئے۔

”کٹر مہا سبھائی نکلا یہ بھی۔“ لڑکوں اور لڑکیوں نے آپس میں کہا
 اور برساتی سے باہر نکل آئے۔

وہ رات آفتاب راے نے شدید بے چینی سے کاٹی۔ حالات بد سے بدتر
 ہوتے جا رہے تھے۔ مسلمان طالب علموں کو اچھے نمبر نہ ملتے۔ ہندوؤں کو یوں ہی
 پاس کر دیا جاتا۔ ہوشلوں میں ہندو مسلمان اکٹھے رہتے تھے لیکن جس ہوسٹل میں
 مسلمانوں کی اکثریت تھی۔ اس پر بسز پرچم لہرانے لگا تھا۔ اس کے جواب میں
 عین مغرب کی نماز کے وقت ہندو اکثریت والے ہوشلوں میں لاڈا اسپیکر

نصب کر کے گراموفون بجایا جاتا۔

چند روز بعد آفتاب راے کے سر میں جانے کیا سمائی کہ استغفار سے دیا اور غائب ہو گئے۔ سارے میں ڈھنڈیا بچ گئی۔ مگر آفتاب نہ اب ملتے ہیں نہ تب۔ لوگوں نے کہا ایک چول ہمیشہ سے ڈھیلی تھی، سنیا س لے لیا ہو گا۔ پھر تقسیم کا زمانہ آیا۔ اب کسے ہوش تھا کہ آفتاب راے کی فکر کرتا۔ اپنی ہی جازوں کے لالے پڑے تھے۔

ملک آزاد ہو گیا۔ کھیم دتی کی شادی ہو گئی۔ کشوری کے گھر والے آدھے پاکستان چلے گئے۔ اس کے بابا اب بہت بوڑھے ہو گئے تھے۔ آنکھوں سے کم کھائی دیتا تھا۔ ایک ٹانگ پر فالج کا اثر تھا۔ دن بھر وہ جون پور میں اپنے گھر کی بیٹھک میں پلنگڑی پر لیٹے نا دِ علی کا درد کیا کرتے اور پولیس ہر وقت ان کو تنگ کرتی۔ آپ کے بیٹے کا پاکستان سے آپ کے پاس کب خط آیا تھا؟ آپ نے کراچی میں کتنی جایداد خرید لی ہے؟ آپ خود کب جا رہے ہیں؟ اصغر عباس ان کا اکلوتا لڑکا تھا اور اب پاکستانی فوج میں میجر تھا۔ نہ وہ ان کو خط لکھ سکتا تھا اور اگر مر جائیں تو مرتے وقت وہ اس کو دیکھ بھی نہ سکتے تھے۔ وہ تو کشوری کے لیے مصر تھا کہ وہ اس کے پاس راولپنڈی چلی آئے لیکن ڈپٹی صاحب ہی نہ راضی ہوئے کہ آخری وقت بیٹا کو بھی نظروں سے اوجھل کر دیں۔ وہی کشوری تھی جس کی ایسے بسم اللہ کے گنبد میں پرورش ہوئی تھی۔ اور اب وقت نے ایسا پلٹا کھایا تھا کہ وہ جون پور کے گھر کی چار دیواری سے باہر مدتوں سے لکھنؤ کے کیلاش ہوسٹل میں رہ رہی تھی۔ ایم۔ اے میں پڑھتی تھی اور اس فکر میں تھی کہ بس ایم۔ اے کرتے ہی پاکستان پہنچ جائے گی اور ملازمت کرے گی۔ ارے صاحب آزاد قوم کی لڑکیوں کے لیے ہزاروں باعزت

راہیں کھلی ہیں۔ کالج میں پڑھائی، نیشنل گارڈ میں بھرتی ہو جائیے۔ اخباروں میں مضمون لکھیے، ریڈیو پر بولیے۔ کوئی ایک چیز ہے، جی ہاں، وہ دن گن رہی تھی کہ کب دو سال ختم ہوں اور کب وہ پاکستان اڑ چھو ہو۔ لیکن پھر بابا کی نعت آٹے آجاتی۔ دُکھیا اتنے بوڑھے ہو گئے ہیں، آنکھوں سے سبھائی بھی نہیں دیتا۔ کہتے ہیں بیٹا کچھ دن اور باپ کا ساتھ دے دو، جب میں مر جاؤں تو جہاں چاہنا جانا۔ چاہے پاکستان چاہے انگلینڈ اور امریکہ۔ میں اب تمہیں کسی بات سے روکتا تھوڑا ہی ہوں۔ بیٹیا تم بھی چلی گئیں تو میں کیا کروں گا۔ محرم میں میرے لیے سوز خوانی کون کرے گا۔ میرے لیے لوکی کا حلوا کون بنائے گا۔ پوتے پہلے ہی مجھے چھوڑ کر چل دیا پھر ان کی آنکھیں بھر آئیں اور وہ اپنی سفید دائیہ کو جلدی جلدی پونچھتے ہوئے یا علی کہہ کر دیوار کی طرف کر ڈٹ کر لیتے۔

بڑی بھادج ان سے کہتیں — دیوانے ہوئے ہو، بیٹا کو کب تک اپنے پاس بٹھلاؤ گے، آج نہ گئی کل گئی۔ جانا تو اسے ہے، ہی ایک دن۔ یہاں اس کے لیے اب کون سے رشتے رکھے ہیں۔ سارے اچھے اچھے لڑکے ایک پاکستان چلے گئے اور وہاں ان کی شادیاں بھی دھبا دھب ہو رہی ہیں۔ اصغر عباس کے پاس پہنچ جاتی تو وہ اسے بھی کوئی ڈھنگ کا لڑکا دیکھ کر ٹھکانے نکا دیتا۔ بڑی بھادج کی اس شدید حقیقت پسندی سے کشوری کو اور زیادہ کوفت ہوتی اور یہ ایک واقعہ تھا کہ اس نے پاکستان کے مسئلے پر اس زاویے سے کبھی غور ہی نہ کیا تھا۔ ویسے وہ سوچتی کہ بابا ہندستان میں ایسا کیا کھوٹا گاڈ کر بیٹھے ہیں۔ اچھے خاصے ہوائی جہاز سے چلے چلتے مگر نہیں اور یہ جو بابا کی قوم پرستی تھی۔ سارا جرن پور عمر بھر سے واقف ہے کہ بابا کتنے بڑے نیشنلسٹ تھے، تب بھی پولیس بھی نہیں چھوڑتی۔ سارے حکام اور پولیس والے

جن کے سنگ جنم بھر کا ساتھ کا اٹھنا بیٹھنا تھا وہی اب جان کے لاگو ہیں۔ کل ہی عجائب سنگھ جوہان نے جو عمر بھر سے روزانہ بابا کے پاس بیٹھ کر شعر و شاعری کرتا تھا دوبارہ دوڑ بھوا کر خانہ تلاشی لی، گویا ہم نے بندوقوں اور ہتھیاروں کا پورا میگزین دفن کر رکھا ہے۔ پھر اسے بابا پر ترس آجاتا۔ پچارے بابا۔

اب ڈپٹی صاحب کی مالی حالت بھی ابتر ہوتی جا رہی تھی۔ اصغر عباس پاکستان سے روپیہ نہ بھیج سکتا تھا۔ جو تھوڑی بہت زمینیں تھیں ان پر ہندو کاشتکار قابض ہو گئے تھے اور دیوانی کی عدالت میں ڈپٹی صاحب کی فریاد کی شنوائی کا سوال ہی پیدا نہ ہوتا تھا۔ چھوٹی اماں مرحومہ کی مقدمے بازیوں کے بعد جو کچھ زیور بیچ رہا تھا وہ بڑی بھادرج نے سمیٹ کر بہو کے حوالے کر دیا تھا، جو وہ پاکستان نے گئی تھی۔ باقی روپیہ ڈپٹی صاحب کی پنشن کا کٹوری کی تعلیم پر خرچ ہو رہا تھا۔ ان کے علاج کے لیے کہاں سے آتا اور فایح تو بوا ایسا ردگ ہے کہ جان لے کر بیچھا چھوڑتا ہے۔ چنانچہ نوبت یہ پہنچی کہ چپکے چپکے بڑی بھادرج نے ہتھو بیگم کے ذریعے چند ایک گینے جو بیچ رہے تھے فروخت کر وا دیے۔ ویسے اس میں ایسی شرم کی تو کوئی وجہ نہ تھی۔ وہ جو مثل ہے کہ مرگ انبوہ جسنے دارد، ان گنت مسلمان گھرانے ایسے تھے جو اپنے اپنے گینے اور چاندی کے برتن بیچ بیچ کر گزارا کر رہے تھے لیکن بڑی بھادرج ناک دالی آدمی تھیں اور ابھی ان کے بھلے دقتوں کو گزرے عرصہ ہی کتنا ہوا تھا۔ کٹوری کو جب یہ معلوم ہوا تو اس کی سٹی گم ہو گئی۔ اس نے پاکستان جانے کا خیال ترک کر دیا اور سرگرمی سے ملازمت کی تلاش میں جٹ گئی۔ لیکن ایک جگہ تو اس سے صاف صاف کہہ دیا گیا کہ صاحب بات یہ ہے کہ جگہ تو خالی ہے لیکن ہم شرنا رہتی لوکیوں کو ترجیح دے رہے ہیں اور ظاہر ہے کہ آپ کسی خانگی مجبوری کی وجہ سے ہندستان میں رُکی ہوئی ہیں۔ پہلا موقع

ملے ہی آپ بھی پاکستان چلی جائے گا۔

اور وہ گھوم پھر کر جون پور لوٹ آتی۔ بڑی بھادج نے اس سے کہا —
وہ تمہاری گونیاں کھیم کے ماموں آفتاب بہادر تھے۔ ان کو ہی جا بھڑا۔ وہ تو
بڑے بااثر آدمی ہیں اور بڑے شریف، ضرور مدد کریں گے اور کشوری کو خیال
آیا کس طرح وہ جلوس بنا کر ان کے پاس پہنچی تھی اور ان کو سخت سُست سنائی
تھیں، اس کے اگلے ہفتے ہی وہ غائب ہو گئے تھے۔

آفتاب راے — اب پتا نہیں وہ کہاں ہوں گے۔ اُڑتی اُڑتی سُنی
تھی کہ بمبئی میں حکومت کے خلات تقریر کرنے کے جرم میں ان کو احمد آباد جیل میں
بند کر دیا گیا تھا۔ جیل سے بھوٹے تو کچھ اور گر بڑھوئی اور اب شاید وہ روس
میں ہیں اور سمرقند ریڈیو سے اردو میں خبریں سناتے ہیں۔ دوسری روایت
تھی کہ نہیں صاحب ڈاکٹر آفتاب راے تو آج کل پنڈت جی کی بالکل مونچھ کا
بال بنے ہوئے ہیں اور ان کو رسی پبلک پبلی ڈورا میں ہند کا سفیر بنا کر بھیجا
جا رہا ہے۔ بہر حال، ڈاکٹر صاحب تو عرصے سے گویا مستقل "زیر زمین" تھے۔
بچارے آفتاب راے۔

آج چاند رات تھی۔ محلے میں نقارہ رکھا جا چکا تھا۔ مجلس اب بھی ہوتی لیکن
وہ چہل پہل، رونق اور بے نکری تو کب کی خواب و خیال ہو چکی تھی۔ ڈیوڑھی
میں ڈوبیاں اُترنی شروع ہوئیں اور بیسیاں آکر امام باڑے کے دالان میں
بیٹھنے لگیں۔ کشوری بیدی سے دلہن پر اپنی ہرانی جگہ پر بیٹھی رہی۔ دالان کی
چاندنی جس پرتل دھرنے کو جگہ نہ ہوتی تھی اب چھدری چھدری نظر آتی تھی۔
سارے خاندانوں میں سے دو دو تین تین افراد تو ضرور ہی ہجرت کر گئے تھے۔ بڑی
بھادج بہت مشکل سے پاؤ گھسیٹی ادھر ادھر چل رہی تھیں۔ اب وہ اللے تلے کہاں۔

ساری مہرباں اور کہاں اور پائیں ایک ایک کر کے چھوڑ کر چل دیں۔ بس بگھڑی مولہ رہ گئی تھی۔ سو اس کی آواز کو بھی پالا مار گیا تھا لیکن چھو بیگم کو آتا دیکھ کر وہ پھر لٹکاری — آگئیں چھو بیگم — آؤ جم جم آؤ۔

چھو بیگم چپ چاپ آکر منبر کے پاس کھڑی ہو گئیں۔ زیارت پڑھ کے تعزوں کو جھک کر سلام کرنے اور کنپٹیوں پر انگلیاں چٹنا کر جناب علی اصغر کے سبز جارجٹ کے گہوارے کی بلائیں لینے کے بعد انھوں نے علموں کو مخاطب کر کے آہستہ سے کہا — ”مولایہ میرا آخری محرم ہے۔ ارے اب تمہاری مجلسیں یہاں کیسے کر دیں گی“ — اور یہ کہہ کر انھوں نے زور شور سے رونا شروع کر دیا۔

بوآمدن اپنی پرانی ”دشمنی“ فراموش کر کے سرک کر ان کے قریب آ بیٹھیں اور بولیں — ”لو بو انم حسین کو یاد کرو، اپنا غم ہلکا ہو جائے گا — مولایہ تو ہر جگہ ہیں۔ کیا پاکستان میں نہیں ہیں —“

”ہاں — ہاں —“ باقی بیبیوں نے آنسو خشک کرتے ہوئے تائید کی — ”مولا کیا پاکستان میں نہیں — تم وہاں مولا کی مجلسیں قائم کرنا“

”لو بو اسے ہم بھی چل دیے پاکستان —“ جب محفل کی رقت ذرا کم ہوئی اور چھو بیگم چاند رات کا بیان ختم کر چکیں تو بوآمدن نے اپنا اناؤنسمنٹ بھی کر ڈالا۔

”سچ کہو بوآمدن —“ بڑی بھادج نے گوٹا پھانکتے ہوئے پوچھا۔

”ہاں بیوی چل دیے ہم بھی —“ بوآمدن نے اعتراف کیا۔

”کیسے چل دیں —“ بڑی بھادج کو ایک طرح سے تو رشک ہی آیا۔

اپھے خاصے لوگ نکلے چلے جا رہے ہیں سب فضیحتوں سے الگ، سارے دلدر دور ہو جا دیں گے وہاں پہنچ کر۔

”بس بڑی بھادج لڑکا نہیں آتا۔ وہاں سے ہر بار خط میں لکھتا ہے کہ بس
 اماں آجاؤ۔ کوئی بگڑی جگہ سکھ رہے، وہاں اس نے راشن کی ڈپو کھول لی ہے۔“
 ”اچھا۔؟ شکر ہے، مولا سب کی بگڑی بنائیں۔“ بڑی بھادج نے کہا۔
 ”ماٹور کی شب لیلے۔“ بواؤمدن نے جو حسب معمول عینک گھر بھول
 آئی تھیں دوبارہ غلط مرثیہ شروع کیا۔ لیکن سب پر ایسی اُداسی اور اُکتاہٹ طاری
 تھی کہ کسی نے ان کی تصحیح کرنے کی ضرورت نہ سمجھی۔ بگن نے آواز ملائی۔
 چراغوں کی روشنی دالان میں مدہم سا زرد اُجالا بکھرتی رہی۔ آنکھیں کانگھیس
 کا ہنڈا بیلا بڑتا جا رہا تھا۔

اس تاریکی میں کٹوری سیاہ دوپٹے سے سر ڈھانپنے اپنی جگہ پر
 اکڑوں بیٹھی سامنے رات کے آسمان کو دیکھتی رہی۔

۸

کنول کماری جین نے مہانوں کے جانے کے بعد نشست کے کمرے
 میں واپس آ کر دریچوں کے پردے گرائے اور چائے کا سامان میزوں پر سے
 سمیٹنے لگی۔ مدراسی آیا ایک ہی تھی جسے وہ ہمراہ لیتی آئی تھی اور پردیس
 میں ملازموں کے نقدان پر اس نے ملٹری اڈوائزر بریگیڈ پر کھنڈ کی بیوی سے
 بڑا رقت انگیز تبادلہ خیالات کیا تھا۔ گھر کی صفائی اور بچے کی دیکھ بھال کے
 بعد جو اُسے ذقت ملتا اس میں وہ رائل اکیڈمی آف ڈرامیٹک آرٹس جا کر کر یوگرنی
 سیکھتی تھی۔ سرلانس اور لیڈی ادیوریا انتھنی ایکوٹیج کر سٹفر فرانی ان سب
 سے اس کی بڑی گہری دوستی تھی۔ یہ سب مل کر گھنٹوں فن اداکاری، جدید
 آرٹ اور ہندستانی بیس پر گفتگو کرتے۔ جین کے پاس ان سب بکھڑوں کا

وقت نہ تھا۔ ساڑھے آٹھ بجے رات کو تو وہ دفتر سے نیٹ کر اٹھا ہاؤس سے لوٹا۔ اور وہ تو صاف صاف کہتا تھا۔ کہ بھائی میں انٹیکولوجیٹل ڈنٹیکولوجیٹل نہیں ہوں، سیدھا ساد آدمی ہوں اور جس ڈھرے پر سن پینٹیس سے چل رہا ہوں وہی میرے لیے ٹھیک ہے۔ انگریز کے زمانے میں وہ ملک کے طبقاتی قطب مینار کی سب سے اونچی بیٹھی پر پہنچ چکا تھا اور اب تو وہ اتنا اونچا تھا کہ بالکل بادلوں پر براجمان تھا۔ انگریز کے زمانے میں ڈریس سوٹ پہنتا۔ اب سفید چوڑی دارپایجامے اور سیاہ شیردانی میں ملبوس سفارتی ضیافتوں میں کیا ہلکی پھلکی نیلی باتیں کرتا۔ خود کنول کیا کم سر کے کی خاتون تھی۔ جہاں جاتی محفل جگمگا اٹھتی۔ واہ واہ، مثلاً آج ہی کی پارٹی میں اس نے کوریا کی کرٹنا مینن والی تجویز کے سلسلے میں "نیواسٹیسٹس مین اینڈرینٹیشن" کے اڈیٹر کنگرے مارٹن اور جدید شاعر لونی مک نیس دونوں کے چھکے چھڑادیے، سب کو قائل ہونا پڑا چاند بارغ کے اچھے پرانے سنہرے دنوں میں تو خیر وہ یوں ہی جھپٹ میں انٹیکولوجیٹل بن گئی تھی کہ یونیورسٹی کی زندگی کا یہ ایک لازمی جزو تھا۔ پر یہ تو ان دنوں اس کے سان دگمان میں بھی نہ تھا کہ ایک روز وہ ان ساری جدید بن الا توامی گلیمرس، ہستوں سے یوں بھائی چارے کے ساتھ ملا کرے گی، جیسے وہ سب گاجر مولی ہیں۔

"سوریہ است ہوگی — سوریہ است ہوگی —" ار ملا گنگناتی ہونی اند آئی۔

"کنول دیدی — جاتے جاتے مجھے خیال آیا کہ ایک بار آپ کو پھر یاد دلا دوں کہ آپ کو مجلس میلے میں آنا ہے —"

"ہاں ہاں بھئی —" کنول نے جواب دیا "اور وہ میری کتاب تو تھی جاوے۔"

”ارے ہاے۔“ ارملانے رک کر کہا ”وہ تو ڈاکٹر آفتاب راسے نے مجھ سے لے لی۔ وہ مجھے انڈیا آفس لائبریری سے نکلنے ہوئے مل گئے، پھین کر لے گئے، کہنے لگے کل دے دیں گے۔“

”ڈاکٹر۔ آفتاب۔ راسے۔؟“ کنول نے دہرایا۔

”ہاں کنول دیدی۔“ ارملانے اسی طرح لاپرواہی سے بات جاری رکھی ”وہ تو دن بھر یوں ہی لائبریریوں میں گھسے رہتے ہیں۔ آج کل ایک نئی کتاب لکھ رہے ہیں۔ آج مہینوں کے بعد اتفاقاً نظر آگئے۔ ان کا کوئی بھروسہ تھوڑا ہی ہے لیکن کل وہ براڈ کاسٹنگ ہاؤس آ رہے ہیں، وہاں کتاب مجھے لوٹادیں گے۔ اچھا گڈ نائٹ کنول دیدی۔“

”گڈ نائٹ ارملانے۔“

”ارے ہاں“ اُس نے جاتے جاتے رک کر پھر کہا ”کل آپ رائل کمانڈ پرنٹرز میں جاری رہی ہیں۔؟ آپ کو تو سر رالف رچرڈسن نے خود ہی بلایا ہوگا۔“

”ارے نہیں بھئی۔“ کنول نے پیشانی پر سے بال ہٹا کر تھکی تھکی ہوئی آواز میں کہا ”یہ بھی اس کا ایک پوز ہے“ ایک دل جلی مسز اچار نے جو سکند سکریٹری کی بیوی تھی، مارے حسد کے اپنی ایک سہیلی سے کہا تھا ”جانتی ہے کہ کھڑے ہوئے بال اس کے اوپر زیادہ اچھے لگتے ہیں، چڑیل کہیں کی“ نہیں بھئی ارملانے نے یہ پارٹیوں اور سفارتی مصروفیتوں کا سلسلہ بعض ذمہ بالکل بزرگ دیتا ہے۔ اس سے کہیں پناہ نہیں۔“

”اچھا گڈ نائٹ۔“

”اچھی طرح سوؤ۔“ کنول نے کہا۔ ارملانے ہرینر ناتھ چوہا دھیا کا کورس

گنگناتی ہوئی نچلی منزل میں اپنے کمرے کی طرف چلی گئی۔
 اڈیا آفس لائبریری سے نکلے ہوئے مل گئے۔ ڈاکٹر آفتاب رے مل گئے۔
 اسی ان کا کوئی بھروسہ تھا، اسی ہے، چھین کر لے گئے۔ کہنے لگے کل دے دیں گے
 — وہ صونے پر بیٹھ گئی — "واستھی" — اس نے چلا کر آواز دی "کھانا گرم پر
 لگا دو۔" اس نے ٹیلی ڈرن کھولا۔ بکواس ہے۔ بند کر دیا۔ پھر اس نے ریڈیو
 لگایا۔ بکواس تھا۔ اسے بھی بند کر دیا۔ کیا پتا اس کے لکھنؤ ریڈیو پر ارجنا بنرجی
 گاتی ہو پو پوڑی پھورنا — نگر بوجے ہو۔ اور چاند باغ کی خاموشی سڑکوں
 پر سے لڑکیاں لینٹرن سر دس کے بعد لوٹتی ہوں گی۔

میں نے کیا کیا تھا۔؟ اس نے سوال کیا۔ کچھ نہیں۔ میں اب دس سال
 سے کنول کماری جین ہوں۔ یہ تو کچھ بات نہ بنی۔ بات کس طرح بنتی ہے۔ کیوں
 نہیں بنتی — سال گزرتے جا رہے ہیں۔ میں کنول کماری جس نے یہ سب دکھا
 ایک روزیوں ہی ختم ہو جاؤں گی اور تب بہت اچھا ہوگا۔

ایسا نہ ہونا چاہیے تھا۔ پر ہو گیا۔

کنول ڈارنگ — نردت نے اٹھکی اٹھا کر سخت صوفیانہ انداز میں اس
 سے کہا تھا۔ جن ڈھونڈھا تین پائیاں گہرے پانی بیٹھ۔

— میں برہن ڈوبت ڈری رہی کنارے بیٹھ۔؟ کنول نے سوچا تھا۔

کنارہ بھی تو نہیں ہے۔

پانے کے کیا معنی ہیں؟ کیا ملتا ہے؟

باہر اندھیرا تھا اور سردی اور بکراں خاموشی۔ میں زندہ ہوں۔

ارے بھئی آفتاب بہادر — اس نے غصے سے سر ہلا کر دل میں سوال

کیا — تم کیوں چلے گئے تھے۔ میں نے تمہارا کچھ بگاڑا تھوڑا ہی تھا۔ تم اپنے

آب میں مگن رہتے ہیں وہیں کہیں تمہاری زندگی کے تانے بانے کسی کونے میں
اگر چسپی بیٹھ جاتی اور بس تمہارے لیے پوریاں بنایا کرتی۔ تم اسی طرح رہتے۔ اس
میں تمہاری شکست نہ تھی، تمہاری تکمیل تھی میاں آفتاب بہادر۔
نیچے کیرل گانے والے ہیتھ کی طرف نکل گئے تھے۔

آفتاب بہادر — اب جو میں ہوں اور جو تم ہو — کیا یہی بہت ٹھیک

ہے؟

بہت زمانہ ہوا اس نے چاند باغ میں ایک لڑکی کو دیکھ کر جو آفتاب
راے کو بہت پہلے سے جانتی تھی، سوچا تھا کہ جنے آفتاب کی بیوی کیسی ہوگی
(ایک بار خود اس کے لیے اس کی دوست ثروت نے ایک بورسے آدمی کی
تصویر سامنے لاکر کہا تھا۔ آنے والے دور کی دھندلی سی اک تصویر دیکھ — اور
کمال یہ کہ عین میں اسی طرح کا آدمی جین نکلا —) آفتاب کی بیوی۔ یہ فقرہ کتنا
عجیب لگتا تھا۔ کوئی ہوگی چڑیل۔ آخر میں یہ سب کرکری کھاتے ہیں — ثروت
نے اضافہ کیا تھا جو خوبصورت تو ضرور ہوگی اور ٹیس کھیلتی ہوگی، جس کا آفتاب
کو اتنا شوق ہے۔ لیکن فرارٹے بھرنے اور ہوا میں اڑنے والی لڑکیاں تو
وہ سخت ناپسند کرتا تھا۔ جس کو وہ پسند کرے گا وہ تو بہت ہی عمدہ ہوگی
بس بالکل مجموعہ خوبی۔ چندے آفتاب چندے مہتاب، جی ہاں، اور مجھ میں
کیا بُرائی تھی؟ اُس نے طے کرنا چاہا کہ آفتاب کا رویہ یہ تھا کہ اس پر کنول
کماری پر یہ دھی اترنی چاہیے تھی کہ یہ مہا پُرش، آسمان پر سے خاص اس
کے لیے بھیجا گیا ہے۔ لیکن یہ اس کی اپنی مرضی پر منحصر ہے کہ وہ اس کنول کماری
سے یا روزانہ آکر ملے یا کبھی نہ ملے۔ اُس سے طلبہ اور بچے جے دنٹی سنے۔ پوریاں
بنا کر کھائے۔ پھر ایک روز اطمینان سے آگے چلا جائے اور یہ کنول کماری بند

میں بیٹھ کر جھک مارتی ہے اور کیا وہ اس کے پیچھے پیچھے ڈنڈا لے کر دوڑتی کہ اسے
میاں آفتاب بہادر ایک بات سنتے جاؤ۔ ان دنوں ثروت نے ایک اور لطیف
ایجاد کیا۔ چیل کے بعد ایک روز اس نے "گینگ" کے باقی افراد سے کہا:۔ بھئی
نمبر ۱۰۲۹۔ پی سین روڈ پر آج کل یہ سلسلہ ہے، اگر بھائی آفتاب چاہے پیتے
پیتے رک کے، دفعتاً کنولارانی سے کہتے ہیں بھئی کنول مجھے تم سے ایک بات کہنی
ہے تو ہماری کنولارانی کو فوراً یہ دھیان ہوتا ہے کہ اب شاید یہ پردپوز کرنے
والا ہے۔ پر وہ بات محض اتنی ہوتی ہے کہ بھئی ذرا ہی پال کو فون کر دو کہ آم
خریدنا لائے یا اسی قسم کی کوئی اور شدید اینٹی کلائمیکس۔ ثروت اس قدر
کیسٹی تھی۔ وہ سارے سخرے پن کے قصے یاد کر کے اب اس نے دل میں ہنسنا
چاہا لیکن سردی بڑھتی گئی اور بیکراں تنہائی اور زندگی کے ازلی اور ابدی
پچھتاووں کا دیرانہ آفتاب بہادر تم کو بتا ہے کہ میری کیسی جلا وطنی کی زندگی
ہے۔ ذہنی طمانیت اور مکمل مسرت کی دنیا جو ہو سکتی تھی۔ اس سے دیس
نکالا جو مجھے ملا ہے اسے بھی اتنا عرصہ ہو گیا کہ اب میں اپنے متعلق کچھ سوچ
بھی نہیں سکتی۔ اب میرے سامنے صرف رائل کمانڈ پر فورینس اور چین کے
صبح کے ناشتے کی دیکھ بھال ہے! یہ ہرولڈ غریزی جو مجھ پر ٹھونس دی گئی ہے
لیکن تم بھلا کیا سوچو گے اس نے کہا تھا، ارے تم لوگ اسی کو پسند کرتی ہو
جو ایک مخصوص میار پر پورا اترتا ہے، کیا اٹی منٹن تھی، یعنی جت بھی تمہاری
پٹ بھی۔ آخر اکل ساری لغاطی، اس ذہنی اور تصوراتی گورکھ دھندے سے تمہارا
مطلب کیا نکلا۔ واہ وا، چند آدمی کہیں کے۔

ثروت نے اس کی شادی کے بعد ایک اور سہیلی کے سامنے نہایت
جامع و مانع اختصار کے ساتھ اس طرح تشریح کر دی تھی کہ قصے کیوں مختصر

کرتی ہوں اسے عزیزہ، کنول کی ٹریڈی یہ ہوئی کہ ساری عمر تو کوئی ان کی سمجھ میں نہ آیا۔ سب میں میں میکہ نکالتی رہیں اور مارے بددماغی کے کسی کو خاطر ہی میں نہ لادیں مادر جن بزرگوار کو آپ نے نہایت صدق دل سے پسند فرمایا، نہ خود ہی ہری جھنڈی دکھا گئے۔ بس اب کیا ہے پیاری بہن، جب آنکھ کھلی تو گاڑی نکل چکی تھی پٹری چمک رہی تھی۔ جی ہاں۔

اری ثروت — کروک کہیں کی۔

مگر سوال یہ تھا کہ ہر چیز کے متعلق اس مذاق اور خوش دلی کا رویہ کہاں تک گھسیٹا جا سکتا تھا (لیکن اس کے علاوہ تم اور کبھی کیا سکتی ہو، ثروت نے کہا تھا) زندگی نہ ہوئی ایشیفن لیکاک کا مسخرہ بن ہو گئی۔ مجھے کیا معلوم تھا کہ تمہارا مذاق کہاں ہوتا ہے، اور سنجیدگی کہاں سے شروع ہوتی

ہے: VICE VERSA

ڈاکٹر صاحب تو دن بھر لائبریریوں میں گھسے رہتے ہیں اور آج کل ایک اور کتاب لکھ رہے ہیں، اسے ارملانے مطلع کیا ہے۔ اب وہ کیا کر رہا ہے۔ ڈاکٹر ڈی۔ پی۔ مکر جی کی طرح مہاگرد بن چکا ہے۔ غالباً اس نے شادی کرنی ہوگی۔ یہاں پہنچ کر اسے عجیب و غریب اور انتہائی شدید تکلیف کا احساس ہوا — (وہ کون ہوگی — کیسی ہوگی — آفتاب کے ساتھ ساتھ چلتی ہوئی کیسی نظر آتی ہوگی۔ آفتاب اس سے کہاں لایزگا) یا اب تک وہ کنفرڈ بیچلر بن چکا ہوگا (اہت سے لوگوں کے لیے اس میں بھی سخت گکمر تھا) — کیا بات ہے صاحب — ان ساری حائقوتوں سے علاحدہ اور برگزیدہ — اپنی نہایت شخصی دنیا، اپنے مشغلے، کتابیں، موسیقی، بیٹھوون کے کونسرٹ، چند دل چسپ سے گئے چنے دوست، اتوار کے روز دن بھر کسی کنٹری کلب کی لاونج میں بیٹھے ٹائمز پڑھ رہے ہیں تیسرا

پہر کو رائیڈنگ کوچلے گئے اور ٹینس کھیلا، ادھر ادھر خواتین سے بھی مل لیے لیکن لڑکیوں کو ہمیشہ بڑے ترخم کی نگاہوں سے دیکھا، گویا — بیچاریاں —! اور اپنا بے نیازی اور سرپرستی کا رویہ قائم رکھا — یہ سب نروت نے ایک دفعہ ارشاد کیا تھا، اچھا بھئی آفتاب بہادر — تم کتابیں لکھتے رہو میں ان پر تھرڈ پُروگرام میں ریویو کروں گی، راستہ اسی طرح طے ہوتا رہے گا۔

صبح ہوئی شام ہوئی — زندگی تمام ہوئی — زندگی تمام ہوئی —
 بجلی منزل میں ارملا ہریندر ناتھ چٹوپادھیہا کا وہ کم بخت کورس آہستہ آہستہ الاپے جا رہی تھی۔

وہ دروازہ کھول کر باہر آگئی۔ کہرا اب کم ہو گیا تھا اور آسمان کا رنگ قرمزی تھا جس کے مقابل میں کیتھولک چرچ کے ہولناک گنبد کا سہلٹ نحوست سے اپنی جگہ پر قائم تھا۔

ادنی لبادوں میں ملفوف، مشرقی یورپ سے بھاگے ہوئے لوگ، بھاری بھاری قدم اٹھاتے ہاتھوں میں شمعیں لیے مڈنائٹ ماس کے لیے گرجا کی سمت بڑھ رہے تھے۔

صبح ہوئی شام ہوئی
 زندگی تمام ہوئی
 زندگی تمام ہوئی
 زندگی تمام ہوئی

۹

"جب مجھے ملازمت نہ ملی تو میں نے سمندر پار کے وظیفوں کے لیے ہاتھ پاؤ مارے۔ برٹش کونسل نے مجھے یہاں آنے کا وظیفہ دے دیا اور جب میں نے روانہ ہونے کی خبر بابا کو سنائی تو وہ بالکل چپ ہو گئے اور اس کے بعد ایک لفظ منہ سے نہ بولے اور ابھی میں راستے ہی میں تھی، جب مجھے اطلاع ملی کہ بابا مر گئے۔" کشوری نے مدہم آواز میں بات ختم کی اور چہرے سے آتش دان میں لکڑی کے کندوں کو ٹھیک کرنے میں منہمک ہو گئی۔

"آج مڈناٹ ماس منانے جائیں گے" روز ماری نے اپنے برش اور کینوس سیٹے ہونے کہا "چلو ہم بردپٹن اور ٹیری جلیس، جہاں ایک شام میں نے پیلے بالوں اور اداس چہرے والی ایک مینگریں پناہ گزین لڑکی کو دیکھا تھا۔ وہ سر پر سیاہ اسکارٹ باندھے نیچ ہاتھ میں لیے گھنٹوں سے ساکت اور منجمد بیٹھی تھی۔ اس کا یہ انداز کتنا قابلِ رحم تھا۔ میں نے قربان گاہ کے ستونوں کے پیچھے چھپ کر اس کی تصویر بنائی، میں نے اس تصویر کا نام "آزادی سے فرار" رکھا تھا لیکن جب اسے نمائش میں رکھا جانے لگا تو ہم عصر فنون کی انجمن نے اس کا نام بدل کر "آزادی کا شکرانہ" کر دیا۔ آج کی رات میں وہاں اُمید اور نا اُمیدی کی ان کرنیاں کیفیتوں کے چند اور اسیچ تیار کر دوں گی۔

کتی کیفیتیں ہیں جنہیں الفاظ اور رنگوں کے روپ میں ڈھالا ہی نہیں جا سکتا، جن کے اظہار سے ان کی بے وقعتی اور توہین ہوتی ہے۔ کشوری نے سوچا یہی بات اپنے لیے کتنی بار کنول نے محسوس کی تھی لیکن کوئی کچھ نہ جانتا تھا)

کیسی بے بسی ہے کہ سب اپنے اپنے دماغوں میں محصور رہے جانے پر

مجبور ہیں۔

”تم کو معلوم ہے کہ میں یکنمت اس طرح تم سب سے یہ باتیں کیوں کر رہی ہوں،“ کشوری نے کہا۔

”سنئے ہیں کہ جب مدقل کے بچھڑے ہوئے — دوبارہ ملتے ہیں تو ساری پرانی یگانگت یاد آجاتی ہے۔ پرانے دوستوں سے مل کر بھی کو خوشی ہوتی ہے۔“ اس نے بات آہستہ آہستہ جاری رکھی۔ ”لیکن پرانے دشمن سے مل کر مجھے کیسی مسرت ہوئی — آج صبح مجھے بالکل اتفاقیہ کھیم دتی پھر سے نظر آگئی۔ مجھے پتا نہ تھا کہ وہ یہاں پر ہے وہ ایک دکان سے نکل رہی تھی ارے کھیم — کھیم — میں چلا کر اس کی اور دوڑی — اس نے دانتی مجھے نہ پہچانا۔ وہ بہت موٹی ہوگئی تھی اور اس کے ساتھ غالباً اس کا شوہر تھا کھیم رانی تم ہم کا ناہیں چینیہیں؟“ میں نے بالکل بے ساختگی سے اپنی زبان میں اس سے کہا جو اس کی اور میری مادری زبان تھی ”ہو کشوری — اس نے مطلق کسی گرم جوشی کا اظہار نہ کیا نمتے۔ اس کے شوہر نے مسکرا کر سلام کیا یہ میرے پتی ہیں کھیم نے اسی سرد مہری کے انداز میں بات کی نمتے بھائی صاحب — میں نے بے حد خوش دلی سے کہا۔

”تم تو پاکستانی ہو تمہیں نمتے نہ کہنا چاہیے کھیم نے بڑی طنز کے ساتھ کہا۔ میرے اد پر جانو کسی نے برف ڈال دی۔ میں نے کھیانی، ہنسی ہنس کر دوسری طرف دکھیا۔ اس کے شوہر نے جو بہت سمجھ دار معلوم ہوتا تھا۔ فوراً بات سنبھالی اور کہنے لگا — ”اچھا بہن جی — اس سے تو ہم بہت جلدی میں ہیں۔ آپ کسی روز ہمارے یہاں آئیے، ہم یہیں ساؤتھ کینزنگٹن میں رہتے ہیں۔ اچھا، ضرور آؤں گی۔ بائی بائی کھیم — میں نے مری ہوئی آواز میں جواب دیا اور آگے چلی گئی میں نے اسے یہ بھی نہ بتانا چاہا کہ میں پاکستانی نہیں ہوں۔ اس سے کیا فرق پڑتا تھا۔

پت جھک کی آواز

”میں اس وقت کوئی رقت انجیز تقریر نہ کروں گی، میں یہ نہ کہوں گی کہ رفیقو انسان نے خودکشی کر لی۔ پرانی اقدار تباہ ہو گئیں۔ اپنے پر ایسے ہو گئے۔ یہ سب پچھلے پانچ سال سے دُہراتے دُہراتے تم لوگ اُکت نہیں گئے۔ یہ جو کچھ ہوا یہی ہونا تھا اور آپ تھیں کہ ایک نہایت روڈینٹک تصویر یے بیٹھی تھیں، گویا زندگی نہ ہوئی شائتا رام کی فلم ہو گئی۔ میں نے اور کھیم نے جو کچھ کیا وہ ان سب باتوں کا نہایت منطقی نتیجہ تھا اور باقی تم جو کہنا چاہتی ہو وہ جھک مارتی ہو، سمجھیں۔“

”اس انداز سے میں نے اپنے آپ کو سمجھانا چاہا لیکن چلو روز ماری، اب ہم نئی تصویریں بنائیں گے“ اس نے روز ماری کو مخاطب کیا موم اگر ہمارے اسکچ تیار کرو تو ننھاری آرٹ کونسل اور ہم عصر فنون کی انجمن ان کے لیے کون سے عنوان منتخب کرے گی؟

”ہم اپنے بد قسمت ملک کی وہ نوجوان نسل ہیں جو یورپ کی جنگ اور اپنے سیاسی انتشار کے زمانے میں پردان چڑھی، اپنی خانہ جنگی کے دور نے اس کی ذہنی تربیت کی اور اب اس ہولناک ”سرد لڑائی“ کے محاذ پر اسے اپنے اور دنیا کے مستقبل کا تعین کرنا ہے۔“

”ہم لوگ یونیورسٹی کی ادنیٰ ادنیٰ ڈگریاں حاصل کر رہے ہیں۔ تہذیبی میلے اور تہوار منعقد کرنے میں مصروف ہیں۔ بے مارکیٹ کے مخصوص تھیٹروں میں اپنے میلے کے پردگام پیش کرتے ہیں۔ امن کانفرنسیوں اور یوتھ فیسٹولز میں شامل ہوتے ہیں لیکن یہاں سے واپس لوٹ کر کیا ہوگا۔“

”تم نے کبھی خیال کیا ہے کہ میں کہاں جاؤں گی۔؟ میرا گھر اب کہاں ہے؟ کیا میں اور میری طرح دوسرے ہندوستانی مسلمان ایسے مضحکہ خیز اور قابلِ رحم کردار بننے کے مستحق تھے۔؟“

وہ خاموش ہو گئی۔ سب لوگ چپ چاپ بیٹھے آگ کے شعلے کو دیکھتے رہے۔ بڑک کے دوسری طرف ایک مکان میں "وائٹ کرسس" گائی جا رہی تھی۔

"شاید میں نے تمہیں بتایا تھا۔" ارملانے بچی آواز میں کہا "کہ آج دفتر سے واپسی میں ڈاکٹر آفتاب راے مل گئے، میں نے ان سے پوچھا: ڈاکٹر صاحب میں نے سنا تھا کہ آپ ری بیلک پٹی ڈورا میں سفیر ہیں۔ تم نے غلط سنا تھا۔ انہوں نے رمان سے مسکرا کر کہا۔ مہلے گھبرا کر ان کو دیکھا۔ تو کیا آپ بھی۔ میں نے سوال کرنا چاہا۔ ہاں۔ میں بھی۔ اتنا کہ کردہ جلدی سے خدا حافظ کہتے ہوئے مجمع میں غائب ہو گئے اور دوسرے لمحے اسٹیشن کی ہیپ انڈر گراؤنڈ نے ان کو نکل لیا۔ ان کے ہاتھوں میں کتابیں تھیں اور وہ کسی سے بات کرنا نہ چاہتے تھے۔ نہ جانے وہ کہاں رہتے ہیں، کیا کرتے ہیں، اتنا عرصہ انہوں نے کیسے گزارا، وطن جانے کی اجازت انہیں کب ملے گی۔ کیا ہوگا۔"

دور گرجاؤں کے گھنٹے بجنے شروع ہو گئے تھے۔ وہ سب باہر سڑک پر آ گئے۔

ہماری غلطیوں کا سایہ ہمارے آگے آگے چلتا ہے اور رات ہمارے تعاقب میں ہے۔ انہوں نے سوچا۔ لیکن ہم رات کی دادی کو تیزی سے عبور کر رہے ہیں۔ ہمارے چاروں طرف یہ لاکھوں کرڈوں ان انوں کا ہجوم یہ لوگ جو اپنی قسمتوں کو روتے ہیں، لیکن دیکھو یہ راستے، یہ تھیلیں، یہ باغات ہمارے منتظر ہیں۔ سناٹے میں صرف موت کے قدموں کی چاپ تھی۔ اجنبی موت جو یک نخت ہمارے سامنے آگئی، لیکن ہم اسے چھوڑ کر ہستے ہوئے آگے نکل جائیں گے۔ سنو ہمارے پاس یقین ہے اور کامل اعتماد جسے اس محبت نے تخلیق کیا ہے جو غداری کے نام سے یاد کی جاتی ہے۔ غداری محض یاسمین کے پھولوں کی آرزو ہے۔ وہ

گر جا کی سمت بڑھتے رہے۔
 سامنے راتے کی نیم تاریکی میں ایک الزبتھن وضع کے مکان میں دُسنڈنی
 روشنیاں بھللا رہی تھیں۔ یہ ہندستانی ہائی کمیشن کے فرسٹ سکرٹری کا مکان
 تھا۔ اس کے آگے پھر اندھیرا تھا۔ یہ کون دیوانی روح اپنی تنہائی سے گھبرا کر باہر
 نکل آئی ہے۔ انھوں نے سوال کیا۔ اس سے کہو یہ یہاں کیوں کھڑی ہے۔ ان
 لیمپوں کے نیچے گھاس کے ان راستوں پر۔ زمین کے ان پھولوں کے درمیان
 اسے کچھ نہ ملے گا۔ انسان بیٹریوں پر یہ کون لوگ نظر آ رہے ہیں، ان سے کہو کہ
 واپس جائیں اور صبح کا انتظار کریں۔

ہمارے اور ان کے خیالوں کے بھٹنے۔؟

لیکن پھر گھنٹوں نے پکارا — آؤ — آج کی رات تمہارے وجود کے گناہ
 کا کفارہ ادا کیا جائے گا۔ میں تمہارے خدا کی آواز ہوں اور تمہاری ہر تباہی میں
 شریک ہوں اور ہر موت کا محافظ ہوں اور اب پادریوں اور راہبوں کا جلوس آگے بڑھا
 جو اپنے اپنے ملکوں سے جلا وطن ہو کر اس وقت خداوند قدوس کی تقدیس کرتے تھے
 اور گر جا کی مرمریں بیٹریوں پر سیاہ اسکارن سے سر ڈھانپنے عورتیں اور بوڑھے اور
 جوان بڑے صبر سے بیٹھے تبسمیں پھیر رہے تھے اور ہونی کیونین کے منتظر تھے۔
 ایک راستہ یہیں پر آ کر ختم ہو جاتا ہے۔ پھر ایک دیوار ہے لیکن ریشمی پردوں میں
 سے چھن چھن کر روشنی ادھر بھی پہنچ رہی ہے۔ گو بہت سے سیاہ پوش مریض دیوانے
 فلسفی اور بیمار سیاست دان راستہ روکے کھڑے ہیں۔

ہمیں تمہاری موت عزیز ہے، کیونکہ تمہاری موت میں نجات ہے۔ ماس کے
 گھنٹوں نے کہا۔

ہماری ماں، چٹانوں کی بہن، سمندر کے روشن ستارے ہیں چپکا بیٹھا سکا۔

یہ ہمارا عہد نامہ ہے۔

یہ ہمارا پرانا عہد نامہ تھا۔ ان کے خیالات تباہ ہو چکے۔ اب ان کے پاس کیا باقی رہا ہے — آرگن کے مدھم اور لرزہ خیز مُردوں کے ساتھ قدم اٹھاتے ہوئے وہ سب آہستہ آہستہ اپنے راستے پر واپس آئے۔

کنول رانی — کسی نے اندھیرے میں یکلمت پہچان کر مچکے سے پکارا — یہاں آ جاؤ۔

اور ہمارے ساتھ کھڑے ہو کر اس خوبصورت روشنی کو دیکھو جو آسمان پر پھیل رہی ہے۔ اب کسی پچھتاوے، کسی افسوس کا وقت نہیں ہے۔

”پرانے عہد نامے منسوخ ہوئے“ کشوری نے آہستہ سے دہرایا ”ہم اس طرح زندہ نہ رہیں گے۔ ہم یوں اپنے آپ کو نہ مرنے دیں گے، ہماری حلاطنی ختم ہوگی۔ ہمارے سامنے سرج کی قبیح ہے، مستقبل ہے، ساری دنیا کی نئی تخلیق ہے“

لیکن کنول کمباری — تم اب بھی رو رہی ہو۔؟

یاد کی اک دھنک جلی

جب کبھی میں آگ بجھانے والا انجن شہر کی سڑکوں پر سے گزرتا دیکھتی ہوں تو مجھے ناصر چچا یاد آجاتے ہیں۔ فائر بریگیڈ اور ناصر چچا بچپن سے میرے ذہن میں لازم و ملزوم ہیں۔

ناصر چچا مٹیہا برج کلکتہ کے ایک ماضی پرست اقامت پسند اور وضع دار خاندان کے..... فرد تھے۔ وہ آبا جان کے بہت پرانے دوست تھے اور بے حد شگفتہ طبیعت اور پڑھے لکھے انسان تھے۔ اُردو، فارسی اور انگریزی ادبیات کا اعلا ذوق رکھتے تھے اور فائر بریگیڈ کے محکمے میں ملازمت کرتے تھے۔

بمبئی میں سمندر کے کنارے ان کا بہت لمبا چوڑا فلیٹ تھا جس طرح کے پرانی وضع کے فلیٹ گر اگر اب سمینٹ کے جگگاتے ہوئے دس منزلہ رہائشی بلاک تعمیر کیے جا رہے ہیں۔

اس فلیٹ میں سیاہ و سفید چینی کے ٹکڑوں کی پچی کاری کا فرش تھا۔ اونچی

پھتوں والے ق ووق کرے اور بے بے برآمدے، جن کے چوبی جنگے سبز روغن کے تھے۔ سامنے کے رُخ پر سمندر تھا، جس میں پانی سے ابھری ہوئی اکادکا بھوری چٹانیں اور پہاڑیاں نظر آتی تھیں جس میں ایک زمانے میں پر ہنگال کے بحری فزاقوں کے اڈے تھے۔

ناصر چچا کی بیوی کا انتقال ہو چکا تھا۔ ان کے اکلوتے بچے علی اصغر کی پرورش ایک گوانی آیا کے سپرد تھی۔ سعیدہ چچی بچے کو تین سال کا چھوڑ کر اللہ میاں کے گھر سدھاری تھیں اور مرتے وقت اسے گریسی کو سونپ گئی تھیں، اور اس سے کہا تھا کہ اگر تم اسے چھوڑ کر چلی گئیں اور کہیں اور نوکری کرنی تو قیامت کے روز تم سے پوچھوں گی۔

گریسی گہری سانولی رنگت اور مضبوط کاٹھی کی اڑتیس سالہ منعتی اور دنا دار عورت تھی۔ وہ بیس برس کی عمر میں بیوہ ہو گئی تھی، اور دس برس تک ادھر ادھر ٹھوکرین کھانے کے بعد ناصر چچا کے یہاں نوکر ہو گئی تھی، اور آٹھ سال قبل جب سعیدہ چچی کلکتے سے بمبئی آئی تھیں تب سے وہ ان کے پاس ملازم تھی۔ ان کی آخری بیماری میں گریسی نے دن رات ایک کر کے ان کی خدمت کی تھی اور ان کے انتقال کے بعد سے علی اصغر کو بے حد دلسوزی سے پال رہی تھی اور اس پر جان چھڑکتی تھی۔

میرے اسکول میں گریموں کی چھٹیاں ہوئیں تو اس مرتبہ ابا جان چند ہفتے کے لیے مجھے اپنے ساتھ بمبئی لے آئے اور جب ہم لوگ اسٹیشن سے ناصر چچا کے گھر پہنچے تو گریسی نے انتہائی جوش و خروش سے پاک کر ہمارا استقبال کیا اور سوٹ کیس اور ہولڈال خود اٹھا اٹھا کر اندر لے گئی۔ اس کے موٹے موٹے ہونٹ خوشی کے مارے کھلے ہوئے تھے۔ اس کے بے انتہا چمکیلے دانت تھے اور جھکیلی

آنکھیں، اس نے بزرگوارے والی ادھے رنگ کی سوتی ساری پہن رکھی تھی، اور بڑے سے جوڑے میں بیہی کے رواج کے مطابق سفید پھولوں کا گجرا بیٹھا ہوا تھا۔ اپنی طرف کی سفید لنگے پہننے والی مرگلی اور بد مزاج آیاؤں کے مقابلے میں وہ مجھے بڑی شان دار اور ہنس مکھ معلوم ہوئی۔

اباجان اور ناصر چچا برآمدے کی آرام کرسیوں پر بیٹھ کر باتوں میں مصروف ہو چکے تھے اور میں جنگلے پر سے اچک کر سمندر کو دیکھ رہی تھی کہ وہ بھاڑن سے ہاتھ پونچھتی دروازے میں نمودار ہوئی "صاحب، کھانا کیا بنانے کا؟" اس نے مستعدی استفسار کیا۔

"بھئی بتا دو کیا کھاؤ گے؟ گریسی کھانا یا خوش ذائقہ پکاتی ہے کہ بامن کی بیٹی کلمہ بھرے" ناصر چچا نے اباجان سے کہا۔
"آرڈر لے کر وہ باورچی خانے کی سمت چلی گئی۔"

چچا کا آٹھ سالہ لڑکا اپنے دوستوں کے ساتھ کھیلنے کے لیے جا چکا تھا۔ میں سارے گھر میں گھومتی بھری اور باورچی خانے میں بھانکا جہاں گریسی ساری کا پلو کر میں ٹھونسے کھانا تیار کرنے میں لگی تھی اور دوسرے نوکروں پر حکم چلاتی جا رہی تھی۔

تیسرے پہر کو فراغت پا کر وہ پھیلے برآمدے میں اپنے کمرے کے سامنے چٹائی بچھا کر بیٹھ گئی اور مجھ سے باتیں کرنے لگی۔

وہ عجیب ادب پٹانگ قسم کی کپڑی زبان میں بات کرتی تھی جس سے میرے کان اب تک نا آشنا تھے اور تب وہ مجھے اپنی طرف کی کھڑکھڑاتے لٹھے کے بڑے گھیر والے لنگوں اور سفید براق ملل کے دوپٹوں میں ملبوس مرگلی اور بد مزاج مگر نستعلیق آیاؤں سے اور بھی مختلف معلوم ہوئی جو اتنی شستہ گفتگو کرتی تھیں۔

گریسی دراصل بمبئی کے بیشتر عوام کی مانند ایک ہفت زبان خاتون تھی۔ وہ کوکئی کے علاوہ مرہٹی اور گجراتی بھی بولتی تھی اور اردو اور انگریزی کا قتل عام بھی کرتی رہتی تھی۔ اس کا شوہر جس سے اس نے پنجم میں "لو میرج بنایا تھا" بمبئی کے ایک ہوٹل آرکسٹر میں ڈرم بجاتا تھا اور شادی کے تیسرے سال ہی ایک حادثے میں مر گیا تھا۔ اس کے والدین بھی عرصہ ہو امر چکے تھے۔ اس کا اکلوتا بھائی پی اینڈ او کے اسٹریٹ مور جہاز پر کپٹن اسٹیورڈ تھا اور وہ بھی مر چکا تھا۔ بمبئی میں اس کی صرف ایک "سگی دالی" تھی جو اس کی خالہ زاد بہن تھی اور کبھی کبھی اس سے ملنے آجاتی تھی۔ شوہر کے انتقال کے بعد گریسی نے بمبئی میں مختلف جگہوں پر آیا گیری کرتی تھی۔ ایک اسکول بس پر بچوں کو لانے لے جانے پر مامور رہی تھی اور تاج محل ہوٹل میں بیڈز کلوک روم کی اسٹنڈنٹ کے فرائض انجام دیے تھے۔ "جب ہم ادھر اپنی میم صاحب کے پاس نوکری کیا تو ہم کو لگا جیسے ہم جنت میں آ گیا ہے۔ ہمارا میم صاحب بالکل اینجل کی موافق تھا۔ اسی لیے جلدی سے ہیون HEAVEN کو چلا گیا۔ اس نے ساری کے کونے سے آنسو خشک کیے اور چٹائی پر اگڑوں بیٹھ کر کہتی رہی۔" ہم صاحب میم صاحب کے پاس نوکری کیا تو جوزف کی ڈیٹھ کے بعد ہم کو زندگی میں پہلی بار عزت ملا اور ہم کو لگا کہ ہمارے سر پر بھی چھت ہے۔ صاحب ہمارا اب بھی بہت کھیال کرتا ہے۔ صاحب تمہارے ڈیڈی کا بہت ذکر کرتا تھا، جس روز اس کے پاس تمہارا ڈیڈی کا تارا آیا کہ تم لوگ ادھر آتا ہے تو ہمارا صاحب خوشی کے مارے رات کو بہت دیر تک ادھر سے ادھر ٹہلتا رہا۔ اور اپنے سامنے سارا فلیٹ ہم سے ٹھیک کر دیا۔ اب تم کو جس چیز کو دل چاہے ہم کو بول دینا۔ ادھر تمہارا اسٹی زندہ نہیں ہے مگر ہم ان کا سردنٹ تو ابھی زندہ ہے۔"

ہم لوگ ناصر چچا کے ہاں کئی مقیم رہے۔ صبح سویرے آبا جان اور ناصر چچا سمندر کے رُخ والے برآمدے میں بیٹھ کر باتیں کیا کرتے، جو زیادہ تر میری سمجھ میں نہ آتیں، مگر میں بڑے ذوق و شوق سے ان دونوں کی گفتگو سنتی۔ پٹنہ اسکول کی شاعری، غالب کا فارسی کلام، غزنی اور نظیری، ملکی سیاست، ناسی جرمنی کے مسائل، داردھا آئرمز اور نہ جانے کیا کیا۔

ناصر چچا کے گھر کا بڑا باقاعدہ نظام تھا جسے گریسی کسی ماہر ایڈمنسٹریٹر کی مانند خاموشی اور ضابطے سے ڈائریکٹ کرتی تھی۔ صبح صبح کمروں کے گلہ انوں میں تازہ پھول لگ جاتے۔ چچا کے سارے پاپ صاف کر کے مختلف میزوں پر لاکھ دانیوں کے پاس رکھ دیے جاتے۔ پالش کے بعد ان کے بوٹ پھیلے برآمدے میں ایک قطار میں موجود ہوتے۔ ناشتے کی میز پر تازہ اخبار رکھے ہوئے ملتے۔ کمروں کا فرش سا بن سے دھلتا۔ دروازوں اور درپوچوں کی چٹنیاں براسو سے صاف کی جاتیں۔ سارا گھر آئینے کی طرح پڑا چمکتا رہتا۔ کھانے کمرے کے وکٹورین ساٹڈ بورڈ پر رنگ برنگے اچار، مرچوں اور چٹنیوں کے مرتبان موجود رہتے۔ گھر کا خرچ گریسی کے ہاتھ میں تھا۔ وہ بڑی جزر سی سے کام لیتی اور پھیلے زینے پر کھڑے ہو کر سودے والوں سے اُبھا کرتی اور کسی گہرے رنگ کی سوتی ساری اور کہنیوں تک چھسی ہوئی آستینوں والے کھن بلاوز میں ملبوس جوڑے میں بینی سجائے، ننگے پیرا غلط سلطہ انگریزی یا بھٹی کی مخصوص اُردو بولتی، تندہی اور جانفشانی سے گھر بنھانے میں مصروف رہتی۔

وہ چچا کی آنکھیں دیکھتی تھی، اگر چچا کسی کو ناپسند کرتے تھے تو وہ بھی اُس کو منہ نہ لگاتی۔ اور فوراً روکھا سوکھا اور بعض اوقات تحقیر آمیز رویہ اختیار کر لیتی۔ چچا جن لوگوں کو پسند کرتے تھے ان کے لیے گریسی کی جان بھی

حاضر تھی۔

انوار کے دن میری عید ہوتی تھی کیوں کہ اس دن ڈھیروں باتصویر اخبار اور رسالے آتے تھے۔ برآمدے میں ایک لمبی میز پر اخبار اور رسالوں کے انبار سلیقے سے چُنے ہوئے تھے۔ بمبئی کرائیکل اور اسٹیٹسین اور ٹائمز آن انڈیا اور اسٹریٹ ڈیکلی، ساتی کے سالنامے اور افسانہ نمبر ان ہی دنوں ٹائمز آن انڈیا کی سدسالہ سال گرہ کا خاص نمبر آیا تھا جس میں سو سال قبل کے چرچ گیٹ کی بڑی سی رنگین تصویر تھی کہ انگریز لوگ گھوڑا گاڑیوں اور پالیکیوں سے اتر رہے ہیں اور مقامی باشندے ہاتھ باندھے چاروں طرف کھڑے ہیں، میں ان رسالوں کی درق گردانی کرتی یا پھر سمندر کی اہرں گنا کرتی۔ ناصر چچا کا لڑکا مجھ سے دو تین سال چھوٹا تھا اور میری اس سے دستی بالکل نہ ہو سکی۔ یوں بھی اپنی عمر سے بڑے لوگوں سے میری زیادہ بھتی تھی۔ اصغر بہت بدتمیز اور شریر تھا۔ وہ دن بھر گریسی کو تنگ کیا کرتا تھا۔ پڑھائی میں اس کا جی بالکل نہیں لگتا تھا۔ گریسی اسے ڈانٹتی رہتی۔ "اسگر جاؤ اپنا لیسن سیکھو۔" اور جواباً وہ اسے طرح طرح سے دق کرنے میں لگا رہتا۔ شاید وہ غیر شعوری طور پر گریسی کو پسند بھی نہ کرتا تھا اور اس کی وجہ غالباً یہی رہی ہوگی کہ گریسی کے دل میں اس کے لیے جو شدید جذبہ ملکیت تھا۔ اسز کا تھا ساد ماغ اس سے بغاوت پر آمادہ رہتا تھا۔

"اصغر کی تربیت بے حد غلط ہو رہی ہے۔" ناصر چچا افسوس سے اظہارِ خیال کرتے۔ "گریسی کے بے جالا ڈیپار نے اسے بالکل برباد کر دیا ہے۔ مگر میں گریسی سے کچھ کہہ بھی نہیں سکتا۔ بیگم مرحومہ اس سے اپنی چھوٹی بہن کی طرح محبت کرتی تھیں۔ اب میں اس کے ساتھ کس دل سے سختی کروں؟" جب اصغر ہم جا میں گا۔ ہم کھائیں گا، ہم تم کو بولا۔ قسم کی زبان میں ہمیں

کرتا تو اباجان بھی بڑے صدمے سے کہتے "یہ مٹیابرج اور عظیم آباد کے اس خاندان کا فرزند ہے جو اردو ادب کی تاریخ میں اپنا مقام رکھتا ہے۔"

فیلڈ کے پھوڑے کی عمارت میں فائیرمین کے کارڈرز تھے۔ فائیرمین زیادہ تر مرہٹے تھے اور ان میں سے ایک کی بڑی خوش شکل بیوی نوگزی ساری اپنے بالوں میں تازہ بینی سجائے نل کے پاس بیٹھی برتن مانجھا کرتی۔

دو پہر کو میں چکے سے نیچے اتر جاتی جہاں نچلی منزل پر ناصر چچا کے اسٹنٹ مسٹر جیکب ابراہام کا فیلڈ تھا۔ مسٹر ابراہام بنی اسرائیل، یعنی ہندی نژاد یہودی تھے اور ان لوگوں کی مادری زبان مرہٹی تھی۔ جمعہ کے روز مسز میکا ابراہام پتیل کی زنجیر میں جھت سے لٹکتے ہوئے خوب صورت لیمپ کو روشن کر کے تین نصف دائروں کے سردوں پر لگی ہوئی چھ موم بتیوں کا مخصوص عبرانی شمعدان جلاتیں اور توریت و زبور کی تلاوت کرتیں۔ ان کے ڈرائنگ روم کی دیوار پر حضرت موسیٰ کی ایک بڑی سی زینگین تصویر لگی تھی کہ وہ اپنی قوم کو دریائے نیل کے پار لیے جا رہے ہیں۔ میں ادھر واپس آ کر اباجان یا ناصر چچا سے یہودیوں کے متعلق سوالات کرتی۔ ایک روز میں نے ایک انگریزی کتاب میں پڑھا "موسیٰ کی مانند تم نے مجھے قید و بند سے نکالا اور فرعون کی مانند میں تمہارا شکر گزار ہونے سے منکر رہا اور لہذا صحرا میں نیست و نابود ہو گیا۔" اس کا کیا مطلب ہے؟" میں نے اباجان سے پوچھا۔

"اس کا مطلب آپ ابھی نہیں سمجھ سکتیں۔ جب بڑی ہو جائیں گی تو سمجھیں گی۔" انھوں نے جواب دیا۔

شام کو میں اباجان اور ناصر چچا کے ساتھ ساحل پر ٹہلتی ہوئی تاج محل ٹوٹل اور گیٹ دے آن انڈیا تک جاتی اور منڈیر پر کھڑے ہو کر سامنے

سے گزرنے والے پُر دقار سفید جہازوں کو دیکھا کرتی۔
 سڑک پر سے گزرتے ہوئے پارسیوں کے آتش کدے کے آدھے شیر اور
 آدھے اسان والے ہیپ سٹون نظر آتے اور برستی بارش میں موٹر یا بس کے
 نشیٹوں میں سے مجھے وہ بہت پُر اسرار معلوم ہوتے۔ جو ہو کے کنارے ایک
 چھوٹے سے ہٹل میں ایک عقاب نما بوڑھا پارسی کا ڈنٹر پر آئس کریم بیچتا تھا
 وہ بھی بے حد پُر اسرار معلوم ہوتا۔ دنیا مجموعی طور پر بے حد پُر اسرار تھی۔
 صبح کو اخبار پڑھتے پڑھتے ناصر چچا سر اٹھا کر مجھ سے کہتے — ”اچھا
 صاحب! یہ بھی ہو گیا۔!“

کچھ بزرگوں کی یہ عادت ہوتی ہے کہ وہ بچوں سے ایک بے معنی سا فقرہ
 دہرا دیتے ہیں جو دوسروں کے لیے بے معنی ہوتا ہے مگر بزرگ اور بچے کے
 درمیان ایک خفیہ کوڈ کا درجہ رکھتا ہے۔ جن لوگوں کو بچوں سے بہت محبت
 ہوتی ہے، ان کے اور بچوں کے درمیان دوستی کا ایک اُن کہا رابطہ موجود
 رہتا ہے۔ ”اچھا صاحب — یہ بھی ہو گیا — وہ بھی ہو گیا —“ میرا اور
 ناصر چچا کا خفیہ کوڈ تھا۔

جب چچا میرے لیے کوئی پرد گرام بناتے تو چپکے سے کہتے — ”آج تمہیں جو ہو
 لے جائیں گے، وہاں سمندر میں خوب مزے سے اپنے نہانا۔ کیوں صاحب؟“
 یا — ”آج سینا چلیں گے۔“

یا — ”آج ہم اور تم تاج چلیں گے۔ خوب مزے سے اپنے ڈٹ کر
 آئس کریم کھانا۔ سمجھے صاحب؟“

ناصر چچا سے میری دوستی دو سال پُرانی تھی۔ دو سال قبل، سردیوں

کے زمانے میں ناصر چچا ہمارے ہاں دہرہ دون آئے تھے اور اباجان کے دوسرے دوستوں کی مانند میری ان سے فوراً دوستی ہو گئی تھی۔ اباجان کے اُن گنت دوستوں میں سے علی گڑھ والے چچا ظفر عمر، چچا عبدالغفار، چچا مشتاق زاہدی، چچا رضا علی اور چچا عنایت اللہ سے میری بہت گاڑھی چھنتی تھی اور اب ان شفیق چچاؤں میں ناصر چچا کا بھی اضافہ ہو گیا تھا جن کو اتنی دور بمبئی میں رہنے کی وجہ سے میں نے پہلے نہ دیکھا تھا۔

شام کو میں ناصر چچا کو ڈالمن والا کی خاموش اور معطر سڑکوں پر چلتی ہوئی کے لیے لے جاتی اور مستعد گائیڈ کی طرح اپنے نزدیک سارے اہم لینڈ مارک ان کو دکھلاتی جاتی۔ اپنے واقف کار کتوں، بیٹوں اور پرندوں سے ان کا تعارف کراتی اور آس پاس کے مکانوں کے متعلق بے حد اہم اطلاعات انھیں فراہم کرتی۔ "دیکھیے چچا وہ یوکلپٹس کے پیڑ ہیں نا، ان کے پتھے ہماری دوست دملا رہتی ہے اور وہ سامنے عطیہ کا گھر ہے اور چچا وہ پلٹیا پر انگریز کھڑا ہے نا وہ سخت سنگی ہے اور وہ سامنے مسز مکر جی رہتی ہیں۔ چچا معلوم ہے آپ کو یہ مسز مکر جی جو ہیں ان کے میاں پادری مکر جی کہتے ہیں کہ یہ پاگل ہیں اور یہ تو رات رات بھر باغوں میں گھوما کرتی ہیں اور کہتی ہیں کہ ان کو نیند بالکل نہیں آتی اور وہ سارے ڈالمن والا میں گھوم کر بروک بانڈ کے خالی ڈبے جمع کیا کرتی ہیں۔"

۱۔ قاضی عبدالغفار مرحوم۔

۲۔ سید رضا علی مرحوم، مصنف اعمال نامہ۔

۳۔ مولوی عنایت اللہ دہلوی مرحوم۔

اور فرنیچ کٹ داڑھی والے پادری مگر جی اپنے لیشین سکتے کے ساتھ سر بھکائے سامنے سے پھلتے ہوئے آئے۔ ددمنٹ رُک کر ہم لوگوں سے بات کرتے اور آگے چلے جاتے۔ ناصر چچا پھر اپنی ہوا خوری شروع کر دیتے اور میں اٹھتی کودتی ان کے آگے آگے چلتی رہتی۔

چچا کو میں نے بڑے جوش و خروش سے اپنی خفیہ جاے پناہ دکھلائی تھی۔ یہ ہمارے گھر کے عقب میں سُرخ رنگ کی ایک دو منزلہ عمارت تھی، جس میں ان گنت برجیاں، شہ نشین اور مینارے بنے تھے۔ یہ دراصل مشرقی پنجاب کی کسی چھوٹی سی ریاست کے حکمران کی کوٹھی تھی اور اس کا نام پرسی محل تھا۔ یہ بالکل سنسان پڑی تھی اور عجیب بات تھی کہ اس کے کمروں کے دروازے کھلے رہتے تھے اور ایسا لگتا تھا جیسے عمر عیار کے ظلم والے کسی ساحر نے چھو منتر کہہ کر اک رہتی بستی مجلسرا کو پل کی پل میں اُجاڑ دیا ہو اور اس کے دروازے اسی طرح کھلے کے کھلے رہ گئے ہوں۔ میں اکثر اس کے زمینوں اور برجیوں پر چڑھ جاتی اور مجھے مطلق ڈر نہ لگتا، کیوں کہ ویران ہونے کے باوجود اس مکان میں وحشت نہ تھی۔ ناصر چچا جس روز دہرہ دون آئے میں نے اسی روز ان سے کہا ”پلیے آپ کو پرسی محل دکھلائیں“ اور ان کا ہاتھ پکڑ کر گسیٹتی ہوئی وہاں لے گئی۔ تیز بستر گھاس کے قطعے پر ایستادہ کر مس کیمک ایسا مکان سنائے میں ڈوبا، ہمیشہ کی طرح خاموش کھڑا تھا۔ ”یہاں ہم کھیلا کرتے ہیں“ میں نے اطلاع دی۔ ناصر چچا نے چھری پر ٹیک لگا کر اس پر نظر ڈالی — اور کہا — ”ہوں — یہ بھی خوب ہے“

جب وہ چچا عنایت اللہ سے ملنے گئے تو میں مُصر رہی کہ وہ چچا عنایت اللہ

بت بھڑکے آواز

کے نجی چڑیا خانے کو زیادہ تفصیل سے دیکھیں۔ اس چڑیا خانے کے سامنے جانوروں اور پرندوں سے میرے پرانے مراسم تھے۔ چچا عنایت اللہ حسب معمول بجری پر کرسی ڈالے دھوپ میں بیٹھے تھے اور ان کے سامنے میز پر بہت سارے کاغذات رکھے تھے اور انہوں نے ناصر چچا سے پوچھا تھا:

”تم آج کل کہاں رہتے ہو؟“

”بمبئی میں۔“

”بمبئی میں کیا کرتے ہو؟“

”آگ سے کھیلتے ہیں۔“ ناصر چچا نے جواب دیا تھا۔

اور بمبئی آکر میں نے دیکھا تھا کہ چچا کا کام واقعی بہت خطرناک تھا۔ اکثر رات کو فون کی گھنٹی بجتی اور انہیں آتش زدگی کی کسی بڑی واردات پر معائنے کے لیے جانا پڑتا۔ ان کے کمرے میں برقی گھنٹی لگی تھی، جس کا تعلق فائر بریک کے دفتر سے تھا۔ وہ اکثر وقت بے وقت لگاتار بجے چلی جاتی اور چچا پل کی پل میں غائب ہو جاتے۔ رات کو چچا اپنا یونینفارم، پل بوٹ اور آہنی خود پلنگ کے برابر کرسی پر رکھ کر سوتے تھے تاکہ خطرے کی گھنٹی بجتے ہی تیار ہو کر فوراً موقع واردات پر پہنچ جائیں۔

ایک روز صبح ناصر چچا نانشے کی میز پر آئے تو بہت ادا اس تھے۔

”رات ایک سہ منزلہ عمارت میں آگ لگ گئی اور ایک مولوی صاحب

مع اپنے خاندان کے جل کر ختم ہو گئے۔“ انہوں نے ملول آواز میں کہا۔

”میں ان مرحوم کو جانتا تھا۔ بے حد خدائرس اور نیک بزرگ

تھے اور بہت غریب۔ ساری زندگی فقر و فاقے میں، پیٹ کی آگ بجھانے

کی تنگ دود میں کٹی اور رات اس تہزناک آگ نے خاتمہ کر دیا۔ یہ اللہ میاں کے ہاں کس قسم کا انصاف ہے سجاد۔“ انھوں نے آبا جان سے کہا۔

”اسی عمارت میں ایک سیٹھ رہتا تھا، جو شہر کا مشہور بد معاش ہے۔

اور سیکرڈز غریبوں اور منگولوں کا خون چوس کر اس نے الغاروں دولت جمع کی ہے۔ وہ مع اپنے خاندان کے صحیح و سالم بچ گیا۔ اس پر ذرا آنکھ پڑائی۔

اور مولوی حمید الدین اور ان کے اہل اس زدہ بیوی بچے جل کر کوئلہ ہو گئے۔

گرسیسی اس وقت میز کے سرے پر کھڑی تھی۔ اس نے فوراً زیر لب کچھ

پڑھنا شروع کیا اور کمرے سے غائب ہو گئی۔

گرسیسی کی عادت تھی کہ ناصر چچا جب آگ بجھانے نکلتے تو وہ ان کی خیریت

کی منت مان کر اپنے کمرے میں جناب مریم کے چھوٹے سے مجسمے کے سامنے ایک

موم بتی جلا دیتی اور جب وہ صحیح سلامت واپس آجاتے تو زیر لب جانے کیا کیا

بڑبڑا کر دوسری موم بتی جلاتی۔ وہ عام رومن کیتھولک عورتوں کی مانند بے انتہا

مذہبی اور خوش عقیدہ تھی۔ اتوار کو گر جا جاتی تھی لیکن اس کے علاوہ دن بھر

جو چھوٹے چھوٹے معرکے اس کی روزمرہ کی زندگی میں ہوتے ان کے سلسلے میں

شکایت کرنے یا فوری امداد طلب کرنے کے لیے وہ بھاگی بھاگی جناب مریم

کے پاس جاتی اور موم بتی روشن کر کے با آواز بلند کو کئی زبان میں ایک کیتھولک

دعا دہراتی اور اپنی مخصوص انگریزی یا اردو میں اس چینی کے مجسمے سے تیز تیز

گفتگو کرنے کے بعد آکر اپنے کام میں دوبارہ منہمک ہو جاتی۔

ایک روز وہ سبح سارے میں نعمت خانے کی کبھی تلاش کرتی پھر رہی

تھی۔ میں بھی اس کے ساتھ ساتھ کبھی ڈھونڈنے میں لگ گئی۔ جب کبھی نہ

ملی تو وہ فوراً اپنے کمرے میں پہنچی۔ موم بتی جلائی اور غصے سے کہنا شروع کیا:

"دیکھو ماں، اگر تم نے دس منٹ کے اندر اندر میری کنبی ڈھونڈ کر نہ دی تو آج سے میری تمھاری دوستی ختم — ہم تمھارے کو بولے دیتا ہے۔ صاحب کو لہجے میں دیر سی ہو جائے گا تو وہ ہماری جان نکال لے گا۔ تمھارا کیا بگڑے گا۔ تم نے تو کبھی آیا گیری نہیں کی۔"

اگر ناصر چچا کھانا کھاتے میں کسی روز گریسی کی پکائی ہوئی کسی چیز کی تعریف کر دیتے تو وہ فوراً مجھے کے سامنے جا کر شکرانے کی موم پٹی جلاتی۔

ناصر چچا گریسی یا دوسرے نوکروں سے شاذ و نادر ہی کوئی غیر ضروری بات کرتے تھے۔ گھر کے معاملات کے سلسلے میں وہ کافی کم سخن تھے اور گریسی کو خادما کے سیاہ و سفید کا مالک بنا چکے تھے۔ اوریوں بھی ان کی تباہانہ زندگی ختم ہوئے اتنا عرصہ گزر گیا تھا کہ انھیں اپنی تنہائی کی عادت ہو گئی تھی اور شاید انھوں نے اپنے خیالوں اور اپنی یادوں کے ساتھ — خاموشی سے زندہ رہنا سیکھ لیا تھا۔

ناصر چچا سرخ و سفید بھاری بھر کم بلند قامت اور کافی رعب و داب والے انسان تھے۔ وہ مالی لحاظ سے بہت خوش حال تھے۔ سرکاری تنخواہ کے علاوہ کلکتے میں ان کی کافی جا یاد بھی تھی اور گریسی برابر اس فکر میں گھلتی رہتی تھی کہ صاحب بڑا فضول خرچہ کرتا ہے۔

بمبئی کے مقتدر اور اہم مسلمانوں میں ان کا شمار کیا جاتا تھا۔ وہ متعدد اسلامی اداروں کے سرپرست اور اعزازی عہدے دار تھے اور اپنی نرم دلی رکھ رکھاؤ اور وضع داری کے لیے مشہور تھے۔

ایک روز تین بھاری بھر کم بیبیاں ذرا باہمی کا پتی زینہ چڑھ کر برآمدے میں آئیں اور بڑی تمکنت سے آن کر ڈرائنگ روم میں بیٹھ گئیں۔ جب ناصر چچا

کمرے میں آئے تو وہ تینوں اُنھیں اور اسی تمکنت سے ان کے قریب پہنچیں۔ ان کی قائمہ خاتون کے ہاتھ میں دو ڈبے تھے اور بھاری بھاری اطلسی غارے پہنے؛ فرش پر ایک قطار میں چلتے ہوئے انھیں دکھ کر مجھے "مشرق کے تین مجوسی بادشاہوں کا خیال آگیا جو حضرت عیسیٰؑ کی ولادت سے متعلق تصادیر میں منقش لبادوں میں ملبوس ہاتھ میں تحائف اٹھائے ایک قطار میں چلتے دکھائے جاتے ہیں۔ قائمہ خاتون نے ڈبے کھول کر ایک تصویر چچا کے ملاحظے کے لیے پیش کی۔ انھوں نے تصویر کو سرسری نظر سے دیکھا اور میز پر رکھ دیا۔ ان بیبیوں نے تقریباً ایک زبان ہو کر کورس کے سے انداز میں کہا کہ بات طے ہوگئی ہے اور کل شام کو وہ منگنی کی رسم ادا کرنے لڑکی والوں کے گھر جا رہی ہیں۔ پھر انھوں نے ڈبے کھول کر ایک انگوٹھی نکالی اور کہا کہ یہ زردم بھاد کے ہاں سے خریدی ہے اس کے بعد انھوں نے گریسی کو آواز دی اور جب وہ کمرے میں آئی تو اس سے کہا کہ گیارہ سیر بٹھائی، گیارہ سیر پھل اور گیارہ سیر خشک میوے خرید لائے اور کل شام کے پانچ بجے تیار رہے۔ یہ حکم دے کر تینوں بیبیاں اسی طرح سرسراتی ہوئی زینے سے نیچے اتر گئیں۔

یہ تینوں بیبیاں ناصر چچا کے ایک لکھنوی دوست کی بیوی، بھادج اور بہن تھیں اور ارجمند بھائی، سرفراز گلشن اور جمیلہ بہن کہلاتی تھیں اور کئی برس سے چچا سے مُصر تھیں کہ اب ان کو گھر بسا لینا چاہیے۔ یہ تینوں چچا کی بہن اور بھادج تہی ہوئی تھیں اور ان کے خاندان والیوں کی حیثیت سے انھوں نے لڑکی پسند بھی کرنی تھی، اور ناصر چچا کو محض یہ اطلاع دینے آئی تھیں۔ ان کا کہنا تھا کہ اگر ہم نے اس طرح زبردستی سے کام نہ لیا، تو ناصر بھائی ساری عمر اسی طرح گزار دیں گے اور گھر کا گھر دا ہو جائے گا اور دکھیا اصفیٰ کی جو ریڑ

لگے گی، وہ الگ۔

ناصر چچا بہت دنوں تک شدت سے انکار کرتے رہے تھے مگر غالباً اصغر کی تربیت کا خیال کر کے انہوں نے اب آن کے ہامی بھری تھی، کیوں کہ لڑکی خاص انخاص لکھنؤ کے ایک ایرانی نژاد خاندان کی تھی اور کم از کم اس کی وجہ سے اصغر کی زبان اور لہجہ تو سدھ جائے گا۔
شام کو انہوں نے ابا جان سے کہا:

"جمیلہ بہن تو نسبت ہی طے کر آئی ہیں مگر لڑکی والوں کی شرط یہ ہے کہ ساری رسمیں ادا کریں گے۔ یہ سخت چھپھورے پن کی بات ہے۔ لا اول ولا قوتہ —" پھر انہوں نے مڑ کر مجھے دیکھا جو حسب معمول جنگلے پر لٹک رہی تھی — اور کہا — "کیوں صاحب — یہ بھی ہوگی۔"

دوسرے روز گریسی بازار سے سارا سامان خرید لائی اور گودام میں جا کر وہ بڑے صندوق کھولے جن میں سعیدہ چچی کا سامان مقفل تھا۔ میں سایے کی طرح گریسی کے ساتھ لگی ہوئی تھی اور بڑے اشتیاق سے ساری تیاریوں کو دیکھ رہی تھی۔ گریسی نے صندوق کھول کر گوٹے لچکے کے خوان پوش نکالے۔ یہ میم صاحب نے اپنے ہاتھ سے بنائے تھے۔ اس نے کہا اور آنسو کا ایک قطرہ پٹ سے سُرخ پوتھ کے ایک خوان پوش پر گر گیا۔ پھر وہ اپنے کمرے میں جا کر تیار ہوئی۔ پھول دار جارٹ کی ساری پہنی۔ بالوں میں مینہ سجائی اور سانولے چہرے پر سفید پادڈر لگا کر باہر نکلی۔

"بڑی پیاری ساری ہے گریسی —" میں نے کہا۔

"یہ ہمارا میم صاحب دیا تھا" اُس نے بچی آواز میں کہا "میم صاحب ہمیشہ غرارہ پہنتا تھا، اپنا ساری ہم کو دے دیتا تھا۔ ہم نے سب پیٹن میں رکھ

چھوڑا ہے۔

میں بھی ایک گلابی ارگنڈی کا 'پارٹی فرائک' پہن بالوں میں رہن لگا 'موز' جوتے ڈانٹ چلنے کے لیے مستعد ہو چکی تھی اور دہن کو دیکھنے کے اشتیاق میں مری جا رہی تھی۔

ارجنڈ بھابی کی بیوک میں سوار ہو کر قافلہ عمر پارک روانہ ہوا۔ لڑکی کے گھر پہنچ کر ہم لوگ ایک جلوس کی صورت میں زینے کی سمت بڑھے۔ جلوس کی قائد ارجنڈ بھابی تھیں پیچھے پیچھے گریسی نے مٹھائی کا خوان اٹھا رکھا تھا اور جمیلہ مہن کی خادماؤں نے بقیہ کشتیاں اور سینیاں سنبھالے ہوئی تھیں۔ انگوٹھی کی کی سُرخی ڈیبا سرفراز دُھن کے پرس میں محفوظ تھی۔ دروازے پر لکھنؤ اغراد میں ملبوس بہت سی دُہلی موٹی بیسیوں نے ہمارا سواگت کیا اور اوپر لے گئیں۔ ان کے ذرا اندھیرے سے ڈرائنگ روم میں قسم قسم کا فرنیچر سج ہوا تھا۔ شیشے کی ایک بڑی الماری میں چاندی اور ای پی این ایس کے ظروف اور سیلولائیڈ کے بوتے اور دوسرے کھلونے اور سیپیاں اور گھونگے اور چھوٹا سا سماج محل اور خاندان کے پستوں کے جینے ہوئے کپ اور ٹرافیاں اور دوسرا الم غلم اٹاٹ بھرا تھا۔ کارنس پر سگھڑ بیٹیوں کے ہاتھ کے سیاہ نخل پر کاٹھے ہوئے سارس اور توتے فریموں میں مزین تھے۔ کریسوں اور صوفوں کے ان گنت ساٹن کے کیشنز پر مزید سارس اور توتے اور بڑا سا سیاہ پہنے پھرتی اٹھائے ہوئی ہوکس کے پودے کے پاس کھڑی ہوئی ہمیں کڑھی تھیں۔

ہم لوگ صوفے پر بٹھا دیے گئے۔ گریسی دوسری آیاؤں کے ساتھ گیلری میں کھڑی رہی۔ دروازے میں سے اس نے اس کمرے کو ذرا ناقدانہ نگاہوں سے دیکھا کیوں کہ ناصر چچا کا بھل بھل کرتا ڈرائنگ روم بقول اس کے انگریز لوگ

گاگول کمرہ معلوم ہوتا تھا۔ سعیدہ چچی بے حد خوش ذوق تھیں اور ان کے ہاتھ کی سجاوٹی ہوئی چیزیں گریسی نے جوں کی توں اپنی اپنی جگہ پر رکھی رہنے دی تھیں۔ اور اگر کوئی ملازم جھاڑ پونچھ کرنے میں کوئی چیز اچھ بھر اس کی جگہ سے سرکا دیتا تو وہ اسے کھانے کو دوڑتی تھی۔

تیکھی مگر زردیدہ نگاہوں سے کمرے کا معائنہ کرنے کے بعد گریسی کو اس سے ٹیک لگا کر کھڑی ہو گئی۔

ڈرائنگ روم سمدھیانے والیوں سے بھڑنا شروع ہوا اور ہجوم کی وجہ سے دم گھٹنے لگا۔ گریسی کھڑے کھڑے تھک گئی ہوگی۔ میں نے سوچا اور مجھے بڑی کوفت ہوئی۔ اجنبیوں کے اس مجمع میں (اور اجنبیوں میں تینوں مجوسی بادشاہ یعنی ارجند بھابی، سرفراز ملہن اور جمیلہ بہن بھی شامل تھیں) مجھے گریسی اچانک بے حد اپنی معلوم ہوئی اور میرا حسی چاہا کہ اس کی دو سراتھ کے لیے جا کر اس کے پاس گیلری میں کھڑی ہو جاؤں۔ آخر میں اس سے کہا۔ ”گریسی ادھر آکر بیٹھ جاؤ۔“ وہ دروازے کے قریب ایک کرسی پر اس طرح ہلک گئی جیسے جلتی ہوئی انکھیٹی کے کنارے پر بیٹھی ہو اور اندر ہی اندر کھول رہی ہو۔

میری سمجھ میں نہ آیا کہ گریسی کو اتنا غصہ کیوں آ رہا ہے۔ اتنے میں بجلی نیل ہو گئی اور برقی پنکھا بند ہو جانے کی وجہ سے جس بڑھ گیا۔ خواتین اصغر علی محمد علی کے ہاں کی خوشبوؤں سے مہک رہی تھیں۔ ان کی گودیوں میں ٹھنسنے ہوئے بچے گلا پھاڑ پھاڑ کر رو رہے تھے۔ شور وغل اور گرمی کی وجہ سے جی لٹا جا رہا تھا۔ مگر ابھی چھم چھم کرتی دُھن آنے والی تھی اور اس کے بعد آس کر ایم آئے گی۔ میں دونوں چیزوں کے انتظار میں صبر سے بیٹھی رہی۔ اتنے میں ایک دم ایک لمحہ کے لیے سناٹا سا ہو گیا اور ”لٹکی“ (جو دراصل بہت لمبی چوڑی، لیم تخیم، گوری چٹی

پینتیس سالہ مجرد خاتون تھیں) سر ذرا سا خم کیے اطمینان سے پٹر پٹر چلتی آ کر، دھم سے بیٹھ گئی اور صونے کے اسپرنگ بج اٹھے۔

”ارے گریسی ادھر آ۔۔۔“ جمیلہ بہن نے آوازی ”ذرا مصری کی تھالی

تولانا۔۔۔“

گریسی نے خاموشی سے ایک گنگنا جہنی تھالی پیش کی اور اس پر سے مصری کی ڈلی اٹھا کر جمیلہ بہن نے مولا کا نام لیا اور بان اور ڈلی لڑکی کے منہ میں رکھی۔ امام ضامن باندھا اور انگوٹھی پہنائی۔ لڑکی ساری کارردائیاں ٹکڑے ٹکڑے کر دیکھا کی اور چند منٹ بعد اٹھ کر اسی طرح پٹر پٹر کرتی کمر سے چلی گئی۔

مجھے بڑی سخت مایوسی ہوئی کیوں کہ اپنے ہاں جتنی منگنیاں اور شادیاں میں نے دیکھی تھیں ان میں دلہنیں شرم کے مارے بالکل دوہری ہوئی جاتی تھیں۔

میزبان خواتین چائے کے انتظامات میں مصروف ہوئیں اور تینوں مجوسی بادشاہ فوراً آپس میں کھسک پھسر میں منہک ہو گئے۔

”رنگت تو اب جلی ہے مگر ہے پھسکی شہم“ ارجمند بھابی نے کہا۔

”اس غریب کی بیاہ کی عمر ہی نکل چکی ہے۔ میں کہے دیتی ہوں چالیس کے

پیسے میں ہے“ سرفراز دلہن نے کہا۔

”دلہن کی باتیں، چوبیس سال کی ہوگی حد سے حد دکھیا“

”چونڈہ تو سفید ہو چلا ہے، رکھی ہے چوبیس سال کی“ سرفراز دلہن نے کہا۔

”ارے نہیں، نگوڑی اچھی خاصی ہے۔ اے ہاں اور کیا۔۔۔ شریف

لوگ ہیں۔ شیعو سید دیکھے بھالے“ ارجمند بھابی نے کہا۔

”یہ تو ہئی ہے، اور پھر یہ کہ جو بندھ گیا سو موتی۔ راجا کے گھر آئے رانی

کہلائے: "سرفراز دُلہن نے کہا۔

"دیکھ لینا ناصر بھائی پلکوں کی چھانویں رکھیں گے: "ارجند بھابی نے کہا۔

"یہ تو ہئی ہے، جسے بیا چاہیں وہی سہاگن: "سرفراز دُلہن نے کہا۔

چائے آئی اور اب شرائط کا قضیہ شروع ہوا۔

"ہم نے نواب زادہ صاحب کو کہلوادیا ہے، مہر ایک لاکھ سے کم نہیں

بندھے گا: "لڑکی کی ماں نے کہا۔

"اے بہن کیا غضب کرتی ہیں، ایک لاکھ —" ارجند بھابی نے کہا۔

"ہمارے یہاں تو بہن شرعی مہر بندھتا ہے: "سرفراز دُلہن نے کہا۔

"اور پانڈان کا خرچ پچاس روپے مہینا —" لڑکی کی خالہ نے کہا۔

"ہمارے یہاں تو بہن شرطیں ہی نہیں ہوتیں —" ارجند بھابی نے کہا۔

اب تمام حاضرین فحل نے ایک ساتھ بولنا شروع کر دیا اور بڑا غل مچا۔

بچے اور زور زور سے رونے لگے۔ جس بڑھتا گیا اور مجھے اتنی گرمی اور جس کی دج

سے بیکھنت چکر سا آگیا اور میں نے گہرا کر چاروں طرف دیکھا۔ میری سر اسبگی

دیکھ کر گریسی آگے بڑھی اور اس نے ادبھی آواز میں مضبوطی سے اعلان کیا —

"میں صاحب — ہمارا بابا گھر جانا مانگتا ہے —"

تینوں جھوسی بادشاہ پانڈان کے خرچ اور مہروں کے بھگڑاؤں میں اس قدر بھینس

چکے تھے کہ انھوں نے بھی فرار مناسب سمجھا۔

ارجند بھابی دوپٹا سنبھالتی ہوئی اٹھیں: "اچھا تو میں ان کو — جمیلہ کے

بھائی کو — میرا مطلب ہے اپنے ان کو — اپنے مسٹر کو بھیجوں گی، وہ آپ کے

صاحب سے بات کریں گے — نواب زادہ صاحب نے — ہمارے ناصر بھائی نے

تو سارا معاملہ ہم پر چھوڑ دیا ہے: "ارجند بھابی نے سمدھنوں سے کہا۔

جلوس زینہ اتر کر نیچے پہنچا۔

”اچھا بہن خدا حافظ“

”اللہ نگہبان“

”ممبروں کا جو فیصلہ ہو اطلاع جلد بھجواد دیجیے گا۔ اور بھئی بچی کے لیے بے شمار

پیغام تھے، مگر ہم تو خاندان دیکھے ہیں۔“

”اللہ حافظ — اللہ حافظ —“

جلوس ناصر چچا کے گھر واپس پہنچا۔ ابا جان چند روز کے لیے کسی کام سے
مدراس جا چکے تھے۔ چچا برآمدے میں ٹہل رہے تھے۔ اسغرا ایک کونے میں بیٹھا
مکینو سے کھیل رہا تھا۔

”اے مبارک ہو ناصر بھائی۔“ ارجمند بھابی نے زینہ ہی پر سے آواز دی

”ماتھا اللہ سے چاند سی دلہن ملی ہے۔“

برآمدے میں پہنچ کر تینوں بیبیوں نے تقریباً ایک زبان کہنا شروع کیا:

”گھر ایسی کہ دسوں انگلیاں دسوں چراغ — اس کی کٹیدہ کاری دیکھی

تم نے دلہن؟ میں سہتی ہوں اس اجڑے گھر میں چار چاند لگا دے گی، کیوں
دلہن؟“ ارجمند بھابی نے کہا۔

”یہ تو ہئی ہے“ سرفراز دلہن نے کہا۔

”اور لڑکی کے باپ جہیز میں موٹر دینے کو کہہ رہے ہیں۔“ جمیلہ بہن

نے کہا۔

”بس اب وہ جمی جسم اس گھر میں آکر اترے — ہم تو اپنے بھائی کی خوشی

چاہتے ہیں۔“ ارجمند بھابی نے کہا۔

”یہ تو ہی ہے۔“ سرفراز دلہن نے کہا۔
 ناصر چچا سگار کی راکھ جھاڑ کر مسکرائے، اور تینوں بیبیوں کی اس گفتگو
 سے بہت محفوظ نظر آئے۔ ناصر چچا شاید سنس آن ہیوٹر کے مالک تھے۔
 گریسی خوان پوش اور سینیاں واپس رکھنے کے لیے گودام کی طرف
 جا چکی تھی۔

اس رات چچا کہیں ملنے ملانے چلے گئے۔ علی اصغر اپنے کمرے میں
 سو چکا تھا۔ میں سارے گھر میں ادھر ادھر گھومتی پھری۔ چچا کے الہم کی ساری
 تصویریں دوبارہ دیکھ ڈالیں، جن میں سے ایک بہت پیاری سی شکل کی سیدہ چچی
 نفیس غرارے میں ملبوس، گودی میں علی اصغر کو اٹھائے کھڑی تھیں یا گریسی، علی
 اصغر کو پتہ گاڑی میں بٹھا رہی تھی، اور سیدہ چچی پاس کھڑی ہنس رہی تھیں۔ دارجلنگ
 کلتہ، مہابلیشور، پونا ہر جگہ ناصر چچا اور سیدہ چچی اکٹھے اور کس قدر مسرور نظر
 آ رہے تھے۔

دقتاً گریسی کے کمرے کی طرف سے ایسی آواز آئی جیسے کوئی جانور غرارہ ہو۔
 عجیب غیر انسانی سی آواز۔ میں جلدی سے پھیلے برآمدے سے نکل کر ادھر گئی اور
 گریسی کے کمرے کی کھڑکی میں جھانکا۔ جناب مریم کا مجسمہ گریسی کے پلنگ کے
 سرہانے ایک تھوٹی سی میز پر رکھا رہتا تھا۔ اس وقت گریسی اس کے سامنے
 آتی پالتی مارے بیٹھی تھی اور ہل ہل کر آگ برساتی آواز میں کہہ رہی تھی:
 ”یو سو اینڈ سو۔ ہم تمہارے دیول میں اکھاڑ ہفتے کا نوٹیا بنایا۔ تمہارا

دیول کا پتھر لگاتے لگاتے ہمارا پانو تھک گیا۔ تمھاری پہاڑیوں کی سیڑھیاں چڑھتے چڑھتے ہمارا جان نکل گیا۔ روزیری کرتے کرتے ہمارا عقل چکر آگیا۔ ہمارا کھوپڑی پلپلا ہو گیا۔ ہمارا منج گھوم گیا۔ اور تم نے ہمارے ساتھ فور ٹوینیٹی کیا، تم ایک دم کندم ہے۔ تم اور تمھارا دلارا بیٹا دونوں کندم — ڈیم فراڈ — دیکھ لی تمھاری خدائی کو! اینڈ "بٹی" اینڈ "مرسی" اس نے زور سے بھونک مار کر شمع بجھادی اور بڑے استہزا اور حقارت سے منہ چڑا کر بولی — "بڑی درجن میری بنتی ہے۔ درجن میری۔ درجن میری —" پھر اس نے اپنا سر میز کے کنارے پر رگڑنا شروع کر دیا۔

اس کا چہرہ بدلا ہوا تھا، جیسے وہ شدید اندرونی جسمانی کرب میں مبتلا ہو۔ میں ڈر سی گئی۔ یہ کوئی دوسری گریسی تھی۔ یہ وہ گریسی نہیں تھی جو بڑے پیار سے میرے فراکوں پر استری کرتی تھی۔ مجھے اپنے ساتھ بازار لے جاتی تھی اور میرے لیے چاکلیٹ خریدتی تھی جو رات کو مجھے گوا کی لوک کہانیاں، کوکنی گانے اور پرتگالی دھن میں گوا کے لوک گیت سناتی تھی۔ یہ کوئی دیو نی تھی یا کوئی ایسی بد روح جسے سخت ترین سزا دی گئی ہو اور جس کے جسم پر کوڑے لگائے جا رہے ہوں مگر وہ کوڑے نظر نہ آتے ہوں۔

کوڑے مجھے بھی نظر نہ آئے لیکن اتنا احساس ضرور ہوا کہ اسے بہت شدید تکلیف ہے۔ درد تو لہج یا اینڈی سائٹس کا دورہ پڑا ہے، کیوں کہ ایسا سُستا ہوا اور انتہائی اذیت میں مبتلا چہرہ میں نے لکھنؤ میں ایک مرتبہ اپنی ایک کزن کا دیکھا تھا، جنھیں اینڈی سائٹس ہوا تھا۔

جناب مریمؑ سے اس کے جس قسم کے بے تکلف تعلقات تھے، ان کو دیکھتے ہوئے اس کا یہ غصہ تو جائز تھا، مگر وہ جناب مریمؑ کو باقاعدہ گالیاں دے رہی تھی! — مجھے اور زیادہ ڈر لگا۔ اب گریسی کے سر پر پھت گر پڑے گی۔ وہ حضرت مریمؑ کی شان میں گستاخی کر رہی ہے۔

پھر مجھے فوراً خیال آیا کہ اس بے وقوف کو چاہیے کہ ڈاکٹر کو فون کرے۔ حضرت مریمؑ ڈاکٹر تو ہیں نہیں کہ میز پر گر گیا ایسی کھڑی کھڑی اسے نسخہ لکھ کر دے دیں گی۔

میں کھڑکی میں متحیر اور پریشان کھڑی رہی۔ دفعتاً مجھے پھلی منزل والی مسز ربیکا ابراہام کی بات یاد آئی، جنہوں نے کل ہی مجھ سے کہا تھا کہ عیسائیوں کا یہ عیسوی دزمیم کا چکر بڑا سخت گناہ ہے۔ عیسائیوں نے سچے دین موسویٰ کو مسخ کر کے خداے واحد کو تین ٹکڑوں میں تقسیم کر دیا جو شدید کفر کی بات ہے اور شرک گناہِ عظیم ہے اور اسی وجہ سے یہ سارے مشرکین سیدھے جہنم میں جائیں گے۔

”گریسی بھی جہنم میں جائے گی؟“ میں نے فکر مند ہو کر پوچھا تھا۔

”ہاں اگر وہ راہِ راست پر نہ آئی، اور عیسائی کو خدا کا بیٹا اور خدا مانتی رہی تو دوزخ کے علاوہ اس کا ٹھکانہ اور کہیں نہیں ہے۔ خدا کے منتخب بندے صرف بنی اسرائیل ہیں۔“

میں گریسی کے اس خونِ ناک مستقبل کے مسئلے پر آباجان یا ناصر چچا سے سوالات کرنے ہی والی تھی کہ آباجان مدر اس چلے گئے، اور گھر میں منگنی کا ہنگامہ شروع ہو گیا۔

میں دہشت زدہ سی درپتے کے باہر کھڑی بکا در سمجھ میں نہ آیا کہ گریسی کی کس طرح مدد کروں۔

اب اس کی آنکھوں سے آنسوؤں کا دریا بہ رہا تھا اور وہ پُرسکون آواز میں آہستہ آہستہ انگریزی میں کہہ رہی تھی — "ماں — تم مزے سے مسکرائے جا رہی ہو تم تو بیس برس کی عمر میں بیوہ نہیں ہوئیں — تم تو جانتی ہی نہیں کہ آدمی کا پیار کیسا ہوتا ہے۔ تم نے تو دس برس تک درد کی ٹھوکریں نہیں کھائیں۔ تم تو فٹ پاتھ پر کبھی نہیں سوئیں تجھیں کیا پتا کہ سیکورٹی اور گھراور پوزیشن کا کیا مطلب ہے؟

"تمہارے اکلوتے بیٹے پر تو کوئی سوتیلی ماں نہیں آئی۔ تم کو پتا بھی نہیں سوتیلی ماں کیسی ہوتی ہے — مدر — دیواچے ماٹے — دیواچے ماٹے —"

اس نے اپنے ہاتھ میز پر پھیلا کر حستمہ بانہوں کے حلقے میں لے لیا اور اس کے ننھے منے سفید پردوں پر سر رکھ کر چپ ہو گئی۔

میں کھڑکی میں سے ہٹ کر اپنے کمرے میں آ گئی۔ اب میری کچھ میں کچھ نہیں آ رہا تھا کہ یہ سب کیا ہے۔ دنیا واقعی حد سے زیادہ پُراسرار تھی۔ پھر میں نے رابعہ آپا اور رضوان بھائی کے تعلق سوچنا شروع کیا جو میرے بڑے محبت والے اور دلچسپ کزن تھے اور جن کے گھر میں نسج کو جانے والی تھی۔ خوش ہو ہو کر یہ سوچتے ہوئے کہ مانگنا میں کتنے مزے آئیں گے۔ تھوڑی دیر بعد میں سو گئی۔

دوسرے روز نسج سویرے رابعہ آپا اور رضوان بھائی مجھے اپنے ہاں مانگنے گئے۔ یہ ایک نوجوان جوڑا تھا اور ان کی حال ہی میں شادی ہوئی تھی۔ ان کے ہاں ہر وقت ان کے ہم عمر دوستوں کا مجمع رہتا اور خوب ہوتی ہوتی۔ ان کا چھوٹا سافلیٹ ناصر چچا کے خاموش مکان کے مقابلے میں بہت پُر رونق تھا۔ پڑوس

بت بھر کی آواز

میں ایک نامور فلمی اداکار کا گھر تھا جس کے دو موٹے موٹے لڑکے سامنے خاموش سڑک پر رولر اسکیننگ کیا کرتے، اور ان کا پشادری ملازم گل زینے میں کھاٹ پر لیٹا حقہ گڑ گڑایا کرتا، اور بچوں کو ڈانٹتا رہتا۔ دوپہر کو سڑک کے آسنے سامنے ساری رہائشی عمارتوں میں ایک ساتھ ریڈیو پر فلمی ریکارڈ بجاتے۔ اور کان دیوی کی سُرلی آواز سارے میں گونجتی "من میرے آندھی بن جا" اور "تم من موہن" تم سکھیں سنگ ہنس ہنس کھیلو پھاگ۔ میری دنیا سونی کر کے بستی نئی بسائی تونے۔ اب میں جا کر کسے سناؤں، اپنے من کا راگ۔" اور برابر کے فلیٹ میں ایک سکھ لڑکی ان ریکارڈوں کے ساتھ ساتھ آواز ملا کر گایا کرتی۔

چند روز بعد آبا جان مدراس سے لوٹ کر ماٹنگ آگے، اور اس کے اگلے ہفتے جب ہم ناصر چچا کے گھر واپس پہنچے تو معلوم ہوا کہ وہاں ایک کرائس آکر گزار چکا ہے۔

اس وقت شام کے پانچ بجے تھے۔ برآمدے میں ارجمند بھابی، سرفراز دھن اور جمیلہ بہن بید کی کرسیوں پر براجمان تھیں۔ گریسی ساری کا پتو کمر میں کھونسے دروازے سے لگی کھڑی تھی۔ ناصر چچا حسب عادت پائپ ہاتھ میں لیے ادھر سے ادھر ٹہل رہے تھے۔

ارجمند بھابی کہہ رہی تھیں۔ "اے میں تو کہتی ہوں اللہ کا شکر ہے کہ ہزار پانچ سو ہی کے ماتھے گئی۔ اگر کہیں خدا نخواستہ دو بول پڑھالے ہوتے اور پھر معلوم ہوتا تو ناصر بھائی کیا گھبری چڑھتے، خدا نخواستہ، اٹنی آفتین گلے پڑجاتیں۔ شریفوں میں جھٹم جھٹا، نارغ خطی، طلع طلاق کے ٹنٹوں کا کسے دماغ ہے۔"

”جیسی تو میں کہوں کہ اس کی ماں ایک لاکھ مہر پر کیوں اڑی ہوئی تھیں۔“
سرفراز دہن نے کہا۔

ابا جان کو اپنے کمرے کی طرف جاتے دیکھ کر ناصر بچانے آواز دی۔ ”ارے
بھائی۔ وہ شادی ہماری۔ القط ہوگئی۔“

”ارے۔ کیوں؟ خیریت؟“ ابا جان نے ٹٹھک کر پوچھا۔

”لڑکی کو مایو لیا ہے۔“ ناصر بچانے مختصراً جواب دیا

”ادہو۔ بڑا افسوس ہوا۔“ ابا جان بولے۔

”لڑکی کو ہسٹریا کے دورے پڑتے ہیں بھائی صاحب۔“

ارجمند بھابی نے سر پر دوپٹا سوارتے ہوئے ابا جان سے وضاحت کی۔
”ان لوگوں نے پھپھا رکھا تھا۔ میں نے جوڑہ لگائی تو معتبر ذرائع سے پتا چل گیا۔
بڑی اللہ قسم خیریت ہوگئی۔ میں تو ناصر بھائی سے کہہ رہی ہوں کہ شکرانے
کی مجلس کرائیں۔“

”میرا تو پہلے ہی شادی کا ارادہ نہیں تھا۔ یہی لوگ پیچھے پڑی تھیں۔ اب
کہتی ہیں کہ لڑکی بالکل تیتیا مرچ ہے اور ہسٹریا کی مریض بھی ہے۔ تو بھی ممکن ہے
یہ اطلاع غلط ہی ہو مگر میں اس عمر میں آن کر یہ۔۔۔ رسک نہیں لے سکتا۔۔۔ یہ
میرے ساتھ بھی بے انصافی ہوگی اور اس لڑکی کے ساتھ بھی۔“
ابا جان ہاتھ مٹہ دھونے کے لیے اندر چلے گئے۔

ارجمند بھابی نے سلسلہ گفتگو جاری رکھا۔ ”میں بڑی چیز اٹھا کر آپ
سے کہتی ہوں ناصر بھائی مجھے نہایت ہی معتبر ذرائع سے یہ معلوم ہوا ہے۔“

”جیھی تو میں کہوں کہ اُس روز اُس کی شکل پر کیسی دختت برس رہی تھی بلکہ دختت کیا ایک قسم کی نخوت — پھٹکار ایک دم —“ سرفراز دھن نے کہا۔

”اور شکل بھی کیا تھی — بس رنگ ہی رنگ تھا۔ طباق ایسا نہ، بلبل ایسی بالکل —“ جمیلہ بہن نے کہا۔

”اور ڈیل دیکھا کیسا بے سنگم تھا؟ پھاوڑا ایسے پاؤ۔ کچھڑا ایسے ہاتھ۔ بے جیبائی دیکھو کہ گھونگھٹ تک نہ کاڑھا۔ بمبئی میں رہ کر بالکل میم بن گئیں — لوکا لگاؤں ایسی عورت کو میں —“ سرفراز دھن نے کہا۔

مجھے بڑی حیرت ہوئی کہ اسی لڑکی کو یہ لوگ اُس روز چندے آفتاب چند ماہتا بتا رہے تھے جس کی دسوں انگلیاں دسوں چراغ تھے۔ اور آج اس میں اتنے یٹرے کیسے پڑ گئے۔ میری کچھ سمجھ میں نہ آیا۔

”مگر بھابی —“ جمیلہ بہن کہہ رہی تھیں — ”اُس وقت تو منگنی کے وقت تو وہ بالکل اچھی بھلی بیٹھی تھی۔“

”اے دُوں — تو کیا سب کے سامنے رونے چلانے لگتی؟ ہسٹریا کے مریضوں کے سر پر سینگ تھوڑا ہی ہوتے ہیں۔ کسی ایک ذری سے بات سے پتا چل جاتا ہے۔ اب جب اسے معلوم ہوگا کہ نسبت ٹوٹ گئی تو زمین آسمان ایک کر دے گی — اللہ تو بہ تو بہ تو بہ — خدا بڑی گھڑی سے بچائے، بہن میرے آگے بھی لڑکیاں ہیں۔“ ارجمند بھابی نے جواب دیا۔

”یہ تو ہئی ہے — اور اس کی اماں خالہ بھی اسی لیے یہ بات بھپائے تھیں۔ اس کی خوش مزاجی ہی کی تعریفیں کر رہی تھیں۔ سچ ہے بہن کنجڑن اپنے پیر کھٹے نہیں بتاتی۔“ سرفراز دھن نے کہا۔

”بھلا لگاؤں میں تو۔۔۔“ جمیلہ بہن نے کہا۔
 ”جیہی تو میں کہوں کہ اتنے دن شادی کیوں نہ ہوئی؟“ سرفراز دھن نے کہا۔
 ”اے میں تو جیہی کھٹک گئی تھی کہ چونتیس بیستیس برس کی عمر ہوگی اور
 کوزاری بیٹھی ہے۔ کوئی تو نی ہوگی لڑکی میں۔ لو اب عقدہ کھل گیا۔ ورنہ اتنا دو تہند
 باپ اور اچھی خاصی صورت، تو کو ار کو ٹو یو نہی چنا رہا؟“ جمیلہ بہن نے کہا۔
 ”بڑا غضب ہو جاتا۔۔۔ اے بی آدمی گھر بساتا ہے اپنے سکھ چین کے لیے
 نہ یہ کہ لینے کے دینے پڑ جائیں نیم خمبلی بیوی پٹے پڑ جائے۔ موی عمر بھر کا روگ۔“ ارجمند
 بھابی نے کہا۔

”بال بال بچ گئے ناصر بھابی؟“ سرفراز دھن نے کہا۔
 ”اچھا بھابی اب اس قصے کو یہیں ختم کرنا چاہیے۔ اب اس کے متعلق زیادہ
 تبادلہ خیالات کرنے کی ضرورت نہیں“ ناصر چچا نے ممانت سے کہا اور اپنے کمرے
 کی طرف چلے گئے۔

”اے بی گریسی“ ارجمند بھابی نے ذرا پراسرار انداز میں کھنکار کر آواز دی۔
 ”ذرا ایک گلاس پانی پلانا۔“

گریسی پانی کا جاگ اور گلاس لے کر آئی۔ خواتین ناصر چچا کی منگنی اور متعلق
 مسائل پر بدستور زور دینے سے اظہار خیال کرتی رہیں۔ اب وہ تین موٹی تازی
 لیگ ہارن مرغیوں کی مانند بڑی طمانیت سے کلک کلک کر رہی تھیں۔

شام کو میں آبا جان کے ساتھ گھومنے کے لیے صلی گئی ایک بک اسٹال سے مکی
 ماڈس کے رسالے خریدے اور خوش خوش واپس لوٹی۔

رات کو آبا جان اور ناصر چچا کہیں دعوت میں چلے گئے اور مجھ سے کہتے گئے
 کہ میں گریسی کو بلا کر اپنے پاس بٹھالوں۔ مون سون کی تھڑی کئی دن سے لگی

ہوئی تھی اور اس وقت باددیاراں کا شور زیادہ تیز ہو گیا تھا۔ علی اصغر چچا کے کمرے میں سوتا تھا اور گریسی اسے سُلا کر اپنے کمرے کی طرف جا چکی تھی۔ میں مکی ماؤس کے رسالے پڑھنے میں محو تھی اور باہر برستی ہوئی بارش کے مقابلے میں اونچی دیواروں اور عنابی پردوں والے اس وسیع اور آرام دہ کمرے میں پڑے کے گدیوں والی آرام کرسی پر بیٹھی مکی ماؤس پڑھتی خود کو بے حد محفوظ محسوس کر رہی تھی۔

لیکن کچھ دیر بعد طوفان کا زور بڑھ گیا تو کھڑکیاں بند کرانے کے لیے میں نے گریسی کو آواز دی۔

کوئی جواب نہ ملا تو پچھلے برآمدے سے گزرتی اس کے کمرے میں پہنچی۔ سمندر پر بجلی بار بار چمک رہی تھی۔

گریسی کے مختصر سے کمرے میں داخل ہو کر دفعتاً ایسا لگا جیسے طوفان میں گھرے ہوئے جہاز کے عرسے پر سے ہٹ کر پُرسکون بند کین میں آگئی ہوں۔ ہیل میری فل آن گریس!۔ کمرے میں گریس کی آواز گونجی۔ پھر اس نے کوکنی میں شروع کیا۔

HAIL MARY

”نمن مورے کریں پھر یلے سوامی دیو تَجے سنگالی آسا۔“
 وہ موم بتیاں جلاتی مٹی اور ہل ہل کر کہتی گئی۔ ”ماں تم ایک دم فرسٹ کلاس ہوماں۔ تم نے ہمارا نوڈنیا قبول کر لیا ماں۔ ستا مورے دیو پچے ماٹے آمی پاپیا کھاتر دیتی کر۔ آہیں۔ ان آنم باپا انی پُڑا اسپریتا ستا پچے۔ آہیں۔“

میرے قدموں کی آہٹ پر وہ چونک کر پیچھے مڑی اور مجھے دیکھ کر ذرا گھبرا گئی اور غصے سے کہا۔ ”تم اس ٹائم ادھر کیا کرنے آیا ہے۔ جا کر سوجاؤ۔“
 ”سمندر میں طوفان آرہا ہے گریسی۔ میں تمہیں بلانے آئی تھی کہ چل کر میرے کمرے میں بیٹھو۔“ میں نے لجاجت سے کہا۔

رفتاً شفقت اور محبت کا سیلاب اس کی آنکھوں سے اُمڈ پڑا۔
 ”کم ہیر ڈارنگ۔“ اس نے خالص میموں والے لہجے میں کہا، اور مجھے بچکار کر میرے سر پر ہاتھ پھیرا۔ ”طمانی مانگتا ہے؟“
 ”یس پلیز گریسی۔“

وہ اٹھی اور الماری میں سے ”بلیک میچک“ کا ڈبٹا نکالا۔
 نمائی کی ڈلی منہ میں ڈالتے ہوئے میں نے سوال کیا۔
 ”گریسی نوونیا کیا ہوتا ہے۔؟“
 ”اوہ یوڈیم نوزی پارکس۔“ اس نے مصنوعی حنفگی سے کہا اور یکلخت بڑی پریشان نظر آئی۔

”نہیں۔ ہمیں ضرور بتاؤ گریسی۔ ہم بھی نوونیا کریں گے۔“
 ”اچھا، تم تم کو بتائے گا۔ بٹ تم پر دس کر دو کہ کسی کو نہیں بولے گا۔“
 ”پر دس گریسی۔“

”اچھا۔ ادھر باندرہ میں ماڈرنٹ میری ہے نا۔ ادھر ہم لوگوں کا بہت بڑا دیول ہے۔ ادھر جا کر پریئر کرو تو درجن دعاسن لیتا ہے اور ماہم میں ایک اور دیول ہے چرچ آف سینٹ مائیکل۔ اس میں درجن کا ایک نوٹ ہے۔ اینڈ وہ نوٹ

مرکھل سزا ہے۔“

”مرکھل — گریسی — ؟“

”یس — ادھر تم پورا نو بدھ دار تک جا کر دعا مانگے تو تمہارا دوش پورا ہو جائے گا۔ ہم نے نو دینا چالو کیا اور نائن وینس ڈے پورا کیا۔ پچھلے دن ہم درجن سے گستاہو گیا تھا، مگر درجن نے ہمارے لیے مرکھل کر دیا۔“

”مرکھل — گریسی — ؟“

”چلو — چلو —“ اس نے سُرعت سے کہا۔ ”اپنے پٹنگ میں جاؤ۔ بہت لیٹ ہو گیا۔“ پھر اس نے اپنی جاتی انگریزی شروع کر دی جب وہ بہت غصے میں یا بہت خوش ہوتی تھی تو اپنی بے نقط کی اڑنگ بڑنگ انگریزی بولتی تھی۔ اس وقت وہ بے انتہا مسرور اور مطمئن نظر آرہی تھی۔

”اچھا۔ مگر کل تم بتاؤ گی کہ مرکھل کیسا ہوتا ہے؟“ میں نے پوچھا۔ اس نے میری بات کاٹ دی اور میرے ساتھ ساتھ بیڈروم کی طرف چلنے لگی۔ کمرے میں آکر اس نے درپتے بند کیے۔ میرے سج کے کپڑے نکال کر کرسی پر رکھے اور پٹنگ کے پاس فرش پر بیٹھ گئی۔

مجھے خیال آیا کہ اسے اس وقت اپنی ڈیوٹی بجالانے کے لیے میرے پاس بیٹھنا پڑ رہا ہے اور میں نے سوچا کہ ہم مسلمانوں کی نماز میں کوئی نخل نہیں ہو سکتا۔ لیکن میں جا کر گریسی کی نماز میں نخل ہو گئی تھی اور یہ اس کی بے حد اہم نماز تھی۔ کیوں کہ مجھے معلوم تھا کہ وہ اس رات کی گستاخی کے بعد آج حضرت مریم سے معافی چاہ رہی تھی۔

جوتے اور موزے آتے ہوئے میں نے کہا ”گریسی — اب مجھے بالکل ڈر نہیں لگ رہا۔ تم جا کر اپنی پریئر کرو۔“

”نو۔ نو۔“
 ”گڈ ٹائٹ گریسی۔“ میں نے مہسری پر لیٹ کر آنکھیں بند کرتے ہوئے
 کہا۔

”آریوشیور۔؛ کیئن آئی گو۔؟“
 ”گڈ ٹائٹ گریسی۔“

اس رات ٹوٹ کر بارش ہوئی اور سمندر کسی ہیبب جانور کی طرح جگمگاڑتا
 رہا۔ سمندر کی آواز خوف ناک تھی۔ میں نے چادر کو اچھی طرح اوڑھ لپیٹ لیا اور
 جب آبا جان دعوت سے واپس آئے میں گہری نیند سوچکی تھی۔

صبح کو ہر چیز دھلی دھلائی اور نکھری ہوئی نظر آ رہی تھی۔ سمندر پر سکون
 تھا اور بے حد نیلا۔ دوڑ پی اینڈ او کا ایک بے حد طویل اور بے حد سفید جہاز دقتار
 سے تیزتا ہوا لہروں پر گزر رہا تھا۔ نیچے سڑک پر ٹھیلے والیوں نے آوازیں لگانی شروع
 کر دی تھیں۔ کوارٹروں میں فائبرین کی خوب صورت بیوی پانی کے نل کے پاس کھڑی
 آسمان پر پھیلی ہوئی نون سون کی گھٹاؤں کو دیکھ رہی تھی اور آپ سے آپ مسکرا
 رہی تھی۔ سامنے کے برآمدے میں تازہ اخبار آگئے تھے۔ آبا جان اور ناصر چچا آرام
 کر سیوں پر بیٹھے چائے پی رہے تھے اور گریسی حسب معمول اطمینان اور مصروفیت
 سے کھانے کے کمرے میں سٹرکٹر کر رہی تھی۔ اور ناصر چچا سے پوچھ رہی تھی کہ ٹرین
 میں ساتھ لے جانے کے لیے کیا ٹن بنے گا۔ اگلے ہفتے میرا اسکول کھلنے والا تھا اور
 سہ پہر کی ٹرین سے آبا جان اور میں نکھو واپس جا رہے تھے۔

میں تیار ہو کر برآمدے میں آئی تو ناصر چچا نے اخبار اپنے چہرے کے سامنے سے ہٹا لیا۔ عینک اتار کر میز پر رکھی اور شگفتگی سے پوچھا "کیسے صاحب! یہ بھی ہو گیا۔؟"

پاکستان بنے ڈیڑھ سال ہو گیا تھا۔ ۱۹۴۸ء کے اخیر میں لاہور گئی تو معلوم ہوا کہ ناصر چچا ملازمت سے ریٹائر ہونے کے بعد بمبئی سے لاہور آ گئے ہیں ایک روز میرے جاتے قیام پر ان کا فون آیا کہ وہ علی اصغر کو کار لے کر بھیج دیں گے تاکہ وہ مجھے ان کے ہاں ماڈل ٹاؤن لے آئے۔

دوسرے روز صبح کو علی اصغر ایک لمبی چوڑی کار لے کر آ پہنچا۔ اب وہ اٹھارہ سالہ نوجوان تھا جو نیر کیمبرج کے بعد اس نے پڑھنا لکھنا چھوڑ دیا تھا اور اب تفریح میں مصروف تھا۔

"اب تمہارا کیا ارادہ ہے علی اصغر۔" کار میں بیٹھے ہوئے میں نے اس سے پوچھا۔

"اب ہم بزنس کرے گا۔ یہ کار ہمارے جس فرینڈ کا ہے ہم اس کی پارٹنرشپ میں کام شروع کرنے والا ہے۔" اس نے جواب دیا۔ اس کے بعد وہ راستے بھسر خاموش رہا۔ اسے شاید اچھی طرح معلوم نہ تھا، اور نہ شاید جاننے کی پروا تھی کہ میں کون تھی اور میرا اس سے کیا رشتہ تھا۔

"چچا کیسے ہیں۔؟" میں نے کچھ دیر بعد دریافت کیا۔

"۔۔؟" اس نے سوالیہ نظروں سے مجھے دیکھا۔

"تمہارے والد" میں نے وضاحت کی۔

"ادہ۔ ڈیڈی۔۔۔ ہی از آل رائٹ آئی سپوز۔" اس نے جواب دیا

اور بڑے اشائل سے اور نہایت زنانے کے ساتھ ڈرا لو کرنے اور آہستہ آہستہ سیٹی بجانے میں مصروف رہا۔

"تمہیں یاد ہے علی اصغر۔ ایک مرتبہ لوگ تمہارے ہاں بھئی آئے تھے، یاد ہے؟" میں نے ایک بار پھر بات کرنے کی سعی کی۔

"اوہ۔؟ یا۔ یا۔ یا۔ یا۔ یاد آیا۔۔۔ آئی رہیمبر ناؤوٹ یوٹیل می
— تھوڑا سا یاد ہے۔" اس نے جواب دیا اور انگریزی دُھن کی سیٹی بجانے میں مشغول ہو گیا۔

مادل ٹاؤن کی ایک کچی سڑک پر پہنچ کر اس نے جھونک کے ساتھ اسٹریٹنگ وہیل گھمائی اور دھکے کے ساتھ کار ایک پھانک کے سامنے روک لی اور مجھے اتار کر آگے چلا گیا۔

ایک چھوٹی سی کوٹھی کے احاطے میں آم اور پھیتے کے چند درخت کھڑے تھے۔ اور برآمدے کے سامنے گھاس کے ذرا سے قطعے پر ناصر چچا کرسی بچھائے دیمبر کی مدھم دھوپ میں بیٹھے تھے۔ مجھے دیکھ کر وہ گھٹنے پر ایک ہاتھ رکھ کر ذرا دقت کے ساتھ کرسی سے اٹھے اور میرے سر پر ہاتھ پھیرا۔ میں دوسری کرسی پر چپ چاپ بیٹھ گئی۔

بھئی کے اس قیام کے بعد میں ناصر چچا سے اب ملی تھی اور اس طریقہ دفعے میں دنیا بدل چکی تھی اور کیسی بدلی تھی

ناصر چچا چند منٹ تک بالکل خاموش رہے اور پھر آہستہ سے بولے۔
"سجاد ہمارا دوست ہمیں چوٹ دے گیا۔ اس دغا بازی کی ہمیں اس سے امید نہیں تھی۔" چند لمحوں بعد انہوں نے کہا۔ "مگر وہ اچھا ہی رہا۔ انقلاب اور شکستہ دلی کا سامنا کرنے سے بچ گیا۔ جنت میں مزے سے بیٹھا ہوگا اپنے۔"

"جنت۔۔۔" میرے حلق میں کوئی چیز اٹکی۔ "مرنے کے بعد روح یا جو کچھ

بھی وہ ہے — وہ زندہ رہتی ہے بچا — ؟" میں نے آہستہ سے پوچھا۔
 ناصر بچانے عینک ماتھے پر چڑھائی اور بھویں اٹھا کر مجھے بخوردیکھا۔ "سوالات
 کی عادت تمہاری اب تک نہیں گئی۔ کیوں صاحب؟ سوال کرنے چھوڑ دو۔" سمجھے
 صاحب — ورنہ زندگی میں تمہیں بہت دکھ ملیں گے — اور خدا نہ کرے کہ تمہیں
 دکھ ملیں —" پھر وہ کلمے کی انگلی اٹھا کر ہوا میں کچھ لکھتے رہے اور دفعتاً بولے۔
 "ارے بھائی ہم نے سنا ہے کہ تم افسانہ نگار بن گئی ہو — یہ تو ہمیں یاد ہی نہ
 رہا تھا اور ایک دم تیوری پر بل ڈال کر خفگی سے کہا "تم تو وہ دلفگار مینڈک والا
 ادب تخلیق نہیں کرتیں؟"

"دلفگار مینڈک — ؟" میں نے تعجب سے دہرایا۔

"دیکھو — دیکھو یہ کیا داہیات خرافات ہے جو ادب کے نام سے پیش کی
 جا رہی ہے۔" انھوں نے میز پر سے ایک رسالہ اٹھایا جو غالباً تازہ ادب لطیف یا
 ادبی دنیا تھا — اور ایک جدید نظم نکال کر میرے سامنے رکھ دی۔ "میں جانتا
 چاہتا ہوں کہ یہ کیا جو اس ہے —؟ ایں —؟ تم بھی یہی سب لکھتی ہو۔؟
 سجاد کی بیٹی — اگر یہ پہل خرافات کھ رہی ہے تو — تو —" غم دغختے سے
 انھوں نے رسالہ میز پر پینچ دیا۔ میں نے چونک کر انہیں دیکھا۔ ناصر چپا بڑھے
 ہو گئے تھے۔ اور ہمیشہ کی طرح بہت پیارے تھے اور اس نئی دنیا اور اجنبی
 شہر کے اس اُداس اُجرے ہوئے "ماڈل ٹاؤن" کی ایک کالنج کے دیران
 حاطے میں بہت بے بس اباے یار دمدگار سے بیٹھے، ترقی پسند ادب پر گرتے ہوئے
 وہ مجھے بے حد پیارے لگے۔

"مگر بچا —" میں نے دبی زبان سے کہا "اول تو میں دلفگار مینڈک
 نہیں لکھتی۔ دوسرے یہ کہ ابا جان تو اُردو کے اولین ترقی پسندوں میں سے تھے۔

— آپ نے ادب سے اتنا خفا کیوں ہیں۔؟“
 ”مگر سجاد دلفگار مینڈک نہیں لکھتا تھا۔“ انھوں نے گرج کر کہا۔ ”اری
 گریسی!“ انھوں نے اسی رویں آواز دی۔ ”ادھر آؤ۔ دیکھو کون آیا ہے۔“
 دوسرے لمحے ایک کھڑی بالوں والی بوڑھی سی عورت ساری کا پلو کمر میں
 کھونسے، بھاڑن سے ہاتھ پونچتی۔۔۔ برآمدے میں نمودار ہوئی۔ ذرا ٹھٹھکی اور قریب
 آکر مجھے ذرا جھک کے ادرا آئیں پھاڑ کر دکھیا۔

”اری احق الدین۔ پہچانی نہیں یہ کون ہے؟“ چچانے کہا۔
 ”اوہ۔۔۔ اوہ۔۔۔ مائی ڈار رنگ ڈارنگ لٹل سوٹ لٹل گرل۔“
 گریسی نے چلا کر کہا اور مجھ سے پیٹ گئی۔

”ابھی یہ سسکیوں سے روزنا شروع کر دے گی۔“ ناصر چچانے ذرا غصے
 سے کہا ”لا حول ولا قوۃ۔ گریسی۔ جاؤ۔ بی بی کے لیے کھانے کا انتظام
 کر دو۔ خوب مزے دار چیزیں پکاؤ۔“ انھوں نے ایک بہت پرانی آواز میں
 انناذ کیا۔

”کم ان۔ کم ان۔ ہاؤ آریو مائی چائلڈ۔ کم ایلونگ۔“ گریسی نے
 حسب عادت مارے خوشی کے اپنی بے نقط کی انگریزی شروع کی اور مجھے کاٹج
 کے اندر لے گئی۔

یہ ایک بہت بڑی کوٹھی کے احاطے کے اندر بنا ہوا کاٹج تھا جو غالباً تقسیم
 سے قبل ہندو مالک مکان کا مہمان خانہ رہا ہوگا اور ناصر چچانے بھاگ دوڑ کر داکے
 اسے اپنے نام الاٹ کر دیا تھا۔ انھیں یہاں آئے تقریباً ایک سال ہو گیا تھا مگر
 گھر کے انداز سے ایسا لگتا تھا جیسے مسافروں کی طرح بیٹھے ہوں۔ میں نے مہیسی کے
 فلیٹ کی مانوس چیزوں کی تلاش میں نظریں دوڑائیں مگر سعیدہ چچی کی بڑی روغنی

تسویر کے علاوہ اور کوئی چیز اس جگہ پر ماضی سے منسک نہ تھی۔ چچا پرانی زندگی سے سارے رشتے منقطع کر چکے تھے۔ مجھے دفعتاً ایک بھیا تک سا خیال آیا کہ شاید ناصر چچا اب زیادہ دن زندہ نہ رہیں گے۔ دوسرے لمحے مجھے اپنے اس خیال پر بڑا غصہ آیا کہ میں نے ایسی بدشگونی کی بات کیوں سوچی۔

گریسی تیز تیز بولتی ہوئی مجھے باورچی خانے میں لے گئی جو اس نے حسب معمول بہت صاف ستھرا رکھا ہوا تھا۔ کھڑکی میں تازہ پھولوں سے بھرا گلہ ان تک دھرا تھا۔ اس نے فوراً پکانے ریندھنے کا انتظام شروع کر دیا۔ میں ایک موڈ سے پر بیٹھ کر اسے دیکھتی رہی۔

”گریسی — تم تو بوڑھی ہو گئیں —“ میں نے تاسف سے کہا۔
وہ انگلیٹھی دھکاتے ہوئے میری طرف مڑی اور آہستہ سے بولی — ”میرا نام مت لو — مجھے گریسی چچی کہو۔“

”اوہ — اچھا —“ میں نے جواب دیا۔ انگلیٹھی کا دھواں میری آنکھوں میں گھسا تو میں نے آنکھیں میچ لیں اور مجھے دفعتاً بمبئی کی وہ طوفانی رات یاد آ گئی جب گریسی نے جناب مریم سے جھگڑا کرنے کے بعد صلح کر لی تھی اور مجھے مریکل کے متعلق بتانے سے منکر رہی تھی — ”مبارک ہو گریسی چچی! تم اس عزت کی مستحق تھیں —“ میں نے آنکھیں کھولتے ہوئے دھیرے سے کہا۔
گریسی چچی نے سرعت سے پیڑے کاٹنے شروع کیے۔

”گریسی چچی! تم نے ملازم نہیں رکھا۔ سارا کام خود کرتی ہو؟“ میں

نے پوچھا۔

”تمھارا انکل کا پنشن ادھر بہت دیری میں ملتا ہے۔ ہم لوگ کا سارا روپیہ ادھر انڈیا میں پھنسا ہے۔ ہم لوگ کا بہت مشکل سے گزر ہوتا ہے اور نوکر

کہ کیا ضرورت ہے، تمہارا انکل کی خدمت کے لیے کیا ہم نہیں ہے؟“ بالوں کی ایک کھڑی لٹ پیشانی پر سے ہٹا کر انہوں نے کہا۔

”ادھر ہمارا بچہ ضد کیا کہ پاکستان جائے گا۔ بزنس کرے گا۔ بمبئی میں اس نے کچھ اسٹڈی نہیں کیا۔ اسکول چھوڑ دیا۔ پھر ادھر اس کو سروس کیسے ملتا؟ پنشن کے بعد صاحب کلکتہ جا کر رہنا مانگتا تھا۔ مگر ہم لوگ بچے کے خیال سے ادھر آگیا۔ ادھر بھی سب ٹھیک ہے گاڈ ایز گڈ۔“

”چچا کی طبیعت کیسی بے گریسی تھی۔ ان کے پاتوں میں کچھ تکلیف ہے؟“ میں نے دریافت کیا۔

”تمہارا انکل بہت بیمار رہتا ہے۔ بمبئی میں ہندو مسلمان کی مارا ماری کے زمانے میں موالی لوگ جگہ جگہ آگ لگانا تھا۔ تمہارا انکل اسے بھانے کے لیے سارے میں بھاگا بھاگا پھرتا تھا۔ ایک ہندو فیملی کو آگ سے بچاتے ہیں اپنی ڈانگ تھوڑا تھوڑا چھہہ مینے بستر پر پڑا رہا۔ اس کے بعد سے اس کا ہیلتھ گر گیا۔ گاؤٹ کا تکلیف زیادہ ہو گیا۔ ہائی بلڈ پریشر ہو گیا۔ اب اس کا غصہ بھی بہت تیز ہو گیا ہے۔ ہمارا اتنا شان دار صاحب ایک دم بوڑھا ہو گیا۔ ایک دم اولڈ ٹین بن گیا۔“ پھر انہوں نے خالص بیویوں کے انداز میں شکایت کرتے ہوئے کہا ”ہم کہتا ہے کہ پرہیزی کھانا کھائے مگر وہ اگر دم بگڑم کھانا مانگتا ہے اور ہم سے لڑتا ہے۔“

”جیسے سات برس ادھر ہم تمہارے انکل سے شادی بنایا تو اس کو بول دیا تھا کہ اگر تم ہمارے ساتھ کوئی مان سنس کرے گا تو ہم تمہیں چھوڑ کر چلا جائے گا“ انہوں نے مصنوعی غصے سے کہا۔

”اب بیماری سے وہ بہت چڑچڑا ہو گیا ہے۔ خالی ہم اس کی بات سمجھ سکتے ہیں، خالی ہم اس کی خدمت کر سکتے ہیں۔ دنیا میں اس کا اب اور کوئی ساتھی

نہیں ہے۔ اور ہم خدا سے اب صرف یہی مانگتا ہے کہ اپنے آخری سانس تک اس کی خدمت کرتا رہے۔“ شاید دھوئیں کی وجہ سے گریسی چچی کی آنکھ میں پانی آگیا تھا۔ انھوں نے پلو سے آنکھیں پونچھیں اور تو اچڑھا دیا۔
 ”چچا ڈاکٹر سے علاج باقاعدہ کروا رہے نا؟ علاج میں تو ضد نہیں کرتے؟“ میں نے پوچھا۔

”بہت ضد کرتا ہے“ گریسی چچی نے چپاتی بیلتے ہوئے کہا۔ ”ابھی حرم میں ہم دھرنواب قزلباش کے امام باڑے میں جا کر چاندی کا بڑا ضریح سے کلاوہ باندھا۔ جب صاحب اچھا ہو جائے گا تو اگلے سال امام حسینؑ کو چاندی کا کینڈل چڑھائے گا۔ انشاء اللہ۔“

مجھے بے اختیار ہنسی آگئی ”گڈ اولڈ گریسی چچی، اب تم یہ سب بھی کرنے لگیں!“

”والی ناٹ —؟“ انھوں نے چپاتی توے پر ڈالتے ہوئے کہا۔ ”جب ہم ادھر بمبئی میں سادی بنایا تو مولوی صاحب نے ہمارا نام کینرز ہرا رکھا اور ہمارے کو کلمہ پڑھایا۔ سناؤں۔؟“
 ”ضرور۔!“

”اشہد الا لا الہ الا اللہ اشہد ان محمد الرسول اللہ اشہد ان امیر المؤمنین امام المتقین علی دلی اللہ وصی رسول اللہ خلیفۃ البلا فضل۔“

”ہیر۔ ہیر۔ دندرقل۔ گریسی چچی کمال کر دیا۔ اتنا لمبا چوڑا کلمہ فر فر یاد ہے!“

اور اسی سانس میں انھوں نے پھکنی اٹھا کر دوسرے چولھے کی آگ تیز کرنا شروع کر دی۔ اور بڑبڑائیں۔ ”بس ڈیم بلڈی کوئلہ۔“

گریسی چچی نے اپنے بیٹے کا مزید تذکرہ نہیں کیا۔ بیٹے نے شاید دونوں ماں باپ کو بہت مایوس کیا تھا۔

میں کراچی واپس آگئی تین سال بعد اطلاع ملی کہ ناصر چچا کا انتقال ہو گیا اور علی اصغر بزنس کے لیے ڈھا کے چلا گیا اور مشرقی پاکستان روانہ ہونے سے قبل اس نے گریسی چچی سے کہا کہ بزنس کے سلسلے میں اسے جانے کہاں کہاں پھرنا ہوگا اور انھیں پر دس میں بہت زحمت ہوگی۔ اس لیے وہ اپنے وطن واپس چلی جائیں۔ شاید وہ اپنے دوستوں کو یہ بتاتے ہوئے جھینپتا تھا کہ گریسی چچی اس کی ماں ہیں۔

اگر علی اصغر گریسی چچی کا سگا بیٹا ہوتا اور اسے ان سے دلی، فطری محبت ہوتی، تب بھی ممکن تھا کہ وہ اپنی شادی کے بعد ان سے یہی برتاؤ کرتا۔ ماؤں کے ساتھ اکثر یہی کیا جاتا ہے اور گریسی چچی ماں تھیں۔

گریسی چچی جانے کہاں گئیں۔ بمبئی واپس آگئیں یا گوا چلی گئیں، یا کہاں غائب ہو گئیں۔ دنیا بہت بڑی ہے۔ اور گریسی چچی ایک بہت بے بضاعت، گم نام، غیر اہم بوڑھی عورت تھیں۔

بدھ کی شام کو ماہم کے چرچ آف سینٹ مائیکل میں کھوے سے کھوا چھلتا بنے۔ گرجا کا ہال، تنکوہن صحن اور سامنے کی فنٹ پاتھ عبادت گزاروں سے کچا کچھ بھری ہوتی ہے۔ در در دور تک دکانیں لگتی ہیں، جن میں موم کے بچے اور ہاتھ پانوں، ناک، کان بکتے ہیں۔ اولاد کی متمنی عورتیں، غرض مند لوگ، بیمار، روگی، اپاہج، اپنی اپنی مراد کے مطابق موم کے بچے اور یہ اعضا خرید کر مریم کے بڑے محسنے کے سامنے جڑھاتے ہیں اور منت مانتے ہیں کہ مراد پوری ہونے پر یہی چیزیں چاندی

کی چڑھائیں گے۔ ماہیم کے بس اسٹاپ پر چھوٹے چھوٹے بچے بس کے مسافروں سے مصر رہتے ہیں کہ ان سے موم بتیاں اور پھول خریدے جائیں۔ گرجا کے اندر سنہرا تاج پہنے اور نیلے لباس میں ملبوس بے حد پیاری شکل والی مریم کا بلند و بالا مجسمہ ایستادہ ہے، اس کے نیچے ایک چھوٹی سی باز نطینی تصویر مقدس ماں اور بیٹے کی ہے۔ ان ساری منتوں، مرادوں، دعاؤں اور دُعبفوں کا مرکز یہ چھوٹی سی تصویر ہے جس کے لیے کہا جاتا ہے کہ معجز نما ہے۔ ہر مذہب اور نسل کے لوگ آکر اس تصویر سے اپنا دکھ درد کہتے ہیں۔

ماہیم کا یہ چوراہا بہت مصروف جگہ ہے۔ اس کے ایک طرف بی۔ ای۔ ایس۔ ٹی بسوں کا اسٹیشن ہے۔ اس کے سامنے شیخ اسماعیل عمر اور رحمت اللہ حاجی اسماعیل پٹیل کے بانسوں کے ٹال کھڑے ہیں۔ اس سے ملحق ماہیم کریک ہے جہاں پانی میں خالی ڈونگیاں تیرتی رہتی ہیں اور ماہی گروں کی میلی میلی کشتیاں کھڑی رہتی ہیں۔ کریک میں سے گزرنے والی سڑک بمبئی کے جزیرے کو سیلسٹ کے جزیرے سے منسلک کرتی ہے۔ اس سڑک کے دونوں طرف پھیروں کے سُرخ کپھریل کے گھر اور ٹین کی جھگیاں سمندری بیٹوں میں ڈوبی ہوئی ہیں۔ اس سڑک کے کنارے کنارے محرم کے زمانے میں سیلیں لگائی جاتی ہیں، جن پر چاند تارے والے سبز اسلامی جھنڈے سمندری ہوا میں لہراتے رہتے ہیں۔

یہیں کچھ فاصلے پر پانی کے کنارے مخدوم شاہ بابا کا مزار ہے، جہاں ہر سال دھوم کا عرس ہوتا ہے اور جموات کے رذر برقع پوش عورتوں کے انبوه جمع ہوتے ہیں۔

باندردہ، جو ہو اور اندھیری جانے والی بسوں اور موٹروں کی لامتناہی قطاریں اس راستے پر سے گزرتی رہتی ہیں۔ یہیں پر ماہیم ناکہ ہے اور پولیس کے

سپاہی مضافات سے آنے والی ٹیکسیوں اور کاروں کو روک کر اندر جھانکتے ہیں کہ خانہ ساز ناجائز منتراب تو اسمگل کر کے شہر میں نہیں لائی جا رہی۔

اس سڑک کے دوسرے کنارے پر باندرہ کی خوبصورت اور سبک نقش و نگار والی سنگ سفید کی مسجد ہے جو ماہ رمضان میں برقی تقیوں کے چراغاں سے جگمگاتی رہتی ہے اور دن بھر ان کے سفوف فرش پر بیٹھے ہوئے نمازی اس کی نازک جالیوں کے اندر سے نظر آتے رہتے ہیں۔ اس مسجد کے آگے بڑھ کر تالاب ہے اور "اسلامی ہوٹل" اور "شانِ محمدی ریستوران" اور "سبحان اللہ کیفے"

کریک کی سڑک پر سے بہت دور افق پر گھاٹ کی بھوری پہاڑیاں نظر آتی ہیں جن کے دامن میں ساحلی جھیلیں اور کھاری پانی کے قلعے ہیں اور گاؤں جن میں مومن سون کے دنوں میں ندی نالے بہتے پھرتے ہیں۔ اس سڑک کے بائیں جانب سطح آب کے اس پار ناریل کے چھڑوں اور گھنے درختوں سے ڈھکا ہوا باندرہ کا جزیرہ نما ہے۔ اور ان درختوں میں سے نکلے ہوئے ماؤنٹ میری کے دو مینارے دور سے نظر آتے ہیں۔ اسی جزیرہ نما پر پالی ہل ہے۔ جس کے اوپر غیر العقول زندگیاں گزارنے والے فلمی ستارے رہتے ہیں جن کے غیر العقول وجود کی بنا پر ملک کے بیشتر نوجوان لڑکوں اور لڑکیوں کے ذہنوں نے "عروس البلاد بمبئی" کو جنت الفردوس کا درجہ عطا کر رکھا ہے اور جن فلمی ستاروں اور ان کے نگار خانوں تک رسائی کے لیے ان کے یہ نوجوان چُست پوش پرستار بقول شخصے اپنا دامن ہاتھ تک دے سکتے ہیں۔

اور آگے جا کر جو ہو کا ساحل ہے جہاں ناریل کے اونچے اونچے نظر فریب جھنڈے ہیں اور جہاں چوڑے پتوں اور بڑے بڑے سُرخ پتوں والے ٹرڈیکل درختوں کے سایے میں بڑے روٹینک اور افسانوی ناموں والے ہوٹل، تفریح گاہیں

اور کاٹچ چھپے ہوئے ہیں۔

باندرہ کے جزیرہ نما پراؤنٹ میری ہے — نوزائیسورادو مونتے — پہاڑی کی خاتون مریمؑ۔ ساڑھے تین سو برس قبل پرتگالیوں نے یہاں مریمؑ کا ایک معبد تعمیر کیا تھا اور پچھلی صدیوں میں باندرہ کے پرتگالی قلعہ واردوں اور ماہیم کے انگریز قلعہ واردوں کے مابین خونریز لڑائیاں اور گولہ باری ہوا کرتی تھی۔

اس خوبصورت پہاڑی کے تین طرف سمندر ہے اور کیلے اورتاڈ اور کھجور اور رنگ برنگے درختوں میں چھپی، بل کھاتی ہوئی سڑکیں پالی ہل کی طرف جاتی ہیں اور ان درختوں کے نیچے لکڑی کے جنگلوں اور چھجوں والے "اولڈورلڈ" دونزہ بنگلے کھڑے ہیں۔ قدیم پرتگالی گرجا کی جگہ پر ایک نیا شان دار چرچ ایستادہ ہے اور اس کے احاطے کی اسٹال پر بھی موم کے بچے اور انسانی اعضا بکتے ہیں اور ہر سال ۸ ستمبر کو یہاں بڑا بھاری میلانگتا ہے۔ گرجا کے مقابل میں درجن میری کی ایک اونچی شراٹن ہے جس پر وہ سمندر کی طرف پشت کیے کھڑی ہیں اور دونوں جانب سے بیڑھیاں جھٹنے کی سمت جاتی ہیں — ان بیڑھیوں کے مختلف مقامات ہیں — دُعا — عقوبت نفس و کفارہ — مراقبہ — تسبیح و تہجد — اصلاح نفس و بخشش — قربانی — سب سے اونچا مقام — شانتی اور سکون قلب — مقام مریمؑ ہے — زائرین اپنے اپنے عذاب دل میں لیے گھٹنوں کے بل ان بیڑھیوں پر چڑھتے ہیں اور مریمؑ کا دامن پکڑ کر رحم اور مدد کے طالب ہوتے ہیں اور مریمؑ مسکراتی رہتی ہیں اور ان کے پیچھے انقی سے انقی تک پھیلا ہوا سرمئی سمندر لہریں مارتا رہتا ہے۔

اسی سمندر میں ساحل کے کنارے کنارے کئی میل ددر جا کر دُعاؤں کا ایک اور

مرکز ہے جو پانی میں ایک چھوٹے سے ٹاپو پر کھڑا ہے۔ یہ حاجی علی کی درگاہ اور مسجد ہے۔ اور ورنی کی سڑک سے اس درگاہ تک جانے والی پگڈنڈی جو اب بھاتا کے ساتھ ساتھ پانی میں ڈوبتی اور ابھرتی رہتی ہے۔ جموات کے روز یہاں تو ایوں کا ہنگامہ رہتا ہے اور حاجی علی کے بس اسٹاپ پر بچے اور عورتیں اگر بتی اور چڑھائے کے بھول بیچتی ہیں اور برقع پوش عورتوں کے ہجوم درگاہ کی طرف جاتے دکھلائی دیتے ہیں اور رات کی سیٹال تاریکی میں درگاہ ننھے سے لائٹ ہاؤس کی طرح جھللاتی ہے حاجی علی سے چند فرلانگ کے فاصلے پر مہا نکستی کا مندر ہے، جہاں منگل کی شام کو رنگ بزرگی ساریوں کے پلو آگے ڈالے، بالوں میں موگرے کے ہار سجائے، بڑی بڑی آنکھوں اور متین چہروں والی گجراتی عورتوں کی ٹولیاں آرتی کے لیے جمع ہوتی ہیں۔ اور جب سُرُخ رنگ کا مدھم مدھم دکھتا ہوا آفتاب سُرعت سے پانی میں ڈوب جاتا ہے اور سمندر کی نیلاہٹ اور آسمان کا سیندور ایک دوسرے میں تحلیل ہو جاتے ہیں تو اس کا سنی ستائے میں مندر کے گھنٹے کی آواز پانی کی لہروں کی طرح نرم روی سے پھیلتی چلی جاتی ہے۔

بُدھ کی شام کو ماہیم کے گرجا میں کھوے سے کھوا اچھلتا ہے، کیوں کہ یہ

نودینا کے دُطیفے کا دن ہے۔

ایک دن میں سامنے سے گزرتی ہوئی گرجا کے اندر چلی گئی۔ ابھی نودینا کا مجمع آنا شروع نہیں ہوا تھا، ہال میں آکا دکا عورتیں پنچوں پر بیٹھی تھیں یا گھٹنوں کے بل بھکی ہوئی تھیں۔ قربان گاہ پر للی کے سفید پھولوں کے انبار رکھے ہوئے تھے اور سنہری موم بیتاں جل رہی تھیں۔ کتنے ان گنت بدنیسبوں کی آرزوئیں، مایوسیاں، جموریاں، پشیمانیاں ان جلتی ہوئی اونچی اونچی موم بتیوں کا دھواں بن کر اس مجھے کے قدموں میں منڈلاتی رہی ہیں اور میں نے سوچا کہ یہ کیا بات

ہے کہ ہر جگہ مندروں اور تیرتھ استانوں میں، درگا ہوں اور مزاروں کے سامنے، گرجاؤں اور امام باڑوں اور گردواروں اور آتش کدوں کے اندر یہ عورتیں ہی ہیں جو روزِ خدا سے فریاد کرتی ہیں اور دعائیں مانگتی ہیں۔ ساری دنیا کے معبدوں کے سرد، بے حس پتھر عورتوں کے آنسوؤں سے دھلتے رہتے ہیں۔ عورتوں نے ہمیشہ اپنے اپنے دیوتاؤں کے چروں پر سر رکھا اور کبھی یہ نہ جانا چاہا کہ اکثر یہ پانومٹی کے بھی ہوتے ہیں۔

عورتیں اتنی پرستار، اتنی پجاریں کیوں ہیں؟ اس لیے کہ وہ کمزور ہیں؟ اور سہارے کی حاجت مند ہیں؟ اس لیے کہ وہ اس مختصر سی زندگی میں بہت سے لوگوں سے بہت زیادہ محبت کرتی ہیں؟ باپ، بھائی، شوہر، اولاد، بڑے، نواسے، ان سب کے تحفظ اور ان کی سلامتی کے لیے فکر مند رہتی ہیں۔ شوہر یا محبوب کے پیار اور محبت کی ضمانت کسی ان دیکھی طاقت سے چاہتی ہیں؟ اپنے بچوں کے مستقبل کے لیے براساں رہتی ہیں؟ آخر عورتیں خدا کی اس قدر ضرورت مند کیوں ہیں؟ عورتیں کمزور ہیں؟ مگر دیٹیٹیا بھی تو ہے جو عین اس وقت خلا کے سفر میں مشغول ہے... اور عورت کمزور بھی ہے؟

نمن سو ریے کر پن بھریے سوامی دیوتجے سگالی آسا — اگلی پنخ پرنیٹھی ہولی ایک منگلورین لڑکی نے اپنا بچہ گود سے اتار کر پاس بٹھایا اور جھک کر دعا شریع کی۔

ذرا عورتوں کی ہمت دیکھیے یہ معاشرے کی تخلیق اور پرداخت کی ذمے داری سنبھالتی ہیں۔ جب یہ دلہن بنتی ہیں تو انھیں ہزار برس کی نیو کہا جاتا ہے۔ یہ موت کے منہ میں جا کر ایک نئی زندگی دنیا میں لاتی ہیں، یہ تکلیفیں اٹھاتی ہیں۔ افلاس اور تنگ دستی کا مقابلہ کرتی ہیں۔ شوہر کی بے وفائی کا سامنا کرتی ہیں۔

سوت کا جلا پا سہتی ہیں پھر بھی نیک امید کا دامن ہاتھ سے نہیں چھوڑتی
 "— استرام بتر تو سد یونال تجھے کسی بچے جیزس — آمین —"

سوسائٹی میں جگہ گانے والی "میم صاحبیں" لاکھوں روپیہ کمانے والی
 فلم ایگزیکٹس، بین الاقوامی شہرت کی رقاصائیں، گیمس ماڈل لڑکیاں، یونیورسٹیوں
 کی ریسرچ اسکالرز، حکومت کی اعلا افسر، ایرکنڈیشنڈ بنگلوں میں رہنے والی
 سوشل ورکرز، غلیظ کھولیوں میں رہ کر شرابی شوہروں کی مار کھانے والی مزدوریں،
 دفتروں میں چھوٹی چھوٹی نوکریاں کر کے بڑے بڑے کنبے پالنے والی کلرک لڑکیاں شاندار
 فلیٹوں میں رہنے والی، دولت مند تاجروں کی حسین داشتائیں، کولابہ کی
 سڑکوں پر ٹہلنے والی فیشن ایبل طوائفیں، سفید گلی میں دھندل کرنے والی مکھائیاں،
 بیویاں اور بانڈیاں، رانیاں اور داسیاں، بھولی بھالی اور تریاچتر والی تعلیم یافتہ
 اور جاہل، معصوم اور دیما کر ملحد اور ادہام پرست — ان سب پر اپنی اپنی
 جگہ کیا گزرتی ہے؟

"ان آئم باپا۔ انی پترا، اسپریتا — سنتاچے — آمین —" لڑکی نے بچے
 کو گود میں لے کر اپنے سے پٹا لیا اور روتی رہی۔ شاید اس کے شوہر نے کسی
 دوسری عورت کے پیچھے اسے چھوڑ دیا تھا۔ شاید وہ بیوہ ہو گئی تھی۔ شاید اسے اس
 کے گھر سے نکال دیا گیا تھا۔ کون جانے وہ کس لیے یوں روتی تھی۔

"سنتا موریے دیو اچے مائے آمی پاپیا کھا تر دتی کر — آمین —"
 وہ اٹھی، سیب کا نشان بنایا۔ قربان گاہ کے آگے ایک گھٹنا ٹیک

کر بھٹک اور اپنے بچے کو گود میں لیے بے باہر چلی گئی۔
 مجھے گریسی بچی یاد آگئیں۔ انھوں نے بھی اسی طرح شاید اسی بچے پر
 بیٹھ کر گڑ گڑا کر دعائیں مانگی ہوں گی۔

اور درجن نے ان کی دعا سُن لی — ؟
 یا یہ محض ایک اور اتفاق تھا — ؟
 فلسفی گریسی چچی کے لیے کیا کہیں گے ؟ اور عقیدت پرست اور ملحد، ہر
 ایک کے پاس اپنا علاحدہ علاحدہ جواب موجود ہے۔ میں یہ کس سے پوچھنے جاؤں ؟
 ابا جان یہ تیریں ہوئیں ختم ہو چکے، جن سے میں طرح طرح کے پچکانے سوالات
 کیا کرتی تھی اور ناصر چچا یعنی ذاب زادہ سید علی ناصر خاں ایم۔ اے، ایل۔ ایل۔
 بی (علیگ) بھی عرصہ ہوا اپنے دوست سے جا ملے۔ اب میں کس سے جا کر پوچھوں
 کہ کیا زندگی میں واقعی معجزے ہوتے ہیں ؟ اذیت اور افلاس اور بے
 انصافی اور بے رحمی اور تشدد سے بھری ہوئی اس دنیا میں معجزے ہوتے
 ہیں — ؟

عبادت گزار اب آ کر ہال کی بنچوں پر بیٹھ رہے تھے۔ میں نے سوچا
 گریسی چچی اس وقت جانے کہاں ہوں گی۔ اس بڑھاپے میں کیا اسی بمبئی
 میں کہیں آیا گیری کر رہی ہوں گی ؟ (کیوں کہ ان کے پاس زندگی گزارنے کے
 لیے ایک محنت بھرے دل کے علاوہ اور کوئی بھی کوئی نیکیشن نہیں تھی) کیا اب
 بھی وہ اس پنچ پر آن کر بیٹھتی ہوں گی اور درجن کو مخاطب کر کے کہتی ہوں
 گی —

دیکھو ہاں — ہم تمہارے کو ایک بات بولتا ہے۔ کان کھول کر سُن لو —
 تم نے ہمارا خوش پورا کیا۔ ہمارے بچے کے لیے گھر کا سیکورٹی بنائے رکھا۔ ہمارا
 صاحب ورلڈ کا گریٹ، فائینٹ مین تھا۔ مگر وہ ہمیں اس دنیا میں اکیلا
 چھوڑ کر چلا گیا۔ اب ہم پھر تمہارے پاس آیا ہے۔ بتاؤ اب ہم کیا کرے۔ ایک
 دم جلدی بولو — ورنہ ہمارا تمہارا دوستی ختم —

اور مجھے ایک لحظے کے لیے ایسا لگا جیسے گریسی چچی سچ میرے نزدیک بیٹھی
عبادت میں مصروف ہیں۔ میں نے مڑ کر دیکھا، مگر وہ میرا داہمہ تھا۔

گریسی چچی کے بجائے میرے برابر میں موٹے موٹے ہونٹوں والی کوئی گوانی
عورت اودے رنگ کی بسزکنارے والی ساری میں ملبوس بالوں میں سفید پھولوں
کا گجرا پیٹے کہنیوں تک پھنسی پھنسی آستینوں کا کھن بلاوز پہنے، سیاہ ریشمی جالی سے
سر ڈھانپے خاموشی سے تسبیح پھیرنے میں مشغول تھی۔

میں نے چاروں طرف نظر ڈالی۔ مگر جا اب عقیدت مندوں سے کچھ کچھ بھرا گیا تھا۔
میں خاموشی سے اٹھی اور باہر آگئی۔

سڑک پر ٹریفک کا ہجوم تھا لیکن عجیب سی خاموشی طاری تھی۔ سامنے
کریک پر شام کا نیلگوں اندھیرا اچھا رہا تھا اور سمندری ہوا میں ددر کے زمانوں اور
گمشدہ آوازوں کی گونج تھی۔ میں نے ددر جزیرہ نما کے افق پر تھکے ہوئے سناٹے کو
دیکھا اور مجھے ایک مرہٹی نظم یاد آئی :

نیلا آسمان ہری

تنہا ستارہ رادھا

کھولی ہوئی،

وہ دل کی تمنا ہے

سارے زمانوں میں۔

دسیج زمین گوندنا

دھان کا کھیت رادھا۔

ازل سے ابد تک بادفا۔

وہ مہر زبانِ دالی ہے۔

سارے زمانوں میں
 سیدھا بہتا ہوا دریا کرشن
 کنارے پر جھکا جنگل را دھا
 جو کوئی سوال نہیں کرتی
 مجسم تسلیم و رضا
 وہ ابدی راحت ہے
 سارے زمانوں میں —

سیاہ سمندر پر روشنیاں ٹمٹمانے لگیں۔ میں پھانک پر کھڑے ہوئے عبادت
 گزاروں کی بھیڑ میں سے نکلتی انٹ پاتھ پر آگئی اور ریک عبور کرنے کے لیے سُرخ
 رنگ کے اس مہیب فائر انجن کے گزر نے کا انتظار کرنے لگی جو ٹن ٹن کرتا زلٹے
 سے باندرہ کی طرف نکلا جا رہا تھا۔

قلندر

غازی پور کے گورنمنٹ ہائی اسکول کی فٹ بال ٹیم ایک دوسرے اسکول سے میچ کھیلے گئی تھی۔ وہاں کھیل سے پہلے لڑکوں میں کسی چھوٹی سی بات پر جھگڑا ہوا اور مار پیٹ شروع ہو گئی۔ اور چونکہ کھیل کے کسی پوائنٹ پر جھگڑا شروع ہوا تھا۔ تماشاچیوں اور اسٹاف نے بھی دل چسپی لی۔ جن لڑکوں نے بیچ بچاؤ کی کوشش کی انہیں بھی چوٹیں آئیں اور ان میں میرے بھائی بھی شامل تھے جو گورنمنٹ ہائی اسکول کی نویں جماعت میں پڑھتے تھے۔ ان کے ماتھے میں چوٹ لگی اور ناک سے خون بہنے لگا۔ اب ہنگامہ سارے میدان میں پھیل گیا۔ جھگڑا مچ گئی اور جو لڑکے زخمی ہوئے تھے اس بڑے لوگ میں ان کی خبر کسی نے نہ لی۔

اس پسماندہ ضلع میں ٹیلیفون عنقا تھے۔ سارے شہر میں صرف چھ موٹریں تھیں اور ہسپتال ایمبولینس کا تو سوال ہی پیدا نہیں ہوتا تھا۔ وہ اتوار کا دیران

سادن تھا۔ ہوا میں زرد پتے اڑتے پھر رہے تھے۔ میں تی دوق سنسان تھیلے
 برآمدے میں فرش پر چپ چاپ بیٹھی گڑیاں کھیل رہی تھی۔ اتنے میں ایک یکہ
 ٹخ ٹخ کرتا آکے برآمدے کی ادنیٰ سطح سے لگ کر کھڑا ہو گیا اور سترہ اٹھارہ سال
 کے ایک اجنبی لڑکے نے بھائی کو سہارا دے کر نیچے اتارا۔ بھائی کے ماتھے سے
 خون بہتا دیکھ کر میں دہشت کے مار فوراً ایک ستون کے پیچھے چھپ گئی۔ سارے
 گھر میں ہنگامہ بپا ہو گیا۔ اماں بدحواس ہو کر باہر نکلیں۔ اجنبی لڑکے نے بڑے
 رسان سے ان کو مخاطب کیا — ”ارے ارے دیکھیے، گھبرائیے نہیں!
 — گھبرائیے نہیں — میں کہتا ہوں —“ پھر وہ میری طرف
 مڑا اور کہنے لگا — ”مٹی! ذرا دوڑ کر ایک گلاس پانی تو لے آ بھیا کے لیے!“
 اس پر کئی ملازم پانی کے جگ اور گلاس لے کر بھائی کے چاروں طرف آن
 کھڑے ہوئے اور لڑکے نے ان سے سوال کیا — ”صاحب کدھر ہیں؟“
 ”صاحب باہر گئے ہوئے ہیں“ — کسی نے جواب دیا — ”نہیں۔
 نہیں — دفتر میں بیٹھے ہیں“ — دوسرے نے کہا۔ لڑکا مزید توقف کے
 بغیر آگے بڑھا اور گیلری میں سے گزرتا ادھر ادھر دیکھتا آبا جان کے دفتر تک جا
 پہنچا۔ آبا جان دروازے بند کیے کسی اہم مقدمے کا فیصلہ لکھنے میں مصروف
 تھے۔ لڑکے نے دستک دی اور اندر داخل ہو گیا۔ اور میز کے سامنے جا کر
 بڑی خود اعتمادی اور متانت سے بولا — ”صاحب! آپ کے صاحبزادے
 ہمارے اسکول میں میچ کھیلنے آتے تھے، ان کو تھوڑی سی چوٹ آئی ہے کیونکہ
 کھیل کھیل میں دنگا ہو گیا تھا۔ میرا نام اقبال بخت ہے۔ میں منشی خوش بخت
 رے سکینہ کال لڑکا ہوں، جو سٹی کورٹ میں مختار ہیں۔ آپ سے میری درخواست
 ہے کہ ہمارا اسکول بند کرنے کا حکم نہ دیں اور لڑکوں پر جرمانہ بھی نہ کریں، کیونکہ

ایک تو ہمارے امتحان ہونے والے ہیں اور دوسرے ہمارے لڑکے بہت غریب ہیں —

اباجان نے سر اٹھا کر اسے دیکھا اور اس کی مدلل اور پُر اعتماد تقریر سن کر بہت متاثر اور محظوظ ہوتے۔ انہوں نے اسے بڑی شفقت سے اپنے پاس بٹھایا۔

اس طرح سے اقبال میاں کا ہمارے یہاں آنا جانا شروع ہوا۔ بھائی سے ان کی کافی دوستی ہو گئی۔ مگر وہ زیادہ تر گھر کی خواتین کے پاس بیٹھتے تھے۔ امور خانہ داری پر صلاح مشورے دیتے تھے۔ بازار کے بھاؤ اور دنیا کے حالات پر روشنی ڈالتے یا لطیفے سنانے۔ جب وہ دوسری مرتبہ ہمارے ہاں آتے تھے، تب میں نے بھائی کو آواز دی تھی — ”اقبال میاں آتے ہیں“ وہ فوراً نہایت وقار سے چلتے ہوئے میرے نزدیک آئے اور ڈپٹ کر بولے — ”دیکھو مسی! میں تم سے بہت بڑا ہوں۔ مجھے اقبال بھائی کہو — کیا کہو گی؟“

”اقبال بھائی“ — میں نے ذرا سہم کر جواب دیا۔

اقبال بھائی مجھے ہمیشہ مسی ہی پکارتے رہے۔ مجھے ان کے دیے ہوئے اس نام سے سخت چڑھتی تھی۔ مگر ہمت نہ پڑتی تھی کہ ان سے کہوں کہ میرا اصل نام لیا کریں۔ اب وہ سارے گھر کے لیے ”اقبال میاں“ اقبال بھائی“ اور ”اقبال بھیا“ بن چکے تھے۔ پہلو کے لان پر املتاس کا بڑا درخت ہمارے لیے بڑی اہمیت رکھتا تھا کہ اس کے سایے میں کھاٹ بچھا کر فرصت کے اوقات میں محفل جمتی تھی۔ اس کی صدارت ڈرا نور صاحب کرتے تھے۔ نائب صدر اقبال بھائی خود بخود بن گئے۔ اس محفل کے دوسرے اراکین، استاد یوسف خان

جمنا پانڈے مہاراج چپڑاسی، عبدل سیر اور بھائی تھے۔ میں بن بلائے مہمان کی حیثیت سے ادھر ادھر ملگے رہتی تھی۔ استاد یوسف خاں کے کمرے کا تعلق اندر کے کمروں سے نہیں تھا اور اس کا دروازہ اسی لان پر کھلتا تھا۔ استاد پُرانے اسکول کے نہایت نستعلیق اور ثقہ موسیقار تھے۔ رام پور دربار سے ان کا تعلق رہ چکا تھا۔ شاعری بھی کرتے تھے اور دن بھر نو لکھنور پریس کے چھپے ہوئے کرم خوردہ ناول پڑھا کرتے تھے۔ بوڑھے آدمی تھے۔ آنکھوں میں سرمہ لگاتے تھے اور زکیلی موچھیں رکھتے تھے۔ دونوں وقت کا کھانا اور ناشتہ اور چائے بڑے اہتمام سے کشتی میں سجا کر ان کے کمرے میں پہنچادی جاتی تھی۔ سپہر کو وہ اندر آکر بڑے تکلف سے اماں کو گت بھیروی اور گت بھیم پلاسی سکھلاتے تھے اور اماں بیٹھی ستارہ پرنٹن کیا کرتی تھیں۔ اقبال بھائی استاد کے یار غار بن گئے تھے اور آرائش محفل، طلسم ہوشربا، اسرار لندن اور شرر کے ناولوں کا لین دین دونوں کے درمیان چلتا رہتا تھا۔ اقبال بھائی اس سال انٹرنس کا امتحان دینے والے تھے۔

ایک روز مجھے ایک درخت کی شاخ سے لٹکتا دیکھ کر انھوں نے اماں سے کہا — ”مٹی پڑھتی لکھتی بالکل نہیں۔ ہر وقت ڈنڈے بجایا کرتی ہے۔“

”یہاں کوئی اسکول تو ہے نہیں، پڑھے کہاں؟“ اماں نے جواب دیا۔

پچھلے دنوں میرے ایک پھوپھی زاد بھائی نے مجھے حساب سکھانے کی ہر ممکن کوشش کر دی تھی اور ناکام ہو چکے تھے۔ اب اقبال بھائی — فوراً والیٹر بن گئے۔

”امتحان کے بعد میں اسے پڑھا دیا کروں گا۔“

اگلے اتوار کو اقبال بھائی نے میرا انٹرویو لیا — ”انگریزی تو اسے

تھوڑی سی آگئی ہے، اردو فارسی میں بالکل کوری ہے،“ انھوں نے اماں کو

رپورٹ دی اور اس کے بعد انہوں نے روزانہ نازل ہونا شروع کر دیا۔ ان کی تنخواہ دس روپے ماہوار مقرر کی گئی۔ روز شام کے چار بجے ان کا ایک دور پھانک میں داخل ہوتے دیکھ کر میری جان نکل جاتی۔ گرمیاں شروع ہو چکی تھیں۔ اقبال بھائی نے حکم دیا۔۔۔۔۔ ”ہم باغ میں بیٹھ کر تجھے پڑھائیں گے، تیرا دماغ جس میں بھروسہ بھرا ہوا ہے، ٹھنڈی ہوا سے ذرا تازہ ہوگا۔۔۔۔۔ لہذا پچھلے باغ میں فالسے کے درخت کے نیچے میری چھوٹی سی بید کی کرسی اور اقبال بھائی کی کرسی میز رکھی جاتی۔ جس روز میں نیکی کی جُون میں ہوتی تو مالی سے باغ کی بڑی جھاڑو مانگ لاتی اور فالسے کے نیچے اقبال بھائی کی کرسی کی جگہ پر خوب جھاڑو دیتی اور یوں بھی پڑھائی کے مقابلے میں مجھے باغ میں جھاڑو دینا کہیں زیادہ اچھا لگتا تھا۔

اقبال بھائی جمع تفریق پر سر کھپانے کے بعد حکم دیتے۔۔۔۔۔ ”تختی لاؤ“
تختی یروہ بے حد خوش خطی سے لکھتے۔

قلم گوید کہ من شاہِ جہانم

قلم کش را بدولت می رسام

اپنے ٹیڑھے میڑھے حروف میں ہیں اس شعر کو کئی مرتبہ لکھتی، یہاں تک کہ میری انگلیاں دُکھنے لگتیں اور میں دُعا مانگتی۔۔۔۔۔ ”اللہ کرے اقبال بھائی مر جائیں۔۔۔۔۔ اللہ کرے۔۔۔۔۔“

ایک مرتبہ میں سبق سنانے کے بجائے کرسی پر کھڑی ہو کر ایک ٹانگ سے ناچ رہی تھی کہ اقبال بھائی کو دفعتاً بے تحاشا غصہ آ گیا۔ انہوں نے میرے کان اس زور سے اینٹھے کہ میرا چہرہ سُرخ ہو گیا اور میں چلا چلا کر رونے لگی۔ مگر اس کے بعد سے میں نے شرارت کم کر دی۔

اقبال بھائی ابھی مجھے پانچ چھ مہینے ہی پڑھا پائے ہوں گے کہ آبا جان کا تبادلہ غازی پور سے اٹا دے گا ہو گیا۔

اگلے دو تین سال تک اقبال بھائی کے اماں کے پاس کبھی کبھار خط آتے رہے۔
 ”اب ہم نے ایف اے کرنے کا ارادہ بھی چھوڑ دیا ہے۔ انٹرنس میں تھرڈ ڈوٹیرن ملا۔ اس وجہ سے ہمارا دل ٹوٹ گیا ہے۔ بس اب ہم بھی منہ مہیش کار قانون گویا قرق امین کی حیثیت سے زندگی گزاریں گے، یا حد سے حد والد صاحب قبلہ کی مانند مختار بن جائیں گے۔ اس لیے کبھی سوچتے ہیں قانون کا امتحان لے ڈالیں۔ اور اس کو رد میں رہ کر کبھی کیا سکتے ہیں۔“

پھر ان کے خط آنے بند ہو گئے۔

میں آئی۔ ٹی کالج لکھنؤ کے فرسٹ ایئر میں پڑھ رہی تھی۔ اس دن ہمارے یہاں کچھ مہمان چائے پر آئے ہوئے تھے۔ سب لوگ نشتر کے کمرے میں بیٹھے تھے کہ برآمدے میں آکر کسی نے آواز دی:

”ارے بھائی کوٹی ہے۔“

”کون ہے؟“ — اماں نے کمرے میں سے پوچھا۔

”ہم آئے ہیں۔“ — اقبال بخت —

اماں نے بے انتہا خوش ہو کر انھیں اندر بلایا۔ کمرے میں بہت جگہ لگاتے قسم کے لوگوں کا مجمع تھا۔ اقبال بھائی چاروں طرف نظر ڈال کر ذرا جھکے۔ مگر دوسرے لمحے بڑے وقار کے ساتھ اماں کے قریب جا کر بیٹھ گئے۔ پھر ان کی نظر مجھ پر پڑی اور انھوں نے بے حد مسرت سے چلا کر کہا — ”اری ممتی — تو اتنی بڑی ہو گئی —“

میں نئی نئی کالج میں داخل ہوئی تھی اور اپنے کالج اسٹوڈنٹ ہونے کا

سخت احساس تھا۔ اقبال بھائی نے جب سب لوگوں کے سامنے اس طرح ”اری مہنی“ کہہ کر مخاطب کیا تو بے حد کوفت ہوئی۔

اقبال بھائی میلا سا پاجامہ اور گھسی ہوئی شیروانی پہنے تھے اور ظاہر تھا کہ ان کی مالی حالت بہت سقیم تھی۔ مگر انھوں نے مختصراً اتنا ہی بتایا کہ کان پور میں ملازم ہو گئے ہیں اور پرائیویٹ طور پر این۔ اے۔ سی۔ ٹی کر چکے ہیں۔ پھر وہ آبا جان کے کمرے میں گئے اور ان کے پاس بہت دیر تک بیٹھے رہے۔ اس کے بعد اقبال بھائی پھر غائب ہو گئے۔

دس سال بعد ————— مجھے لندن پہنچے چھ سات روز ہی ہوئے تھے میں بی بی سی کے اردو سیکشن میں بھیجی ہوئی تھی کہ کسی نے آواز دی ————— ”اے بھائی سکینہ صاحب آگئے کہ نہیں؟“

”آگئے —————“ یہ کہتے ہوئے اقبال بخت سکینہ پر وہ اٹھا کر کمرے میں داخل ہوئے۔ گھسی ہوئی برساتی ادڑھے۔ اخباروں کا پلنڈا اور ایک موٹا سا پورٹ فولیو سنبھالے میرے سامنے سے گزرتے، ایک میز کی طرف چلے گئے۔ پھر انھوں نے پلٹ کر مجھے دیکھا۔ پہلے تو انھوں نے مجھے نہیں پہچانا۔ ”کنکلی باندھے چند لمحوں تک دیکھتے رہے۔“ ”اری مہنی!“ ————— ان کے منہ سے نکلا پھر آواز بھرا گئی۔

وہ میرے پاس آکر بیٹھے اور آبا جان کی خیریت پوچھی ————— ”آبا جان کا تو کئی سال ہوئے انتقال ہو گیا، اقبال بھائی!“ ————— میں نے کہا۔ یہ سن کر وہ پھوٹ پھوٹ کر رونے لگے۔

اردو سیکشن کے اراکین نے ان کو روتا دیکھ کر خاموشی سے اپنے اپنے کاغذات پر سر جھکا لیا۔

انہوں نے مجھے بتایا کہ کانپور کی ملازمت اسی سال چھوٹ گئی تھی۔ پھر وہ سارے ملک میں جوتیاں چٹختاتے پھرے۔ اسی دوران میں ان کے والدین کا انتقال ہو گیا۔ وہ اکلونے بیٹے تھے۔ چھوٹی بہن کی کسی گاڑی میں شادی ہو چکی تھی۔ آزادی کے بعد جب قسمت آزمائی کے لیے انگلستان، کنیڈا اور امریکہ جانے کی ہوا چلی تو وہ بھی ایک دن غازی پور گئے۔ اپنا آبائی مکان فروخت کیا اور اس کے روپے سے جہاز کا ٹکٹ خرید کر لندن آ پہنچے۔ پچھلے چار سال سے وہ لندن میں تھے اور یہاں بھی مختلف قسم کے پارٹریبل چلے تھے۔ کسی کو ان کے متعلق ٹھیک سے معلوم نہ تھا کہ وہ کیا کرتے ہیں۔ مجھ سے بھی انہوں نے ایک مرتبہ گول گول الفاظ میں صرف اتنا ہی کہا — ”ریجنٹ اسٹریٹ پولی ٹیکنیک میں اکنومکس پڑھ رہا ہوں“ جس ادارے کا انہوں نے نام لیا، میں اس کی اصلیت سے بخوبی واقف ہو چکی تھی۔ جب لوگ اسی مہم سے لہجے میں یہ کہتے کہ وہ ریجنٹ اسٹریٹ پولی ٹیکنیک میں جرنلزم پڑھ رہے ہیں یا اکنومکس پڑھ رہے ہیں یا فن سنگ تراشی یا فوٹو گرافی سیکھ رہے ہیں، تو مزید کسی شک و شبہ کی گنجائش نہ ہو سکتی تھی۔

لیکن بہت جلد مجھے یہ معلوم ہو گیا کہ اقبال بھائی لندن کے ہندوستانی اور پاکستانی طالب علموں کی کمیونٹی کے اہم ستون کی حیثیت رکھتے ہیں۔ کوئی ہنگامہ، جلسہ، جلوس، جھگڑا، فساد، الیکشن، تیج تہوار ان کے بغیر مکمل نہ ہو سکتا تھا۔ تصویروں کی نمائش ہے تو ہال وہ سجا رہے ہیں۔ ناچ گانے کا پروگرام ہے تو مائیکروفون لگا رہے ہیں۔ ڈراما ہے تو یہ ریہرسل کے لیے لوگوں کو پکارتے پھر رہے ہیں۔ دعوت ہے تو ڈائمنگ ہال میں مستعد کھڑے ہیں۔ کبھی کبھی وہ منظر پر سے غائب ہو جاتے اور اطلاع ملتی کہ توار کے روز پیٹی کوٹ لین کی

منڈی میں لوگوں کو قسمت کا حال بتاتے ہوئے پائے گئے یا گلاسگو کے کسی بازار میں ہندوستانی جڑی بوٹیاں فروخت کرتے نظر آئے۔ ایک دفعہ معلوم ہوا کہ شہر کے ایک فیشن ایبل محلے کے ایک عالی شان فلیٹ میں فروکش ہیں۔ کبھی وہ بڑھیا ریٹورانوں میں نظر آتے۔ کبھی مزدوروں کے چائے خانوں میں دکھلائی پڑتے۔ اقبال بھائی شاعری بھی کرتے تھے۔ آسٹریلیا اور ایم سی سی کے تاریخی میچ کے دنوں میں انھوں نے ایک مرثیہ لکھا:

ہر تازہ دکٹ پر ہمہ تن کانپ رہا ہے
لولر ہے بڑا سخت ہٹن کانپ رہا ہے

کس شیر کی آمد ہے کہ رن کانپ رہا ہے

اقبال بھائی کو فن موسیقی، علم جیوشس، پامسٹری، ہومیوپیتھی، طب یونانی، اور آئیور ویدک سے لے کر پولٹری فارمنگ، کاشت کاری اور باغبانی تک ہر چیز میں دخل تھا اور حلقہ ارباب ذوق کی محفلوں میں بلاناغہ شرکت کرتے تھے۔ ہم دو تین لوگوں نے مل کر ایک فلم سوسائٹی بنائی، جس میں ہم بمبئی سے فلمیں منگوا کر ہندوستانی اور پاکستانی پیپک کو دکھاتے تھے۔ اس دن اقبال بھائی برات کے دولہا بنے ہوتے ٹکٹ بیچ رہے ہیں۔ مہمانوں کو لالا کر بیٹھال رہے ہیں فلم شروع ہونے سے پہلے اسٹیج پر جا کر مس مہتاب یا مس نسیم یا مس نمی کو گلہ سننے پیش کر رہے ہیں۔ اس زمانے میں انھوں نے یہ بھی طے کر لیا کہ بمبئی جا کر ایک عہد آفریں فلم بنائیں گے، جس کی کہانی مکالمے اور گیت خود لکھیں گے۔ ڈائریکٹ بھی خود کریں گے اور ہیرو کے بڑے بھائی یا ہیروین کے باپ کا رول بھی خود ادا کریں گے اور مجموعی طور پر ساری فلم انڈسٹری پر رولر پھیر دیں گے۔

اقبال بھائی شراب کو ہاتھ نہیں لگاتے تھے اور منگل کے منگل گوشت نہیں کھاتے تھے۔ ایک روز وہ مجھے ایک سڑک پر نظر آتے اس حالت میں کہ ہاتھ میں بہت قیمتی پھولوں کا ایک گچھا ہے اور پکے ہوئے چلے جاتے ہیں۔ مجھے دیکھ کر لوے — ” آؤ — آؤ — میں ذرا ایک دوست کو دیکھنے ہسپتال جا رہا ہوں“ — میں ساتھ ہوئی۔

ہسپتال میں ایک اسلامی ملک کے سفیر کی بیگم صاحبہ فراش تھیں۔ اقبال بھائی نے ان کے کمرے میں داخل ہو کر گلدستہ میز پر رکھا اور نہایت خلوص سے مریضہ کی مزاج پُرسی میں مصروف ہو گئے۔ اتنے میں سفیر کی بیٹی اندر آئی اور بے حد تپاک سے ان سے ملی۔ میں حیرت سے یہ سب دیکھا کی۔

باہر آ کر کہنے لگے — ”بھئی یہ لوگ ہمارے دوست ہیں۔ بہت اچھے لوگ ہیں بے چارے“

”صاحبزادی سے آپ کی ملاقات کس طرح ہوئی؟“

”لمبا قصہ ہے، پھر کبھی بتائیں گے۔“

وہ لڑکی بے حد بد دماغ تھی۔ یونیورسٹی میں پڑھتی تھی اور حد سے زیادہ ”اینٹی انڈین“ مشہور تھی۔ اس وقت بھی اس نے ہسپتال کے کمرے میں کوئی ناگوار سا سیاسی تذکرہ چھیڑ دیا تھا۔

”بھئی اگر ہندوستان کو گالیاں دے کر اس کا دل ٹھنڈا ہوتا ہے۔“ اقبال

بھائی نے زبیرہ اترتے ہوئے مجھ سے کہا — ”تو اس میں میرا کیا ہرج ہے؟“

اس کو اسی طرح شانتی ملتی ہے — ”!۔“

اس کے کچھ عرصے بعد ہی ایک شام وہ انڈر گراؤنڈ میں مل گئے۔ ساتھ ہی وہ

لڑکی اور اس کی ایک کزن بھی تھی۔ لڑکی نے مجھ سے کہا — ”ہم لوگ ایک مجلس

میں جا رہے ہیں۔ آپ بھی چلیے۔“
 ”میں تو نہ جاسکوں گی۔ میں نے ٹھیکر کے ٹکٹ خرید لیے ہیں“ — میں نے معذرت چاہی۔

اقبال بھائی نے بڑے مدے سے مجھے دیکھا — ”محرم کی ساتویں تاریخ کو ٹھیکر جا رہی ہو؟“
 میں بے حد شرمندہ ہوئی — ”مجھے یاد نہ رہا تھا“ میں نے جواب دیا۔

”آپ شیعہ ہیں یا سنی؟“ — دوسری لڑکی نے سوال کیا۔

”میں قادیانی ہوں“ — میں نے جواب دیا۔

”قادیانی؟“ — وہ خاموش ہو گئی۔ چند منٹ بعد سفیر کی لڑکی نے اظہار خیال کیا — ”اقبال صاحب تو بڑے مومن آدمی ہیں۔ آج کل کے شیعوں میں اپنے مذہب کا اتنا درد کہاں ہے۔“ — اتنے میں اسٹیشن آگیا اور وہ تینوں ٹرین سے اتر گئے۔

اگلے روز بی بی سی میں اقبال بھائی سے ملاقات ہوئی تو میں نے کہا —
 ”اقبال بھائی! اب آپ یہ فراڈ بھی کرنے لگے۔ ان لڑکیوں کے سامنے آپ نے خود کو مسلمان ظاہر کیا ہے؟ نہ صرف مسلمان بلکہ شیعہ —“

جواب ملا — ”دیکھ ممتی — دُنیا میں اس قدر تفرقہ ہے کہ سب لوگ ایک دوسرے کی جان کو آٹے ہوتے ہیں۔ میری جب اس لڑکی سے ملاقات ہوئی تو وہ میرے نام کی وجہ سے — مجھے مسلمان سمجھی اور میرے سامنے ہندوؤں کی اور ہندوستان کی خوب خوب بُرائیاں کہیں۔ اس کے بعد اگر میں اسے بتا دیتا کہ میں ہندو ہوں تو اسے کس قدر خجالت ہوتی اور پھر اس میں میرا کیا ہرج ہے میرے

خاندان میں سیکڑوں برس سے فارسی نام رکھے جاتے ہیں۔ اس سے ہندو دھرم پر کوئی آسج نہیں آئی۔ اب اگر میں نے خود کو مسلمان ظاہر کر دیا تو دنیا پر کون سی قیامت آجائے گی؟ — بتاؤ —؟ ارے واہ ری مٹی! — اتنی بڑی افلاطون بنتی ہو، مگر عقل میں وہی بھوسہ بھرا ہے“

ایک شام میں اپنی ایک دوست زاہدہ کے ہاں گئی۔ وہ بے حد تندہی سے پکینگ میں جمی ہوئی تھی اور اپنے سارے خاندان سمیت اگلے روز صبح سویرے رخصت پر کراچی واپس جا رہی تھی۔ زاہدہ کے گھر پر مجھے یاد آیا کہ اقبال بھائی نے آسٹریلین طلبہ کی ایک تقریب میں مدعو کیا ہے — ”ضرور آنا، آسٹریلین بے چارے یہ محسوس کرتے ہیں کہ انھیں بہت ہی غیر دل چسپ اور بے رنگ قوم سمجھا جاتا ہے۔ ان کا دل نہیں توڑنا چاہیے“

چن روز قبل میں ایک نیا ہینڈ بیگ خرید کر زاہدہ کے ہاں چھوڑ گئی تھی۔ چلتے وقت خیال آیا کہ اسے لیتی چلوں، بیگ زاہدہ کی شگھار مینز پر رکھا تھا۔ وہ دوسرے کمرے میں اسباب باندھ رہی تھی۔ میں نے جاتے ہوئے اسے آواز دی کہ میں بیگ لیے جا رہی ہوں — — ”اچھا“ اس نے جواب دیا۔ میں نیچے آگئی۔

آسٹریلین طلبہ کے ہاں اقبال بھائی ہال کے وسط میں کھڑے آسٹریلیا اور ہندوستان کے دوستانہ تعلقات پر دھواں دھار تقریر کر رہے تھے۔

میں برابر کے کمرے میں گئی، جہاں بہت سے لڑکوں لڑکیوں کا مجمع تھا۔ اور چار پانچ ویٹر چائے بنا بنا کر سب کو دے رہے تھے۔ میں نے نیا ہینڈ بیگ وہیں ایک کھڑکی میں رکھ دیا اور چائے پینے کے بعد ہال میں لوٹ آئی۔ چلتے وقت مجھے ہینڈ بیگ کا خیال آیا۔ میں اسے اندر سے اٹھا لائی اور اقبال بھائی کے ہاتھ

میں دے دیا۔ شاید اس کا کھٹکا کھل گیا تھا۔ زینے سے اترتے ہوئے انہوں نے کھٹکا بند کیا اور بولے — ”اتنے ڈھیر سارے نوٹ؟“

میں نے بے دھیانی میں ان کی بات پوری طرح نہیں سنی اور ادھر ادھر کی باتوں میں لگ رہی۔ اسٹیشن پر اقبال بھائی نے بیگ مجھے تھما دیا۔ گھر پہنچ کر میں نے دیکھا کہ زاہدہ کی کار باہر کھڑی ہے اور دونوں میاں بیوی اتہائی سر اسیمبلی کی حالت میں لیبنڈ لیڈی مسز ونگ فیلڈ سے کچھ پوچھ رہے ہیں۔ زاہدہ مجھے دیکھ کر ہکلا نے لگی — ”وہ — — — وہ بیگ — — — وہ بیگ — — —!“

”ہاں! — — — ہاں میرے پاس ہے تو — — — کیوں؟“

”اس میں میں نے پورے پانچ سو پاؤنڈ کے نوٹ ٹھونس دیے تھے۔ تمہارے جانے کے بعد یاد آیا اور تمہاری بھلکڑ عادت کا خیال کر کے جان نکل گئی کہ اگر تم نے بڑھ راستے میں کہیں ادھر ادھر چھوڑ دیا تو کیا ہوگا — — —؟“

یا اللہ تیرا شکر۔ — — — یا اللہ تیرا شکر۔ — — — یا اللہ — — —!“

دوسرے روز بی بی سی میں میں نے اقبال بھائی کو یہ سنسنی خیز واقعہ سنایا۔ اطمینان سے بولے — ”وہ تو میں نے بیگ میں پہلے ہی دیکھ لیا تھا کہ نوٹ ٹھنسنے ہوئے ہیں۔“

”آپ نے مجھے اسی وقت کیوں نہ بتایا؟“

”میں نے کہا تو تھا تم نے سنا ہی نہیں۔“

”آپ کو یہ خیال بھی نہ آیا کہ میرے پاس اتنا روپیہ کہاں سے آ گیا جسے میں اطمینان سے ادھ کھلے بیگ میں لیے گھوم رہی ہوں۔“

”میں نے سوچا، کہیں سے آ ہی گیا ہوگا۔ پوچھنے کی کیا ضرورت تھی؟“

”اور دو گھنٹے وہ بیگ اسی طرح کھڑکی میں رکھا رہا۔ اگر اس وقت چوری ہو جاتا تو میں زاپدہ کو کیا منہ دکھاتی؟ ————— یا اللہ! ————— یا اللہ!“

”دیکھ مٹی! ————— ہونی کو کوئی انہونی نہیں کر سکتا۔ تیری گوٹیاں کی قسمت میں تھا کہ اس کا روپیا اسے صحیح سلامت واپس مل جائے۔ اب تو کیوں فکر کر رہی ہے؟ یہ بتا تو نے اچھما کے لیے بات کی؟“

اچھما کو سوکھی ایک پریشان حال، دل گرفتہ سی لڑکی تھی جو بہت دنوں سے ملازمت اور ایک سستے سے کمرے کی تلاش میں تھی۔ حال ہی میں مسز ونگ فیلڈ کے تہ خانے میں ایک کمرہ خالی ہوا تھا، جس کا کرایہ صرف ڈھائی پونڈ فی ہفتہ تھا۔ مسز ونگ فیلڈ کا اصرار تھا کہ وہ اپنے مکان میں ہر چلتے پھرتے، ایرے غیرے کو کرایے دار نہیں رکھتیں اور صرف بہترین خاندانوں اور اعلیٰ طبقے کے افراد کو اپنے یہاں رہنے کا شرف بخشی ہیں۔ ان کے مرحوم شوہر کو لوئیل سر دس میں تھے، اور مسز ونگ فیلڈ برسوں کو لمبو میں بڑی میم صاحب کی حیثیت سے زندگی گزار چکی تھیں۔ ان کے سسر نائٹس تھے وغیرہ وغیرہ، لیکن میاں کے مرنے اور سلطنتِ برطانیہ کے زوال کے بعد وطن واپس آکر انھیں لینڈ لیڈی بننا پڑا تھا۔ اکثر زینے پر چڑھتے یا اترتے ہوتے وہ میرا راستہ روک کر اپنی عظمت رفتہ کے نقشے سنانے لگتیں۔

ایک دن انھوں نے بڑے رازدارانہ لہجے میں بے حد اداسی سے مجھ سے کہا تھا ————— ”ایک بات سنو! اتنے اچھے اچھے جنٹلمین تمہارے دوست ہیں ان میں سے کسی ایک سے میری شادی کرادو۔“

رات کو جب میں نے تہ خانے کے کمرے کے متعلق ان سے کہا تو نہ جانے وہ کس اچھی موڈ میں تھیں کہ انھوں نے اچھما کو سوکھی کے متعلق یہ تک نہیں پوچھا

کہ وہ کیا کرتی ہے اور ہر ہفتے کرایہ ادا کر سکے گی یا نہیں۔ چنانچہ دو تین روز میں اچھا کو سوکھی وہاں منتقل ہو گئی۔

میرا نلیٹ چوتھی منزل پر تھا۔ دوسری منزل پر اور لوگوں کے علاوہ ایک ٹیلی ویژن ایکٹرس ایڈوینا کارلا مل رہتی تھی جس کے متعلق مسز ونگ فیلڈ مجھ سے کہ چکی تھیں کہ میں تو اسے کبھی اپنے یہاں جگہ نہ دیتی مانی ڈیئر، مگر وہ بڑی خاندانی لڑکی ہے بس ذرا اس کی زندگی پٹری سے اتر گئی ہے۔

میری اس سے شناسائی صرف اس حد تک تھی کہ زینے پر مڈ بھیڑ ہو جاتی تو وہ مسکرا کر ہلو کہہ دیا کرتی تھی۔ مسز ونگ فیلڈ نے اطلاع دی تھی کہ اکثر وہ دن دن بھر کمرے میں اکیلی بیٹھی شراب پیا کرتی ہے۔ وہ اپنے شوہر پر بری طرح عاشق تھی۔ مگر اس نے اس بے چاری کو طلاق دے دی تھی۔ جب ہی سے اس کا یہ حال ہو گیا تھا۔

ایک رات دو بجے کے قریب مدہم سے شور سے میری آنکھ کھل گئی۔ اتنے میں دروازے پر دستک ہوئی۔ میں نے دروازہ کھولا تو سامنے پولس کا نشیل کھڑا تھا اور اس کے پیچھے مسز ونگ فیلڈ مارے بدحواسی کے آئیں بائیں شاٹیں کر رہی تھیں۔ ”غضب ہو گیا۔۔۔۔۔ غضب ہو گیا۔۔۔۔۔ انھوں نے کہا۔۔۔۔۔ ایڈوینا نے تمہارے غسل خانے کی کھڑکی سے کود کر خودکشی کر لی۔۔۔۔۔!“

”میرے غسل خانے کی کھڑکی سے؟“

”ہاں، سب سے اونچی کھڑکی بے چاری ایڈوینا کو یہی دستیاب ہوئی۔“
 کانیشیل غسل خانے کے اندر گیا۔ کھڑکی کے دونوں پٹ کھلے ہوئے تھے۔
 کھڑکی کے نیچے ٹب میں ایڈوینا کا ایک سیلپر پڑا تھا۔ غسل خانے کا دروازہ لیڈنگ

پر کھلتا تھا اور مس ایڈوینا کارلائل بڑے اطمینان سے اس میں داخل ہو کر نیچے کود گئی تھیں۔ میرے ذہن میں صبح کے تہلکہ پسند اخباروں کی سرخیاں کوندگیشیں ————— اب رپورٹ میرا انٹرویو کر لیں گے۔ اس کھڑکی اور ٹب کی تصویریں کھنچیں گی۔ اللہ جانے کیا کیا ہوگا ————— نیچے سے آوازوں کی بھنبھناہٹ بلند ہوئی ————— ”زندہ ہے۔۔۔۔۔ زندہ ہے۔۔۔۔۔!“

میں نے جھانک کر نیچے دیکھا۔ ایڈوینا کو ایمبولنس میں لٹایا جا چکا تھا۔ ”زندہ ہے۔۔۔۔۔؟“ مسز ونگ فیلڈ نے ذرا بالوسی سے پوچھا اور کانٹیل کے ساتھ تیزی سے نیچے اتر گئیں۔

صبح کو یہ واقعہ میں نے بی بی سی کینیڈین میں جملہ خواتین و حضرات کو سنایا۔ اتنے میں اقبال بھائی آگئے۔ پورا قصہ سن کر بولے ————— ”کس ہسپتال میں ہے؟“ میں نے بتایا۔ اس کے بعد دوسری باتیں شروع ہوئیں۔

اس بات کو چند ہفتے ہی گزرے تھے کہ رات کے بارہ ساڑھے بارہ بجے شور سے پھر میری آنکھ کھل گئی۔ کھڑکی میں سے میں نے جھانک کر دیکھا کہ گراؤنڈ فلور کی سیڑھیوں پر اقبال بھائی دم بخود کھڑے ہیں اور مسز ونگ فیلڈ ان پر بڑی طرح برس رہی ہیں۔ میں گھبرا کر نیچے اتری۔ مسز ونگ فیلڈ تقریباً ہسٹریائی انداز میں صبح رہی تھیں۔

”مسز ونگ فیلڈ! کیا بات ہے؟“ میں نے ذرا درشتی

سے پوچھا۔

وہ کمزور ہاتھ رکھ کر میری طرف مڑیں ————— ”تم خود فیصلہ کر لو۔ جو غنڈا ہوگا اسے غنڈا ہی کہا جائے گا۔“

جب انھوں نے اقبال بھائی کو غنڈا کہا تو مجھے ایسا لگا جیسے کسی نے

میرے منہ پر تھپڑ لگا دیا ہو۔ اقبال بھائی سر جھکاتے کھڑے تھے۔
 مسز ونگ فیلڈ گرجتی رہیں۔ ”تم کو اچھی طرح معلوم ہے کہ
 میرے یہاں جنٹلمین لڑکیوں کے کمرے میں رات کو نہیں ٹھہر سکتے۔
 یہ میرا قانون ہے۔۔۔۔۔ ابھی میرے یہاں ایک خودکشی کی واردات ہو
 چکی ہے۔ مجھے اپنے مکان کی نیک نامی کا خیال بھی کرنا ہے۔ میں صرف اعلا
 خاندان۔۔۔۔۔“

”مسز ونگ فیلڈ! اصل بات بتائیے کیا ہے؟ آپ سٹر سکینہ سے کیا
 کہ رہی ہیں؟“۔۔۔۔۔ میں نے آگ بگولا ہو کر پوچھا۔
 ”ان سے پوچھ رہی ہوں کہ یہ رات کے ساڑھے بارہ بجے مس کو سوکٹی
 کے کمرے میں کیا کر رہے تھے؟“

اقبال بھائی جیسے مہذب اور وصح دار آدمی کو میری موجودگی میں ایسی
 لچر باتیں سننا پڑ رہی تھیں۔ ان کا چہرہ غم و غصے سے سرخ ہو گیا تھا مگر
 وہ خاموش رہے۔

مسز ونگ فیلڈ غصے سے بے قابو ہو کر چند منٹ تک اسی طرح چلاتی
 رہیں۔ گیلری کے دروازے کھلے اور بند ہوتے۔ اوپر کی منزلوں کے دریچوں
 میں سے سر باہر نکال کر لوگوں نے جھانکا۔ اقبال بھائی چپ کھڑے رہے۔ پھر
 وہ دفعتاً خاموش ہو گئیں اور اپنے کمرے میں جا کر دروازہ زور سے بند کر لیا۔
 نیچے نٹ خانے میں اچھٹا کو سوکٹی تیز بخار میں نیم بے ہوش پڑی تھی۔ اقبال
 بھائی رات کے گیارہ بجے دوڑے کر اس کے پاس پہنچے تھے اور گھنٹے بھر سے
 اس کے پاس بیٹھے ہوئے تھے۔ اسی وقت مسز ونگ فیلڈ نے زینے کے دروازے
 میں جا کر چلانا شروع کر دیا تھا۔

”مجھے معلوم نہ تھا کہ اچھما بیمار ہے“ — میں نے ناوم ہو کر کہا — ”میں بھی دس بجے کے بعد واپس آئی ہوں۔“

”مجھے خود معلوم نہ تھا“ — اقبال بھائی نے کہا — ”دس بجے اس کا فون آیا کہ اس کی طبیعت بہت سخت خراب ہے“ پھر انہوں نے آہستہ سے برساتی کی جیب میں ہاتھ ڈالا اور ایک لفاظ نکال کر مجھے دیا — ”اسے روپے کی ضرورت ہوگی۔ صبح کو اسے دے دینا“ اتنا کہہ کر وہ سر جھکائے پھرتے سیڑھیاں اتر کر پھانگ سے باہر چلے گئے۔ میں نے لفاظ کھولا۔ اس میں دس پاؤنڈ کے نوٹ تھے۔ یہ دس پاؤنڈ اقبال بھائی نے جانے کون کون سے جتن کر کے کماتے ہوں گے۔ میں انہیں سر جھکاتے، گھسی ہوئی برساتی اور سے تیز تیز قدم رکھتے سنان سڑک پر ایک طرف کو جانا دیکھتی رہی۔

دوسرے دن میں چند ہفتے کے لیے شہر سے باہر جا رہی تھی۔ واپس آ کر میں ایک اور جگہ منتقل ہو گئی۔ مجھے مسز ونگ فیلڈ سے کوفت ہونے لگی تھی۔ لینڈ لیڈیاں زیادہ عامیانا ہوتی ہیں۔ مگر مسز ونگ فیلڈ جس انتہائی گھٹیا انداز میں اقبال بھائی پر چینی تھیں، اس منظر کی یاد میرے لیے بہت تکلیف دہ تھی۔

اچھما کو سوکھی تند رست ہو چکی تھی۔ اسے کہیں نوکری بھی مل گئی تھی، مگر اپنے لیے ساری دوڑ دھوپ کروانے اور اپنے کام نکلوانے کے بعد اس نے اقبال بھائی کی طرف سے یکایک سرد مہری اختیار کر لی۔ لیکن وہ وضع داری سے اس سے شناسائی نبھاتے رہے۔

ایک روز فون کی گھنٹی بجی اور ایک خاتون کی آواز آئی — ”ہلو —

ہلو — میں مسز آکوویہا رے بول رہی ہوں —“

”مسز آکوویہا رے — میں نے دہرایا۔“

”ہاں! تم مجھے پہچانتی نہیں۔۔۔۔۔؟ میں تمھاری پرانی لینڈ لیڈی ہوں،
سابق مسز ونگ فیلڈ۔۔۔۔۔ میری شادی ہو گئی ہے۔ آج شام کو میرے ساتھ
آکر چائے پیو۔۔۔۔۔!“

شام کو مسز آلو دیہارے اپنے کمرہ نشست کے دروازے پر شاداں فرماں
مجھ سے ملیں۔

کمرے کے آئینہ دان پر ایک تصویر رکھی تھی، جس میں مسز آلو دیہارے اپنی
عمر سے کوئی دس سال چھوٹے ایک سنگھالی آدمی کے ساتھ پھولوں کا گچھا ہاتھ میں
یہ کھڑی مسکرا رہی تھیں۔ دولہا کے برابر میں اقبال بخت سکینہ کوٹ کے کالر
میں کارنیشن سجاتے متبسم تھے۔

”مسز سکینہ میرے شوہر کے بیٹھ میں تھے۔۔۔۔۔“ مسز آلو دیہارے
نے اطلاع دی۔

اقبال بھائی۔۔۔۔۔! دوسرے روز میں نے موصوف سے استفسار کیا۔
”دیکھ سنی بات یہ ہوئی کہ اس رات جو وہ بی بی پنچے جھاڑ کر اس بری طرح
میرے پیچھے پڑ گئیں تو میں فوراً سمجھ گیا کہ وہ حد سے زیادہ فرسٹریشن اور تنہائی کی
شکار ہیں۔ ان کی مدد کرنا چاہیے۔ تو نے بتایا تھا کہ وہ کالے آدمی تک سے شادی
کرنے کو تیار ہیں۔ میں کولمبو کے اس آلو دیہارے کو جانا تھا، جو کسی دولت مند
بیوہ کی تلاش میں تھا۔ بڑا شریف اور غریب لڑکا ہے۔ میں نے مسز ونگ فیلڈ کا
پتا سے بتا دیا۔ دونوں کی زندگی بن گئی۔ اس میں کوئی حرج ہوا میرا؟“

اقبال بھائی سمیت طلبہ کا بہت بڑا اجتماع سالانہ یوتھ فیسٹیول کے لیے
پراگ جا رہا تھا۔ اس سال پاکستانی طلبہ کو کیونٹ ممالک جانے کی ممانعت کر
دی گئی تھی اور ان میں سے چند لوگ اس وجہ سے بہت دل گرفتہ تھے۔ وفد کے

پراگ روانہ ہونے سے ایک روز قبل ایک تقریب میں مشرقی پاکستان کے ایک طالب علم نے افسوس سے کہا ————— ”ہم لوگ اس سال نہیں جانے سکتا ————— ادھر ورلڈ کا سارا کنٹری ہوگا۔ خالی پاکستان نہیں ہوگا۔“

اقبال بھائی فوراً اس کے پاس گئے اور رسان سے بولے ————— ”نورالفرقان بھائی! دل چھوٹا مت کرو۔ پاکستان کی نمائندگی میں کر دوں گا۔“

پراگ میں دنیا بھر سے آئے ہوئے نوجوان ایک عظیم الشان کانسرٹ میں اپنے اپنے ملکوں کے عوامی گیت گارہے تھے۔ اتنے میں ایسٹج پر خاموشی چھائی۔ ایک لڑکی نے اناؤنس کیا ————— ”اب ہمارے عزیز ملک پاکستان کے نمائندے اپنے دیس کے مزدوروں کا گیت سنائیں گے۔“

پاکستان کے نام پر بہت دیر تک تالیاں بجتی رہیں اور سفید کھڑکی ہٹی شلوار، سیاہ شیروانی اور بھورے رنگ کی قراقلی سے مزین بے حد رعب داب اور وقار سے چلتے ہوئے کامریڈ اقبال بخت مائیکروفون کے سامنے آئے پاکستان میں عوامی اور ترقی پسند تحریک کی ناکامی کے اسباب پر روشنی ڈالی۔ اور کہا ————— ”ساتھیو! اب میں آپ کو اپنے وطن عزیز کے محنت کش طبقے کا ایک محبوب اور روح پرور گیت سناتا ہوں۔“ اور بے حد پاٹ دالا آواز میں انھوں نے شروع کیا:

لو جھ اٹھا لو ہیا ہیا! ————— لو جھ اٹھایا۔ ہیا ہیا!

محل بنے گا راجامی کا ————— پیٹ پلے گا مہار اتہالا!

اُونچا کر لو ہیا ہیا! ————— لو جھ اٹھا لو شیر بہادر ہیا ہیا

مجھ پر اس گیت کا بے انتہا اثر ہوا، اور حسب معمول سامعین نے ساتھ ساتھ آواز ملانی شروع کر دی۔ مگر آگے چل کر سیدہ مطلبی فرید آبادی کے اس مشہور گیت

کے باقی بول اقبال بھائی کے ذہن سے بائبل اتر گئے۔ دراصل ان کو یاد ہی نہ تھی تین بول تھے۔ لیکن انھوں نے بڑے اطمینان سے گانا جاری رکھا:

پیالی اٹھاؤ کیسے بھائی ————— ایسے بھائی ہیسا ہیسا

چمچہ اٹھاؤ چمچہ اٹھایا ————— ہاں ہاں بھائی ہیسا ہیسا

ہزاروں کے مجمع نے ایک ساتھ دہرا دیا:

چمچہ اٹھاؤ چمچہ اٹھایا ————— ہاں ہاں بھائی ہیسا ہیسا

اس طرح جو جو الفاظ اقبال بھائی کے دماغ میں آتے گئے وہ ہیسا ہیسا کے ساتھ جوڑتے گئے اور تالیوں کے طوفان میں ان کا گیت انتہائی کامیابی کے ساتھ ختم ہوا۔

چیکو سلواکیہ سے واپسی کے کچھ دن بعد اقبال بھائی نے اطلاع دی:
میں نے ساپنوں کا کاروبار شروع کر دیا ہے۔“

”ساپنوں کا کاروبار —————؟“ میں نے دہرایا۔ مگر مجھے مطلق تعجب نہ ہوا۔ کیونکہ اقبال بھائی کچھ بھی کر سکتے تھے۔

”کئی سو بندر بھی ہیں“ انھوں نے ذرا انکسار سے اضا فہ کیا

”دراصل“ ————— انھوں نے کھنکار کر کہنا شروع کیا

”بات یہ ہے سنی کہ یہ اپنے خالد صاحب جو ہیں نا، ان کے سسر ستر چراغ دین امریکہ کے چڑیا گھروں اور تجربہ گاہوں کو سانپ اور بندر سپلائی کرتے ہیں۔ مجھے انھوں نے اپنی فرم میں نوکر رکھ لیا ہے اور اب میں وہاں کا کام سنبھالنے امریکہ جا رہا ہوں۔“

چنانچہ اقبال بھائی ساپنوں کا کاروبار کرنے امریکہ چلے گئے۔

ایک روز ڈاک کے ذریعہ مجھے ایڈوینا کارلائل کا مختصر سا خط ملا، جو آئرلینڈ

سے آیا تھا۔ ایڈونیا کارلائس نے لکھا تھا

ساری دنیا نے مجھے چھوڑ دیا ہے۔ مجھے اپنے وجود سے نفرت
ہو چکی تھی۔ میں نے موت کا سہارا ڈھونڈا۔ مگر مرنے میں بھی اپنی
زندگی ہی کی طرح ناکام رہی۔ سال بھر تک میں پلاسٹک پیس
میں جگڑی ہسپتال میں پڑی رہی اور سٹر سکسینہ ہر سہفتہ ہر موسم
میں، ہر حالت میں گھنٹہ بھر کے لیے میرے پاس آکر بیٹھتے تھے اور
سمجھاتے تھے کہ زندہ رہنے کے لیے ہمت نہ ہارتا کس قدر ضروری ہے!
مجھے معلوم نہیں آج کل وہ کہاں ہیں؟ یہ خط میں آپ کو
اس لیے لکھ رہی ہوں کہ ان کو میرا سلام پہنچا دیجیے۔

مگر مجھے بھی معلوم نہیں تھا کہ سٹر سکسینہ آج کل کہاں ہیں، انہوں نے
امریکہ پہنچ کر کسی کو ایک کارڈ تک نہ بھیجا تھا۔

میں وطن واپس آگئی۔ اقبال بھائی کے لیے کسی کو معلوم نہ ہوا کہ وہ کون سی
وادئی اور کون سی منزل میں ہیں۔ لیکن کوئی چار سال ہوئے میری ایک چچا زاد
بہن تعلیم ختم کر کے سان فرانسسکو سے لوٹی تو اس نے اطلاع دی:

”میں نے اقبال بھائی کو اپنی آنکھوں سے دیکھا“

”کہاں؟“

”ہالی وڈ میں۔۔۔۔۔ خاص الخاص بیورلی ہلز پر۔۔۔۔۔!“

”بیورلی ہلز پر کیا کرتے ہیں؟“

”رہتے ہیں، ایک بہت عالی شان محل میں، جس میں دو سو ٹمگ پول
ہیں۔ کیڈ لیک کاروں کی ایک فلیٹ ہے وغیرہ وغیرہ۔۔۔۔۔ مجھے انہوں نے
کھانے پر بھی بلایا اپنے ہاں۔۔۔۔۔ نیگرو بٹلر۔۔۔۔۔ اور۔۔۔۔۔“

راوی نے مزید یہ بتایا کہ ساپنوں کے کاروبار کے لیے امریکہ پہنچنے کے تیسرے دن ہی مسٹر چراغ دین اور مسٹر اقبال بخت سکسینہ کے درمیان کچھ اختلاف رائے ہو گیا، جس کے نتیجے کے طور پر مسٹر سکسینہ کو اپنی ملازمت سے مستعفی ہونا پڑا۔ اس کے بعد سنہری مواقع کے اس دیس میں موصوف انواع و اقسام کی ملازمتیں اور مزدوریاں کرتے کیلی فورنیا پہنچے۔ وہاں سکھ اور پنجابی مسلمان زمین داروں کے کھیتوں پر کام کرتے رہے۔ وہاں سے ہالی وڈ تشریف لے گئے اور مشرق کے متعلق بنائی جانے والی تصویروں میں چینی رکشا والے ہند ستانی فقیر، قلی اور سپیرے اور عرب بدو کے ایک ایک دودو منٹ والے رول میجر خوبی ادا کرتے رہے۔ اور ایک ریٹوران میں ویٹر بن گئے ایک مشہور پروڈیوسر کی کہ وڈ پتی بیوہ اس جگہ کبھی کبھی کھانا کھانے آیا کرتی تھی، وہ لا ولد اور بے حد بوڑھی عورت تھی جسے آنکھوں سے بھی کم سمجھائی دیتا تھا۔ اور وہ بیورلی ہلز پر اپنے شان دار محل کے اندر شدید تنہائی میں زندہ تھی۔ ہالی وڈ حسن اور جوانی کا پرستار ہے۔ ایک پچھتر سالہ بوڑھی اور اندھی عورت سے دو منٹ بات کرنے کا بھی وہاں کسی کے پاس وقت نہ تھا۔ جب وہ ریٹوران میں آکر کونے میں اپنی مخصوص میز پر بیٹھ جاتی تو اقبال بھائی بڑی محبت سے اس کی مزاج پرسی کرتے۔ ان کو یہ بھی معلوم نہ تھا کہ وہ کون ہے؟ بوڑھی ان کی بے حد ممنون ہو گئی اور اس نے ان کو اپنے گھر مدعو کیا۔ پھر وہ اکثر اس کے ہاں جاتے اور اسے اخبار اور رسالے پڑھ کر سناتے۔ اس بوڑھی کی کسینین اپنی دوسرا تھ کے معاوضے میں بھاری تنخواہ لیتی تھیں۔ اقبال بھائی محض جذبہ انسانیت کی بنا پر اس کے پاس بیٹھے رہتے۔ آخر اس نے اصرار کیا کہ وہ اس کے ہاں منتقل ہو جائیں۔ چنانچہ اقبال بھائی اب بیورلی ہلز کے اس محل میں رہتے

ہیں اور بڑھیا شاید قانونی طور پر ان کو اپنا بیٹا بنانے والی ہے !
 ”اقبال بخت سکینہ کی داستان“ ————— یہ ساری کتھاسن کر
 کسی نے کہا ————— ”کامیابی کی کلاسیک داستان ہے“
 لیکن چھ مہینے کے بعد ایک اور صاحب امریکہ سے واپس آئے۔ انھوں
 نے اقبال بھائی کو اسی ریٹوران میں ویٹر کے یونی فارم میں دیکھا۔ تب یہ
 معلوم ہوا کہ اس کو وڑپتی بڑھیا کا انتقال ہو گیا۔ وہ کافی خبطی اور سکی ضعیفہ تھی
 اور اپنی ساری دولت اس نے پیرس کے کسی سبزی فردش کے نام چھوڑی ہے۔
 اقبال بھائی اپنے کام پر واپس آچکے ہیں۔

آج تیسرے پہر کو میں شاردامہنتہ کے گھر کے سامنے سے گزر رہی تھی کہ
 اس نے مجھے آواز دی۔ وہ اسی وقت کار میں سوار ہو رہی تھی ————— ”کہاں جا
 رہی ہو —————؟“ اس نے پوچھا۔ میں نے بتایا ————— ”میں بھی اسی طرف
 جا رہی ہوں ————— آڈا تم کو راستے میں اتار دوں گی ————— رت سنگ کا
 سکتے تین بجے کا تھا۔ مجھے دیر ہو گئی۔“

شاردامہنتہ ایک سیدھی سادی، نارمل، مذہبی قسم کی ہاؤس وائف ہے
 اور جب سے اس کی اکلوتی بیٹی پولیو میں مبتلا ہوئی ہے، پوجا پاٹ، مندروں،
 یاتراؤں، سادھو سنتوں، پیروں فقروں، درگا ہوں اور منوں مرادوں کا سلسلہ
 اس کے یہاں بہت زیادہ ہو گیا ہے۔ یوں بھی وہ ان لوگوں میں سے ہے،
 جن کی خوش عقیدگی، بھروسے، یقین اور رجائیت کی بنا پر دنیا قائم ہے۔

مضافات میں پہنچ کر ایک جگہ ایک گجراتی سیٹھ کی شان دار دہلیاں شاہ ردا کی کار داخل ہوئی۔ سنت سنگ ختم ہو چکا تھا اور موٹریں واپس جا رہی تھیں۔

”ارے۔ تمہارا سنت سنگ تو ختم ہو گیا“ میں نے کہا۔

”کوئی بات نہیں۔ میں گوروجی کے درشن نو کر لوں گی۔ وہ کل سویرے امرنا تھ جا رہے ہیں۔ مجھے پانچ منٹ لگیں گے۔ تم بھی اتر آؤ“ اس نے جواب دیا۔

سامنے برآمدے میں ایک غیر ملکی خاتون سفید ساری میں بلبوس چندن کا بڑا ساٹیکا پیشانی پر لگائے فرش پر آلتی پالتی مارے بیٹھی چند خواتین کو گیتا کا سبق دے رہی تھیں۔ ان کی عمر چالیس پینتالیس برس کی رہی ہوگی اور لب دلچے سے امریکن معلوم ہوتی تھیں۔ شاہ ردا نے نزدیک جا کر ان کو پر نام کیا۔۔۔۔۔ ”یہ مانا جی ہیں“۔۔۔۔۔ اس نے چپکے سے مجھ سے کہا اور مجھے اپنے پیچھے آنے کا اشارہ کرتی ہوئی کمرے میں داخل ہوئی۔

دہلیز پر چپل اتار کر اور آپنل سے سر ڈھانپ کر میں بھی اندر گئی۔ کمرے میں سفید چاندنی بچھی تھی جس پر جا بجا گیندے کے پھول اور گلاب کی پنکھڑیاں بکھری ہوئی تھیں۔ عقیدت مند ابھی ابھی اٹھ کر گئے تھے، اس لیے چاندنی پر سلوٹیں پڑی تھیں۔ ایک طرف ہارمونیم، کھڑتالیں اور زنان پورے رکھے تھے۔

دریچوں میں تازہ گلہ تے سجے تھے اور لوبان جل رہا تھا۔ وسط میں صندل کی چوکی پر سفید براق کپڑے پہنے کچھڑی بالوں کی لٹیں کندھے پر چٹکائے گوروجی پدم آسن میں بیٹھے تھے۔ گیتا کا درس انھوں نے ابھی ختم کیا تھا۔ کتاب چوکی پر رکھی تھی اور وہ خاموشی سے دریچے کے باہر دیکھ رہے تھے۔ مجھے یہ دیکھ کر قطعاً تعجب نہ ہوا کہ وہ اقبال بخت سکینہ تھے۔

انہوں نے شاید ایک بار پھر مجھے نہیں پہچانا۔ اگر پہچانا تو ظاہر نہیں کیا۔ چند لمحوں تک ٹکٹکی باندھے وہ مجھے دیکھتے رہے۔ پھر اسی طرح انہوں نے خلا پر نظریں جمادیں۔

شاردا نے جھک کر انتہائی عقیدت سے ان کے پاؤں چھوئے اور پیچھے ہٹی اور اس نے آنکھوں سے مجھے اشارہ کیا کہ میں اس کے ساتھ باہر چلوں، کیونکہ وہ درشن کر چکی تھی۔ لیکن شاردا کو یہ دیکھ کر تعجب ہوا کہ میں آہستہ سے آگے بڑھی اور میں نے جھک کر گورو جی کے پاؤں چھوئے۔

بچپن میں اقبال بھائی نے میرے کان اٹیٹھے تھے۔ ڈانٹ ڈانٹ کر انتہائی سخت گیری اور محنت سے پڑھنا لکھنا سکھایا تھا۔ اور استاد کا رتبہ ماں باپ کے برابر ہوتا ہے۔ وہ دنیا کے لیے جانے کس چکر میں اور کس طریقے سے ”گورو جی“ بن گئے تھے۔ لیکن ان کو گورو جی سمجھنے کا حق صرف مجھے پہنچتا تھا۔

انہوں نے ہاتھ اٹھا کر خاموشی سے مجھے آئیر باد دی اور اسی طرح سامنے کی طرف دیکھتے رہے۔ میں نے دبے پاؤں دہلیز تک پہنچ کر چپل پہنی اور شاردا کے ساتھ باہر آگئی۔

اب مردوں اور عورتوں کی ایک قطار ”درشن“ کے لیے اندر جا رہی تھی۔

اور برآمدے سے اترتے ہوتے میں نے سوچا کہ اگر میں ان سے سوال کرتی ————— ”اقبال بھائی! آپ نے اب کی بار اتنا لمبا چوڑا فراڈ کیوں کیا —————؟“ تو وہ جواب دیتے ————— ”دیکھ ممتی! ————— دنیا شانتی کی تلاش میں دیوانی ہو گئی ہے ————— اب اگر میں اس بھیس میں چند دیکھی

آتماؤں کو تھوڑی سی شانتی دے سکتا ہوں تو اس میں میرا کیا حرج ہے؟
 اور کیا معلوم اقبال بھائی خود بھی مُکتی کے راستے پر پہنچ گئے ہوں۔
 اپنے دل کا بھید وہ خود جانیں۔ — دوسرے جاننے والے کون —؟

کارمن

رات کے گیارہ بجے ٹیکسی شہر کی خاموش سڑکوں پر سے گزرتی ایک پرانی
دفع کے پھانک کے سامنے جا کر رکی۔ ڈرائور نے دروازہ کھول کر بڑے یقین
کے ساتھ میرا سوٹ کیس اتار کر فٹ پاتھ پر رکھ دیا اور پیسوں کے لیے ہاتھ پھیلانے
تو مجھے ذرا عجیب سا لگا۔

”یہی جگہ ہے؟“ — میں نے شبہ سے پوچھا۔

”جی ہاں!“ — اس نے اطمینان سے جواب دیا۔ میں نیچے اتری۔

ٹیکسی گلی کے اندھیرے میں غائب ہو گئی اور میں سنان فٹ پاتھ پر کھڑی رہ گئی۔
میں نے پھانک کھولنے کی کوشش کی مگر وہ اندر سے بند تھا۔ تب میں نے بڑے
دروازے میں جو کھڑکی لگی تھی اُسے کھٹکھٹایا۔ کچھ دیر بعد کھڑکی کھلی۔ میں نے
چوڑوں کی طرح اندر جھانکا۔ اندر نیم تاریک آئین تھا جس کے ایک کونے میں
دولہ کیاں رات کے کپڑوں میں ملبوس آہستہ آہستہ بائیں کر رہی تھیں۔ آئین

کے سرے پر ایک چھوٹی سی ٹسکتہ عمارت ایستادہ تھی۔ مجھے ایک لمحے کے لیے گھسیاری منڈی لکھنؤ کا اسکول یاد آ گیا، جہاں سے میں نے بنارس یونیورسٹی کا میٹرک پاس کیا تھا۔ میں نے پلٹ کر گلی کی طرف دیکھا جہاں مکمل خاموشی طاری تھی۔ فرض کیجئے — میں نے اپنے آپ سے کہا کہ یہ جگہ فیچپیوں، بردہ فردشل اور اسمگلروں کا اڈا نکلی تو —؟ میں ایک اجنبی ملک کے اجنبی شہر میں رات کے گیارہ بجے ایک گننام عمارت کا دروازہ کھٹکھٹا رہی تھی جو گھسیاری منڈی کے اسکول سے ملتا جلتا تھا۔!

ایک لڑکی کھڑکی کی طرف آئی۔

”گڈ ایوننگ! یہ واٹی ڈبلیو سی اے ہے نا۔“ میں نے ذرا عجز سے مسکرا کر پوچھا — ”میں نے تار دوادیا تھا کہ میرے لیے ایک کمرہ ریزرو کر دیا جائے، مگر کس قدر خستہ حال واٹی ڈبلیو سی اے ہے یہ — میں نے دل میں سوچا۔

”ہمیں آپ کا کوئی تار نہیں ملا۔ اور افسوس ہے کہ سارے کمرے گھرے ہوتے ہیں۔“

اب دوسری لڑکی آگے بڑھی — ”یہ ورکنگ گریز کا ہوسٹل ہے۔ یہاں عام طور سے مسافروں کو نہیں ٹھہرایا جاتا“ — اس نے کہا۔

میں یک لخت بے حد گھبرا گئی — اب کیا ہوگا؟ میں اس وقت یہاں سے کہاں جاؤں گی؟ — دوسری لڑکی میری پریشانی دیکھ کر خوش خلقی سے مسکرائی۔

”کوئی بات نہیں۔ گھبراؤ مت۔ اندر آ جاؤ۔“ — لودھر سے کود

آؤ۔۔۔۔۔!

”مگر کمرہ تو کوئی خالی نہیں ہے“ ————— میں نے ہچکچاتے ہوئے کہا
 ”میرے لیے جگہ کہاں ہوگی؟“

”ہاں ہاں، کوئی بات نہیں۔ ہم جگہ بنا دیں گے۔ اب اس وقت آدھی
 رات کو تم کہاں جا سکتی ہو۔۔۔۔۔؟“ اسی لڑکی نے جواب دیا۔
 میں سوٹ کیس اٹھا کر کھڑکی سے اندر آنگن میں کود گئی۔ لڑکی نے سوٹ کیس مجھ
 سے لے لیا۔ عمارت کی طرف جاتے ہوئے میں نے جلدی جلدی کہا۔۔۔۔۔ ”بس
 آج کی رات مجھے ٹھہر جانے دو۔ میں کل صبح اپنے دوستوں کو فون کر دوں گی۔
 میں یہاں تین چار لوگوں کو جانتی ہوں۔ تم کو بالکل زحمت نہ ہوگی۔۔۔۔۔!“
 ”فکر مت کرو۔۔۔۔۔!“ اس نے کہا۔ پہلی لڑکی شب بخیر کہہ کر غائب ہو
 گئی۔

ہم بیڑھیاں چڑھ کر برآمدے میں پہنچے۔ برآمدے کے ایک کونے میں لکڑی
 کی دیواریں لٹکا کر ایک کمرہ سا بنا دیا گیا تھا۔ لڑکی سرخ پھولوں والا دبیز پردہ اٹھا
 کر اس میں داخل ہوئی۔ میں اس کے پیچھے پیچھے گئی۔۔۔۔۔ ”یہاں میں رہتی
 ہوں۔ تم بھی یہیں سو جاؤ۔“ اس نے سوٹ کیس ایک کرسی پر رکھ
 دیا اور الماری میں سے صاف تولیہ اور نیا صابن نکالنے لگی۔ ایک کونے میں چھوٹے
 سے پلنگ پر مچھر دانی لگی تھی۔ برابر میں سنگھار میز رکھی تھی۔ اور کتابوں کی الماری۔
 جیسے کمرے ساری دنیا میں لڑکیوں کے ہوشلوں میں ہوتے ہیں۔۔۔۔۔ لڑکی
 نے فوراً دوسری الماری میں سے چادر اور کبل نکال کر فرش کے گھسے ہوئے بدرنگ
 قالین پر بستر بچھایا اور پلنگ پر نئی چادر لٹکا کر مچھر دانی کے پردے گرا دیے۔

”لو تمہارا بستر تیار ہے!“

مجھے بے حد ندامت ہوئی۔۔۔۔۔ ”سنو، میں فرش پر سو جاؤں گی!“

”ہرگز نہیں۔ اتنے مجھ کا میں گے کہ حالت تباہ ہو جائے گی۔ ہم لوگ ان مجھڑوں کے عادی ہیں۔ کپڑے بدل لو“۔۔۔۔۔ اتنا کہہ کر وہ اطمینان سے فرش پر بیٹھ گئی۔۔۔۔۔ ”میرا نام کارمن ہے۔ میں ایک دفتر میں ملازم ہوں اور شام کو یونیورسٹی میں ریسرچ کرتی ہوں۔ کیمسٹری میرا مضمون ہے۔ میں ڈی ڈبلیو کی سوشل سکرٹیری بھی ہوں۔ اب تم اپنے متعلق بتاؤ!“

میں نے بتایا۔۔۔۔۔

”اب سو جاؤ۔۔۔۔۔!“ مجھے اد نگھٹنے دیکھ کر اس نے کہا۔ پھر اس نے دو دوا لوجھک کر دُعا مانگی اور فرش پر لیٹ کر فوراً سو گئی۔

صبح کو عمارت جاگی۔ لڑکیاں سروں پر تولیہ لپیٹے اور ہاؤس کوٹ پہنے غسل خانوں سے نکل رہی تھیں۔ برآمدے میں سے گرم قبوے کی خوشبو آ رہی تھی۔ دو تین لڑکیاں آنگن میں ٹہل ٹہل کر دانوں پر برش کر رہی تھیں۔

”چلو تمہیں غسل خانہ دکھا دوں“۔۔۔۔۔ کارمن نے مجھ سے کہا اور ہال میں سے گزر کر ایک گلیارے میں لے گئی جس کے سرے پر ایک ٹوٹی پھوٹی کوٹھری سی تھی جس میں صرف ایک نل لگا ہوا تھا اور دیوار پر ایک کھونٹی گڑھی تھی۔ اس کا فرش اکھڑا ہوا تھا اور دیواروں پر سیلن تھی۔ روشن دان کے اُدھر سے کسی لڑکی کے گانے کی آواز آرہی تھی۔ اس غسل خانے کے اندر کھڑے ہو کر میں نے سوچا۔ کیسی عجیب بات ہے۔۔۔۔۔ مدتوں سے یہ غسل خانہ اس ملک میں، اس شہر میں، اس عمارت میں اپنی جگہ پر موجود ہے۔ اور میرے وجود سے بالکل بے خبر۔ اور آج میں اس میں موجود ہوں۔ کیسا بے وقوفی کا خیال تھا۔

جب میں نہا کے باہر نکلی تو نیم تاریک ہال میں ایک چھوٹی سی میز پر میرے لیے ناشتہ چنا جا چکا تھا۔ کئی لڑکیاں جمع ہو گئی تھیں۔ کارمن نے ان سب سے میرا تعارف کرایا۔ بہت جلد ہم سب پرلنے دوستوں کی طرح قہقہے لگا رہے تھے۔

”اب میں ذرا اپنے جاننے والوں کو فون کروں“ چائے ختم کرنے کے بعد میں نے کہا۔

کارمن شرارت سے مسکرائی: — ”ہاں اب تم اپنے بڑے بڑے مشہور اور اہم دوستوں کو فون کرو، اور ان کے ہاں چلی جاؤ۔ تمھاری پروا کون کرتا ہے۔ کیوں روزا —؟“

”ہم اس کی پروا کرتے ہیں؟“

”بالکل نہیں“ — کو رس ہوا۔

لڑکیاں میز پر سے اٹھیں — ”ہم لوگ اپنے اپنے کام پر جا رہے ہیں شام کو تم سے ملاقات ہوگی“ — میگڈیلینا نے کہا۔

”شام کو —؟“ ایمیلیا نے کہا — ”شام کو یہ کسی کنڑی کلب

میں بیٹھی ہوگی —!“

کارمن کے دفتر جانے کے بعد میں نے برآمدے میں جا کر فون کرنے شروع کیے — فوج کے میڈیکل چیف میجر جنرل کیو گلڈاس جو جنگ کے زمانے میں میرے ماموں جان کے رفیق کارہ چکے تھے — مسز انطونیا کوشیلو، ایک کروڑپتی کاروباری کی بیوی جو یہاں کی مشہور سماجی لیڈر تھیں اور جن سے میں کسی بین الاقوامی کانفرنس میں ملی تھی — انانسو دلیرا — اس ملک کا نامور ناول نگار اور جرنلسٹ، جو ایک دفعہ کراچی آیا تھا — ”ہلو —

ہلو — ارے — تم کب آئیں — ہمیں اطلاع کیوں نہیں دی — کہاں ٹھہری ہو —؟ وہاں —؟ گڈ گاڈ —! وہ کوئی ٹھہرنے کی جگہ ہے —؟ ہم فوراً انھیں لینے آرہے ہیں —“ ان سب نے باری باری مجھ سے یہی الفاظ دہرائے۔ سب سے آخر میں میں نے ڈون گارسیا ڈیل پریڈوس کو فون کیا۔ یہ مغربی یورپ کے ایک ملک میں اپنے دیس کے سفیر رہ چکے تھے اور وہیں ان سے اور ان کی بیوی سے میری اچھی خاصی دوستی ہو گئی تھی۔ ان کے سکریٹری نے بتایا کہ وہ لوگ آج کل پہاڑ پر گئے ہوئے ہیں۔ اس نے میری کال ان کے پہاڑی محل میں منتقل کر دی۔

تھوڑی دیر بعد مسز کو سٹیلو اپنی مرسی ڈیز میں مجھے لینے کے لیے آگئیں۔ کارمن کے کمرے میں آکر انھوں نے چاروں طرف دیکھا اور میرا سوٹ کیس اٹھا لیا —

مجھے دھکا سا لگا۔ میں ان لوگوں کو چھوڑ کر نہیں جاؤں گی۔ میں کارمن، ایمیلیا، برنارڈ اور وزا، اور گدیلینیا کے ساتھ رہنا چاہتی ہوں۔
”سامان ابھی رہنے دیکھیے۔ شام کو دیکھا جائے گا“ — میں نے ذرا جھینپ کر مسز کو سٹیلو سے کہا۔

”مگر تم کو اس نامعقول جگہ پر بے حد تکلیف ہوگی“ — وہ برابر دہراتی

رہیں —

رات کو جب میں واپس آئی تو کارمن اور ایمیلیا پھاٹک کی کھڑکی میں ٹھنسی میرا انتظار کر رہی تھیں — ”آج ہم نے تمہارے لیے کمرے کا انتظام کر دیا ہے —“ کارمن نے کہا۔ میں خوش ہوئی کہ اب اسے فرش پر نہ سونا پڑے گا۔

ہال کی دوسری طرف ایک اور سیٹے ہوتے کمرے میں دو پلنگ بچھے تھے۔ ایک پر مہرے لیے بستر لگا تھا اور دوسرے پر مسز سوریل بیٹھی سگریٹ پتی رہی تھیں۔۔۔۔۔ وہ اڑتیس انتالیس سال کی رہی ہوں گی۔ ان کی آنکھوں میں عجیب طرح کی اُداسی تھی۔ پولینیزین نسل کی کس شاخ سے ان کا تعلق تھا۔ ان کی شکل سے معلوم نہ ہو سکتا تھا۔ پلنگ پر نیم دراز ہو کر انھوں نے فوراً اپنی زندگی کی کہانی سنانا شروع کر دی۔۔۔۔۔ ”میں گام سے آئی ہوں۔۔۔۔۔“ انھوں نے کہا۔۔۔۔۔ ”گام کہاں ہے؟“ میں نے دریافت کیا۔

”بحرالکابل میں ایک جزیرہ ہے۔ اس پر امریکن حکومت ہے۔ وہ اتنا چھوٹا جزیرہ ہے کہ دُنیا کے نقشے پر اس کے نام کے نیچے صرف ایک نقطہ لگا ہوا ہے۔ میں امریکن شہری ہوں۔۔۔۔۔“ انھوں نے ذرا فخر سے اضافہ کیا۔

”گام۔۔۔۔۔“ میں نے دل میں دہرایا۔ کمال ہے۔ دنیا میں کتنی جگہیں ہیں۔ اور ان میں بالکل ہمارے جیسے لوگ بستے ہیں۔

”میری لڑکی ایک وائلن بجانے والے کے ساتھ بھاگ آئی ہے۔ میں اسے پکڑنے آئی ہوں۔ وہ صرف سترہ سال کی ہے۔ مگر حد سے زیادہ خودسر۔۔۔۔۔ یہ آج کل کی لڑکیاں۔۔۔۔۔“ پھر وہ دفعتاً اٹھ کر بیٹھ گئیں۔۔۔۔۔ ”مجھے کینسر ہو گیا تھا“

”اوہ۔۔۔۔۔!“ میرے مُنہ سے نکلا۔

”مجھے سینے کا کینسر ہو گیا تھا۔۔۔۔۔“ انھوں نے بڑے الم سے کہا۔۔۔۔۔

”ورنہ تین سال قبل۔۔۔۔۔ میں بھی۔۔۔۔۔ میں بھی اور سب کی طرح نارمل تھی۔۔۔۔۔“ ان کی آواز میں بے پایاں کرب تھا۔۔۔۔۔ ”دیکھو۔!“

انھوں نے اپنے نائٹ گون کا کالر سامنے سے ہٹا دیا۔۔۔۔۔ میں نے لرز کر

انکھیں بند کر لیں ————— ایک عورت سے اس کے جسم کی خوبصورتی ہمیشہ کے لیے چھن جائے۔ کتنی قہرناک بات تھی۔

تھوڑی دیر بعد مسز سوہیل سگریٹ بجھا کر سو گئیں۔ کھڑکی کی سلاخوں میں سے چاند اندر جھانک رہا تھا۔ نزدیک کے کمرے سے گلڈیلینیا کے گانے کی دھبی آواز آئی بھی بند ہو گئی۔

دفعاً میراجی چاہا کہ پھوٹ پھوٹ کر روؤں۔

اگلا ہفتہ فیشن ایبل رسالوں کی زبان میں ”سوشل اور تہذیبی مصروفیات کی آندھی“ کی طرح ”آرٹ و کلچر“ کے معاملات میں گزرا۔ دن مسز کوشیلو اور ان کے احباب کے حسین، پُر فضا مکانوں میں اور شاہیں شہر کی جگمگاتی تفریح گاہوں میں بسر ہوتی ہیں۔ ہر طرح کے لوگ ————— اٹلکچوٹیل

جرنلسٹ ————— معترف ————— ریاسی لیڈر، مسز کوشیلو کے گھر آتے اور

ان سے بحث مباحثے رہتے اور میں انگریزی محاورے کے الفاظ میں اپنے آپ کو گویا بے حد ”ایجوئے“ کر رہی تھی۔ میں رات کو وائی ڈبلیو واپس آئی اور ہال کی چوکومیز کے ارد گرد بیٹھ کر پانچوں لڑکیاں بڑے اشتیاق سے مجھ سے دن بھر کے واقعات سننتیں۔ ”کمال ہے۔“ ————— ”ا“ روزا کہتی ————— ”ہم اسی شہر کے رہنے والے ہیں مگر ہمیں معلوم نہیں کہ یہاں ایسی الف بیلوی فیشن بھی ہیں۔“

”یہ بے حد امیر لوگ جو ہوتے ہیں نا۔ یہ اتنے روپے کا کیا کرتے ہیں۔“

ایمیلیا پوچھتی۔ ایمیلیا ایک اسکول میں پڑھاتی تھی، روزا ایک سرکاری دفتر میں اسٹینوگرافر تھی۔ گلڈیلینیا اور برنارڈا ایک میوزک کالج میں پیانو اور وائلن کی اعلا تعلیم حاصل کر رہی تھیں۔ یہ سب متوسط اور نچلے متوسط طبقے کی لڑکیاں تھیں۔

اتوار کی صبح کارمن ماس میں جانے کی تیاری میں مصروف تھی۔ کوئی چیز نکالنے کے لیے میں نے الماری کی دراز کھولی تو اس کے جھٹکے سے اوپر سے ایک ادنیٰ خرگوش نیچے گر پڑا۔ میں اسے واپس رکھنے کے لیے اوپر اُچکی تو الماری کی چھت پر بہت سارے کھلونے رکھے نظر آئے۔

”یہ میرے بچے کے کھلونے ہیں“ — کارمن نے سنگھار میز کے سامنے بال بناتے ہوئے بڑے اطمینان سے کہا۔

”تمہارے بچے کے —؟“ میں ہٹکا بکا رہ گئی اور میں نے بڑے دکھ سے اُسے دیکھا — کارمن بن بیاہی ماں تھی۔

آئیٹنے میں میرا ردِ عمل دیکھ کر وہ میری طرف پلٹی۔ اس کا چہرہ سُرخ ہو گیا اور اس نے کہا — ”تم غلط سمجھیں!“ پھر وہ کھل کھلا کر ہنسی اور اس نے الماری کی پختی دراز میں سے ایک ہلکے نیلے رنگ کی چمکیلی ’بے بی بک‘ نکالی — ”دیکھو! یہ میرے بچے کی ساگرہ کی کتاب ہے جب وہ ایک سال کا ہوگا تو یہ کرے گا۔ جب دو سال کا ہو جائے گا تو یہ کھے گا۔ یہاں اس کی تصویریں چپکاؤں گی —“ وہ اطمینان سے آلتی پالتی مار کر پلنگ پر بیٹھ گئی اور اسی کتاب میں سے خوب صورت امریکن بچوں کی رنگین تصویروں کے تراشے نکال کر بستر پر پھیلا دیے — ”دیکھو میری ناک کتنی چمپی ہے اور نیک تو مجھ سے بھی گیا گزرا ہے۔ تو ہم دونوں کے بچے کی ناک کا سوچو تو کیا حشر ہوگا —؟ میں اس کی پیدائش سے مہینوں پہلے یہ تصویریں دیکھا کروں گی تاکہ اس بے چارے کی ناک پر کچھ اثر پڑے“

”تم دیوانی ہو اچھی خاصی —!“ میں نے کہا — ”اور یہ نیک کون بزرگ ہیں —؟“

اس کا رنگ ایک دم سفید پڑ گیا ————— ”ابھی اس کا ذکر نہ کرو۔
اس کے نام پر مجھے لگتا ہے کہ میرا دل کٹ کر ٹکڑے ٹکڑے ہو جائے گا۔“
مگر اس کے بعد وہ برابر نیک کا ذکر کرتی رہی ————— ”میں اتنی بد صورت
ہوں۔ مگر نیک کہتا ہے ————— کارمن ————— کارمن ————— مجھے
تمہارے دل سے، تمہارے دماغ سے، تمہاری روح سے عشق ہے“ نیک
نے اتنی دنیا دیکھی ہے۔ اتنی حسین لڑکیوں سے اس کی دوستی رہی ہے مگر اسے
میری بد صورتی کا ذرا بھی احساس نہیں۔“

گر جا سے واپسی پر، خلیج کے کنارے کنارے سڑک پر چلتے ہوئے دانی
ڈبلیو کے مناک ہال میں کپڑوں پر استری کرتے ہوئے کارمن نے مجھے اپنی اور
نیک کی داستان سنائی۔ نیک ڈاکٹر تھا اور ہارٹ سرجری کی اعلا ٹریننگ کے
لیے باہر گیا ہوا تھا۔ اور اسے دیوانہ وار چاہتا تھا۔

رات کو میں مسز سوہیل کے کمرے سے کارمن کے کمرے میں واپس
آجلی تھی۔ کیونکہ مسز سوہیل اپنی لڑکی کو پکڑ لانے میں کامیاب ہو گئی تھیں اور
لڑکی اب ان کے ساتھ معیم تھی۔ سونے سے پہلے میں چھردانی ٹھیک کر رہی
تھی۔ کارمن پھر فرش پر آسن جمائے بیٹھی تھی۔
”نیک —————“ اس نے کہنا شروع کیا۔
”آج کل کہاں ہے؟“ میں نے پوچھا۔

”معلوم نہیں۔“
”تم اسے خط نہیں لکھتیں؟“
”نہیں۔“

”کیوں؟“ میں نے حیرت سے سوال کیا۔

”تم خدا پر یقین رکھتی ہو؟“ اس نے پوچھا۔
 ”یہ تو بہت لمبا چوڑا مسئلہ ہے“ میں نے جمائی لے کر جواب دیا۔
 ”مگر یہ بتاؤ کہ تم اسے خط کیوں نہیں لکھتیں؟“
 ”پہلے میرے سوال کا جواب دو۔۔۔۔۔ تم خدا پر یقین رکھتی ہو؟“
 ”ہاں۔۔۔۔۔!“ میں نے بحث کو مختصر کرنے کے لیے کہا۔
 ”اچھا تو تم خدا کو خط لکھتی ہو؟“

عمارت کی روشنیاں بجھ گئیں۔ رات کی ہوا میں آنگن کے درخت سرسرا رہے تھے۔ کمرے کے دروازے پر پڑا ہوا سرخ پھولوں والا پردہ ہوا کے جھونکوں سے پھڑپھڑاتے جا رہا تھا۔ میں نے اٹھ کر اسے ایک طرف سرکا دیا۔
 ”بہت خوبصورت پردہ ہے“ میں نے پلنگ کی طرف ٹوٹتے ہوئے اظہار خیال کیا۔ کارمن فرش پر کروٹ بدل کر آنکھیں بند کیے بیٹی تھی۔ میری بات پر وہ پھر اٹھ کر بیٹھ گئی۔ اور اس نے آہستہ آہستہ کہنا شروع کیا۔
 ’میں اور نکسا ایک مرتبہ پہاڑی علاقے میں کئی سو میل کی ڈرائیو کے لیے گئے تھے۔۔۔۔۔ سن رہی ہو؟‘

”ہاں۔۔۔۔۔ ہاں۔۔۔۔۔ بتاؤ۔۔۔۔۔!“

”راتے میں نک نے کہا کہ چلو ڈون ریوں سے ملنے چلیں۔ ڈون ریوں“
 نک کے والد کے دوست اور کابینہ کے وزیر تھے اور انھوں نے حال ہی میں اپنے ضلع کے پہاڑی مقام پر نئی کوشی بنوائی تھی۔ جب ہم لوگ ان کی کوشی کے نزدیک پہنچے تو سامنے سے سفید فرائ پہنے بہت سی چھوٹی چھوٹی بچیاں ایک

اسکول سے نکل کر آتی دکھائی دیں۔ مجھے وہ منظر ایک خواب کی طرح یاد ہے۔ پھر ہم لوگ اندر گئے اور مسز ریوں کے انتظار میں ان کے شاندار ڈرائنگ روم میں بیٹھے۔ کینٹ منٹر گھر پر موجود نہیں تھے۔ ڈرائنگ روم اور اسٹیڈی کے درمیان جو دیوار تھی اس میں شیشے کی ایک چوکور ڈبے ایسی کھڑکی میں پلاسٹک کی ایک بہت بڑی گڑیا سجی تھی جو کمرے کی نفیس آرائش کے مقابلے میں بہت بھدی معلوم ہو رہی تھی۔ ہم دونوں اس بد مذاقی پر چپکے سے مسکراتے پھر مسز ریوں برآمد ہوئیں۔ انھوں نے ہمیں ٹھنڈی چائے پلائی اور سارا گھر دکھلایا۔ ان کے غسل خانے سیاہ ٹائل کے تھے اور مہمان کمرے کے نفیس ”دیوان بیڈ“ سرخ پھول دار ٹپسٹری (TAPESTRY) کے جھالروالے غلافوں سے ڈھکے ہوئے تھے۔ ان پلنگوں کو دیکھ کر نک نے چپکے سے مجھ سے کہا تھا —

”بد مذاقی کی انتہا“ اور میں نے اپنے دل میں کہا تھا — کوئی بد مذاقی نہیں۔ میں تو اپنے گھر کے لیے ایسے ہی پلنگ خریدوں گی اور اسی رنگ کے غلاف بنواؤں گی۔ اس کے بعد — میں جب بھی گھر لیو ساز و سامان کی دکانوں سے گزرتی تو اس کپڑے کو دیکھ کر میرے قدم ٹھٹھک جاتے — پھر میں نے تنخواہ میں سے بچا بچا کر اسی میتھی کپڑے کا یہ پردہ خرید لیا

”جب میں ایک مخصوص چینی ریسٹوران کے آگے سے گزرتی ہوں — وہ اسی آواز میں کہتی رہی —“ اور شیشے کے دریچے کے قریب رکھی ہوئی میز اور اس پر جلنا ہوا سبز لیمپ نظر آتا ہے۔ وہاں میں نے ایک شام نک کے ساتھ کھانا کھایا تھا۔“

مجھے نیند آرہی تھی اور میں نک کے اس دلیخے سے اکتا چکی تھی۔ میں نے چھڑدانی کے پرے گراتے ہوئے کہا — ”ایک بات بتاؤ۔ تم کو اس

قدر شدید عشق ہے اپنے اس نک سے تو تم نے اس سے شادی کیوں نہ کر لی؟
اب تک کیوں جھک مارتی رہیں —؟“

”مجھے دس سال تک ایک دُور افتادہ جزیرے میں اپنے بابا کے ساتھ رہنا پڑا“ — — اس نے اُداسی سے جواب دیا — — ”پہلے ہم لوگ اسی شہر میں رہتے تھے۔ جنگ کے زمانے میں بمباری سے ہمارا چھوٹا سا مکان جل کر راکھ ہو گیا اور میری ماں اور دونوں بھائی مارے گئے۔ صرف میں اور میرے بابا زندہ بچے۔ بابا ایک اسکول میں سائنس ٹیچر تھے۔ ان کو ٹی بی ہو گئی۔ اور میں نے انھیں سینے ٹوریم میں داخل کر دیا جو بہت دور کے جزیرے میں تھا۔ — — سینے ٹوریم بہت منہگ تھا اس لیے کالج چھوڑتے ہی میں نے اسی صحت گاہ کے دفتر میں نوکری کر لی اور آس پاس کے دولت مند زمینداروں کے گھروں میں بوشن بھی کرتی رہی، مگر بابا کا علاج اور زیادہ منہگ ہوتا گیا۔ تب میں نے اپنے گاؤں جا کر اناس کا آبائی باغیچہ رہن رکھ دیا۔ تب بھی بابا اچھے نہ ہوتے۔ میں ایک جزیرے سے دوسرے جزیرے تک کشتی میں بیٹھ کر جاتی اور زمینداروں کے محلوں میں ان کے کند ذہن بچوں کو پڑھانے پڑھانے تھک کر جوڑھ ہو جاتی۔ تب بھی بابا اچھے نہ ہوتے۔ نک سے میری ملاقات آج سے دس سال قبل ایک فیسا (FIESTA) میں ہوئی تھی۔ اس دوران میں جب بھی میں دارالسلطنت آتی وہ مجھ سے ملتا رہتا۔ تین سال ہوتے اس نے شادی پر اصرار کیا۔ لیکن بابا کی حالت اتنی خراب تھی کہ میں ان کو مرنا چھوڑ کر یہاں نہ آسکتی تھی۔ اسی زمانے میں نک کو باہر جانا پڑ گیا جب بابا مر گئے تو میں یہاں آگئی۔ اب میں یہاں ملازمت کر رہی ہوں اور اگلے سال یونیورسٹی میں اپنا مقالہ بھی داخل کر دوں گی۔ میں چاہتی ہوں کہ بابا

کے کھیت بھی رہن سے چھڑالوں۔ نیک میری مدد کرنا چاہتا تھا مگر میں شادی سے پہلے اس سے ایک پیسا نہ لوں گی۔ اس کے خاندان والے بڑے بددماغ اور اکڑنوں والے لوگ ہیں۔ اور ایک لڑکی کے لیے اس کی عزت نفس بہت بڑی چیز ہے۔ عزت نفس اور خودداری اور خود اعتمادی، اگر مجھے کبھی یہ احساس ہو جائے کہ نیک بھی مجھے حقیر سمجھتا ہے۔۔۔۔۔ یا مجھے۔۔۔۔۔ سو گئیں۔۔۔۔۔ اچھا گڈناٹ۔۔۔۔۔!

دوسرے روز صبح وہ تیار ہو کر حسب معمول سب سے پہلے ناشتے کی میز پر انتظام کے لیے پہنچ چکی تھی۔ مسز سوریل کام واپس جا رہی تھیں۔ اپنے ہونے والے داماد سے ان کی صلح ہو گئی تھی۔ وہ سویرے ہی سے آن پہنچا تھا۔ وہ ایک مسخنی سانوجوان تھا اور برآمدے کے ایک کونے میں بھینگلی بلی بنا بیٹھا تھا۔ فضا پر عجیب سی بشارت طاری تھی۔ لڑکیاں بات بات پر ہنسنے لگا رہی تھیں۔ میں بھی بہت مسرور تھی اور خود کو بے حد ہلکا پھلکا محسوس کر رہی تھی۔ یہ ہلکے پھلکے پن اور مکمل امن و سکون کا شگفتہ احساس زندگی میں بہت کم آتا ہے اور صرف چند لمحے رہتا ہے۔ مگر وہ لمحے بہت غنیمت ہیں۔

کارمن جلدی جلدی ناشتہ ختم کر کے دفتر چلی گئی۔

”آج بھی تم اپنے شان دار دوستوں سے ملنے نہ جا رہی ہو تم میں تو تم

کو جیپنی JEEPNEY میں بٹھا کر شہر کے گلی کوچوں کی سیر کرتے۔۔۔۔۔“

مگدیلینا نے مجھ سے کہا۔

”تمہارے لیے ایک کیٹی لیک آئی ہے بھئی!“۔۔۔۔۔ روزانے

اندر آکر اطلاع دی

”کیٹی لیک۔۔۔۔۔؟ اُوہ۔۔۔۔۔!“ کورس ہوا۔

”تمہارے لیے ایسی ایسی جفاوری موٹر میں آتی ہیں کہ ہم لوگوں کی رعب کے مارے بالکل گھگھی بندھ جاتی ہے۔“ — ”اے برنارڈ! نے خوش دلی سے اضافہ کیا۔ میں نے لڑکیوں کو خدا حافظ کہا اور اپنا سفری بیگ کندھے سے ہٹا کر باہر آگئی۔ میں سابق سفیر ڈون گارسیا ڈیل پریڈوس کے ہاں دو دن کے لیے ان کے ہل اسٹیشن جا رہی تھی۔ ان کے وردی پوش شو فر نے سیاہ کیڈی بیک کا دروازہ مودبانہ بند کیا اور کار شہر سے نکل کر سرسبز پہاڑوں کی سمت روانہ ہو گئی۔

پہاڑ کی ایک چوٹی پر ڈون گارسیا کا ہپانوی وضع کا شاندار گھر درختوں میں چھپا ڈودے نظر آ رہا تھا۔ دادیوں میں کہرا منڈلا رہا تھا اور سفید اور کاسنی اور سرخ اور زرد رنگ کے پہاڑی پھول سارے میں کھلے ہوئے تھے۔ کار پھانگ میں داخل ہو کر پورج میں رُک گئی۔ قبائلی نسلوں والی شایستہ نوکرانیاں باہر نکلیں۔ بٹلر نے نیچے آ کر کار کا دروازہ کھولا۔ ہاں کے دروازے میں ڈون گارسیا اور ان کی بیوی ڈونا ماریا میرے منتظر تھے۔ ان کا گھر سفید قالینوں اور سنہرے فرنیچر اور انتہائی قیمتی سامان آرائش سے سجا ہوا تھا اور اس طرح کے کمرے تھے جن کی تصویریں لائف میگزین کے رنگین صفحات پر پریڈ فرنیچر، ”انٹری ڈیکوریشن“ کے سلسلے میں اکثر شائع کی جاتی ہیں۔

کچھ دیر بعد میں ڈونا ماریا کے ساتھ اوپر کی منزل پر گئی۔ وہاں شیشوں والے برآمدے کے ایک کونے میں ایک نازک سی بید کی ٹوکری میں ایک چھ مہینے کی بے حد گلانی بچی پڑی غاڈل غاڈل کر رہی تھی۔ وہ بچی اس قدر پیاری سی تھی کہ میں ڈونا ماریا کی بات ادھوری چھوڑ کر سیدھی ٹوکری کے پاس چلی گئی ایک بے حد حسین، صحت مند، تروتازہ، اور کس امریکن لڑکی نزدیک کے صوفے

سے اٹھ کر میری جانب آئی اور مسکرا کر مصافحے کے لیے ہاتھ بڑھایا۔

”یہ میری بہو ہے“ — ڈونا ماربانے کہا۔

ہم تینوں ٹوکری کے گرد کھڑے ہو کر کچھ سی سے لاڈ پیار میں مصروف ہو گئے۔
دوپہر کوچنگ کی میز پر امریکن لڑکی کا شوہر بھی آ گیا۔

”یہ ہمارا بیٹا ہوزے ہے“ — ڈون گارسیانے کہا

ہوزے کی عمر تقریباً پینتیس سال کی رہی ہوگی۔ اپنی قومی کڑھت کی
ہلکے آبی رنگ کی قمیص اور سفید تپلون میں وہ خاصا وجیہ معلوم ہو رہا تھا۔ وہ
اپنی نو عمر بیوی کو بے انتہا چاہتا تھا اور بچی پر عاشق تھا۔ زیادہ تر وہ اسی کی
باتیں کرتا رہا۔

رات کو میں اپنی بے حد تر تکلف اور بڑھیا خواب گاہ میں گئی جس کے
ساز و سامان کو ہاتھ لگاتے فسکر ہوتی تھی کہ کہیں میلانہ ہو جائے۔ اس وقت
مجھے ”دانی ڈبلیو“ کے سیلے ہوتے کرے اور تنگ چھردانی اور مسز سوریل اور ہال
کی بدرنگ میز کرسیاں شدت سے یاد آئیں!

دو دن بعد پریڈوس خاندان میرے ساتھ ہی دارالسلطنت واپس لوٹا۔
اپنے ماں باپ کو ان کے ٹاؤن ہاؤس میں آنا لانے کے بعد ہوزے نے مجھے
میری جاے قیام پر پہنچانے کے لیے کیٹی لیگ دوبارہ اشارت کی۔ ہوزے
اور اس کی بیوی ڈورڈ بھی صرف دو ہفتے قبل امریکہ سے لوٹے تھے۔ ان کا بہت
سا سامان کسٹم ہاؤس میں پڑا تھا جسے چھڑانے کے لیے انھیں جانا تھا۔
شہر کے سب سے اعلیٰ ہوٹل کے سامنے ہوزے نے کار روک لی۔
”یہاں کیا کرنا ہے؟“ میں نے اس سے پوچھا۔

”تم یہیں ٹھہری ہونا؟“

”نہیں! ڈیر ہوزے۔ میں دائی ڈبلیوسی اسے میں ٹھہری ہوں“
 ”دائی ڈبلیو۔۔۔۔۔؟ گڈ گاڈ۔۔۔۔۔! کمال ہے۔ اچھا، وہیں چلتے ہیں
 مگر کیا تم کو یہاں جگہ نہ مل سکی؟ تمہیں چاہیے تھا کہ آتے ہی ڈیڑی کو اطلاع
 دیتیں۔۔۔۔۔!“

اس وقت مجھے دفعتاً خیال آیا کہ میں ہر طبقے اور ہر قسم کے لوگوں کو اپنی
 افتادِ طبع کے ذریعے کم از کم اپنی حد تک ذہنی طور پر ہموار کرتی چلی جاتی ہوں مگر
 ہوزے اور اس کے والدین اس ملک کے دس دولت مند ترین خاندانوں میں
 شامل تھے اور یہاں کے حکمران طبقے کے اہم ستون تھے اور ان لوگوں کو یہ سمجھانا
 بالکل بے کار تھا کہ مجھے دائی ڈبلیو کیوں اتنا اچھا لگا ہے اور میں وہاں ٹھہرنے پر
 کیوں اس قدر مصر ہوں۔

ہوزے نے لگی کے نگرہ پر کار روک لی۔ کیونکہ ”جینپوں“ کی قطار نے سارا
 راستہ گھیر رکھا تھا۔ میں جب دائی ڈبلیو کے اندر پہنچی تو سب لوگ سوچکے تھے۔
 میں چپکے سے جا کر اپنی مچھر دائی میں گھس گئی۔ کار من حسب معمولی فرش پر سٹون
 کے ساتھ سو رہی تھی۔ اس کے سرہانے سانتو طوماس (سینٹ ٹاماس) کی تصویر پرنگی
 کے لیپ کا مدہم عکس جھلملا رہا تھا۔

صبح چار بجے اٹھ کر میں دبے پاؤں چلتی شکستہ غسل خانے میں گئی اور آہستہ
 سے پانی کا نل کھولا۔ مگر پانی کی دھارا اس زور سے نکلی کہ میں چونک اٹھی۔ اسی طرح
 چپکے چپکے کمرے میں آ کر میں نے اسباب باندھنا تاکہ آہٹ سے کار من کی آنکھ نہ کھل
 جائے۔ اتنے میں میں نے دیکھا کہ وہ فرش پر سے غائب ہے۔ کچھ دیر بعد اس نے
 آ کر کہا۔۔۔۔۔ ”ناشنہ تیار ہے“۔۔۔۔۔ وہ ٹیکسی کے لیے فون بھی کر
 چکی تھی۔

”کیسا سفر رہا ———“ اس نے چائے اُنڈیلتے ہوئے پوچھا۔

”بہت دل چپ!“

”یہ تمہارے دوست لوگ کون تھے، جہاں تم گئی تھیں ———“ تم نے

بتایا ہی نہیں!“

میں بات شروع کرنے ہی والی تھی کہ۔۔۔ اچانک ایک خیال آیا۔ میں نے جلدی سے کمرے میں جا کر سوٹ کیس کھولا۔ ایک نئی بنارسی ساری نکال کر ایک پرچے پر لکھا۔۔۔۔۔ ”تمہاری شادی کے لیے میرا پیشگی تحفہ۔۔۔!“ اور ساری اور پرچہ کارمن کے تکیے کے نیچے رکھ دیا۔

”ٹیکسی آگئی ———“ کارمن نے برآمدے میں سے آواز دی۔

ہم دونوں سامان اٹھا کر باہر آئے۔ میں ٹیکسی میں بیٹھ گئی۔ اتنے میں کارمن پھاٹک کی کھرکی میں سے سر نکال کر چلائی۔۔۔۔۔ ”ارے تم نے اپنا پتا تو دیا ہی نہیں۔“ میں نے کاغذ کے ٹکڑے پر اپنا پتا لکھیٹ کر اسے تھما دیا۔ پھر مجھے بھی ایک بے حد ضروری بات یاد آئی۔۔۔۔۔ ”حد ہو گئی کارمن! تمہاری دائی ڈبلبو نے مجھے اپنا بل نہیں دیا۔“

”بکومت ———!“

”ارے یہ تمہارا سخی گھر تو نہیں تھا“

”تم مبری بہمان تھیں“

”بکومت ———!“

”تم خود مت بکو۔ اب بھاگو ورنہ ہوائی جہاز چھٹ جائے گا۔ اور دیکھو، جب

میں شادی کا کارڈ بھیجوں تو تم کو آنا پڑے گا۔ میں کوئی بہانہ نہیں سنوں گی۔ ذرا

سوچو، نک تم سے مل کر کتنا خوش ہو گا۔“

مگر ہم دونوں کو معلوم تھا کہ میرا دوبارہ اتنی دُور آنا بہت مشکل ہے۔

”خدا حافظ کارمن!“ میں نے کہا۔

”خدا حافظ —“ وہ کھڑکی میں سے سر نکال کر بہت دیر تک ہاتھ

ہلاتی رہی۔ ٹیکسی صبح کاؤب کے دھندلکے میں ایرپورٹ روانہ ہو گئی۔

ہوائی جہاز تیار کھڑا تھا۔ میں کسٹم کاؤنٹر پر سے لوٹی تو پیچھے سے ڈون ٹاریا کی آواز آئی — ”نک! میں ذرا سگار خرید لوں!“

”بہت اچھا ڈیڈی —“ یہ ہوزے کی آواز تھی۔

میں چونک کر پیچھے مڑی۔ ہوزے مسکراتا ہوا میری طرف بڑھا — ”دیکھا

ہم لوگ کیسے ٹھیک وقت پر پہنچے!“

”ہوزے —“ میں نے ڈوبتے ہوئے دل سے پوچھا — ”تمہارا

دوسرا نام کیا ہے؟“

”نک —“ ڈیڈی جب بہت لاڈ میں آتے ہیں تو مجھے نک پکارتے

ہیں۔ ورنہ عام طور پر میں ہوزے ہی کہلاتا ہوں۔ کیوں —؟“

”کچھ نہیں“ میں اس کے ساتھ ساتھ لاڈلج کی طرف چلنے لگی —

”تم امریکہ کیا کرنے گئے تھے؟“ میں نے آہستہ سے پوچھا۔

”ہارٹ سرجری میں اسپیشلائز کرنے — تمہیں بتایا تھا کیوں —؟“

”تم — کبھی تم نے — تم نے —“

”کیوں —؟ کیا ہوا —؟ کیا بات ہے؟“

”کچھ نہیں —“ میری آواز ڈوب گئی۔ لاڈل اسپیکر نے یکسانیت سے

دُہرانا شروع کیا — ”پین امریکن کے مسافر — پین امریکن کے

مسافر —!“

”ارے —۔۔۔! روانگی کا وقت اتنی جلدی آگیا؟“ بنگ نے تعجب سے گھڑی دیکھی۔ ڈون گارسیا سگار خرید کر شفقت سے مسکراتے میری طرف آئے، میں نے دونوں باپ بیٹوں کا شکریہ ادا کیا۔ انھیں خدا حافظ کہا اور تیزی سے مسافر کی قطار میں جا ملی۔

دوڑتے ہوئے طیارے کی کھڑکی میں سے میں نے دیکھا۔ ڈون گارسیا اور بنگ نیچے ریلنگ پر جھکے رد مال ہلا رہے تھے۔ طیارے نے زمین سے بلند ہونا شروع کر دیا —

یہاں سے بہت دور، خطرناک طوفانوں سے گھرے ہوئے پوربئی سمندر میں ہرے بھرے جزیروں کا ایک جھنڈ ہے جو فلپائن کہلاتا ہے۔ اس کے جاگتے جگمگاتے دارالسلطنت مینلا کے ایک بے رنگ سے محکمے کی ایک شکستہ عمارت کے اندر ایک بے حد چپٹی ناک اور فرشتے کے سے معصوم دل والی فلپینولر کی رہتی ہے جو اپنے بچے کے لیے کھلونے جمع کر رہی ہے اور اپنے خدا کی واپسی کی منتظر ہے جس کی ذات پر اُسے کامل یقین ہے ا

ایک مکالمہ

الف: گرمیوں کا مہینا جا رہا ہے۔ ہم ایک قدم اور قبر کی طرف بڑھا چکے ہیں۔ دوپہر کو بگولے اڑتے ہیں۔ غریبوں کے محلوں میں لوگ دھڑا دھڑا مر رہے ہیں۔

ب: سنا ہے بڑی سخت وبا پھیلی ہے۔

الف: ہاں۔ وبا پھیلی ہے اور لوگ مرتے ہیں۔ اگر نہ مریں تو دنیا کی آبادی اور بڑھ جاتے اور مزید گڑ بڑ پھیلے۔

ب: پہلے ہی کیا کم گڑ بڑ ہے؟

الف: خدا سے امید ہے پچاس لاکھ تو مری جائیں گے۔

ب: اتنے بہت سے؟

الف: تب بھی کمی نہیں آئے گی، دنیا بھری پڑی ہے۔

ب: خصوصاً ایشیا۔

الف: زیادہ تر ان لوگوں کو مرنا چاہیے جو بالکل بے کار ہیں۔ تم نے ان کے مکان دیکھے ہیں؟

ب: نہیں!

الف: ناقابل یقین۔ یہ لوگ گندگی میں زندہ رہتے ہیں۔ مکھیوں اور مٹیوں کی طرح اور مکھیوں کی طرح مرتے ہیں۔ ان کو شرم بالکل نہیں۔

ب: انھوں نے خدا کی حسین دنیا کو تباہ کر دیا۔ اس قدر غلاطت!

الف: ہاں۔ میں نے ایک روز ان کے لیڈر سے کہا کہ شفق کی سرخی اور پھولوں کے حسن کو دیکھ کر ایمان تازہ کرے مگر وہ اسی طرح ٹراتا رہا۔

ب: کوئی اچھی خبر سناؤ۔

الف: اچھی خبریں بہت کم ہیں۔ تم کل کہتے تھے زلزلہ آنے والا ہے۔

ب: جو بات کی۔ منحوس۔ میں تے استعارہ استعمال کیا تھا۔

الف: ”اولڈ آرڈر“۔ ابھی سالم اور محفوظ ہے؟

ب: جب تک عبدال موجود ہے اولڈ آرڈر محفوظ رہے گا۔

الف: عبدال کا تمہیں ممنون ہونا چاہیے۔ میں اسے دیکھتا ہوں تو میری آنکھوں میں آنسو آجاتے ہیں۔

ب: تم آج کل گر میاں کہاں گزارتے ہو؟

الف: بڑا پرابلم ہے۔ پچھلے سال ویزا لے کر سواری گیا تھا مگر وہاں جا کر اور بور ہوا۔ دنیا بدل چکی ہے۔

ب: ٹھیک کہتے ہو۔

الف: دنیا بدل گئی ہے اور ہم بھی۔ مگر میری سمجھ میں نہیں آتا کہ دنیا کس طرح بدلی؟ کیا ہم اس کی کاپی لٹ کو نہیں روک سکتے؟ تم میرا مطلب

مجھے ہو —؟

ب: ہاں! مگر تم بہت خون زدہ ہو۔ اتنا گہرانے کی بات نہیں۔ اب بھی کچھ نہیں کھویا بلکہ کچھ بھی نہیں کھویا۔

الف: لڑکیاں تک بدل گئی ہیں۔ میرا مطلب سمجھتے ہو؟

ب: ہاں! لیکن ہمیں ان کا ممنون ہونا چاہیے۔

الف: میں بیگمات کا ممنون ہوں۔

ب: آہ بیگمات —! بڑی دلآویز ہستیاں ہیں۔

الف: ان کے دم قدم سے یہ آرڈر قائم ہے۔ عبدال اور بیگمات اور —

ب: اور ینگ جی —

الف: اور ینگ جی — (رک کر) وہ کون ہے؟

ب: ینگ جی میرا چھوٹا بھائی ہے۔ تم کو اس سے ضرور ملنا چاہیے۔ اولڈ آرڈر

کا نیا ورژن اس کے دم قدم سے قائم ہے۔

الف: ینگ جی کیا کرتا ہے؟

ب: سول سروس۔ اوکسفرڈ (انڈر کولمبو پلان) ایک سال امریکہ (فل براٹھ)

اسپورٹس — ٹینس — مشغلے — سمفنی کے ایل۔ پی۔

ریکارڈ جمع کرنا۔ سابق سندھ کا بڑا ہوشیار سولین سمجھا جاتا ہے۔

الف: آہ — میرے مرحوم چچا بھی بالکل ایسے ہی تھے۔ اوکسفرڈ اسپورٹس

میں ہاکی اور ٹینس۔ سمفنی کے ایل۔ پی۔ ریکارڈوں کے بجائے ان کو چینیٹے کے

شکار کا شوق تھا۔ سی۔ پی کے بڑے ذہین سولین سمجھے جاتے تھے۔

ب: ینگ جی نے ان کا تذکرہ اکثر اپنے سینیر افسروں سے سنا ہے۔ ان کو وہ

اپنا آئیڈیل سمجھتا ہے۔ خصوصاً وہ واقعہ جب انھوں نے —

الف: جب انھوں نے بارہ سنگھاپور میں کانگریسیوں کے جنگلی ہجوم پر گولیاں چلاوائی تھیں۔

ب: ہاں اور وہ واقعہ بھی جب انھوں نے سن بیالیس میں آدھے ضلع کو جیل بھیج دیا تھا۔

الف: آہ! وہ زمانے خواب و خیال ہو گئے جب ڈسٹرکٹ مجسٹریٹ شیردل ہوتے تھے۔

ب: اب بھی وہ زمانے موجود ہیں۔ ہجوم کی ذہنیت کہاں بدلی۔ ہجوم ابدی ہے۔
الف: ہاں! ہجوم ابدی ہے!

ب: جس طرح جنگل اور شیر، چیتے اور شکاری ابدی ہیں۔

الف: میں ینگ جی سے ضرور ملوں گا۔

ب: اور کوئی گپ شپ؟

الف: کیا سناؤں، سارے موضوع ختم ہو گئے۔ میرا دل اچاٹ ہو چکا ہے۔

ب: کیا تمہارے لاشعور میں کوئی پیچیدگی ہے —؟ کیا تم کو اندھیرے اور

گہرائی اور وسعت اور سناٹے سے ڈر لگتا ہے یا مجمع اور تنگ جگہوں اور

نیچی چھتوں اور اجنبیوں اور عورتوں اور بچوں سے تمہارا دم گھبراتا ہے؟

اگر ایسا ہے تو —

الف: مجھے ہجوم سے نفرت ہے — باہر دیکھو، وقت کھسکتا جا رہا ہے۔

وقت کے لیے ساری تشبیہیں بے کار ہیں۔ وہ لنگڑا یا اندھا، یا بے جس

ہیں۔ وہ بہت مکار اور دغا باز اور چار سو بیس ہے۔ میں بوڑھا ہوتا جا

رہا ہوں۔ دیکھو ایک سال اور گزر گیا۔ یہ جون کا مہینا ہے۔

ب: یہ جون کا مہینا ہے۔ یہ گیت کا موضوع ہو سکتا ہے۔ تم اس کا مرتبہ

بناتے ہو۔ تمھاری پریشانی کی کوئی ایک وجہ ہے —؟
 الف: مجھے لوگ ”ٹائپ“ سمجھتے ہیں۔ اخبار والے، مصنف اور ڈرامانگار اور
 واعظ اور نقاد — تم سمجھتے ہو، میں ٹائپ ہوں؟ کمزور بزدل،
 ڈرپوک، ہوشیار، چالاک، سمجھ دار، کامیاب انسان۔ جس نے نوجوانی میں
 خواب دیکھے اور دھکے کھانے کے بعد صراطِ مستقیم پکڑی اور جسے اب بھی
 چین نہیں۔ کیونکہ اب اس کا ہاضمہ خراب ہے اور مستقل اکتانا ہے اور
 عمر نکلتی جا رہی ہے۔ میں کیسا داییات ٹائپ ہوں۔
 ب: تمھارے بغیر دنیا کی گزر نہیں۔ تم دنیا کی مشین کو چلاتے ہو۔
 الف: میں —؟ میں —؟

ب: ہاں —!

الف: لوگ جنھوں نے مجھے ٹائپ بنایا ہے کہتے ہیں کہ میں بے حس ہوں اور
 انسانیت کا مذاق اڑاتا ہوں۔ اور جنگ میں میرا فائدہ ہے اور —
 ب: لوگ ٹھیک کہتے ہیں۔

الف: کارخانوں سے لوگ خالی ناشتے دانوں کی میلی بوتلیاں باندھے چوینٹوں کی
 طرح لوٹ رہے ہیں۔ کلرکوں کی قطاریں سر جھکائے پیلی بارکوں کے سامنے
 بسوں کے انتظار میں کھڑی ہیں۔ دو گھنٹے سے یہ سب اسی طرح کھڑے ہیں
 یہ گھر کیوں نہیں جاتے —؟ چائے خانوں میں دھواں بھرا ہے۔

فٹ پاتھ پر سونے والے جمع ہو رہے ہیں، شام ہو گئی۔

ب: اس وقت بھی لوگ مر رہے ہوں گے۔

الف: یقیناً۔ ہر لحظہ ہر سیکنڈ لوگ مرتے ہیں۔

ب: اولہ خود سے نہیں۔

الف: مولانا عبدالمتین ندوی نے کہا ہے کہ سب مثبت ایزدی ہے۔
 ب: کہ چند انسان دوسرے انسانوں کو ماریں یا ان کی موت کا حیلہ بنیں؟
 الف: سب اس نیلی پھتری والے کی طرف سے ہوتا ہے۔ اس کے حکم بنا پتتا
 نہیں ہل سکتا۔

ب: اور سناؤ۔ کیا حال چال ہیں؟

الف: مجھے کچھ شکوک نے گھیرا ہے۔

ب: مکڑی بیٹھی جالاؤن رہی ہے۔ مکڑی بیٹھی جالاؤن رہی ہے۔

الف: اس مکڑی سے بچوں؟

ب: ہاں۔ حالات اتنے خراب نہیں۔ ابھی تمہارے لیے بہت کچھ باقی ہے۔

الف: شاید۔ مگر میں بہت ناخوش ہوں۔ میرے آغاز میں میرا انجام ہے وغیرہ...

ب: حکومت۔

الف: باغ میں دوسری آوازیں گونج رہی ہیں۔ کیا ہم ان کا تعاقب کریں؟

جلدی کرو۔ جلدی۔۔۔۔۔ چرٹیانے کہا۔

ب: بکو اس مت کرو!

الف: آگے بڑھو مسافرو۔ تم جو سوچتے ہو کہ سفر میں ہو۔ تم وہ نہیں جس نے

بند رگاہ کو نظروں سے اوجھل ہوتے دیکھا۔ نہ تم وہ ہو جو دوسرے کنارے

پر اترو گے۔ یہاں اور دوسرے کنارے کے درمیان وقت معطل ہو چکا

ہے!

ب: چپ رہو، اور باہر دیکھو۔ رات ہو رہی ہے۔

الف: لوگ گھروں کو جا رہے ہیں۔ سر جھکائے حسب معمول، یہ سراٹھا کر کیوں نہیں

چلتے؟ تمہارا مطلب ہے ان کی قسمت میں کوئی خوشی نہیں؟ یہ یوں ہی

جیسے جائیں گے؟

ب: اور مرے جائیں گے۔

الف: تم نے پھر موت کا خیال دلادیا۔ میں خود ہر گھڑی موت کو یاد کرتا ہوں
میرا دماغ چکر لٹا ہے۔ میں اپنی رسی کے آخری سرے پر ہوں۔ میرے
آغاز میں۔۔۔۔۔

ب: مجھے تمھاری طرف سے فکر ہے۔

الف: مجھے ذرا ذرا سی بات پر غصہ آتا ہے۔ اور غصے کے لیے کیا کم باتیں ہیں۔
میرا خون کھولتا رہتا ہے۔ میں مجموعی طور پر زندگی سے بیزار ہوں!

ب: تم کیوں نہیں مانتے کہ جو ہونا ہے وہی ہوگا۔

الف: یہ بے وقوفی کی بات ہے۔ جو ہونا ہے ظاہر ہے وہی ہوگا، اور کوئی بات
ہونے والی ہوگی تو ظاہر ہے وہ کوئی اور بات ہوگی۔ وہ نہ ہوگی جو ہونی

ہے۔۔۔۔۔!

ب: بے کار میں مٹیا فریکل نہ بنو!

الف: تم سمجھتے ہو، دنیا کے مسائل اور پریشانی کی بنیادی وجہ نفسیاتی نہیں
اقتصادی ہے؟

ب: پیرس کی مشینیں گھڑ گھڑ چل رہی ہیں۔ خبریں بھیانک ہیں، اس لنگڑے
اخبار فروش کو دیکھو جو دیوانوں کی طرح چلا رہا ہے۔

الف: یہ سب لڑکی دنیا ہے۔ مجھے ہر شے میں کوئی نہ کوئی سبب نظر آتا ہے۔ میں
ہمہ وقت سطروں کے درمیان پڑھتا ہوں۔

ب: تم نے جو کچھ پڑھا ہے بھول جاؤ۔ ہمارے ماہرین تعلیم اس نتیجے پر
پہنچے ہیں کہ تعلیم بے کار ہے۔

الف: وہ ٹھیک کہتے ہیں۔ ہمیں کتابوں کے بجائے بندوقوں کی زیادہ ضرورت ہے۔ قوم کے نونہالوں کو کتابوں کی جگہ بندوقیں دو — تاکہ وہ مجاہد بنیں — مرد مومن، شاہین۔

ب: تعلیم — یہ سب غریبوں کی افیم ہے۔ غریبوں کو افیم مت دو! اسے کھا کر ان کا دماغ چکرا جاتا ہے! ان کی عقل چرخ ہو جاتی ہے!!
الف: مگر یہ اتنا چلاتے ہیں۔

ب: چلانے دو۔ تم نے ان کتوں کو دیکھا ہے جو سرد اتوں میں چاند کے نیچے بیٹھ کر آسمان کی سمت مہنہ اٹھاتے اٹھاتے روتے ہیں؟
الف: چاند کی تمنا میں؟

ب: نہیں۔ ان کو محض سردی لگتی ہے!

الف: میرے دادا انواب بہادر چھپٹ گڑھ کے پاس درجنوں ایک سے ایک علا شکاری کتے تھے۔ آہ جب مجھے اپنے محل کا خیال آتا ہے جو میں وہاں چھوٹ آیا —

ب: بکو کو مت۔ اس من گھڑت محل سے چوگنے بڑے محلات تم یہاں بنا چکے ہو۔ مگر مجھ کے آنسو مت بہاؤ! —

الف: کیا تم مجھے تھوڑی سی جذباتی عیاشی نہ کرنے دو گے؟

ب: تم کو کسی بات کا غم نہ ہونا چاہیے۔ تم نے ایک ایسی دنیا بناٹی ہے جس میں بچے بھیک مانگتے ہیں اور نوجوان عورتوں کی عزت محفوظ نہیں، اور نوجوان لڑکے ٹی۔ بی میں مبتلا ہیں — اور —

الف: یہ دنیا ہمیشہ سے تھی۔ میں نے اس میں محض چند کلی پھندے لگا دیے ہیں ایسی الٹا ماڈرن طرز تعمیر کی کوٹھیاں، ایسے کلب، ایسے جشن پہلے تم نے کبھی

خواب میں بھی دیکھے تھے — اور طویل موٹروں کا یہ ٹھاٹھیں مارتا
ہوا سمندر —!

ب : بیس سال پہلے ایک اسپین تھا۔ آج چاروں طرف اسپین ہیں۔
الف : میرا ایک عزیز دوست بھی اس زمانے میں کیمبرج میں پڑھتا تھا۔ لڑنے گیا
تھا۔ لیکن اب تو اسے غائب ہوتے بھی زمانہ گزر گیا۔

ب : اب ہنسی اور آنسو دونوں بے کار ہیں۔ ہر چیز کا سسے بیت چکا ہے۔
الف : سنا ہے کلچر میں بڑی طاقت ہے۔ وہ ہمیں بچالے گی۔ آج کل اس کا
بڑا چرچا ہے۔ اس میں کچھ نہ کچھ ضرور ہوگا۔

ب : یورپ میں گو تھک اور بروک کیتھڈول بمباری کا نشانہ بن گئے۔
الف : اصول کیا شے ہے۔ اصول کون طے کرے گا؟

ب : یہ سوال کسی وید انٹیسٹ سے کرو کہ کون کس کا فیصلہ کرے گا۔ مگر الفاظ کا
ذخیرہ ختم ہو چلا ہے!

الف : میں فیصلوں سے ڈرتا ہوں۔

ب : تم اپنے سے کمزوروں کی قسمت کا فیصلہ کرتے ہو۔

الف : اور مجھ سے زیادہ طاقتور میری قسمت کا فیصلہ کرتے ہیں۔

ب : ایک وقت تھا کہ زندگی آسان تھی۔ گو ایک حد تک پراونشل تھی۔

الف : ہاں، زندگی میں الجھنیں نہ تھیں اور سیاسی حد بندیاں مجھے وہ زمانہ

یاد ہے، جب ۲ ستمبر ۱۹۳۹ء تک — ہانگ کانگ سے ٹرین میں

بیٹھو تو وہی ٹرین سیدھی لندن پہنچا دیتی تھی۔ زندگی آسان تھی۔

ب : ہاں! — تب ہر شے اپنی اصلیت سے سوگنا بڑھی نہ ہوئی تھی۔

لوگ جن کا ذہن سیکڑوں سے آگے نہ پہنچ سکتا تھا، اب لاکھوں اور کروڑوں

کے وارے نیارے کرتے ہیں۔ اب ہر تے انلا جڈ ہے اور آؤٹ آف کوس،
شہر جل رہے ہیں۔ کھیوتل میں آگ لگی ہے۔ مگر کسی کو نہ شعلے نظر آتے ہیں،
نہ دھواں۔

الف : اب کیا ہوگا؟

ب : پانسے تیار ہیں اور پھینکے جانے والے ہیں۔

الف : بارود کے دھوئیں سے میرا دم گھٹا جا رہا ہے۔ مجھے ہر شے میں بارود کی
مہک آ رہی ہے !

ب : ہیومیٹسٹ، کوکیر، وید اینٹسٹ، تھیتو سونسٹ، برطانوی لبرل، لفٹ ونگ
انٹیکمپوٹیل، امن پرست، روشن خیال مولانا جو روس میں اسلام پر مضمون
لکھتے ہیں، اسکول ٹیچر، نفسیات کا ڈاکٹر، یونیورسٹی کے پروفیسر جو کم تنخواہ
لے کر علم اڑھتے بچھانے اسی طمانیت میں زندگیاں ختم کر دیتے ہیں کہ وہ
غالباً نوبل پروفیشن میں تھے، اور وہ جن کو (چونکہ انھوں نے ہائیڈروجن
بم کے خلاف احتجاج کیا) سنگی اور ہمسفر اور دشمن کے ایجنٹ اور مفسد سمجھا
گیا اور بڑھے یہودی سائنس دان اور وہ بڑھا مسلمان عالم جو قوم پرست
ہے اور اعظم گڑھ میں یا بہرائچ میں، یا گورکھ پور میں چپ چاپ بیٹھا ہے،
اور عورتیں جن کے لڑکے —

کوریامیں

ڈوین بین پھو میں

کینیا میں

ملا یا میں

انڈونیشیا میں

اسرائیل اور اردن اور لبنان اور شام اور مصر اور ہندوستان
اور پاکستان کی سرحدوں پر
الجزائر میں
مراکش میں
سرماندی کے کنارے

مارے گئے اور مارے جا رہے ہیں۔ ہر لحظہ، ہر منٹ، صبح، شام، اور ان
سب نے نعرے لگاتے تھے کہ انہیں امن چاہیے۔ کیونکہ جب یورپ
کی جنگ ختم ہوئی، جس میں آج مرنے والے لڑکوں کے باپ موت کے
گھاٹ اترے تھے، اس وقت ان کی ماؤں سے کہا گیا تھا کہ تم نے دنیا کو
محفوظ بنانے کے لیے یہ قربانی دی ہے۔ تاکہ تمہارے بچے امن کی دنیا میں
زندہ سلامت رہیں۔

الف: تم مجھ کو یہ سب کیوں سنا رہے ہو؟

ب: اوریہ بچے بڑے نہ ہونے پاتے تھے کہ کپٹ بیگ کا زہوں پر لاد، مارچ
کرتے نئی خندقوں کی طرف چل پڑے اور گو اس وقت آفیشیل طور پر دنیا
میں کوئی جنگ جاری نہیں ہے اور خوب صورت تھائی، اور جاپانی اور فرینچ
اور پاکستانی اور ہندوستانی گامڈ لڑکیاں نیویارک میں یو، این کی عمارت
کی سیاحوں کو سیر کرا رہی ہیں۔

الف: سڑکیں جگمگا اٹھیں۔ کاریں بد وضع ہیبت ناک بسیں، موٹر رکشاؤں، گری
جس نئے دولت مندوں کی طمانیت، فیشن ایبل شاپنگ سنٹر، کے سیکنڈری
ماحول میں دم گھٹا جا رہا ہے۔ سینماؤں پر میری لین منزوکے قد آدم مجھے
سب سے بلند تر ہیں۔ سیاہ فام کمرانی اور گوانی لڑکے جنیز پہنے روک ایڈرول

کی دھنیں گنگنا رہے ہیں۔ بیگمات نے خوب صورت سوتی ساریاں پہننا شروع کر دی ہیں جو وہ ”انڈیا“ سے خرید کر لاتی ہیں۔ بالوں کے ’پونی ٹیل‘ بناتے شلواروں پر نیچی نیچی قمیصیں پہنے لڑکیاں سبزے پر بیٹھی کیا سوچتی ہیں (اگر وہ کچھ سوچتی ہیں) میں ان کے خیالات کے لیے ایک پینی PENNY دوں گا۔۔۔۔۔!

ب: لا تعلق رہو۔ سخرید اصل تھے ہے۔ تمہیں بیان میں جذباتی نہ ہونا چاہیے۔
الف: دنیا کی گاڑی اب چلائی نہیں جاتی۔ دنیا چاروں طرف سے ٹوٹ ٹوٹ کر میرے ارد گرد گر رہی ہے۔

ب: ہر وہ چیز جسے ہم بچپن سے غلط سمجھتے آئے تھے، صحیح ثابت کر دی گئی ہے صحیح غلط ہے اور غلط صحیح۔۔۔۔۔ جو پختیا مہا پاپ نہیں ہے۔ اسی کے ذریعے ملکوں کے نقصتے بدے جاتے ہیں۔ سرحدوں کی لکیریں بہت اہم ہیں۔ آدمی کی ان لکیروں کے سامنے کوئی حیثیت نہیں، اور مارو۔۔۔۔۔ مزید آدمیوں کو مارو۔۔۔۔۔ مارو۔۔۔۔۔!

الف: کیا ہوا۔ کہیں بلوہ ہو گیا۔۔۔۔۔ غنڈہ گردی۔۔۔۔۔ پولیس کو فون کرو۔۔۔۔۔ یا ممکن ہے ڈاکو گھس آئے ہوں۔ یہ شہر مشرق کا سب سے کربٹ، دارالسلطنت ہے۔ اسے مشرق کا شکاگو ہونے کا فخر حاصل ہونے والا ہے۔ غیر ملکی جرنلسٹوں کو بلاؤ، تاکہ میں ایک بیان دوں!

ب: جان۔ جبرلڈ ایبل اسٹین فرد کا کھلاڑی، فلاڈلفیا میں ایریا ٹریننگ لے کر پہنچا اب اس کو سب معلوم تھا۔ افغانوں کے رسم و رواج۔ ریاست چترال کا بچٹا، چانگام کی ٹریڈ یونینوں کا احوال۔ سندھ کے ہاریوں کی کہانی اور پولیس پالیسی کی ساری تفصیلات اسے از برکتیں۔ بالفاظ دیگر وہ بڑا جید قسم کا ٹل ایٹ

ایکسپرٹ تھا۔ اس نے میرا امتحان لینا چاہا۔ اس نے سوال کیا —
ہنگری کے متعلق تمہاری کیا رائے ہے؟ الجزائر کے متعلق تمہاری کیا رائے
ہے — میں نے جواباً پوچھا۔

ڈاکٹر عقاب آفاقی آٹھویں صدی کی فقہ پر ریسرچ کر کے اوسفرڈ سے ٹیٹا
تم کھوکھلے انسان ہو — تم سب جو اکٹھے ہو کر روتے ہو
کیا تم کو نہیں معلوم کہ اسلام میں سارے دکھوں کا علاج موجود

ہے —؟

لہذا میں نے جماعت اسلامی کا ایک مصور رسالہ پڑھنا شروع کیا۔ مگر
غور سے پڑھا تو معلوم ہوا کہ اسے کامریڈ صفت حسن ایڈٹ کرتے ہیں تاکہ
انقلاب اسلام کے راستے داخل ہو۔ مجبوری سب کچھ کر دینی ہے اب
الف: مجھ میں اتنی ہمت کیسے ہوئی کہ میں دنیا کے معاملات میں کروڑوں انسانوں
کی زندگیاں سنوارنے بگاڑنے میں اخلاقی اور سماجی اور مذہبی تصورات
گھڑنے میں دخل دوں۔ انتہائی آفاقی اہمیت کے مسائل میں اپنی ٹانگ
اڑاؤں۔ میں نے یہ سب کس طرح کیا۔ میں صرف ذاتی نفع چاہتا تھا۔
اور نام و نمود۔ کیونکہ انسان اگر اقتدار حاصل کرنے سے خائف ہے تو اسے
چاہیے کہ سرگھٹا کر سادھو بن جائے۔ اقتدار، استحکام، طاقت، مضابطہ،
نظام، ضمیر، اصول — یہ الفاظ میرے سامنے سے ہٹاؤ —

مجھے صرف بادل چاہیے اور پتوں کی سرسراہٹ!

ب: مگر پانسہ پھینکا جا چکا۔ اقتدار تمہارے حقے میں آیا ہے۔ تم طاقت ور
ہو، اور تمہاری طاقت دوسروں کے لیے، ہر انسان کے لیے نقصان دہ ہے
ہو، تمہارے — اس وقت جو تم یہاں بیٹھے ہو اور سامنے بہتے

پر لڑکیاں ہنس رہی ہیں اور بچے کھیل رہے ہیں اور موسیقی بج رہی ہے۔
عین اسی منٹ تمھاری وجہ سے صحراؤں میں اور جنگلوں میں اور بستوں
میں بارود کے گولے پھٹ رہے ہیں اور انسانی جسموں کے پرچھے اڑ رہے

ہیں —————!

الف: یہ منظر کشی کر کے مجھے دھمکانے کی کوشش مت کرو۔

ب: میرے سامنے ایک پولیس افسر آتا ہے جو کھیلے اتوار کو موں مارنے کے
کینے میں بیٹھا سارتر پڑھ رہا تھا اور آزادی کا حامی تھا۔

الف: اب میں بھی دیکھ رہا ہوں ————— وہ حکم دیتا ہے کہ اپنے کپڑے
اتار دو۔

ب: اور وہ اپنے کپڑے اتار دیتی ہے۔

ابھی بیگمات دوسرا رقص کریں گی۔ سازندوں سے کہو۔ ارتھا کٹ کا کوئی
نغمہ بجائیں۔ یا سیمبا۔۔۔۔۔ بیگم صاحبہ کے لیے ایک شیرازی۔

الف: عبدالتم آگئے ————— مجھے بہت ڈر لگ رہا تھا۔ مجھے بڑے بڑے
خواب دکھلائی دیتے ہیں۔ ہول آتا ہے۔۔۔۔۔ عبدالتم مجھے لگتا ہے تم

مجھ سے چھٹنے والے ہو۔۔۔۔۔ عبدالمیرے لیے ایک کافی۔۔۔۔۔
بیگم صاحبہ کے لیے ڈرائی مارٹینی۔۔۔۔۔ عبدالتم کیا یہ بھی روایت

ہے کہ تمھارے دم سے اولڈ آرڈر قائم ہے؟ جیسے یہ روایت ہے کہ کسان
آزاد اور خوش باش ہیں۔ طالب علم مفلس اور ذہین۔۔۔۔۔ لڑکیاں

۱۷ الجزائر میں ہر فرانسیسی فوجی یا پولیس افسر ہر الجیرین عورت کو حکم دے سکتا تھا کہ
وہ اپنے سارے کپڑے اتار کر ثابت کرے کہ اس نے اسلحہ یا بم نہیں چھپائے ہیں۔

باعصمت اور وفادار۔ میں تمہارے چہرے پر جھڑکیاں دیکھ رہا ہوں۔ تمہاری داڑھی بالکل سفید ہو گئی ہے۔ کیا تم کو بخشش کم ملتی ہے حالانکہ تمہارے نئے امریکن صاحب لوگ تمہارے پرانے انگریز صاحب لوگوں کے مقابلے میں کہیں زیادہ دریا دل ہیں۔ کیا یہ بھی ایک روایت ہے۔۔۔۔؟

ب: سایے کی طرح چلتا ہوا عبدال بیگم صاحبہ کے لیے ڈرائی مارٹینی لینے چلا گیا۔ پینٹری میں جا کر وہ اپنے آبدار سے کپے گا کہ بڑے صاحب آج معمول سے زیادہ اداس ہیں!

الف:۔۔۔۔۔ جب میں باتیں کرتا ہوں مجھے لگتا ہے، میں کسی مردہ زبان میں بول رہا ہوں۔ لوگ مجھے سمجھ نہیں سکتے۔ سنسکرت، یا پہلوی، یا لاطینی الفاظ کے معنی بدل گئے ہیں۔

ب: والٹس بیگم صاحبہ کا پسندیدہ رقص ہے۔ آج کل لوگ سوائے اور تھری ہنڈرڈ میں کون سا ناچ ناچ رہے ہیں؟

الف: بہت سے لوگ ہیں (اور تمہیں پتا ہے کہ کون) جن کو نہ میری طرح ڈرانے خواب آتے ہیں نہ جن کا دل ہولتا ہے۔ حالانکہ وہ بھی وہی سب کر رہے ہیں جو میں کرتا ہوں۔ تمہارا خیال ہے یہ محض ادور ورک کا نتیجہ ہے؟

ب: بیگم صاحبہ کو ایک اور ڈرائی مارٹینی دو۔

الف: غدار اور جاسوس اور مجرم اور قاتل اور جیلر اور پھانسی کی رسی اور کوٹھری کی سلاخیں اور بے عزتی کی زندگی اور بے عزتی کی موت اور جگ ہنسانی اور رسوائی اور اس طرح کے تصورات کا گویا ایک بیلبے ہے

جورات کو دیوار پر میرے سامنے ہوتا ہے۔ اتنے قتل ہوئے —
 — اتوں پر مقدمہ چلا۔ کس نے کس کو گھوس دی۔ کس نے
 کون سا جال پھیلایا۔ جج رشوت کھا گیا۔ وکیل قتل کر دیا گیا۔ غلط آدمی
 کو جیل ہو گئی۔ مجرم ولایت سے نئی کار خرید لایا۔ علی ہذا القیاس میرے
 دماغ میں ہر وقت سنسنی خیز اخبار چھپتے رہتے ہیں۔ میرے ذہن کی
 ٹیلیکس پر عجیب عجیب خبریں آتی ہیں۔ مجھے لگتا ہے حفاظت کہیں نہیں
 ہے۔ میں ہمہ وقت خطرے میں ہوں۔ مکانات، روپیا، شہرت، عزت،
 تجربے سب لایینی ہیں۔ خصوصاً ذاتی جاہد یعنی پرائیویٹ پراپرٹی
 بالکل پانی کا بلبلا سمجھو اسے۔ نہ جانے کس وقت میں مر جاؤں اور یہ سب
 دھارہ جاٹے کس وقت، میں زندہ ہی ہوں مگر میرے ہاتھوں سے یہ
 سب نکل جائے۔ بڑا دل دہلتا ہے۔ حفاظت نہیں ہے۔

ب: آبادیوں کی آبادیاں، ملک کے ملک کنسنٹریشن کمیوں میں تبدیل کر دیے
 گئے۔ پہلے ایک بلیٹن تھا اب ہر طرف بلیٹن ہیں۔

الف: میں تو صرف اتنا چاہتا تھا کہ جب میں جانے لگوں تو طمانیت کے
 ساتھ اتنا کہ سکوں کہ شکریہ دنیا والو، میں ایک اچھی دعوت میں آیا تھا۔
 شکریہ —!

ب: ان لوگوں سے کہو جو سال کے سال، سال، نو کی مبارک باد کے کارڈ تیار
 کرتے ہیں کہ ایک بڑا الاؤ بناؤ اور ساری تہنیتیں، ریاکاری کی ساری
 دہترین خواہشوں، سمیت اس الاؤ میں جھونک دو۔

الف: اس کھڑکی میں سے جھانکتا میں اپنے آپ کو دیکھ رہا ہوں، آج کی رات
 میں یہ ہوں۔

ب : بہت سے لوگ تاریخ کی باتیں کرتے ہیں اور فلسفے کی اور اخلاقیات اور مذہب کی اور میں ان کو حیرت سے دیکھتا ہوں۔

الف : عمر، خالد، طارق، اورنگ زیب، ٹیپو، سراج الدولہ، سید احمد، جمال الدین، سرسید، شہزادہ علی خاں، بادشاہی مسجد، شایمار باغ،

مستان کے مقبرے، منگل شہنشاہ، مزید مسجدیں، اسلام اسلام اسلام۔

ب : بیگم صاحبہ فرانس سے انٹیریور ڈیکوریشن میں ڈگری لے کر آئی ہیں۔ پھولوں کی آرٹیشن کے فن پر ان کا مطالعہ وسیع ہے۔

الف : اپنی حماقتوں کو اپنی ڈھال اپنا علم اپنا نقارہ بنا کر میں (اور ہم سب تم جاننے ہو کہ کون) مارچ کر رہا ہوں۔ لفٹ رائٹ یہاں تک کہ مجھے خود یقین ہو چلا ہے کہ میں دنیا کا اہم ترین، عقل مند ترین انسان ہوں۔ میں باقی دنیا پر فیصلے صادر کرتا ہوں۔ میری رائے حرف آخر ہے۔ کون ہے جو میرے منہ آئے۔ تاریخ کے اہم فیصلے ہمیشہ احمقوں نے کیے ہیں۔

ب : بیگم صاحبہ آپ کو شاعری سے دل چسپی ہے؟ خوب۔ آئیے میں آپ کو چند اشعار سناؤں۔ پسند آئیں تو کلفاً تعریف نہ کیجیے گا۔ کیونکہ اشعار میرے نہیں۔ بیگم صاحبہ!

جہاں الفاظ پھنکارتے ہوئے ناگ ہیں یا مکھیاں جو مسجد مندر اور مردہ گھردوں میں بھنبھناتے ہوئے انسانوں کی غلطی سے دیوانہ

وال

اپنا پیٹ بھرتی ہیں

لیکن پھر بھی ہر لاش ابدی ہے

جہاں بڑکا درخت اپنے بچوں کی قسمت پر رو رہا ہے۔

اور فٹ پاتھوں پر خون اور زخموں کے پھول کھلتے ہیں
چنانچہ بدھ ستوپوں اور منل مقبروں اور مدراؤں، اور
ساریوں اور مقدس صحیفوں کے منتزوں میں چھپے ہوئے
سارے حسن کے باوجود جو روح کی تاریک رات کو
روشن کرتا ہے۔

ابحراثت کے اس مہلک بھنور میں ہماری مختصر سی رات
کو جگہ نہ مل سکی۔

یہ بھنور جہاں جیتے ہوئے، مسکراتے ہوئے،
مارتے اور مرتے ہوئے،

ان کی زندگی کی تمناموت کی تناس سے تقریباً ہم کنار
رہتی ہے۔

اور یہ سارا رنگ و بو ایک مسلسل بے کیفی میں تبدیل ہو
جاتا ہے۔ جہاں نہ عود سلگتا ہے
نہ کنول کھلتے ہیں۔

یہ حقیقت تھی جسے اب ہم نے دیکھا
یہ قیامت تھی۔ اس تاریک غار میں جو کپڑے رنگ لے
ہیں وہ ہم ہیں۔

ہم ہمیشہ تھے۔

اور ہم نے ہمیشہ آلتی پالتی مار کر صرن ماورا پر دھیان
کیا۔

لیکن اب یہ منظر ہمارے بہت قریب ہے۔ ہمارے سامنے

ہے

الف: تم نے بیگم صاحبہ کی طبیعت مکدر کر دی۔ تم ایسی باتیں کیوں کرتے ہو؟ کیا تمہیں خوفِ خدا نہیں، کیا تم یہ نہیں جانتے کہ تم اپنے حق میں کانٹے بورہے ہو، اور سب دروازے تم پر بند ہو جائیں گے؟ تم جو اس ڈرامے میں حصہ لینے سے انکار کرتے ہو جو ہم زرتار شامیانوں کے نیچے ایک بہت بڑی بھیڑ دھسان خلقت کی خاطر اسٹیج کر رہے ہیں۔ اتنے سارے اسٹیج ہم نے بنائے ہیں۔ یہ پارلیمنٹ ہے۔ یہ یونیورسٹیاں ہیں۔ یہ کابینہ ہے۔ یہ عدالتیں ہیں، ہم نے اگر یہ ڈراما کامیابی سے نہ کھیلا تو ہماری بھیڑ دھسان خلقت کا دل ٹوٹ جائے گا اور وہ چوٹی واپس کرنے کا مطالبہ کرے گی۔ ابھی سے وہ اکثر وقتاً فوقتاً ہٹونگ کرنے لگی ہے۔ تم اگر ہمارے ساتھ شامل نہ ہو گے تو تم پر چوکسی سے نگرانی کی جائے گی شاید تم کو معلوم نہیں کہ میں ہی تمہارا جج ہوں، میں ہی گواہ۔ میں تم کو کسی لمحے بھی مجرم ثابت کر سکتا ہوں۔ اب دودھ کا دودھ، پانی کا پانی الگ ہو چکا ہے۔ میرے ہاتھ میں ترازو ہے۔ میں ہمہ وقت فیصلے صادر کر رہا ہوں۔ منتظر رہو، نہ جانے کس وقت جلاوا کر تمہارا دروازہ کھٹکھٹاے۔ وقت بہت کم ہے۔ جو کچھ کہنا ہے کہ لو، تم دنیا کے نام کوئی پیغام کوئی وصیت چھوڑنا چاہتے ہو؟ عنقریب تمہارا ہم سب کا خاتمہ ہے۔

ب: مائی لارڈ۔ آپ کو جج کس نے مقرر کیا ہے اور آخری فیصلہ کس کی عدالت سے ہوگا؟

سے لوٹی مک نیس کی ایک نظم کا اقتباس۔

الف: خود میں نے۔ اور آخری عدالت بھی میں ہی ہوں گا۔ خود کوزہ و خود کوزہ گرد و خود گل کوزہ ————— میں سب کچھ ہوں اور جن میرے مظاہر بیکراں ہیں ————— میں ایمان دار ہوں۔ تمہارے ایمان میں فتور ہے۔ میں محب وطن ہوں۔ ملک کے لیے کٹ مروں گا۔ خون کا آخری قطرہ سب سے پہلے میں ہی بہاؤں گا۔ تم غدار ہو۔ میرے آدرش بلند ہیں۔ تم کہینے ہو۔ مجھے حق ہے کہ میں آرام و آسائش سے رہوں۔ کیونکہ میرے کاندھوں پر بڑی عظیم ذمہ داریاں ہیں۔ یہ زمینیں، یہ دریا، یہ وادیاں یہ پہاڑ، یہ کھیت، یہ باغات، یہ شاہراہیں، یہ کارخانے، یہ بازار، یہ کھلیاں، یہ کونٹھیاں، یہ بنکوں کی عمارات، یہ سب میری ہیں۔ میں ان کا اصل مالک اور حق دار ہوں۔ مجھے غصہ نہ دلاؤ ورنہ میں تم کو ————— میں تم کو ————— ادہ ————— میں کہتا ہوں تم اپنی اوقات کیوں بھول گئے۔ واپس جاؤ۔ نیچے اترو۔ اور نیچے ————— وہی جگہ تمہاری ہے۔ یہ محلے، یہ کوٹھڑیوں کی قطاریں، یہ بستیاں، یہ ٹاٹ اور چٹائیں اور بانسوں اور ٹوٹی کھٹیوں کے انبار۔ کیا یہ سب تمہارے لیے کافی نہیں —————؟ اور تم کیا چاہتے ہو گورنمنٹ ہاؤس میں رہو گے؟ کیا گورنمنٹ ہاؤس تمہارے باپ کا ہے؟ گورنمنٹ ہاؤس میرے باپ کا ہے۔

ب: میں ایک شخص کو جانتا ہوں جو فوج میں لفٹنٹ کرنل ہے لیکن ولی اللہ ہو گیا ہے —————!

الف: اچھا —————؟

ب: ہاں! ————— اور وہ کہتا ہے کہ تصوف کی، یا جو کچھ بھی وہ ہوتا ہے اس کی

ساری منازل طے کر چکا ہوں۔ اس کا قول ہے کہ وہ پچھلے پندرہ سال سے رات کو نہیں سویا۔ اور رات بھر جاگتا ہے۔ یعنی عابد شب زندہ ہے۔ پورا پریم ہنس سمجھو اُسے — اور اب اس میں اتنی طاقت ہے کہ اپنی چشم باطن کے ذریعے انسانوں کی جو اصلیت ہے اسے دیکھ لیتا ہے یعنی کسی میس کی بار میں جانا ہے تو اسے اسٹولوں پر سوار اور گھوڑے اور خچر اور چوہے بیٹھے نظر آتے ہیں۔ ڈرائنگ روم کے صوفوں پر اسے بکریاں اور بلیاں اور گدھیاں اور ہتھیاں اور سیار دکھلائی دیتے ہیں۔

الف : اللہ اکبر — کیسا قیامت خیز تصور ہے !

ب : جب وہ مجھ سے بات کرتا ہے تو اسے میری ظاہری انسانی شکل کے بجائے میری اصل صورت نظر آتی ہے۔ گو اس نے مجھے آج تک بتایا نہیں کہ یہ کیسی صورت ہے۔

الف : حد ہے۔ ہماری فوج کی یہ حالت ہو گئی — ؟

ب : ہاں۔ صوفی اور ولی اللہ تو ہر جگہ پیدا ہوتے آئے ہیں۔

الف : میں اپنے آپ کو گبڑ سمجھتا ہوں۔

ب : میں تم کو گدھ کہوں گا جو ڈریس سوٹ پہنے ایک بمبی سی شاہ بلوط کی ڈرائنگ ٹیبل کے سرے پر بیٹھا ادنگھ رہا ہے اور منتظر ہے اور اس کے

پہنوں میں —

الف : تشبیہ کو آگے نہ لے جاؤ۔ ورنہ میرے وحشت ناک خوابوں میں اضافہ ہوگا

ب : سارا ملک پارسیوں کا ایک عظیم الشان، وسیع، نئی و نئی ووق برج خموشاں ہے

نیچے چرنے اور تیزاب کا کھڈ ہے اور ہماری لاشیں پٹاپٹ اس میں گر رہی

ہیں اور ہم اس کھاد میں تبدیل ہو رہے ہیں جس سے تمہارے لان کی مٹی

کو زرخیز کیا جائے گا۔ تم مجھے اس آتش پرست پر وہت کی مانند نظر آتے ہو جو سرتاپا سفید کپڑوں میں ملبوس میری لاش پر دہی لگا رہا ہے۔ میری لاش تو ایسی ہے کہ کتا بھی اسے سونگھ کر چھوڑ دے۔

الف: بڑا زبردست جھکڑ چل رہا ہے۔ زرد اور سُرخ اور سیاہ ریت میری آنکھوں میں جا گھسی ہے۔ میرا دماغ اب کام نہیں کرتا — کوئی ہے جو آکر مجھے بچائے۔

ب: ہم ایک ایسی دنیا میں زندہ ہیں جس میں ہر شخص ایک دوسرے پر جاسوسی کر رہا ہے۔ دورت دورت پر، افسر ماتحت پر، بھاٹی بھاٹی پر، تم کس کو مدد کے لیے پکارو گے؟

الف: جہاں ہم اور تم وقت میں خیمہ زن ہیں اور بڑی بھاری سیاہ آندھی اٹھی ہے اور گولے چکر کاٹ رہے ہیں — تمہیں پتا ہے میں نے ایک زمانے میں خواب دیکھے تھے۔ مدتوں چپکے چپکے دیکھا کیا۔

ب: پتا ہے۔ ہم میں سے زیادہ تر لوگوں نے اپنے خوابوں کو یونہی کھو جانے دیا ہے۔
الف: جنگل کی طرف ایک پہاڑی راستہ جاتا ہے۔ دونوں طرف دیواروں کی گھٹیاں ہیں جن پر نیلا کھرا منڈلا رہا ہے اور سُرخ مکاؤں کی چھتیں اور بارش سے بھیکے ہوئے پتھر پر ایک بڑھیا بیٹھی ہے۔ وہ راہ گیروں کو خاموشی سے دیکھتی ہے۔ ایک اسکول کالڑا کانیلے موزے پہنے بھاری بستہ پیٹھ پر لائے سیٹی بجاتا، سب کھاتا چڑھائی پر چڑھ رہا ہے — معصوم — بھولا بھالا — بارہ سالہ لڑکا — میں اکثر جاگتے ہیں وہاں واپس جانا چاہتا ہوں۔

ب: دیواروں کے پیچھے تارا ہال ہے۔ چاروں طرف کوہستانی گلاب مہک رہے

ہیں۔ رات گئے میں انجانی موسیقی سننے کے لیے پچھلے برآمدے کی سیڑھیوں پر کھڑا ہوں۔ جو بٹاویا کے ریڈیو اسٹیشن سے آرہی ہے۔ یہ ۳، ۴ ہے۔ میں متحیر ہوں آسمان پر تارے کھلے ہیں۔ ہوا میں پہاڑی صندل کی مہک ہے۔ مجھے بھی نہیں معلوم کہ ابھی مجھے دنیا میں کیا کیا جھیلنا ہے — میں دشوا بھارتی جانا چاہتا ہوں۔ میں صرف دشوا بھارتی جانا چاہتا ہوں۔

الف : اب میرا خواب سنو —! مگر رہے دو، سب بے کار ہے۔

الف اور ب : (اکٹھے) ہم مجرم ہیں۔ کیونکہ ہم نے اپنے خواب کھو جانے دیے۔

الف : اور دوسروں کے خوابوں میں رخنہ اندازی کی۔

ب : تم کو یہ حق کس طرح پہنچتا تھا کہ تم دوسروں سے کہو کہ اس طرح کے خواب دیکھو، اس طرح کے نہیں!

الف : اب میری مدد کے لیے کون آئے گا؟

ب : مجھے معلوم نہیں۔

الف : میں اور تم دونوں ایک دوسرے کے جاسوس ہیں۔ ہم دو سانپ ہیں۔ ہم دو کچھو ہیں۔ ہم دونوں دو قسم کے گتے ہیں۔ ایک کو کر اسپینل روٹھیک ادا اس آنکھیں نیم وا کیے صوفے پر بیٹھا ہے۔ دوسرا گلی کا کتا سڑک کے کنارے بھوک سے بلبلا رہا ہے۔ فرق صرف یہ ہے کہ وقت مقررہ پر ہڈیاں ایک کے آگے ڈال دی جاتی ہیں۔ دوسرا اسی طرح بلبلا رہتا ہے۔

ب : بیگم صاحبہ آپ کو ارٹھا کٹ کی آواز پسند آئی؟

الف : جھکڑ تیز ہو گیا ہے۔ اب تو کان پڑے آواز نہیں سنائی دیتی۔ عجیب عجیب شکلوں کے لوگ جن کے منہ کالے ٹوپ میں چھپے ہیں اور مجھے اچھی طرح نظر نہیں آتے، گبولوں پر چڑھیوں کی طرح سوار چکر کاٹ رہے ہیں۔

ب : میں ان کو پہچانتا ہوں ————— تمہیں بھی ان کو پہچانا چاہیے۔
 الف : ہاں ! میرے سامنے حسین فاطمی اور ہنگری والے اور اخوان المسلمین
 والے اور بے شمار چینی اور روسی اور جاپانی اور حبشی اور کورین اور
 ملایائی اور جانے کون کون ایک قطار میں سیٹوں سے لٹک رہے ہیں
 اور جھکڑ میں ان کی ٹانگیں ہل رہی ہیں۔

ب : حسین فاطمی بڑا وجیہ نوجوان تھا۔

الف : ہاں ! مجھے وہ نظر آ رہا ہے۔ وہ تو مسکراتا ہے۔ مجھے اس کی مسکراہٹ سے
 ڈر لگ رہا ہے۔

ب : کیا ہنگری والا بھی مسکرا رہا ہے ؟

الف : ہاں ! اور باقی سب قہقہے لگا رہے ہیں۔ یہ لوگ مارے جانے پر اس قدر
 خوش کیوں ہیں ؟

ب : یہ تم نہیں سمجھ سکتے۔ کیونکہ انہوں نے اپنے خوابوں کو کھونے نہیں دیا۔

الف : میں جانتا ہوں۔ اب میں کسے بلاؤں گا جو مجھے ان ہولناک تصورات
 سے نجات دلائے گا۔۔۔۔۔ ؟

عبدال ————— عبدال ————— عبدال !

ب : ینگ جمی بھی ٹینس کورٹ سے واپس آ گیا ہے۔

الف : ہائی جمی ————— عبدال ————— صاحب کے لیے ایک ڈرائی
 مار ٹینی۔

پت جھڑکی آواز

صبح میں گلی کے دروازے میں کھڑی سبزی والے سے گو بھی کی قیمت پر جھگڑا رہی تھی۔ اوپر باورچی خانے میں دال چاول اُبالنے کے لیے چڑھا دیے تھے۔ ملازم سودا لینے کے لیے بازار جا چکا تھا۔ غسل خانے میں وفار صاحب جبینی کی حلیمچی کے اوپر لگے ہوئے مدھم آئیے میں اپنی صورت دیکھتے ہوئے گنگنا رہے تھے اور شیو کرتے جاتے تھے۔ میں سبزی والے سے بحث کرنے کے ساتھ ساتھ سوچے میں مصروف تھی کہ رات کے کھانے کے لیے کیا کیا تیار کیا جائے۔ اتنے میں سامنے ایک کار آن کر رکی۔ ایک لڑکی نے کھڑکی میں سے جھانکا اور پھر دروازہ کھول کر باہر آئی۔ میں پیسے گن رہی تھی۔ اس لیے میں نے اُسے نہ دیکھا۔ وہ ایک قدم آگے بڑھی۔ اب میں نے سر اٹھا کر اس پر نظر ڈالی۔

”ارے — تم — اس نے ہٹکا بٹکا ہو کر کہا اور وہیں ٹھٹھک کر رہ گئی۔ ایسا لگا جیسے وہ مدتوں سے مجھے مردہ تصور کر چکی ہے اور اب میرا بھوت

اس کے سامنے کھڑا ہے۔

اس کی آنکھوں میں ایک لمحے کے لیے جو دہشت میں نے دیکھی اس کی یاد نے مجھے باولا کر دیا ہے۔ میں تو سوچ سوچ کے دیوانی ہو جاؤں گی۔

یہ لڑکی (اس کا نام تک ذہن میں محفوظ نہیں، اور اس وقت میں نے جھینپ کے مارے اس سے پوچھا بھی نہیں، ورنہ وہ کتنا بُرا مانتی) میرے ساتھ دہلی کے کوئین بیرری میں پڑھتی تھی۔ یہ بیس سال پہلے کی بات ہے۔ میں اس وقت کوئی سترہ سال کی رہی ہوں گی۔ مگر میری صحت اتنی اچھی تھی کہ اپنی عمر سے کہیں بڑی معلوم ہوتی تھی، اور میری خوب صورتی کی وصوم مجہنی شروع ہو چکی تھی۔ دہلی میں قاعدہ تھا کہ لڑکے والیاں اسکول اسکول گھوم کے لڑکیاں پسند کرتی پھرتی تھیں، اور جو لڑکی پسند آتی تھی اس کے گھر ”رقعہ“ بھجوا دیا جاتا تھا۔ اسی زمانے میں مجھے معلوم ہوا کہ اس لڑکی کی ماں، خالہ وغیرہ نے مجھے پسند کر لیا ہے (اسکول ڈس کے جلسے کے روز دیکھ کر) اور اب وہ مجھے ہونہانے پر تلی بیٹھی ہیں۔ یہ لوگ نور جہاں روڈ پر رہتے تھے اور لڑکا حال ہی میں ریزرو بنک آف انڈیا میں دو ڈیڑھ سو روپے ماہوار کا نوکر ہوا تھا۔ چنانچہ ”رقعہ“ میرے گھر بھجوا یا گیا۔ مگر میری اماں جان میرے لیے بڑے اونچے خواب دیکھ رہی تھیں۔ میرے والدین دہلی سے باہر میرٹھ میں رہتے تھے اور ابھی میرے بیاہ کا کوئی سوال ہی پیدا نہ ہوتا تھا۔ لہذا وہ پیغام فی الفور نامنظور کر دیا گیا۔

اس کے بعد اس لڑکی نے کچھ عرصے میرے ساتھ کالج میں بھی پڑھا۔ پھر اس کی شادی ہو گئی اور وہ کالج چھوڑ کر چلی گئی۔ آج اتنے عرصے بعد لاہور کی مال روڈ کے کچھوڑے اس گلی میں میری اس سے مڈ بھیڑ ہوئی۔ میں نے اس سے کہا ————— اوپر آؤ ————— چاے واے پیو۔ پھر اطمینان سے بیٹھ کر

باتیں کریں گے۔ لیکن اس نے کہا میں جلدی میں کسی سسرالی رشتے دار کا مکان تلاش کرتی ہوئی اس گلی میں آنکلی تھی۔ انشاء اللہ پھر کبھی ضرور آؤں گی۔ اس کے بعد وہیں کھڑے کھڑے اس نے جلدی جلدی نام بنام ساری پرانی دوستوں کے قصے سنائے۔ کون کہاں ہے اور کیا کر رہی ہے۔ سلیمہ بریگیڈیر فلاں کی بیوی ہے۔ چار بچے ہیں۔ فرخندہ کامیاں فارن سروس میں ہے۔ اس کی بڑی لڑکی لندن میں پڑھ رہی ہے۔ ریجانہ فلاں کالج میں پرنسپل ہے۔ سعدیہ امریکہ سے ڈھیروں ڈگریاں لے آئی ہے۔ اور کراچی میں کسی ادنیٰ ملازمت پر براجمان ہے کالج کی ہندو ساتھیوں کے حالات سے بھی وہ باخبر تھی۔ پرتھوا کامیاں انڈین نیوی میں کوڈور ہے۔ وہ بمبئی میں رہتی ہے۔ سر لال انڈیا ریڈیو میں اسٹیشن ڈائریکٹر ہے اور جنوبی ہند میں کہیں تعینات ہے۔ لوتیکا بڑی مشہور آرٹسٹ بن چکی ہے اور نئی دہلی میں اس کا اسٹوڈیو ہے، وغیرہ وغیرہ۔ وہ یہ سب باتیں کر رہی تھی مگر اس کی آنکھوں کی اس دہشت کو میں نہ بھول سکی۔

اس نے کہا ————— ”میں سعدیہ، ریجانہ وغیرہ جب بھی کراچی میں

اکٹھے ہوتے ہیں تمہیں برابر یاد کرتے ہیں۔“

”واقعی —————؟“ میں نے کھوکھلی ہنسی ہنس کر پوچھا۔ معلوم تھا مجھے

کن الفاظ میں یاد کیا جاتا ہوگا۔ پچھل پائیاں، ارے کیا یہ لوگ میری سہیلیاں تھیں؟

عورتیں دراصل ایک دوسرے کے حق میں چڑیلیں ہوتی ہیں۔ کٹنیاں، حرافائیں

اس نے مجھ سے یہ بھی نہیں دریافت کیا کہ میں یہاں نیم تاریک بسان گلی میں اس

کھنڈر ایسے مکان کے شکستہ زینے پر کیا کر رہی ہوں۔ اسے معلوم تھا۔

عورتوں کی اسٹیجس سروس اتنی زبردست ہوتی ہے کہ انٹرپول بھی اس کے

آگے پانی بھرے، اور پھر میرا قصہ تو الم نشرح ہے۔ میری حیثیت کوئی قابل ذکر نہیں

گناہ ہستی ہوں۔ اس لیے کسی کو میری پروا نہیں۔ خود مجھے بھی اپنی پروا نہیں۔
 میں تنویرِ فاطمہ ہوں۔ میرے آبا میرٹھ کے رہنے والے تھے۔ معمولی حیثیت
 کے زمیندار تھے۔ ہمارے یہاں بڑا سخت پردہ کیا جاتا تھا۔ خود میرا میرے
 چچا زاد، پھوپھی زاد بھائیوں سے پردہ تھا۔ میں بے انتہا لادلوں کی پٹی چھیتی
 لڑکی تھی۔ جب میں نے اسکول میں بہت سے وظیفے حاصل کر لیے تو میرٹھ کرنے
 کے لیے خاص طور پر میرا داخلہ کوئین میری اسکول میں کرایا گیا۔ انٹر کے لیے میں
 علی گڑھ بھیج دی گئی۔ علی گڑھ گرنر کالج کا زمانہ مہری زندگی کا بہترین دور تھا
 کیسا خواب آگیاں دور تھا۔ میں جذبات پرست نہیں لیکن اب بھی جب کالج
 کا صحن، روشنی، گھاس کے اونچے پودے، درختوں پر جھکی بارش، نمائش کے
 میدان میں گھومتے ہوئے کالے برقعوں کے پُرسے، ہوسٹل کے پتلے پتلے برآمدوں
 چھوٹے چھوٹے کمروں کی وہ شدید گھریلو فضا میں یاد آتی ہیں تو جی ڈوب سا جاتا
 ہے۔ ایم۔ ایس۔ سی کے لیے میں پھر دلی آگئی۔ یہاں کالج میں میرے ساتھ ہی
 سب لڑکیاں پڑھتی تھیں۔ ریجانہ، سندیہ، پرتھوا، فلانی ڈھماکی، مجھے لڑکیاں
 کبھی پسند نہ آئیں۔ مجھے دنیا میں زیادہ تر لوگ پسند نہیں آئے۔ بیش تر لوگ
 محض ترضیع اوقات ہیں۔ میں بہت مغرور تھی۔ حسن ایسی چیز ہے کہ انسان کا
 دماغ خراب ہوتے دیر نہیں لگتی۔ پھر میں تو بقول شخصے لاکھوں میں ایک تھی۔
 شیشے کا ایسا جھلکتا ہوا رنگ سرخی مائل نہرے بال۔ بے حد شان دار ڈیل ڈول
 بنا رسی ساری پہن لوں تو بالکل کہیں کی مہارانی معلوم ہوتی تھی۔

یہ جنگ کا زمانہ تھا، یا شاید جنگ اسی سال ختم ہوئی تھی۔ مجھے اچھی
 طرح یاد نہیں۔ بہر حال دلی پر بہار آئی ہوئی تھی — کروڑپتی کاروباروں
 اور حکومت ہند کے اعلیٰ افسروں کی لڑکیاں — ہندو، سکھ، مسلمان —

لمبی لمبی موٹروں میں اڑی اڑی پھرتیں نت نئی پارٹیاں، جلسے، ہنگامے، آج اندر پرستھ کالج میں ڈراما ہے، کل میرا نڈا ہاؤس میں، پرسوں لیڈی اردن کالج میں کونسرٹ ہے۔ لیڈی ہارڈنگ اور سینٹ اسٹیونز کالج — چیمفر ڈکلب، روشن آرا، امپیریل جم خانہ۔ عرض کہ ہر طرف الف لیلہ کے باب بکھرے پڑے تھے۔ ہر جگہ نوجوان فوجی افسروں اور سول سروس کے بن بیاہے عہدے داروں کے پرے ڈولتے نظر آتے۔ ایک ہنگامہ تھا۔

پر بھا اور سہلا کے ہمراہ ایک روز میں دلچسپیت کو رکے یہاں جو ایک کروڑ پتی کنٹریکٹر لڑکی تھی کنگ ایڈورڈ روڈ کی ایک شان دار کوٹھی میں گارڈن پارٹی کے لیے مدعو تھی۔

یہاں میری ملاقات میجر خوشوقت سنگھ سے ہوئی۔ یہ جھانسی کی طرف کا چوہا راجپوت تھا۔ لمبا تڑنگا کالا بھنگ، لانبی لانبی اور پرومڑی ہوئی نوکیلی مونچھیں، بے حد چمکیے اور خوبصورت دانت، ہنستا تو بہت اچھا لگتا۔ غالب کا پرستار تھا، بات بات پر شعر بڑھتا، قہقہے لگانا اور جھک جھک کر بے حد اخلاق سے سب سے باتیں کرتا۔ اس نے ہم کو دوسرے روز سینما چلنے کی دعوت دی۔ سہلا پر بھا وغیرہ ایک بردماغ لڑکیاں تھیں اور خاصی قدامت پسند، وہ لڑکوں کے ساتھ باہر گھومنے باکل نہیں جاتی تھیں۔ خوش وقت سنگھ دلچسپیت کے بھائی کا دوست تھا۔ میری سمجھ میں نہ آیا کہ اسے کیا جواب دوں کہ اتنے میں سہلانے چپکے سے کہا ————— ”خوش وقت سنگھ کے ساتھ ہرگز سینما مت جانا ————— سخت نوفر لڈ کا ہے“ ————— میں چپ ہو گئی۔

اس زمانے میں نئی دلی کی دو ایک آوارہ لڑکیوں کے قصے بہت مشہور ہو رہے تھے اور میں سوچ سوچ کر ڈرا کرتی تھی۔ شریف گھرانوں کی لڑکیاں اپنے

ماں باپ کی آنکھوں میں دھول جھونک کر کس طرح لوگوں کے ساتھ رنگ ریاں مناتی ہیں۔ ہوسٹل میں ہم اکثر اس قسم کی لڑکیوں کے لیے قیاس آرائیاں کیا کرتے یہ بڑی عجیب اور پراسرار ہستیاں معلوم ہوتیں۔ حالانکہ دیکھنے میں وہ بھی ہماری طرح ہی کی لڑکیاں تھیں۔ ساریوں اور شلواریوں میں ملبوس۔ طرحدار، خوبصورت پڑھی لکھی!۔۔۔۔۔

”لوگ بدنام کر دیتے ہیں جی۔۔۔۔۔“ سعدیہ دماغ پر بہت زور ڈال کر کہتی۔۔۔۔۔ ”اب ایسا بھی کیا ہے؟“

”دراصل ہماری سوسائٹی اس قابل ہی نہیں ہوئی کہ تعلیم یافتہ لڑکیوں کو ہضم کر سکے۔۔۔۔۔“ سرلا کہتی۔

”ہوتا یہ ہے کہ لڑکیاں احساس توازن کھو بیٹھتی ہیں۔“ ریتجانہ رلے دیتی۔

بہر حال کسی طرح یقین نہ آتا کہ یہ ہماری جیسی ہمارے ساتھ کی چند لڑکیاں، ایسی ایسی خوف ناک حرکتیں کس طرح کرتی ہیں۔

دوسری شام میں لیبارٹری کی طرف جا رہی تھی کہ نکلسن میوریل کے قریب ایک قرمزی رنگ کی لمبی سی کار آہستہ سے رُک گئی۔ اس میں سے خوشوقت سنگھ نے جھانکا اور اندھیرے میں اس کے خوبصورت دانت جھلملاتے۔

”اجی حضرت! یوں کہیے کہ آپ اپنا اپوائٹمنٹ بھول گئیں!“

”جی۔۔۔۔۔!“ میں نے ہڑبڑا کر کہا۔

”حضور والا۔۔۔۔۔ چلیے میرے ساتھ فوراً۔ یہ شام کا وقت لیبارٹری میں گھس کر بیٹھنے کا نہیں ہے۔ اتنا پڑھ کر کیا کیجیے گا۔۔۔۔۔؟“

میں نے بالکل غیر ارادی طور پر چاروں طرف دیکھا اور کار میں دمک کر بیٹھ

گئی۔

ہم نے کناٹ پلیس جا کر ایک انگریزی فلم دیکھی۔

اس کے اگلے روز بھی۔

اس کے بعد ایک ہفتے تک میں نے خوب خوب سیریں اس کے ساتھ کیں۔

وہ میڈنز میں ٹھہرا ہوا تھا۔

اس ہفتے کے آخر تک میں میجر خوشوقت سنگھ کی مسٹریس بن چکی تھی۔

میں لٹریچر نہیں ہوں، میں نے چینی، جاپانی، روسی، انگریزی یا اُردو

شاعری کا مطالعہ نہیں کیا۔ ادب پڑھنا میرے نزدیک وقت ضائع کرنا ہے۔

پندرہ برس کی عمر سے سائنس میرا اڈھنا بچھونا رہا ہے۔ میں نہیں جانتی کہ مابعد

الطبیعیاتی تصورات کیا ہوتے ہیں۔ MYSTIC کشش کے کیا معنی ہیں۔ شاعری

اور فلسفے کے لیے نہ میرے پاس فرصت جب تھی نہ اب ہے۔ میں بڑے بڑے مبہم

غیر واضح اور پُر اسرار الفاظ بھی استعمال نہیں کر سکتی!

بہر حال پندرہ روز کے اندر اندر یہ واقعہ بھی کم و بیش کالج میں سب کو

معلوم ہو چکا تھا۔ لیکن مجھ میں اپنے اندر ہمیشہ سے بڑی عجیب سی خود اعتمادی تھی

میں نے اب پروا نہیں کی۔ پہلے بھی میں لوگوں سے بول چال بہت کم رکھتی تھی۔

سرلا وغیرہ کا گروہ اب مجھے ایسی نظروں سے دیکھنا گویا میں مرتخ سے اُتر کر آئی ہوں

یا میرے سر پر سینگ ہیں۔ ڈائمنگ ہال میں میرے باہر جانے کے بعد گھنٹوں میرے

قہقہے دہرائے جاتے۔ اپنی انٹیلیجنس سروس کے ذریعے میرے اور خوشوقت سنگھ

کے بارے میں ان کو پل پل کی خبر رہتی۔ ہم لوگ شام کو کہاں گئے۔

رات نئی دلی کے کون سے بال روم میں ناچے (خوشوقت معر کے کا ڈانس تھا۔ اس

نے مجھے ناچنا بھی سکھا دیا تھا) خوشوقت نے مجھے کیا کیا تحائف کون کون سی دکانوں

سے خرید کر دیے۔

خوش وقت سنگھ مجھے مارتا بہت تھا اور مجھ سے اتنی محبت کرتا تھا جو آج تک دنیا میں کسی مرد نے کسی عورت سے نہ کی ہوگی۔

کئی مہینے گزر گئے۔ میرے ایم۔ ایس۔ سی پر پولیس کے امتحان سر پر آ گئے اور میں پڑھنے میں مصروف ہو گئی۔ امتحانات کے بعد اس نے کہا —
 ”جان من — درُبا! چلو کسی خاموش سے پہاڑ پر چلیں — سون، ڈلہوزی، لینسڈاؤن — میں چند روز کے لیے میرٹھ گئی اور آبا سے یہ کہہ کر (اماں جان کا جب میں تھرڈ ایر میں تھی تو انتقال ہو گیا تھا) دلی واپس آ گئی کہ فائٹیل ایر کے لیے بے حد پڑھائی کرنی ہے، شمالی ہند کے پہاڑی مقامات پر بہت سے شناساؤں کے ملنے کا امکان تھا اس لیے ہم دور جنوب میں آوٹی چلے گئے وہاں مہینا بھر رہے۔ خوشوقت کی چھٹی ختم ہو گئی تو دلی واپس آ کر تیمار پور کے ایک بنگلے میں ٹپک گئے۔

کالج کھلنے سے ایک ہفتہ قبل خوشوقت کی اور میری بڑی زبردست لڑائی ہوئی۔ اس نے مجھے خوب مارا۔ اتنا مارا کہ میرا سارا چہرہ لہو لہان ہو گیا، اور میری بانہوں اور پنڈلیوں پر نیل پڑ گئے۔ لڑائی کی وجہ اس کی وہ مردار عیسائی منگیتر تھی جو جانے کہاں سے ٹپک پڑی تھی اور سارے میں میرے خلاف زہرا گلتی پھڑھی تھی۔ اگر اس کا بس چلتا تو مجھے کچا چبا جاتی۔ یہ چار سو بیس لڑکی جنگ کے زمانے میں فوج میں تھی اور خوشوقت کو برما کے محاذ پر ملی تھی۔ خوشوقت نے جانے کس طرح اس سے شادی کا وعدہ کر لیا تھا۔ لیکن مجھ سے ملنے کے بعد اب وہ اس کی انگوٹھی واپس کرنے پر تئلا بیٹھا تھا۔

اس رات تیمار پور کے اس سنان بنگلے میں اس نے میرے آگے ہاتھ جوئے اور رو رو کر مجھ سے کہا کہ میں اس سے بیاہ کر لوں، ورنہ وہ مرجائے گا۔ میں نے

کہا ہرگز نہیں۔ قیامت تک نہیں۔ میں اعلیٰ خاندان سیدزادی، بھلا اس کا لے
 تمباکو کے پنڈے ہندو جاٹ سے بیاہ کر کے خاندان کے ماتھے پر کلنک کا ٹیکہ لگاتی۔
 میں تو اس حسین و جمیل کسی بہت اونچے مسلمان گھرانے کے چشم و چراغ کے خواب
 دیکھ رہی تھی جو ایک روز دیر یا سویرا، برات لے کر مجھے بیاہنے آئے گا۔ ہمارا
 آرسی مصحف ہوگا۔ میں سہرے جلوسے سے رخصت ہو کر اس کے گھر جاؤں گی۔ بجلی
 بسنت نندیں دروازے پر دہلیز روک کر اپنے بھائی سے نیک کے لیے جھگڑیں گی۔
 میرا تئیں ڈھولک لیے کھڑی ہوں گی۔ کیا کیا کچھ ہوگا۔ میں نے کیا ہندو مسلم شادیوں
 کا حشر دیکھا نہیں تھا۔ کیٹوں نے ترقی پسندی یا جذبہ عشق کے جوش میں آ کر
 ہندوؤں سے بیاہ لے چاتے اور سال بھر کے اندر جو تئیں میں دال بی۔ بچوں کا جو
 حشر خراب ہوا وہ الگ۔۔۔ نہ ادھر کے رہے نہ ادھر کے۔ میرے انکار پر خوشوقت
 نے جوتے لات سے مارا کر میرا بھر کس نکال دیا اور تیسرے دن اس ڈائن کالی بلا
 کی تھرین دھرم داس کے ساتھ آگرے چلا گیا جہاں اس نے اس بد ذات لڑکی سے
 سول میرج کر لی۔

جب میں نئی ٹرم کے آغاز پر ہوسٹل پہنچی تو اس جلیے سے کہ میرے سر اور چہرے
 پر پٹی بندھی ہوئی تھی۔ آبا کو میں نے لکھ بھیجا کہ لیبارٹری میں ایک تجربہ کر رہی تھی،
 ایک خطرناک مادہ بھک سے اڑا اور اس سے میرا منہ تھوڑا سا جل گیا۔ اب بالکل
 ٹھیک ہوں۔ فکر نہ کیجیے!

لڑکیوں کو تو سارا قصہ پہلے ہی معلوم ہو چکا تھا۔ لہذا انہوں نے اخلاقیامیری
 خیریت بھی نہ پوچھی۔ اتنے بڑے اسکینڈل کے بعد مجھے ہوسٹل میں رہنے کی اجازت
 نہ دی جاتی مگر ہوسٹل کی دارڈن خوشوقت سنگھ کی بہت دوست تھی۔ اس لیے سب خاموش
 رہے۔ اس کے علاوہ کسی کے پاس کسی طرح کا ثبوت بھی نہ تھا۔ کالج کی لڑکیوں کو لوگ

.. یوں بھی خواہ مخواہ بدنام کرنے پر تئلے رہتے ہیں۔

مجھے وہ وقت اچھی طرح یاد ہے، جیسے کل کی بات ہو۔ صبح کے دس گیارہ بجے ہوں گے۔ ریڈیو اسٹیشن سے لڑکیوں کے تانگے آ کر پھاٹک میں داخل ہوئے تھے۔ ہوسٹل کے لان پر برگد کے درخت کے نیچے لڑکیاں اپنا اپنا اسباب آٹرا کر رکھوا رہی تھیں۔ بڑی سخت چل پل مچا رکھی تھی۔ جس وقت میں اپنے تانگے سے اتری وہ میرا ڈھانٹے سے بندھا ہوا سفید چہرہ دیکھ کر ایسی حیرت زدہ ہوئیں جیسے سب کو سانپ سونگھ گیا ہو۔ میں نے سامان چوکیدار کے سر پر رکھوایا اور اپنے کمرے کی طرف چلی گئی۔ دوپہر کو جب میں کھانے کی میز پر آن کر بیٹھی تو ان قطا ماڈل نے مجھ سے اس اخلاق سے ادھر ادھر کی باتیں شروع کیں جن سے اچھی طرح یہ ظاہر ہو جائے کہ میرے حادثے کی اصل وجہ جانتی ہیں اور مجھے ندامت سے بچانے کے لیے اس کا تذکرہ ہی نہیں کر رہی ہیں۔ ان میں سے ایک نے جو اس چنڈال چوکرٹی کی گرد اور ان سب کی استاد تھی، رات کو کھانے کی میز پر فیصلہ صادر کیا کہ میں نفسیات کی اصطلاح میں Nympho - Maniac ہوں (مجھے میری جاسوسوں کے ذریعے یہ اطلاع فوراً اور پہنچ گئی، جہاں میں اس وقت اپنے کمرے میں کھڑکی کے پاس ٹیبل لیپ لگائے پڑھاٹی میں مصروف تھی) اور اس طرح کی باتیں تو اب عام تھیں کہ ایک مچھلی سارے جل کو گندا کرتی ہے۔ اسی لیے تو لڑکیوں کی بے پردگی آزادی خطرناک اور اعلیٰ تعلیم بدنام ہے وغیرہ وغیرہ۔

میں اپنی حد تک سونی صدی ان آراء سے متفق تھی۔ میں خود سوچتی تھی کہ بعض اچھی خاصی بھلی جنگی اعلیٰ تعلیم یافتہ لڑکیاں آوارہ کیوں ہو جاتی ہیں۔ ایک تھیوری تھی کہ وہی لڑکیاں آوارہ ہوتی ہیں جن کا ”آئی۔ کیو“ بہت کم ہوتا ہے۔ ذہن انسان کبھی اپنی تباہی کی طرف جان بوجھ کر قدم نہ اٹھائے گا۔ مگر میں نے تو

اچھی خاصی سمجھ دار تیز دھڑار لڑکیوں کو لوفری کرتے دیکھا تھا۔ دوسری تھوڑی
 تھی کہ سیر و تفریح، رُپے پیسے، عیش و آسائش کی زندگی، قیمتی تحائف کا لالچ،
 رومان کی تلاش، ایڈونچر کی خواہش، یا محض اکتاہٹ، یا پردے کی قید و بند کے
 بعد آزادی کی فضا میں داخل ہو کر پرانی اقدار سے بغاوت۔ اس صورت حال
 کی چند وجوہ ہیں۔ یہ سب باتیں ضرور ہوں گی ورنہ اول کیا وجہ ہو سکتی ہے؟
 میں فرسٹ ٹرمنل امتحان سے فارغ ہوئی تھی کہ خوشوقت پھر آن پہنچا۔
 اس نے مجھے لیبارٹری فون کیا کہ میں نزدک میں چھ بجے اس سے ملوں۔ میں نے ایسا
 ہی کیا۔ وہ کیتھرن کو اپنے ماں باپ کے یہاں چھوڑ کر سرکاری کام سے واپس آیا تھا۔
 اس مرتبہ ہم ہوائی جہاز سے ایک ہفتے کے لیے بمبئی چلے گئے۔

اس کے بعد اس سے ہر دوسرے تیسرے مہینے ملنا ہوتا رہا۔ ایک سال نکل گیا
 اب کے سے جب وہ واپس آیا تو اس نے اپنے ایک جگہری دوست کو مجھے لینے کے لیے
 موٹر لے کر بھیجا۔ کیونکہ وہ لکھنؤ سے لاہور جاتے ہوئے پالم پر چند گھنٹے کے لیے ٹھہرا
 تھا۔ یہ دوست دلی کے ایک بڑے مسلمان تاجر کا لڑکا تھا۔ لڑکا تو خیر نہیں کہنا چاہیے
 اس وقت بھی وہ چالیس کے پیٹھے میں رہا ہوگا۔ بیوی بچوں والا۔ تار کا ساقد۔
 بے حد غلط انگریزی بولتا تھا۔ کالا۔ بد قطع۔ بالکل چڑیا مار کی شکل۔ ہوش صفت۔
 خوشوقت اب کی مرتبہ دلی سے گیا تو پھر کبھی واپس نہ آیا کیونکہ اب میں
 فاروق کی مسٹریس بن چکی تھی۔

فاروق کے ساتھ اب میں اس کی ”منگیترا“ کی حیثیت سے باقاعدہ دلی کی
 اونچی سوسائٹی میں شامل ہو گئی۔ مسلمانوں میں تو چار شاخیاں جائز ہیں لہذا یہ کوئی
 بہت بُری بات نہ تھی۔ یعنی مذہب کے نقطہ نگاہ سے کہ وہ اپنی ان پڑھ، ادھیڑ
 عمر کی پردے کی بولبول کی موجودگی میں ایک تعلیم یافتہ لڑکی سے شادی کرنا چاہتا تھا جو

چار آدمیوں میں ڈھنگ سے اٹھ بیٹھ سکے۔ اور پھر دولت مند طبقے میں سب کچھ جائز ہے۔ یہ تو ہماری مڈل کلاس کے قوانین ہیں کہ یہ نہ کرو، وہ نہ کرو۔ طویل چھٹیوں کے زمانے میں فاروق نے بھی مجھے خوب سیریں کرائیں۔ کلکتہ، لکھنؤ، اجیر، کون جگہ تھی جو میں نے اس کے ساتھ نہ دیکھی۔ اس نے مجھے میرے جواہرات کے گہنوں سے لاد دیا۔ آبا کو لکھ بھینجتی تھی کہ یونیورسٹی کے طالب علموں کے ہمراہ ٹور پر جا رہی ہوں۔ یا فلاں جگہ ایک سائنس کانفرنس میں شرکت کے لیے مجھے بلایا گیا ہے۔ لیکن ساتھ ہی ساتھ مجھے اپنا تعلیمی ریکارڈ اور پچار کھنے کی دُھن تھی۔ فائنل امتحان میں میں نے بہت ہی خراب پرچے کیے اور امتحان ختم ہوتے ہی گھ چلی گئی۔

اسی زمانے میں دہلی میں گڑ بڑ شروع ہوئی اور فسادات کا بھونچال آگیا۔ فاروق نے مجھے میرٹھ خط لکھا کہ تم فوراً پاکستان چلی جاؤ۔ میں تم سے وہیں ملوں گا۔ میرا پہلے ہی سے یہ ارادہ تھا۔ آبا بھی بے حد پریشان تھے اور یہی چاہتے تھے کہ ان حالات میں اب میں انڈیا میں نہ رہوں جہاں شریف مسلمان لڑکیوں کی عزتیں منتقل خطرے میں ہیں۔ پاکستان اپنا اسلامی ملک تھا۔ اس کی بات ہی کیا تھی۔ آبا جایداد وغیرہ کی وجہ سے فی الحال ترک وطن نہ کر سکتے تھے۔ میرے بھائی دونوں بہت چھوٹے چھوٹے تھے اور اماں جان کے انتقال کے بعد آبانے ان کو میری خالہ کے پاس حیدرآباد دکن بھیج دیا تھا۔ میرا رزٹ نکل چکا تھا اور میں تھرڈ ڈویژن میں پاس ہوئی تھی۔ میرا دل ٹوٹ گیا۔ جب بلووں کا زور ذرا کم ہوا تو میں ہوائی جہاز سے لاہور آگئی۔ فاروق میرے ساتھ آیا۔ اس نے یہ پروگرام بنایا تھا کہ اپنے کاروبار کی ایک شاخ پاکستان میں قائم کر کے لاہور اس کا ہیڈ آفس رکھے گا۔ مجھے اس کا مالک بنانے کا اور وہیں مجھ سے شادی کر لے گا۔ وہ دہلی سے ہجرت نہیں

کر رہا تھا۔ کیونکہ اس کے باپ بڑے احراری خیالات کے آدمی تھے۔ پلان یہ تھا کہ وہ ہر دوسرے تیسرے مہینے دلی سے لاہور آتا رہے گا۔ لاہور میں افراتفری تھی حالانکہ ایک سے ایک اعلا کوٹھی الاٹ ہو سکتی تھی، مگر فاروق یہاں کسی کو جانتا نہ تھا۔ بہر حال سنت نگر میں ایک چھوٹا سا مکان میرے نام الاٹ کرا کے اس نے مجھے وہاں چھوڑ دیا اور میری دوسرا تھ کے لیے اپنے ایک دُور کے رشتے دار کنبے کو میرے پاس کھڑا دیا۔ جو مہاجر ہو کے لاہور آئے تھے اور مارے مارے پھر رہے تھے۔

میں زندگی کی اس یک بیک تبدیلی سے اتنی ہٹکا بٹکا تھی کہ میری سمجھ میں نہ آتا تھا کہ کیا سے کیا ہو گیا۔ کہاں غیر منقسم ہندوستان کی وہ بھرپور دلچسپ رنگا رنگ دُنیا، کہاں شہر کے لاہور کا وہ تنگ و تاریک مکان۔ غریب اوطنی — اللہ اکبر — میں نے کیسے کیسے دل ہلا دینے والے زمانے دیکھے ہیں!

میں اتنی خالی الذہن ہو چکی تھی کہ میں نے تلاش ملازمت کی بھی کوئی کوشش نہ کی۔ روپے کی طرف سے فکر نہ تھی کیونکہ فاروق میرے نام دس ہزار روپیہ جمع کرا گیا تھا (صرف دس ہزار۔ وہ خود کروڑوں کا آدمی تھا۔ مگر اس وقت میری سمجھ میں کچھ نہ آتا تھا۔ اب بھی نہیں آتا)۔

دن گزرتے گئے۔ میں صبح سے شام تک پلنگ پر پڑی فاروق کی رشتے کی خالہ یا نانی جو کچھ بھی وہ بڑی بی تھیں۔ ان سے ان کی ہجرت کے مصائب کی داستان اور ان کی سابقہ امارت کے قصے سنا کرتی اور پان پان کھاتی، یا ان کی میٹرک میں پڑھنے والی بیٹی کو الجبرا، جیومیٹری سکھلایا کرتی۔ ان کا بیٹا فاروق کی برائے نام بزنس کی دیکھ بھال کر رہا تھا۔

فاروق سال میں پانچ چھ چکر لگا لیتا۔ اب لاہور کی زندگی رفتہ رفتہ نارمل

ہوتی جا رہی تھی۔ اس کی آمد سے میرے دن کچھ رونق کے کٹتے۔ اس کی خالد بیسے اہتمام سے دلی کے کھانے اس کے لیے تیار کرتیں۔ بیس مال کے ہیر ڈریسر کے یہاں جا کر اپنے بال سیٹ کرواتی۔ شام کو ہم دونوں جم خانہ کلب چلے جاتے اور وہاں ایک کونے کی میز پر بیٹر کا گلاس سامنے رکھے فاروق مجھے دلی کے واقعات سناتا۔ وہ بے نکان بولے چلا جاتا۔ یا پھر دفعتاً چپ ہو کر کمرے میں آنے والی صنبی صورتوں کو دیکھتا رہتا۔ اس نے شادی کا کبھی کوئی ذکر نہیں کیا۔ میں نے بھی اس سے نہیں کہا۔ میں اب اکتا چکی تھی۔ کسی چیز سے کوئی فرق نہیں پڑتا۔ جب وہ دلی واپس چلا جاتا تو میں ہر پندرہویں دن اپنی خیریت کا خط اور اس کے کارڈ یا کا حال لکھ بھیجتی اور لکھ دیتی کہ اب کی دفعہ آئے تو کناٹ پلینس یا چاندنی چوک کی فلاں دکان سے فلاں فلام قسم کی ساریاں لینا آئے کیونکہ پاکستان میں اچھی ساریاں ناپید ہیں۔

ایک روز میرٹھ سے چچا میاں کا خط آیا کہ آبا کا انتقال ہو گیا۔ ع

جب احمد مرسل نہ رہے کون ہے کا

میں جذبات سے واقف نہیں ہوں مگر باپ مجھ پر جان چھڑکتے تھے۔ ان کی موت کا مجھے سخت صدمہ ہوا۔ فاروق نے مجھے بڑے پیار کے دلا سے بھرے خط لکھے تو ذرا ڈھارس بندھی۔ اس نے لکھا — نماز پڑھا کرو۔ بہت بُرا وقت ہے۔ دنیا پر کالی آندھی چل رہی ہے۔ سورج ڈیڑھ بلم پر آیا چاہتا ہے۔ پیل کا بھڑسا نہیں۔ سارے کاروبار یوں کی طرح وہ بھی بڑا سخت مذہبی اور توہم پرست آدمی تھا۔ پابندی سے اجیر شریف جاتا۔ نجومیوں، رمالوں، پنڈتوں، سیانوں، پیروں، فقیروں، اچھے اور بُرے سنگونوں، خوابوں کی تعبیر، غرض کہ ہر چیز کا قائل تھا۔ ایک مہینہ میں نے نماز پڑھی۔ مگر جب میں سجدے میں جاتی تو دل چاہتا، خوب زور زور

سے ہنسوں۔

ملک میں سائنس کی خواتین لیکچراروں کی بڑی زبردست مانگ تھی۔ جب مجھے ایک مقامی کالج والوں نے بے حد مجبور کیا تو میں نے پڑھانا شروع کر دیا۔ حالانکہ ٹیچری کرنے سے مجھے سخت نفرت ہے۔ کچھ عرصے بعد مجھے پنجاب کے ایک ڈو اقتادہ ضلع کے گرلز کالج میں بلا لیا گیا۔ کئی سال تک میں نے وہاں کام کیا۔ مجھ سے میری طالب علم لڑکیاں اکثر پوچھتیں ————— ”ہائے اللہ مس تنویر۔ آپ اتنی پیاری سی ہیں۔ آپ اپنے کروڑ پتی منگیتز سے شادی کیوں نہیں کرتیں؟“ اس سوال کا خود میرے پاس کوئی جواب نہ تھا۔

یہ نیا ملک تھا۔ نئے لوگ، نیا معاشرہ۔ یہاں کسی کو میرے ماضی کا علم نہ تھا۔ کوئی بھی بھلا مانس مجھ سے شادی کرنے کے لیے تیار ہو سکتا تھا لیکن بھلے مانس، خوش شکل، سیدھے سادے شریف زادے مجھے پسند ہی نہیں آتے تھے، میں کیا کرتی؟۔ دلی کے قصے دلی میں رہ گئے۔ اور پھر میں نے تو یہ دیکھا ہے کہ ایک سے ایک حرافہ لڑکیاں اب ایسی پارسا بنی ہوئی ہیں کہ دیکھا ہی کیجیے۔ خود ایڈتھ ہری رام اور رانی خان کی مثال میرے سامنے موجود ہے۔

اب فاروق بھی کبھی کبھی آتا۔ ہم لوگ اس طرح ملتے گویا بیسیوں برس کے پرانے شادی شدہ میاں بیوی ہیں جن کے پاس سارے نئے موضوع ختم ہو چکے ہیں۔ اب سکون اور آرام اور کھٹھراؤ کا وقت ہے۔ فاروق کی بیٹی کی حال ہی میں دلی میں شادی ہوئی ہے۔ اس کا لڑکا اوکسفرڈ جا چکا ہے۔ بیوی کو مستقل دمہ رہتا ہے فاروق نے اپنے کاروبار کی شاخیں باہر کے کئی ملکوں میں پھیلا دی ہیں۔ نیننی تال میں نیا بنگلہ بنوا رہا ہے۔ فاروق اپنے خاندان کے قصے، کاروبار کے معاملات مجھے تفصیل سے سنایا کرتا اور میں اس کے لیے پان بناتی رہتی۔

ایک مرتبہ میں چھٹیوں میں کالج سے لاہور آئی تو فاروق کے ایک پُرانے دوست سید وقار حسین خان سے میری ملاقات ہوئی۔ یہ بھی اپنے پُرانے وقت کے اکیلے تھے۔ اور کچھ کم کم رُونہ تھے۔ دراز قد، موٹے تازے، سیاہ تو ایسا رنگ عمر میں پینتالیس کے لگ بھگ۔ اچھے خاصے دیوزاد معلوم ہوتے۔ ان کو میں نے پہلی مرتبہ نئی دہلی میں دیکھا تھا جہاں ان کا ڈاننگ اسکول تھا۔ یہ رام پور کے ایک شریف گھرانے کے اکلوتے فرزند تھے۔ بچپن میں گھر سے بھاگ گئے۔ سرکس، کارینول اور تھیٹر کمپنیوں کے ساتھ ملکوں ملکوں میں گھومے۔ سنگاپور، ہانگ کانگ، سنگھائی، لندن، جانے کہاں کہاں۔ اُن گنت قومیتوں اور نسلیوں کی عورتوں سے وقتاً فوقتاً شادیاں رچائیں۔ ان کی موجودہ بیوی اڑیسہ کے ایک مارڈاڑی مہاجن کی لڑکی تھی جس کو یہ کلکتے سے اڑالائے تھے۔ بارہ پندرہ سال قبل میں نے اسے دہلی میں دیکھا تھا۔ سانولی سلونی سی پتہ قدر لڑکی تھی۔ اس کی شکل پر عجیب طرح کا الم برستا۔ مگر سنا تھا کہ بڑی پتی درتا عورت تھی۔ میاں کی بدسلوکیوں سے تنگ آ کر ادھر ادھر بھاگ جاتی۔ لیکن چند روز کے بعد پھر واپس موجود۔ خان صاحب نے کناٹ سرکس کی ایک بلڈنگ کی تیسری منزل میں انگریزی ناچ سکھانے کا اسکول کھول رکھا تھا جس میں وہ اور ان کی بیوی اور دو اینگلو انڈین لڑکیاں گویا اسٹاف میں شامل تھیں۔ جنگ کے زمانے میں اس اسکول پر مہن برسسا۔ اتوار کے روز ان کے یہاں صبح کو ”جیم سیشن“ ہو کرتے۔ ایک مرتبہ میں بھی خوشوقت کے ساتھ وہاں گئی تھی۔ سنا تھا کہ وقار صاحب کی بیوی ایسی مہاستی انسویا کی اوتار ہیں کہ ان کے میاں حکم دیتے ہیں کہ فلاں فلاں لڑکی سے بہنا پاگائٹھو اور پھر اسے مجھ سے ملانے کے لیے لے کر آؤ۔ اور وہ نیک نجت ایسا ہی کرتی۔ ایک بار وہ ہمارے ہوٹل میں آئی اور چند لڑکیوں کے سر ہوئی کہ اس کے ساتھ بارہ کھمبار ڈوچل کر چائے پییں۔

تقسیم کے بعد وقار صاحب بقول شخصے لٹ لٹا کر لاہور آن پہنچے تھے اور مال روڈ کے کچھوڑے ایک فلیٹ الاٹ کروا کے اس میں اپنا اسکول کھول لیا تھا۔ شروع شروع میں کاروبار مندار ہا۔ دلوں پر مڑنی چھائی تھی۔ ناچنے گانے کا کسے ہوش تھا۔ اس فلیٹ میں تقسیم سے پہلے آریہ سماجی ہندوؤں کا میوزک اسکول تھا لکڑی کے فرش کا ہال، پہلو میں دو چھوٹے کمرے، غسل خانہ اور باورچی خانہ، سامنے لکڑی کی بالکنی اور شکستہ ہلتا ہوا زینہ ”ہند مانا سنگیت مہا ودیالہ“ کا بورڈ بالکنی کے جنگلے پر اب تک ٹیڑھا ٹنگا ہوا تھا۔ اسے اتار کر ”وقار ز اسکول آف بال ردم اینڈ ٹیپ ڈانسنگ“ کا بورڈ لگا دیا گیا۔ امریکی فلمی رسالوں سے تراش کر چین کیلی، فریڈ اسپر، فرینک سینا ٹرا، ڈورس ڈے وغیرہ کی رنگین تصویریں ہال کی بوسیدہ دیواروں پر آویزاں کر دی گئیں اور اسکول چالو ہو گیا۔ ریکارڈوں کا تھوڑا سا ذخیرہ خان صاحب دلی سے ساتھ لیتے آئے تھے۔ گراموفون اور سینڈ ہینڈ فرنیچر فاروق سے روپا قرض لے کر انھوں نے یہاں خرید لیا۔ کالج کے منچلے نوٹوں اور نئی دولت مند سوسائٹی کی تازہ تازہ فیشن ایبل بیگمات کو خدا سلامت رکھے۔ دو تین سال میں ان کا کام خوب چمک گیا۔

فاروق کی دوستی کی وجہ سے میرا اور ان کا کچھ بھاوج اور جھٹھ کا سارشتہ ہو گیا تھا۔ وہ اکثر میری خیر خبر لینے آجاتے، ان کی بی بی گھنٹوں میرے ساتھ پکانے، ریندھنے، سینے پردنے کی باتیں کیا کرتیں۔ بے چاری مجھ سے بالکل جھٹانی والا شفقت کا برتاؤ کرتیں۔ یہ میاں بیوی لا ولد تھے۔ بڑا اداس، بے رنگ، بے نکاسا غیر دلچسپ جوڑا تھا۔ ایسے لوگ بھی دنیا میں موجود ہیں! —

کالج میں نئی امریکہ پلٹ نمک چڑھی پرنسپل سے میرا جھگڑا ہو گیا۔ اگر وہ سیرنوں سوا سیر۔ میں خود ابوالحسن تانا شاہ سے کون کم تھی۔ میں نے استعفا کالج کمیٹی کے سر پر

مارا۔ اور پھر سنت نگر لاہور واپس آگئی۔ میں پڑھاتے پڑھاتے اکتا چکی تھی۔
 میں کوئی وظیفہ لے کر پی۔ ایچ۔ ڈی کے لیے باہر جا سکتی تھی۔ مگر اس ارادے کو
 بھی کل پر مالتی رہی۔ کل امریکنوں کے دفتر جاؤں گی جہاں وہ وظیفے بانٹتے ہیں۔
 کل برٹش کونسل جاؤں گی۔ کل ایجوکیشن منسٹری میں اسکالرشپ کی درخواست بھیجوں گی
 مزید وقت گزر گیا۔ کیا کروں گی کہیں باہر جا کر۔؟ کون سے گڑھ جیت
 لوں گی۔؟ کون سے کدو میں تیر مار لوں گی۔؟ مجھے جانے کس چیز
 کا انتظار تھا۔؟ مجھے معلوم نہیں!

اس دوران میں ایک روز وقار بھائی میرے پاس حواس باختہ آتے اور کہنے
 لگے۔۔۔۔۔ ”تمھاری بھابی کے دماغ میں پھر سودا اٹھا۔ وہ دینا بنو کر انڈیا واپس
 چلی گئیں۔ اور اب کبھی نہ آئیں گی“
 ”یہ کیسے۔۔۔۔۔؟“ میں نے ذرا بے پردائی سے پوچھا۔ اور ان کے لیے

چائے کا پانی اسٹوڈ پر رکھ دیا۔
 ”بات یہ ہوئی کہ میں نے انھیں طلاق دے دی۔ ان کی زبان بہت بڑھ گئی
 تھی۔ ہر وقت ٹر ٹر۔۔۔۔۔ ٹر ٹر۔۔۔۔۔“ پھر انھوں نے سامنے کے کھڑے پینک پر
 بیٹھ کر خالص شوہروں والے انداز میں بیوی کے خلاف شکایات کا ایک دفتر کھول دیا
 اور خود کو بے قصور اور حق بجانب ثابت کرنے کی کوشش میں مصروف رہے۔
 میں بے پردائی سے یہ ساری کتھا سنا کی۔ زندگی کی ہر بات اس قدر بے رنگ

غیر اہم، غیر ضروری اور بے معنی تھی۔۔۔۔۔!
 کچھ عرصے بعد وہ میرے یہاں آکر بڑھائے:
 ”نوکروں نے ناک میں دم کر رکھا ہے۔ کبھی اتنا بھی تم سے نہیں ہوتا کہ آکر
 ذرا بھائی کے گھر کی حالت ہی درست کر جاؤ۔ نوکرؤں کے کان اٹھو۔ میں اسکول بھی

چلاؤں اور گھر بھی —————“ انھوں نے اس انداز سے شکایتا کہا گویا ان کے گھر کا انتظام کرنا میرا فرض تھا۔

چند روز بعد میں اپنا سامان باندھ کر وقار صاحب کے کمرے میں منتقل ہو گئی اور ناچ سکھانے کے لیے ان کی اسٹنٹ بھی بن گئی۔

اس کے مہینے بھر بعد کچھلے اتوار کو وقار صاحب نے ایک مولوی بلو کر اپنے دو چترکوں کی گواہی میں مجھ سے نکاح پڑھوایا۔

اب میں دن بھر گھر کے کام میں مصروف رہتی ہوں ————— میرا حسن و جمال ماضی کی داستاؤں میں شامل ہو چکا ہے۔ مجھے شور و شغف پارٹیاں ہنگامے مطلق پسند نہیں۔ لیکن گھر میں ہر وقت ”چاچا“ اور ”کلیسو“ اور ”اک اینڈ رول“ کا شور مچتا رہتا ہے۔ بہر حال یہی میرا گھر ہے!

میرے پاس اس وقت کئی کاجوں میں کیمسٹری پڑھانے کے اوفریں مگر بھلا خانہ داری کے دھندوں سے کہیں فرصت ملتی ہے۔ نوکروں کا یہ حال ہے کہ آج رکھو کل غائب۔ میں نے زیادہ کی تنہا کبھی نہیں کی۔ صرف اتنا ہی چاہا کہ ایک اوسط درجے کی کوٹھی ہو۔ سواری کے لیے موٹر۔ تاکہ آرام سے ہر جگہ آجاسکیں۔ ہم چشموں میں بے عزتی نہ ہو۔ چار ملے واے آئیں تو بٹھانے کے لیے قریبے کا ٹھکانہ ہو، اور بس!

اس وقت ہماری ڈیڑھ دو ہزار ماہوار آمدنی ہے جو دو میاں بیوی کے لیے ضرورت سے کہیں زیادہ ہے۔ انسان اپنی قسمت پر قانع ہو جاتے تو سارے دکھ آپ سے آپ مٹ جاتے ہیں۔


شادی کر لینے کے بعد لڑکی کے سر کے اوپر چھپت سی پڑ جاتی ہے۔ آج کل کی لڑکیاں جانے کس رو میں بہ رہی ہیں۔ کس طرح یہ لوگ ہاتھوں سے نکل جاتی ہیں۔ جتنا سوچوں، عجیب سا لگتا ہے اور حیرت ہوتی ہے۔

میں نے تو کبھی کسی سے فلرٹ تک نہ کیا۔ خوشوقت، فاروق اور اس سیاہ فام لیزا کے علاوہ جو میرا شوہر ہے، میں کسی چوتھے آدمی سے واقف نہیں۔ میں شدید بد معاش تو نہیں تھی، نہ معلوم میں کیا تھی اور کیا ہوں — ریحانہ، سعدیہ، پرتبعا اور یہ لڑکی جس کی آنکھوں میں مجھے دیکھ کر دہشت پیدا ہوئی، شاید وہ مجھ سے زیادہ اچھی طرح مجھ سے واقف ہوں۔

اب خوشوقت کو یاد کرنے کا فائدہ —؛ وقت گزر چکا۔ جانے اب تک وہ برگئیڈیر میجر جنرل بن چکا ہو، آسام کی سرحد پر چیپنیوں کے خلاف مورچہ لگائے بیٹھا ہو، یا ہندوستان کی کسی ہری بھری چھاؤنی کے میس میں بیٹھا مونچھوں پر تانا دسے رہا ہو، اور مسکراتا ہو، شاید وہ کب کا کشمیر کے محاذ پر مارا جا چکا ہو، کیا معلوم!

اندھیری راتوں میں میں آنکھیں کھولے چپ چاپ پڑی رہتی ہوں۔ سائنس نے مجھے عالم موجودات کے بہت سے رازوں سے واقف کر دیا ہے۔ میں نے کیبٹری پر ان گنت کتابیں پڑھی ہیں۔ پہروں سچا ہے، پرتبعا مجھے بڑا ڈر لگتا ہے — اندھیری راتوں میں مجھے بڑا ڈر لگتا ہے!

خوش وقت سنگھ! — خوش وقت سنگھ! تمہیں اب مجھ سے مطلب؟



ہاؤسنگ سوسائٹی

جنوری کی برفانی صبح کا کہرا درختوں پر سے چھٹنے لگا۔ دور گوشتی کے اس پار
 ریت کے ٹیلوں کے پیچھے سورج نکل آیا تھا اور ندی کے ساحل پر کبھری ہوئی سیپاں
 چمکنے لگی تھیں۔ شہر و مشعلی باورچی خانے کی چھو لدا ری کے آگے، نم زمین پر
 اکڑوں بیٹھا سیاہ مسالے والی لمبی تختی پر نہایت فزائے سے چھریاں صاف کر
 کر کے ایک طرف کو ڈھیر لگاتا جا رہا تھا اور سردی کم کرنے کے لیے گانے میں مصروف
 تھا۔

تجلی طور کی موسیٰ کلیمابن کے نکلیں گے
 محمد مصطفیٰ محشر میں دو لہابن کے نکلیں گے

پھر اس نے دوسری قوالی شروع کی ہے
 دیکھنا سا کی گھٹا گل جا رہا چھائی نہ ہو
 باپ رے باپ! ————— اتنا بڑا جاڑا —————
 “دوار کا پرشاد” مخادیم

نے چہرے کی چھو لدا رہی میں سے نکل کر اظہار خیال کیا —
 ”آج آدمی رات تک کی دلیل ہو ہیٹے —“ شبروانے جواب دیا
 اور چھڑیاں چمکانے میں جُٹا رہا۔

امریوں کے دھندلکے میں سے دو ہیولے نمودار ہوئے۔ کہہ آلود فضا میں سورج
 کی کرنوں کا چوڑا راستہ بن گیا جو سورج سے شروع ہو کر عین شبروانے کے سر پر آن کے
 ختم ہو رہا تھا۔ کرنوں کی زد میں آنکھیں میچتے ہوئے اس نے آگے آگے آتے ہوئے
 آدمی کو ذرا بلندی سے آواز دی — ”بندگی — سلا مالے کم —“
 اور دوار کا پرشاد سے مخاطب ہوا — ”بڑے سیرے سیرے ڈالی لائے ہیں۔“
 سید منظر علی جھینگا پاسی کے سر پر مرغیوں کا جھوا اٹھواٹے نزدیک آگے۔
 خشک میوے اور تازہ پھلوں کی کندیاں انھوں نے خود اٹھا رکھی تھیں۔

دوار کا پرشاد انگوچھا کندھے پر ڈالتے کافی لمبا فاصلہ طے کر کے میم صاحب کے
 خیمے پر گئے اور باہر سے کہا — ”حجور — کوئی جے ڈالی لائے ہیں۔“
 ”واپس کر دو۔۔۔!“ اندر سے آواز آئی۔

چند منٹ بعد دوار کا پرشاد پھر خیمے میں گئے — ”میم صاحب اوکھت
 ہیں کی۔۔۔“

”ٹھیک ہے۔۔۔ ٹھیک ہے۔۔۔ ہمارا اسلام دوار ڈالی لوٹا دو۔!“
 دوار کا پرشاد نے واپس آکر میم صاحب کے الفاظ دہرائیے۔

”اچھا۔۔۔!“ سید منظر علی نے مزید اصرار نہیں کیا اور سر جھکائے کانوں
 کی سمت لوٹ گئے۔ انھوں نے سوتی اچکن پر گاڑھے کی چادر کا بٹکل مارا ہوا تھا۔
 اور کسٹوپ پہن رکھا تھا اور ادھوڑی کے جوتوں کے ساتھ ہاتھ سے بٹنے ہوئے سُرخ موڑ
 پہنے تھے جن کی ایڑیاں نکل چکی تھیں۔ ان کے پیچھے پیچھے بڑا سا جھوا سر پر اٹھاتے

جمینگا پاسی اچکٹا اور لنگڑا آتا ہوا تیز تیز چلتا شبر واکو بہت قابل رحم سا معلوم ہوا۔ دونوں آدمی بہت قابل رحم معلوم ہوتے۔ اس نے تختی پر پوڈر چھڑکا اور ”راجا ہریش چندر“ نوٹنکی کی ”چیز“ الاپنے میں مصروف ہو گیا:

”ہم معلن کے باسی رے پنڈت

کت تک دُور توری کاسی۔ کت تک دُور۔۔۔“

سورج کی روشنی تیز ہوئی۔ کیمپ میں چہل پہل شروع ہو گئی۔ آم کے باغ میں اجلاس لگ گیا۔ دور دور تک کھیت کی منڈیروں کے ساتھ ساتھ یکے اُدھے، بہلیاں اور سائٹلیں کھڑی تھیں۔ اہلکار، عرضی نویس، محرر، کسان، زمیندار، گواہ، موکل درختوں کے نیچے بیٹھے ہوتے تھے۔ دو کھار ایک ڈولی اٹھائے اجلاس کی سمت آتے۔ ڈولی درخت کے نیچے رکھ دی گئی، اس کے اندر بیٹھی ہوئی عورت آہستہ آہستہ رونے لگی۔ مقدمے کی سماعت کا آغاز ہوا۔ عورت نے اپنا بیان دیا۔ پھر وہ سسکیاں بھر بھر کے رونے لگی۔

دوپہر ہو گئی۔ شیشم کے جھنڈ میں سے ایک ہاتھی نمودار ہوا اور جھومتا جھامتاکیمپ کی جانب بڑھا۔ وسط کے بڑے خیمے کے سامنے پیادے نے نیچے اتر کر دوار کا پرشاد کو آواز دی۔ دوار کا پرشاد پھر میم صاحب کے خیمے کی طرف لپکے۔

”نواب سمس آرا بیگم کا ہاتھی آوا ہے۔۔۔ چھوٹی بیٹیا کھاطر۔۔۔“

”واپس کر دو۔۔۔!“ میم صاحب نے حسب معمول جواب دیا۔ وہ اس وقت

خیمے کے عقب میں آرام کرسی پر بیٹھی اپنے بیٹے کو الہ آباد خط لکھ رہی تھی۔ چھوٹی بیٹیا دوسرے خیمے سے تیز کی طرح نکلیں ”ماما۔۔۔ ماما۔۔۔ ماما۔۔۔!“ انھوں

نے دھاڑنا شروع کیا ————— ”ہم تو جمبو پر ضرور چڑھیں گے ————— ہم تو جمبو کو امرود کھلائیں گے ————— ماما ————— انا کہہ کر وہ زمین پر لوٹ گئیں
” اچھا ————— اچھا ————— جاؤ ————— مٹی میں مت لو ————— ا“
میم صاحب نے جھنجھلا کر جواب دیا اور خط لکھنے میں منہمک ہو گئیں۔

چھوٹی بیانیے جبک کر اپنی سرخ جوتیوں کے بگل بند کیے اور گود میں اٹھائے جانے کے لیے دو آر کا پرشاد کی طرف ہاتھ اٹھا دیے۔ مدار بخش خدمت گار نے جلدی سے پھول دار ریشمی چھتری لاکر دی۔ مہادت نے ہاتھی کو گھٹنوں کے بل بٹھایا۔ دو آر کا پرشاد بیٹیا کو گود میں لے کر ہودے میں فردکش ہو گئے اور اپنی بڑی بڑی سفید مونچھوں پر بڑے دقلا سے ہاتھ پھیرا۔ وہ کلکڑ صاحب کے چہرے پر اسی تھے۔ کوئی مذاق تھوڑا ہی تھا۔ نواب شمس آرا بیگم کا پیادہ ان سے بہت مرعوب نظر آ رہا تھا۔ گھسی ہوئی زربفت کی جھول اور منقش ہودے والا ہاتھی اجلاس کے سامنے سے گزرتا پاربتی پور کی گڑھی کی سمت روانہ ہوا۔

عدالت میں ڈولی کے اندر سے پردہ نشین بی بی کی فریاد جاری رہی۔ ڈولی کے پیچھے تین طرف چھوٹی سی قنات لگادی گئی تھی۔ قنات کے اندر ایک چودہ پندرہ سالہ لڑکی ہری چھینٹ کا تنگ پاجامہ پہنے، گلابی ٹمل کا دوپٹا سر سے پیٹے زمین پر اکڑوں بیٹھی تھی۔ اس نے ایک ہاتھ سے ڈولی کا پردہ پکڑ رکھا تھا اور دوسرے سے زمین پر لکیریں کھینچ رہی تھی۔ کبھی کبھی وہ سہمی ہوئی نظروں سے چاروں طرف دیکھنے لگتی تھی۔ باہر اجلاس میں اس کا نام بار بار لیا جا رہا تھا۔ قنات کی درز میں سے جھانک کر اس نے باہر دیکھا۔ سامنے سے ہاتھی گزر رہا تھا۔ اس پر سنہرے بالوں والی ایک بہت چھوٹی سی بچی سوار تھی۔ بچی نے بھالو کی کھالی ایسا بڑے بڑے بالوں والا کوٹ پہن رکھا تھا اور ایک سفید مونچھوں والے وردی

پوش بڑے میاں نے رنگ برنگی چھتری سے اس پر سایہ کر رکھا تھا۔ بالکل جیسے پرلوں کی کہانیوں میں ہوتا ہے۔ ڈوٹی کے پاس بیٹھی ہوئی لڑکی حیرت سے جھانکتی رہی۔ یہاں تک کہ ہاتھی نظروں سے اوجھل ہو گیا۔ وہ سر جھکا کر گیلی مٹی پر انگلی سے تصویریں بنانے میں دوبارہ مشغول ہو گئی۔ اب کے سے اس نے ہاتھی کی تصویر بنائی۔ اس پر ہودے کی چار لکیریں کھینچیں اور اس میں تاج پہنے ہوئے شہزادی بٹھال دی۔ اس نے اپنے آپ سے کہا۔ ”یہ شہزادی میں خود ہوں۔۔۔۔۔ میں بسنتی بیگم۔۔۔۔۔!“

”مسماۃ ثریا سلطان عرف بسنتی بیگم نابالغ۔۔۔۔۔“ عدالت میں اس کا نام پھر لیا جا رہا تھا۔ اس نے سہم کر ڈولی کا پردہ مضبوطی سے پکڑ لیا۔

ہاتھی کانو سے باہر نکلا۔ آبادی کے سرے پر صدیوں پرانی خانقاہ تھی اور باوٹی۔۔۔۔۔ اور اس سے آگے بڑھ کر محذوم زادہ شاہ معزز علی کا مکان تھا۔ ہاتھی مکان کے برابر کی گلی میں سے گزرا۔ ہودے میں سے چھوٹی بیٹیا کو مکان کا کچا آنگن نظر آیا جس میں لمبی سیاہ داڑھی اور سیاہ کاکلوں والے ایک بزرگ نارنجی رنگ کی کفنی پہنے ایک کھاٹ پر بیٹھے آسمان کو تک رہے تھے۔۔۔۔۔ چھگی داڑھی اور اُداس شکل والے ایک اور بزرگ مونڈھے پر بیٹھے تھے۔ امرود لے پیر کے پیچھے ایک لڑکی سرخ رنگ کا تنگ پاجامہ پہنے اپنے چھوٹے چھوٹے ہاتھوں سے مسالہ پس رہی تھی۔ اس نے چاندی کی میل میلی چوڑیاں پہن رکھی تھیں۔ ہاتھی آگے بڑھ گیا۔

دھوپ تیز ہو گئی۔ اجلاس لیج کے لیے برخاست ہوا۔ لالہ حسین بخش
 متصدی نے وہ مسل لپیٹی جس میں مسماۃ بونا بیگم مدعیہ کی درخواست منسلک تھی۔
 ”منکہ مسماۃ بونا بیگم، بالغ، قوم مسلمان، ذات سید، سکنا موضع محمد گنج،
 تحصیل ہرونی ضلع سلطان پور، بیوہ سید زوالہ حسین جنت آرام گاہ، کاشت کار
 موضع ہڈا کی ہوں۔ عرصہ تین سال کا ہوا، فدویہ کی اکلوتی دختر سیدہ ثریا سلطان
 عرف بسنتی بیگم کے واسطے، جس کو اللہ تعالیٰ اجل شانہ نے بہ طفیل جناب بتول پاک
 علیہ السلام دولت حسن صورت و سیرت و عصمت سے مالا مال کیا ہے۔ نواب
 سکندر قلی خان عرف نواب بھورے تعلقہ دارہ پوروی و درگاہ کنڈنے خواہش
 کتھڑائی کی ظاہر کی۔ فدویہ نے پیغام نام منظور کیا۔ کس واسطے کہ نواب صاحب
 موصوف باوجود کثیر تعداد از دواج منکوحہ نہ ہو غیر ممنوعہ ہونے کے بجز پینسٹھ سال از حد عادی
 جملہ فسق و فجور و لہو لعب کے ہیں۔ بعد چند روز مورخہ ۲۲ فروری ۱۹۳۶ء چار گھڑی
 رات گئے بذریعہ پیادگان مسلح اغوا بسنتی بیگم سلمہا بعر ساڑھے تیرہ سا، عمل میں آیا
 اور اس بانوے معصوم و عظیمہ کو گڑھی دیر کا کنڈس قید کر دیا گیا۔ نواب شمس آرا بیگم
 تعلقہ دار پاربتی پور اس وقت تک فدویہ سے بہت موافق تھیں کس واسطے کہ
 ممدوحہ نے بعالم طفولت فدویہ سے درس قرآن حکیم لیا تھا اور فدویہ گڑھی پاربتی
 پور میں آتو جی کے عہدے پر مدت مدید تک منصوب رہی تھی۔ علاوہ ازیں شوہر
 فدویہ کا گڑھی کے ذاکروں میں اسم تھا اور وہ مرحوم اخیر ایام زندگی تک باوجود فتور
 بصارت امام باڑہ ممدوحہ میں سوز خوانی کرتے رہے تھے۔ لہذا بیگم صاحبہ دام اقبالہا
 نے از طرف فدویہ رجوع عدالت کیا اور مقدمہ فوجداری داغوا نواب بھورے پر

داٹر کر دیا کہ مابین تعلقہ ہائے مدد و مدد و نواب صاحب پشت پشت سے سلسلہ مقدمہ بازی بہ وجوہ گوناگوں جاری ہے۔

بعد چند روز بوقت نصف شب نقاب پوش ڈاکوؤں نے غریب خانہ میں کود کر فدویہ کے درہیتیم سید کرار حسین سلمہ کو بھراٹھا رہ سال گنڈاسوں سے شہید کر دیا اور غائب ہو گئے۔

بعد ازاں عدالت حاکم پرگنہ کے روبرو میاں نوروز صاحبزادہ نواب شمس آرا بیگم نے بیان دیا — از بسکہ بوجہ اس سٹغلہ جدید و رختہ و فتنہ ثانی کے یہ امر اب از حد نازک و پیچیدہ ہو چکا ہے۔ بحکم جناب خلافت پناہ مسٹر رام برن بھارا گوا حاکم پرگنہ مسماۃ بسنتی بیگم بذریعہ پولس گڑھی درگا کنڈے سے نکال کر میری تحویل میں دے دی گئی۔ مگر اب طاقت میاں نوروز کے دعوے باطل کے مقابلے کی اس اجل گرفتہ میں نہیں ہے اور فدویہ بحالت افلاس دلاپاری وبے کسی و اضطراب و اندوہ شدید حضور کیواں قرار نو شیروان دقت ہمایوں شکوہ جناب کلکٹر صاحب بہادر سے فریادی ہے کہ مزید ابواب فساد و آتش افروزی اس ضمن میں بحکم خاص بند فرمادیں اور یہ امر کہ اعانت ارباب استحقاق کی منظور نظر فیض منظر ہے باعث ثواب و حنات اور زیادتی نام و نشان آپ کا ہووے گا۔

دیگر عرض یہ ہے کہ گواہی میں فدویہ در ایس حالات پر آشوب فقط سید منظر علی کاشت کار سکنت محمد گنج کو پیش کر سکتی ہے جو گو کہ رعیت نواب شمس آرا بیگم کی ہیں لیکن کمال صفائے باطن —

وھو پ اب اتر کر صحن کی دیوار پر آچکی تھی۔ سید منظر علی اپنے کھیتوں کا ایک

چکر لگا کر پھر مونڈھے پر آن بیٹھے۔ ان کے بڑے بھائی شاہ منور علی مدینہ اخبار سے منہ ہٹو دھانپ کر کھاٹ پر لیٹ گئے۔ سید مظہر علی کی بی بی نے دن بھر دھوپ میں سرخ مرچیں سکھائی تھیں۔ جن کی دھانس سے سید مظہر علی کو دونین چھینکیں آئیں۔ جمینکا پاسی کی عورت دہلیز میں بیٹھ کر منظور النساء کی سر میں جو میں دیکھنے لگی۔ منظور النساء کے سرخ ٹول کے تنگ پا جامے کے پانچ بچھڑ میں سنے ہوئے تھے کیونکہ وہ دن پھر اُسارے کے سامنے گیلی مٹی سے گھر وندے بناتی رہی تھی۔

شاہ منور علی بے چینی سے اٹھے۔ ”اللہ غنی۔۔۔۔۔“ انھوں نے زور سے نعرہ نکایا۔ مرغیاں کٹ کٹ کرنے لگیں۔ ڈیوڑھی کے دروازے کی کٹری کھڑکی اور سید اختر علی اندر داخل ہوئے۔

”بھیانٹو آٹے تحصیل سے۔۔۔۔۔؟“ سید مظہر علی کی بی بی نے کہا۔
 ”اسلام علیکم۔۔۔۔۔!“ نووارد نے اپنے دونوں بڑے بھائیوں کو ذرا زور سے مخاطب کیا۔

”وعلیکم السلام! جیتے رہو۔۔۔۔۔!“ سید مظہر علی نے کہا۔ سید اختر علی نے صحن کے کونے میں رکھے ہوئے مرغیوں کے جھابے پر نظر ڈالی۔

”میم صاحب نے ڈالی واپس کر دی۔“ سید مظہر علی نے کہا۔
 ”پورے دس روپے اشرفی لال سے ادھار لے کر ای ڈالی لے گئے رہے تمہری خاطر۔“ بھاج نے ٹاٹ پر سے مرچیں بٹورتے ہوئے فریاد کیا۔
 ”ہمارے کام کا کیا ہوا۔۔۔۔۔؟“ سید اختر علی نے ذرا ناگواری سے پوچھا۔
 ”ہم ٹھاکر صاحب کا سفارشی خط لے کر اجلاس سے قبل کلکٹر صاحب سے ملے تھے۔ انھوں نے کہا۔ ہمیں سفارش کی کوئی ضرورت نہیں۔ لکھنؤ درخواست بھجوا دیجیے۔ ہم جانسن صاحب سے بات کر لیں گے۔“

”جانسن صاحب شام کو پہنچیں گے۔ کل سویرے ہی شکار کے لیے چلے جائیں گے ہم کیمپ سے سب معلوم کرتے آتے ہیں۔ دو روپے لالہ حسین بخش کی نذر کیئے۔“

”میم صاحب انگریز ہیں نا۔۔۔۔۔“ سید مظہر علی نے دریافت کیا۔

”دادا انگریز تھے۔ مرزا پور میں نیل کی کاشت کرتے تھے۔ نواب صاحب وکرم پور کی لڑکی سے شادی کر لی تھی۔ کلکٹر صاحب بہار کے کسی خانوادے سے تعلق رکھتے ہیں۔ میم صاحب کو میکے سے زمینداری ملی ہے۔ الہ آباد اور مسوری میں کوٹھیاں ہیں۔ دو لڑکے ہیں لہ۔۔۔۔۔“ سید اختر علی نے جواب دیا۔

”اللہ کی شان ہے۔ وہ پاک پروردگار بعضے لوگوں کو دنیا کی ہر نیامت عطا کرت ہے۔۔۔۔۔“ بھادج نے سوپ میں ارہر کی دال پھینکتے ہوئے قناعت سے اظہارِ خیال کیا۔۔۔۔۔ خاموشی چھا گئی

”خداوند تعالیٰ عاشق کو بہت لمبی جایداد عطا کرتا ہے۔ صبر کی جایداد۔۔۔۔۔“ شاہ منور علی نے دفعتاً کہا اور اٹھ کر باہر چلے گئے اور سنسان گلی میں سے گزرتے درگاہ کی منڈیر پر جا بیٹھے۔

”بھائی صاحب نے بھی تمہارے لیے اتنے چلے کھینچے۔۔۔۔۔ کچھ نہ ہوا۔“ سید مظہر علی نے آہستہ سے کہا۔۔۔۔۔ ”پچھلے چھ مہینے تک گومتی کنارے کٹی میں پڑے رہے۔ چلے کے جاڑے تھے نمونیا ہو گیا۔ منظور یا حقہ لے آؤ بیٹا۔!“ انھوں نے لڑکی کو آواز دی۔ اس نے حقہ تازہ کر کے باپ کے سامنے لا رکھا۔ سید مظہر علی نے جو بڑے بھائی کے سامنے حقہ نہ پیتے تھے اب ایک کش نکایا۔ اور بات جاری رکھی۔۔۔۔۔ ”ہم بہت ہاتھ پیر جوڑ کر گھر واپس لائے آج کل

لہ لڑکے پورب اور ادوہ میں اولاد کے معنوں میں استعمال کیا جاتا ہے۔

جنازوں کو قابو کرنے کا عمل کر رہے ہیں — ہم نے کلکٹر صاحب سے تمہارے لیے کہا کہ ہمارا چھوٹا بھائی وکیل ہے مگر قسمت کا ہیٹھا ہے۔ ضلع کچہری میں وکالت کی، وہاں نہیں چلی۔ کانپور میں پریکٹس شروع کی، وہاں فاقوں کی نوبت آگئی۔ اپنے لڑکوں کو اعلیٰ تعلیم دلوانا چاہتا ہے۔ سنا ہے لکھنؤ سکڑ صاحب کے دفتر میں ایک ملازمت خالی ہوئی ہے۔ اگر حضور کرم گستری فرما کر اس کی سفارش کر دیں۔ وہ کہنے لگے۔ سید صاحب! ہم کس قابل ہیں۔ اللہ پر بھروسہ رکھیے۔ وہ دیر با سویر سب کی سُناتا ہے۔“

”اب ہم تیرہ تیزی کے ہیسے میں سندیلے جاتے کے شاہ مدار کے مزار پر چادر چڑھیں باجے تم کا نوکری طیبے۔“ بھادج نے سوپ دیوار پر ٹانگتے ہوئے کہا۔

سید اختر علی نے بیزاری سے بھادج کو دیکھا اور گھڑپنچی کی سمت نظر دوڑائی۔ بھادج لپک کر گئیں اور جگر جگر کرتے مراد آبادی کٹورے میں گھڑے سے یخ ٹھنڈا پانی انڈیل کر دیوار کو پیش کیا۔ وہ دیوار سے ماں کی طرح محبت کرتی تھیں۔

سید مظہر علی نے دوپٹی ٹوپی سر پر رکھی اور کھڑاؤں پہن کر عصر کی نماز کے لیے مسجد چلے گئے۔ سید اختر علی نے مدینہ اخبار اٹھا کر حقے کی نے اپنی طرف کر لی کیونکہ وہ بھی بڑے بھائی کے سامنے حقہ نہیں پیتے تھے۔ دو درگاہ کے منڈیر پر سے شاہ منور علی نے یا بدروح کا دل ہلا دینے والا نعرہ بلند کیا۔ اس وقت اس مکان اور اس فضا پر ایسی اداسی طاری تھی کہ کلیجہ پھٹتا تھا۔

باہر بادلی کے نزدیک نیم تلے پھڑ جی تھی۔ نواب بھورے کا بھتیجا من خان جوڈا کوڑوں میں مل گیا تھا۔ بستی کے چند بے فکروں کے ساتھ بیٹھا چوس کر کھیل رہا تھا اور پاسا پھینکتے ہوئے بار بار جھنڈ کو چڑھا رہا تھا۔

مرغان چمن دیتے ہیں جا جھیل میں انڈے
مختر لوگ دیتے ہیں تعطیل میں انڈے

جمشید علی ایک طرف کو آکر ٹوں بیٹھا بے دلی سے کھیل دیکھ رہا تھا جب مُسن خاں نے تین چار بار اس کے باپ کی بے روزگاری پر اس طرح چوٹ کی تو غم و غصے سے بھٹا کر اس نے مُسن کو ایک تختہ پتھر رسید کیا، بساط المٹ دی اور باؤلی کی نالیاں پھلانگ کر لمبے لمبے قدم رکھتا خانقاہ کی طرف چلا گیا۔

کھنڈر کے پیچھے چھپ کر اس نے چھنگلیا سے پلکیں خشک کیں اور سامنے دیکھنے لگا۔ نرکٹ کی باڑے کے نیچے قبرستان تھا جس میں ادھر ادھر روٹی کے چند پٹر کھڑے تھے اور روٹی کے سفید سفید پھول سارے میں بکھرے ہوئے تھے۔ قبروں کے چاروں طرف اونچی اونچی گھاس بھٹی اور خار دار جھاڑیاں۔ اور ناگ پھنی اور کروندے اور تھوہر کے پودے۔ چھوٹے چھوٹے گہرے گہرے غار، بول کے درخت، مہٹی کی ڈھیریاں۔ سانپ کے بل۔ سفیدی سے پے پتے مزار، پتھی قبریں، دور کو نے میں شیشم کے نیچے مجاور اور گورگن کے کچے گھر کھڑے تھے۔ گورگن کی بیوی نے رات کے کھانے کے لیے چولہا سلگا دیا تھا اور کھرے کو پیتنا ہوا دھواں آہستہ آہستہ اوپر اٹھ رہا تھا۔ ایک گوشے میں تین چار ٹوٹے ہوئے گھڑے بکھرے پڑے تھے۔ ایک قبر پر کسی نے چراغ جلا دیا تھا اور اس کی لو سے لبتے کا طاقتی سیاہ ہو چکا تھا۔ سڑک کی رُخ والی منڈیر کے نیچے چنبیلی کی خود رو جھاڑیاں پھیلی ہوئی تھیں۔ دو چرواہنیں اپنی بکریوں کو ہنکا کر گھر لے جاتی ہوئی ادھر سے گزریں اور چنبیلی کے سایے میں بنی ہوئی ایک نئی قبر کو دیکھ کر ایک چرواہن نے کہا۔ ”سہاگن کی قبر ہے۔ جیسے چنبیلی رات کو ایس مہکت ہے۔“

شام کے سٹائے میں سرد ہوا قبر پر جھکی بیری کی ٹہنیوں میں سرسرنے لگی۔

جمشید کو ڈر سا لگا۔ اس نے چپل جھٹک کر تلوے کے نیچے سے ایک کنکری نکالی اور مٹی کے تودوں اور اینٹوں کو پھلانگتا کھینٹوں کی طرف نکل گیا۔ شاید مہاد میں برسے والی تھیں۔ آسمان پر بادل چھا گئے تھے۔ جمشید بنگلوں میں ہاتھ دیے سوں سوں کرنا بہت دیر تک منڈیروں پر گھومتا رہا۔ ہاتھی پاربتی پور کی گڑھی کی طرف سے واپس آ رہا تھا۔ تالاب کے کنارے گولر کے میچے کھڑے ہو کر جمشید نے بڑی دلچسپی سے ہاتھی کو دیکھا اور اس کے پیچھے پیچھے چلنے لگا۔ چھوٹی بیبا ہودے میں بیٹھی دو اور کاپر شاد سے نل دمنیتی کا قصہ سننے میں اس قدر محو تھیں کہ ان کی سرخ چھتری ان کے ہاتھ سے پھسل کر زمین پر گر گئی۔ ہاتھی آگے بڑھ گیا۔

جمشید نے تقریاً موٹھ والی رنگ برنگی ریشمی چھتری زمین پر سے اٹھالی۔ اور اسے الٹ پلٹ کر دیکھنے لگا۔ اس نے مہادت کو آواز دی مگر ہاتھی بڑھل کے درختوں میں غائب ہو چکا تھا۔ وہ چھتری ہاتھ میں لیے لیے گھروٹ آیا۔ صحن کا دروازہ اندر سے بند تھا۔ اس نے چھتری بیٹھک کے ایک کونے میں کھڑی کر دی اور چکر لگا کر ڈیر ڈھی کی طرف پہنچا۔ چپلیں اتار کر ان کی گرد جھاڑی۔ ان کو دیوار پر رکھا اور پھر ایک پانو ناند پر ٹکا کر آنگن میں کود گیا۔

اس کے تیبوں اور اس شکلوں والے بزرگ، بڑے آبا، چچا آبا اور آبا دالان میں تخت پر حسب معمول سر جھکائے بیٹھے تھے۔ چچی دال میں بگھاڑ لگا رہی تھیں چچا آبا کی لڑکی منظور النساء بلاوجہ اچھلتی کودتی پھر رہی تھی اور زور زور سے الاپ رہی تھی

”ڈنڈا ہر ایام گئی روت ہے
ڈنڈے کی ماں روٹی پوت ہے“

اتنے میں چچی باورچی خانے سے نکلیں اس کا ہاتھ پکڑ کر اپنی طرف کھینچا اور زور کا تما بچا لگایا۔۔۔۔۔۔ ”جب دیکھو تب کھیل۔۔۔۔۔۔ اتنی بڑی ہو گئی جب دیکھو تب گد کرٹے۔۔۔۔۔۔ دونوں وقت ملت ہیں۔ اپنے آبا کے وضو کا پانی لگا۔۔۔۔۔۔“

منظور النساء بھائیں بھائیں کر کے رونے لگی اور پناہ لینے کے لیے بانہیں پھیلا کر اپنے چچا زاد بھائی کی طرف دوڑی جو اسی وقت دیوار پر سے اندر کودا تھا۔ جمشید نے بے پروائی سے اپنے چپل دیوار پر سے اتار کر اسے تھما دیے۔

”جا انھیں کوٹھری میں رکھ آ۔۔۔۔۔۔“ اس نے لڑکی سے کہا منظور النساء نے فوراً رونا بند کر دیا اور گرد آلود بڑے بڑے چپلوں کو بڑے پیار سے بانہوں میں سنبھالا۔ گویا وہ اس کی چہیننی گزیاں بھینیں اور اندر چلی گئی۔

جمشید موٹھا کھینچ کر اپنے بزرگوں کے قریب بیٹھ گیا۔ جھینگا پاسی کی عورت سایبان میں سے گائے کھول کر ناند کی طرف لے جا رہی تھی۔ باہر گاؤں کے گھروں میں چراغ جل چکے تھے۔ سید مظہر علی کی بی بی نے دالان میں آکر روٹی کے پرے چھوڑ دیے۔ مغرب کی اذان ہوئی۔۔۔۔۔۔ اندھیرا اچھا گیا۔

شہر و مشعلی نے سارے خیموں میں جا جا کر گیس کے ہنڈے۔ لیمپ اور لائٹیں جمع کیں۔ ان کو باورچی خانے کی چھولہ اری کے سامنے لاکر ایک قطار میں رکھا۔ مدار بخش خدمت گار آئے اور اس قطار کے سامنے آلتی پالٹی مار کر بیٹھ گئے اور اکھوں نے جھاڑن سے شیڈ اور چمنیاں صاف کرنی شروع کیں۔ چھوٹی بیٹیا ایک طرف سے اچھلتی کودتی آئیں اور اکڑوں بیٹھ کر بڑی دلچسپی سے یہ تماشا

دیکھنے لگیں۔ ان کو ہر شام یہ تماشا دیکھنے میں بڑا مزہ آتا تھا۔
مدار بخش نے چمنیاں صاف کرنے کے بعد بتیاں روشن کرنا شروع کیں اور
ہمیشہ کی طرح پہلا میپ روشن کرتے ہوئے انھوں نے زیر لب کہا —
”چراغ روشن مراد حاصل صلوٰۃ صلوٰۃ سلام آ لیکم یا منکر نکیر۔
دل میرا ایمان قبر میرا مکان —“

”مدار بخش تمہارا مکان قبر میں کیوں ہے؟“ چھوٹی بٹیا نے ایک بار پھر
حیرت سے اپنا سوال دہرایا۔

”شبیّر —! بلاقن کو بھیجو — جنم جلی نے ابھی تک استری گرم
ہیں کی ہے۔“ ددر کے خیمے سے میم صاحب کی آواز آئی۔ چھوٹی بٹیا کو
استری کا تماشا بھی بہت اچھا لگتا تھا۔ وہ تیر کی طرح بھاگتی ادھر پہنچیں —
”ماما — ماما — بلاقن جنم جلی کیوں ہے؟“ انھوں نے دریافت کیا۔
”بھاگ جاؤ یہاں سے —!“

”نہیں — بتائیے نا — ماما —!“
”مئی وہ جنم جلی —“ میم صاحب نے غصے سے جواب دیا۔ دراصل
اس وقت وہ دوار کا پرشاد سے مخاطب تھیں۔

”مال باپ کو کھا گئی۔ میاں نے دوسری عورت کر لی۔ گھر بارہ باٹ ہو گیا
مگر وہ بختی بھی کیا کرے۔ سب کرموں کا پھل ہے۔“
”ماما — ماما — کرموں کا پھل کیا ہوتا ہے —؟“

”بیٹیا چلیے آپ کو کشن صاحب آد کرتے ہیں —!“ دوسرے چپراسی نے
اندر آ کر کہا۔ وہ اسی تیز رفتاری سے خیمے سے باہر نکل گئیں۔
کیمپ میں اس رات بڑا بندوبست تھا۔ چاروں طرف گیس کے ہنڈے

جھک جھک کر رہے تھے۔ چھوٹی بیٹیا کو آج خاص طور پر اجازت مل گئی تھی کہ وہ بڑوں کے ساتھ کھانا کھائیں وہ خیمہ طعام میں اپنی ادبھی کرسی پر بیٹھی ”انکل جانسن“ کو جمبو کی سواری اور گڑھی پاربتی پور کے پالتو ہرنوں اور بارہ سنگھوں کا قصہ سن رہی تھیں۔ عمر کے لحاظ سے چھوٹی بیٹیا کا قد بہت چھوٹا تھا اس لیے وہ ادبھی کرسی پر بیٹھ کر ہی میز کے برابر آ سکتی تھیں۔ میز کے سرے پر میم صاحب سوآت کے روپہلی ”پارسی“ بارڈر والی پیازنی ریشمی ساری اور واٹ ویز کلکتہ کے یہاں خریدا ہوا فرکوٹ پہنے روٹ کاٹے میں مشغول تھیں۔ سہری ماٹل کتھی بالوں کے گچھے مروجہ فیشن کے مطابق ان کی پیشانی اور کانوں پر چھائے ہوئے تھے اور انھوں نے کانوں میں انگریزی وضع کے بندے پہن رکھے تھے جس میں طلائی زنجروں کے سرے پر دو بڑے بڑے موتی لٹک رہے تھے۔ جب میم صاحب دوران گفتگو میں سر ہلاتیں تو یہ بندے گھڑیاں کے پنڈولم کی طرح ہلتے میم صاحب انگریز نژاد تھیں مگر انگریزی انھیں واجب ہی آتی تھی اور شادی سے پہلے میکے میں سخت پردے میں ان کی پرورش ہوئی تھی لیکن ان کی سفیر رنگت اور ذرا دلایتی چہرے مہرے کی وجہ سے نوکر چاکرا انھیں ’بیگم صاحب‘ کے بجائے ادبلا کے میم صاحب کہنے پر مہر تھے۔

میز کے نیچے اننگبیٹھی دہک رہی تھی۔ پرال پر بچھی ہوئی دری پر ملا زمین قابیں اٹھائے دبے پاؤں ادھر سے ادھر جا رہے تھے۔ میم صاحب جانسن صاحب کو بسنتی بیگم کے اغوا کا قصہ سنانے لگیں۔ جانسن صاحب بہت نفیس اردو بولتے تھے۔

”مگر نواب بھورے بھی ایک گھاگ ہیں۔ پرانے سیار۔ ان کا کاٹا پانی نہیں مانگتا۔ ہمیں بے چاری بوٹا بیگم پر بڑا ترس معلوم ہوتا ہے۔“ میم صاحب

نے جانسن صاحب سے کہا۔

جنوری کی رات کی سچ بستہ ہوا تیز ہو گئی۔ خیمے کی دیوارس پہنے لگیں۔ سن سن کرتے گیس کی روشنی ذرا مدھم پڑی تو شبر وانا نے پھرتی سے اس میں ہوا بھر دی۔ مدار بخش نے لپک کر آخری کورس کے لیے پلیٹیں بدلیں۔ جب انھوں نے ایک قاب جانسن صاحب کے آگے پیش کی۔ جانسن صاحب نے نفی میں سر ہلایا۔ مدار بخش نے بڑی متانت سے ان سے کہا۔ ”بھنٹش۔۔۔۔۔“ یعنی فینٹش۔۔۔۔۔ یعنی یہ آخری کورس ہے۔ مدار بخش پُر تکلف دعوتوں کے موقعوں پر انگریز مہمانوں سے ہمیشہ انگریزی بولتے تھے جو ایسٹ انڈیا کمپنی کے زمانے سے ان کے دادا پر دادا صاحب لوگ کے جنگلوں پر بولتے آئے تھے۔

جانسن صاحب نے میزبان خانوں سے ڈنر سروس کی تعریف کی اور میم صاحب نے انھیں بتایا کہ یہ روسی برتن انھوں نے پشاور سے منگوائے تھے جہاں سکھوں کے انقلاب سے پہلے کے مشہور روسی برتنوں کی ایک دکان تھی۔ اس کے بعد جانسن صاحب نے کلکٹر صاحب سے کل کے شکار کے متعلق تبادلہ خیالات کیا۔ خیمے کی ایک دیوار درازور سے ہلی اور درزیوں سے دو منجس، میٹر آنکھوں نے اندر جھانکا۔

جمشید نے ایک بار پھر ہمت کی کہ اندر جا کر چھتری میم صاحب کو دے دے مے لیکن ایک بار پھر اس الف لیلوی منظر میں کھو گیا۔

اب بلوری پیالے میز پر لائے گئے جن کے پانی پر گلاب کی سُرُخ پنکھڑیاں تیر رہی تھیں مگر ان لوگوں نے یہ پانی پینے کے بجائے پیالوں میں اپنی اپنی انگلیاں

ڈبو دیں۔

جمشید نے سہرے بالوں والی بچی کو دیکھا جس کے عین مغز کے اوپر بڑا سا سرخ ربن سجا تھا اسے اپنی چچا زاد بہن منظور النساء یاد آئی جو کانوں کے بہت سارے سوراخوں میں چاندی کی میلی میلی بالیاں پہنتی تھی اور موٹی جھوٹی مارکین ڈوڑھیے اور گاڑھے کے خاک آلود کپڑوں میں بھنکتی رہتی تھی اور بڑی بو کر اس کے پٹے بندھے گی اور وہ دونوں کان پور کی ایک تنگ و تاریک گلی میں اسی سفید پوشی اور تنگ دستی کی زندگی گزار دیں گے جیسی زندگیاں ان کے باپ اور چچا اور دادا اور پردادانے گزارتی تھیں جب کہ میم صاحب اور گلہ صاحب اور ان کی برادری والے اسی طرح معطر پانی کے بلوئیں پیالوں میں نفاست سے اپنی انگلیاں ڈبو تے رہیں گے۔

دیوار کا پردہ ہٹا دیکھ کر مدار بخش اچانک اس طرف متوجہ ہوئے۔ وہ گہرا کر پیچھے ہٹا۔

اندر جانسن صاحب نے سگار سلگایا۔ میزبانوں کو شنب بخر کہا۔ بچی کو پیار کیا اور لڑکھڑاتا ہوا چمکیلا، سفید نیپکن میز پر رکھ کے کرسی سے اٹھے۔ دوار کا پرشاد نے باہر سے لپک کر دروازے کا پردہ اٹھایا۔ جانسن صاحب بے حد لمبے تڑنگے انگریز تھے۔ وہ سر خم کر کے دروازے سے نکلے اور لمبے لمبے ڈگ بھرتے اپنے خیمے کی طرف چلے گئے۔ دوار کا پرشاد سرخ بانات کی اچکن پہنے پھر دروازے کے پاس اپنے اسٹول پر آن بیٹھے انھوں نے جمشید کے پیروں کی چاب سن لی اور آہٹ پر کان لگا دیے۔ ”کوہے۔۔۔“ انھوں نے ڈیٹ کر پوچھا۔ جمشید ہڑ ہڑا کر سر پیٹ بھاگا۔ بھاگتے میں وہ خیمے کے رستوں سے الجھ گیا۔ دوار کا پرشاد اور دوسرے چہر اسیوں نے اسے پکڑ لیا۔ چور۔ چور۔ وہ سب چلائے اور اس کے ہاتھ سے چھتری پھین لی۔

”چور۔۔۔ سر ڈ۔۔۔ چوٹے“ دوار کا پرشاد نے جمشید کے منہ پر

زور سے تھپڑ رسید کیا۔

”ہم چور نہیں ہیں۔۔۔۔۔“ اس نے بھٹا کر کہا اور اس کی آنکھوں میں ایک بار پھر آنسو آگئے۔۔۔۔۔ ”ہم بٹیا کی چتری دینے آئے تھے۔ ہمیں تالاب کے کنارے پڑی ملی تھی۔“

”سرو۔۔۔۔۔ ہم کا پڑھادت ہو بے ایمان!“ دو اور کا پرشاد گرجے اور تین چار تمانچے اور لگا دیے۔

”مارنخش۔۔۔۔۔!“ اندر سے میم صاحب نے آواز دی۔ مگر مارنخش بھی موقع واردات پر پہنچ چکے تھے۔

بھوٹی بٹیا نے دروازے میں سے جھانکا۔۔۔۔۔ ”ماما۔۔۔۔۔ ماما۔۔۔۔۔ ماما۔۔۔۔۔“ دو اور کا پرشاد نے چور پکڑا ہے۔“ انھوں نے بے حد خوش ہو کر کہا۔

”یہ کیا ہلا ہو رہا ہے۔۔۔۔۔؟“ میم صاحب نے دروازے میں آکر دریافت کیا۔ دفعتاً جمشید نے آنسو خشک کیے اور میم صاحب کے سامنے تن کر کھڑا ہو گیا۔

”ہم چور اور بے ایمان نہیں ہیں۔ ہم سید جمشید علی ہیں۔ ہم درگاہ شریف کے شاہ منور علی کے بھتیجے ہیں۔ ہمارے چچا سید مظہر علی صبح آپ کو سلام کرنے“ پھر اس نے جلدی سے الفاظ تبدیل کیے۔۔۔۔۔ ”آپ سے ملنے آئے تھے مگر آپ نے ان کو باہر ہی سے لوٹا دیا۔۔۔۔۔!“

”شاہ منور علی۔۔۔۔۔“ میم صاحب نے ذرا دل چسپی سے ڈہرایا۔۔۔۔۔

”شاہ منور علی۔ ہم نے ان کی شہرت سنی ہے۔ وہ جناتوں کو قبضے میں کرتے ہیں نا؟“ ”بڑے آبا کے قبضے میں کوئی جنات نہیں ہیں۔ مسلسل افلاس اور احساسِ محرومی سے ان کے دماغ پر اثر ہو گیا ہے۔۔۔۔۔“ جمشید نے تلخی سے جواب دیا۔ سردی کی وجہ سے اس کے دانت بجنے لگے اور اس نے ایک سسکی بھری۔

”اندر آ جاؤ — باہر کیوں کھڑے ہو —“ میم صاحب نے کہا — ”مدا بخش پیٹ لگاؤ —“
 ”جی نہیں۔ میں کھانا گھر سے کھا کر آیا ہوں“
 میم صاحب نے اس کی بدلتی رنگت دیکھی۔ انھیں اپنا بیٹا سلمان یاد آ گیا جو اسی طرح غیور اور خود دار تھا۔

وہ خیمے کے اندر آ کر دروازے کے پاس کھڑا ہو گیا۔
 ”بیٹا۔ جمشید بھیا کا شکریہ ادا کرو۔ یہ اتنی سردی میں تمہاری چھتری دینے آئے ہیں —“

چھوٹی بیٹانے چھتری سنبھال کر چھوٹی سی آواز میں ”تھینک یو“ کہا۔
 ”اب گڈ ٹائٹ کہو —“

”گڈ ٹائٹ —“ اور اس کے بعد وہ بلا تاق کے ساتھ باہر چلی گئیں۔
 ”تمہاری نواب شمس آرا بیگم سے قرابت داری ہے نا؟“ میم صاحب نے دریافت کیا۔

”جی نہیں! — چچا ابا ان کی زمین جوتتے ہیں۔ راجاؤں اور نوابوں سے ہماری کوئی قرابت داری نہیں۔“
 میم صاحب چونکیں۔ لہجے کی یہ تلخی انھیں بہت مانوس سی معلوم ہوئی۔ ان کا لاڈلا بیٹا سلمان یونیورسٹی سے گھر آ کر اپنے دوستوں کے ساتھ جانے کیا کیا اڑایا کرتا تھا۔ جاگیردار طبقہ۔ برطانوی استحصال۔ زرعی انقلاب۔ ناقابل فہم الفاظ اور اصطلاحات۔
 ”کہیں پڑھتے ہو —“

”کان پور میں پڑھتے ہیں سکیڈ ایئر میں —“
 ”شباباش!“

”اب اجازت دیجیے!“

”کافی تو پی لو۔“

کافی۔۔۔۔۔۔؟ کافی اس نے آج تک نہ پی تھی۔۔۔۔۔۔ ”جی نہیں۔۔۔۔۔۔“

اس نے مضبوطی سے جواب دیا۔ ”ہمارا گھر کافو کے اسخری سرے پر ہے۔ پیچھے پیچھے بہت دیر ہو جائے گی۔۔۔۔۔۔ اچھا آداب عرض۔“ اتنا کہہ کر وہ خیمے سے نکلا اور تاریکی میں غائب ہو گیا۔

گھر پہنچ کر وہ دبے پانوں والاں میں داخل ہوا۔ برابر چھوٹے سے دالان میں برابر برابر چار پائیوں پر تینوں بھائی سو رہے تھے۔ چچی اماں اور منظور النساء دوسری طرف تخت پر فرخ آبادی چھاپے کے میلے میلے لحافوں سے مٹھ ڈھانپے خوابیدہ تھیں۔ وہ آہستہ سے جا کر اپنی کھاٹ پر گر گیا۔ اور تپلا سا لحاف اوپر تک کھینچ لیا۔ زیادہ سردی لگی تو انگنی پر تنگی ہوئی لوٹی بھی لحاف پر ڈال لی اور ٹانگیں سکیڑ کے کروٹ کے بل گڑی مڑی ہو کر سو گیا۔

تہجد کے وقت شاہ منور علی اٹھے۔ اندھیرے میں ٹوٹے ٹوٹے اس کے سرھانے آئے۔ کچھ پڑھ کر اس کے ماتھے پر دم کیا۔ اپنے تکیے کے نیچے سے نکال کر ایک تعویذ اس کے بازو پر باندھا اور پھر جا کر اپنی چار پائی پر پڑ رہے۔ اس کی آنکھ کھل گئی تھی مگر وہ دم سادھے بیٹا رہا۔ اور اس کا جی چاہا کہ خوب روئے۔ کچھ دیر بعد چچی اماں اٹھیں اور انھوں نے لالہ بیٹن جلائی۔ منظور النساء بھی فوراً اٹھ بیٹھی۔ دونوں ماں بیٹیاں دلاشیاں سر سے اوڑھ کر باورچی خانے کی طرف چلی گئیں اور وہاں انھوں نے جمشید کے سفر کے لیے ناشتہ تیار کرنا شروع کیا۔ وہ پھر ادنگھے لگا۔ صبح کاذب

کے وقت مرغ نے صحن کی دیوار پر جا کر اذان دی۔ وہ ہڑبڑا کر اٹھ بیٹھا۔ اس کے پاس گھڑی نہیں تھی۔ اس نے جلدی سے اندھیری گھپ کو ٹھٹھی میں جا کر اپنائین کا بکس نکالا۔ دری میں بستر لپیٹا اور در میں جا کر آہستہ سے آواز دی:

”منظوریا — ہمارے چیل کہاں ہیں؟“

منظور النسا بھاگی بھاگی آئی۔ دالان کی دیوار پر ٹنگی ہوئی تیل کی ڈبیا روشن کی۔ مچان پر سے چیل اتارے۔ اس کا کوٹ لائی۔ کھونٹی پر سے اس کا منظر اتار کر دیا۔ منہ دھونے کے لیے گرم پانی لے کر آئی اور لوٹا اور بسین دانی تخت کے کنارے رکھ دی۔

پچھی اماں نے ناشتہ دان بھر کر تخت پر رکھا اور چائے بنانے کے لیے پھر باورچی خانے میں چلی گئیں۔

”بھیا — تمہارے لیے پوری ہم خود بناوا ہے۔“ منظور النسا نے کہا۔

”اچھا“ — جمشید نے جوتوں کے نینے باندھتے ہوئے ذرا محبت سے اس

دیکھا اور اس کا دل پیچ گیا۔ بے چاری — بے چاری — بد نصیب لڑکی —

اس نے دل میں کہا۔

ڈیوڑھی پر آکر گوبندوانے آواز لگائی۔ اس کے باپ اور چچا جاگ اٹھے۔

پچھی نے اس کے بازو پر امام ضامن باندھا۔ وہ گوبندوا کے یکے پر بیٹھ کر ریوے اسٹیشن کی طرف روانہ ہو گیا۔

چنے کے کھیتوں پر کہر ڈوٹتا تھا اور چاند کی روشنی پھینکی پڑ چکی تھی۔ بہت

دور کلکٹر صاحب کے کیمپ میں اکا دکا روشنیاں ٹٹما رہی تھیں۔ دریا پار سے

ریل کی سیٹی کی آواز سنائی دی۔ آم کے باغات، خاتقاہ، تالاب، ہنومان جی کا مندر

جمینگا پاسی کا جھونپڑا، بڑے آبا، چچا آبا، پچھی اماں، منظور النسا — — — یہ سارے

ہیولے پیچھے ٹہپتے ہوتے ایک بڑے دھندلکے میں غائب ہو گئے۔ اس رات کیمپ سے واپس آکر اس نے طے کر لیا تھا کہ وہ کان پور لوٹ کر جی توڑ کر محنت کرے گا۔ فرسٹ ڈویژن لائے گا۔ مقابلے کے امتحان پاس کرے گا۔ اور ایک دن اس کے نام کے آگے لکھا جائے گا۔ ایس۔ ایس۔ جے۔ علی، آئی، سی۔ ایس۔ پھر جب میں محمد گنج آؤں گا تو کسان کہیں گے۔ جنٹ صاحب دورے پر آئے ہیں۔ جنٹ صاحب۔ کلکٹر صاحب۔ کمشنر صاحب۔ کچے راستے پر یکے کو زوڈ کا دھچکا لگا۔ اس نے جلدی سے یکے کا ڈنڈا پکڑ لیا اور دوسرے ہاتھ سے کوٹ کی جیب میں سے پانگ شوکی ڈبیا اور ماچس نکالی۔ جب اس نے ماچس جلائی تو گوبندوا نے مرط کر اسے دیکھا۔

”ای کا کرت ہو۔۔۔۔۔“ اس نے صد سے کہا۔

”گھر پہ نہ بتانا گوبندو چاچا۔۔۔۔۔“ جمشید نے بڑی لجاجت سے درخواست کی۔ آئی۔ سی۔ ایس کے سارے خواب گوبندو کی تیوری پر بل دیکھ کر پل کی پل میں ہوا ہو گئے۔

”اچھا۔ نہ کہیا۔ مل سہن مارہ کے ای سب نہ سیکھو۔“ گوبندو نے مزہل گھوڑے کو دوبارہ چابک لگایا۔۔۔۔۔ ”چلت نہیں سسر۔ تو ہو کا سرگٹ چاہی؟“ جمشید نے ایک طویل کش لے کر ناک سے دھواں نکالا۔ اتنے میں سامنے سے گوبر دھن چاچا آئے دکھائی دیے۔ وہ کندھے پر ہل رکھے بیلوں کی جوڑی ہنکاتے اپنے کھیت کی طرف چلے جا رہے تھے۔ جمشید نے گھبرا کر سرگٹ مٹھی میں چھپا لیا۔ گوبر چاچانے اگر دیکھ لیا تو یکے سے اتار کر پچاس جوتے لگائیں گے۔ اور گنیں گے ایک نہیں!

گانو میں کس قدر دقیا نوسیت ہے اس نے شدت کی جھنجھلاہٹ کے ساتھ

سوچا۔ ہندستان کے گاؤں ————— ہا ہا ————— ہندستان کے گاؤں —
 اسے معلوم نہ تھا کہ اس صبح وہ تقریباً آخری بار اپنے گاؤں سے جا رہا تھا۔
 اس کے بعد وہ کبھی اس طرح محمد گنج نہ آئے گا۔ اس طرح گوبندوا کے یکے پر نہ
 بیٹھے گا۔ گوبردھن چاچا سے خائف ہونے کی ضرورت اسے پھر کبھی محسوس نہ ہوگی۔

۲

کان پور پہنچ کر وہ اپنے کھری ٹیرھیوں پر چڑھا۔ سامنے گلی کی دیوار پر
 ”بھابھی“ اور ”پکار“ کے اشتہار اور کانگریس کے جلسے کے پوسٹرائے تھے بیٹھک کے
 دروازے پر حق پٹری تھی اندر اینٹوں کی فرش پر ایک میز اور مولوں کے لیے تین چار
 کرسیاں رکھی تھیں۔ کونے میں قانون کی موٹی موٹی گرد آلود کتابیں الماری کے تختوں پر
 چینی ہوئی تھیں۔ ایک دیوار پر سید اختر علی کی تصویر لگی ہوئی تھی جس میں وہ بی۔ اے
 ایل۔ ایل۔ بی کا گاون پہنے کیمرے کو بڑے غور سے دیکھ رہے تھے۔ باقی دیواروں پر
 سرسید احمد خاں اور تاج محل کی تصاویر آویزاں تھیں۔ سخن پاک کے نام اور طے
 اور ”فاعتبر وایا اولی الابصار“ فریموں میں لگے تھے اور مدینہ منورہ کا ایک کلنڈر لٹک
 رہا تھا۔ ایک کونے میں تذکرہ غوثیہ کی جلد اور نظام المشائخ، دین و دنیا اور مدینہ
 کے فائل دھرے تھے۔ سلطان الہند خواجہ غریب نواز کی درگاہ کی ایک بڑی سی تصویر
 کانس پر رکھی تھی۔ کئی برس قبل سید اختر علی نے اپنے حصے کے کھیت بیج کر کان پور
 میں یہ مکان خریدا تھا اور پیکٹس شروع کی تھی۔ جمشید میلا ساسوتی پردہ اٹھا کر
 زنانہ خانے میں گیا۔ اندر پتلے اور لمبے کمرے کے چاروں دروازے دالان میں
 کھلتے تھے۔ کمرے میں اس کے تینوں چھوٹے بہن بھائیوں کی چار پائیاں کچی تھیں۔
 اس کی اپنی چار پائی کے سرھانے اس کی میز لگی تھی جس پر اس کی کتابوں کا انبار تھا۔

جن پر اخبار اور رسالوں کے کاغذوں کے کور چڑھے ہوئے تھے اور کڑھے ہوئے میلے میز پوش پر سیاہی کا بڑا سادہ سا لگ گیا تھا۔ ایک کونے میں اس کی ساٹھ کھڑی تھی۔ اس کی اماں بل میں بتلا دالان میں لیٹی تھیں۔ چھوٹی بہن عالیہ باورچی خانے میں تھی۔

جمشید نے اسباب ایک چار پائی پر رکھا اور دالان کے تخت پر بیٹھ کر جوتوں کے نیتے کھولنے لگا۔

”بھیا۔۔۔۔۔ اگاٹو سے روپیلا تے؟“ عالیہ کی آواز پر وہ چونکا۔
”روپے؟“

”ابا نے کہا تھا کہ چچا ابا سے لے کر روپیا بھیجیں گے۔ ان کو گئے اتنے دن ہو گئے۔ چھٹیوں میں تم بھی چلے گئے۔ یہاں سب پڑوسیوں کا فرسہ چڑھ گیا ہے۔“
”نہیں۔ ہم روپے نہیں لاتے۔ مگر ابا کو جلد نوکری مل جائے گی شاید ورنہ ہم کالج چھوڑ کر خود نوکری کر لیں گے۔۔۔۔۔ ارے ارے۔۔۔۔۔ روتی کیوں ہے گدھیا۔۔۔۔۔ ابا اس نے عالیہ کے سر پر ہاتھ پھیرا۔ اماں نے جو برسوں سے پلنگ پر پڑے پڑے حد سے زیادہ چڑچڑی اور بد مزاج ہو گئی تھیں۔ حسب معمول چیخا چلانا اور کھانا شروع کر دیا۔ جمشید تخت کے کنارے چپ چاپ بیٹھا رہا۔

الہ آباد سول لائسنز کی ایک پرانے طرز کی کوٹھی کی برساتی میں ایک لمبی چوڑی شہرے کے ماڈل کی سیلون کار تیزی سے آن کر رہی اور ایک حساس شکل اور سانولی رنگت والا نوجوان بے حد کاسٹمیٹڈ انداز میں کار سے انٹرکپٹنگ کرے میں گیا۔ جلدی جلدی میز کی درازیں کھولیں۔ کاغذات الٹا پلٹ کر ایک پرس تلاش کیا۔ سرخ رنگ کا

ایک چھوٹا سا ڈھرا کارڈ جیب سے نکالا۔ ایک دفعہ اس کے اندر لکھا ہوا اپنا نام پڑھا اور بڑی احتیاط سے اسے پرس میں رکھ دیا۔ ملازم ڈاک لے کر آیا۔ ماما کی لکھائی لفافے پر دیکھ کر وہ محبت سے مسکرایا۔ اور خط پڑھنا شروع کیا۔ ”ہم دورہ ختم ہوتے ہی سیدھے الہ آباد آ رہے ہیں۔ اب تمہیں آئی۔ سی۔ ایس کے امتحان کی تیاری کرنا ہے۔ ہماری عدم موجودگی میں نیازی بیگم تمہارے کھانے پینے کا بالکل خیال نہیں رکھتیں۔ اب تم ماشا اللہ سے ”خط ختم کر کے اس نے واپس لفافے میں رکھ دیا اور اُداسی سے مسکرایا۔ پھر وہ دریچے میں جا کر کھڑا ہوا۔ اور سگریٹ جلا کر سوچنے لگا۔ ہم بابا اور ماما کو یہ اطلاع کن الفاظ میں دیں کہ ہم ان کی ساری درخشاں اُمیدوں پر پانی پھرنے والے ہیں۔

محمد گنج کی خانقاہ کی منڈیر پر بیٹھ کر سید منظر علی نے خط شکست میں پوسٹ کارڈ لکھنا شروع کیا۔

برخوردار سعادت آثار راحت جان عزیزی جمشید میاں طلوع عرفہ واضح ہو کہ تمہارے ابا چند در چند وجوہات کی بنا پر ہنوز محمد گنج میں ہیں۔ کیمپ اٹھ چکا ہے۔ تمہارے ابا نے متعدد درخواستیں لکھ کر سکر صاحب کے دفتر بہ مقام لکھنؤ روانہ کر دی ہیں۔ اللہ بہتری کرے گا۔ دیگر احوال یہ ہے کہ بوٹا بیگم کے مقدمے کی پیشی طتوی ہو گئی ہے۔ کلکٹر صاحب نے بہ کمال مہربانی ان کو اپنے سایہ طلفت میں لے لیا ہے اور دوران مقدمہ بوٹا بیگم مع اپنی لڑکی کے شہر

الہ آباد میں کلکٹر صاحب کی سرپرستی میں رہیں گی۔ نواب شمس آرا بیگم نے حرف ہائے خلاف و نامعقول اس ضمن میں سب سے کہے ہیں نیز تمھارے آبا کہتے ہیں کہ اپنی سیکل فرودخت کر دو۔
چھ مہینے بعد جمشید کو ایک اور پوسٹ کار ڈیلا۔

برخوردار نور چشمی سلمہ تعالیٰ۔ یہ معلوم کر کے ایک گونہ اطمینان ہوا کہ تم نے بیوشن شروع کر دیے ہیں۔ تمھارے آبا کے روزگار کی ہونڈ کوئی صورت نہیں نکلی۔ اب وہ دن بھر خانقاہ میں بیٹھے رہتے ہیں۔ ہم کو فکر شدید اس امر کی ہے کہ خدا نخواستہ ان کا خطرہ نہ ٹل جاوے کیونکہ کل شب وہ ہم سے کہتے تھے کہ ان کو بشارتیں ہو رہی ہیں۔ بھائی صاحب قبلہ کو بھی ان کی طرف سے از حد تشویش لاحق ہے۔ اللہ سے دعا کرتے رہو وہ مسبب الاسباب ہے۔

دو سال بعد پوسٹ کار ڈیلا:

”نور چشمی منظور النساء سلہا اب اس لائق ہو چکی ہے کہ اُسے اس کے گھر بھیج دیا جاوے۔ لہذا عید کے چاند سے رخصت کر کے لے جاؤ۔ تمھارے آبا اب مستقل بندی کے کنارے کٹی میں رہتے ہیں۔

دو روپے گزروالی سرخ ساٹن کے غرارے اور ریشمی ململ کے سرخ دوپٹے قمیص میں بلبوس، گلے میں چاندی کا طوق، ملکہ دکوڑیہ کے روپوں والی حیل، اور کانوں میں چاندی کے بالی پتے پہنے، لانبی چوٹی میں گوٹے کا موبان ڈالے، لمبا سا گھونگھٹ کاڑھے منظور النساء دلہن بنی برقعے میں لپٹی تانگے سے اتری۔ اس کے جوڑے پر

جھوٹا لچکا ٹکا تھا۔ اس نے ہاتھوں میں فیروز آباد کی سرخ ریشمی چوڑیاں اور چاندی کی پہونچیاں پہن رکھی تھیں۔ انگلیوں میں چاندی کے چھلے تھے۔ ہتھیلیوں میں تیز سرخ منہدی رچی تھی۔ بازوؤں پر چاندی کے جوشن بندھے تھے۔ سرخ ریشمی موزوں اور انگریزی گرگابی والے پیروں میں چھڑے اور چھاگل چھن چھن کر رہے تھے۔ تین موتیوں والی بڑی سی نتھ اس کا واحد طلائی زیور تھا۔ یہ سارے گہنے اس کی ماں کے جہیز کے تھے۔ صرف اس کے سات جوڑے۔ دولہا کا ریشمی اچکن کا جوڑا اور تانے کے چار برتن اور مراد آبادی پان دان سید مظہر علی اشرفی لال مہاجن سے ادھارے کر بنا سکے تھے۔ مانے کے باقی سات برتنوں پر جو ان کی بیوی نے منظور النساء کی پیدائش کے وقت سے سینت سینت کر کھچلی کو کھڑی میں چن رکھے تھے دوبارہ قلعی کروادی گئی تھی، نیم تلے شادی کا کھانا ہوا تھا۔ آلو گوشت کا شوربا، توری روٹیاں اور زردہ مٹی کے کوٹوں رکابیوں اور سکوریوں میں نکالی کر مہانوں کے سامنے رکھا گیا تھا۔ تام چینی کی پھول دار رکابیاں صرف دولہا اور مولوی صاحب اور چند اور خاص خاص مہانوں کے لیے تھیں۔ ہندو احباب کے لیے کچھ فاصلے پر پنڈت لچھی نارائن نے برگد تلے اپنی نگرانی میں بھوجن بڑایا تھا جو کپے کے پڈاں پر پروسا گیا تھا۔ شہنائی بھی تھی۔ مہانوں کو محفوظ کرنے کے فرائض سپاہی بھانڈ کے سپرد تھے۔ شادی کے خرچے میں سید مظہر علی کا بال بال فرضے سے بندھ گیا تھا۔ منظور النساء ان کی اکلوتی اولاد تھی اور وہ اس کی صورت دیکھ کر جیتے تھے۔ ان کا جی چاہتا تھا کہ اشرفی لال کی سو ددر سو دکی پروا نہ کرتے ہوئے اپنی لاڈلی بیٹی کے بیاہ میں دل کے سارے ارمان نکالیں۔ مگر قدم قدم پر ان کے افلاس کا بھوت سامنے آکھڑا ہوتا اور وہ جی موسوس کر رہ جاتے۔ جب رخصتی کا وقت قریب آیا تو وہ گھر سے چلے گئے تھے۔ اور درگاہ کی منڈیر پر جا کر چپ چاپ بیٹھ گئے تھے۔

بیمٹی کی سرخ پاکی نیم تلے رکھی گئی تو اسے دداع کرتے ہوتے انھوں نے بھڑائی ہوئی آواز میں جمشید سے کہا تھا — ”بھیا! یہ بڑی بے زبان اور غریب بچی ہے۔ تمھاری کینز بن کر رہے گی۔ اس کا دل کبھی نہ دکھانا۔“

سرخ رنگ کی سوتی چادر اڑھے جس پر ابرق کے بڑے بڑے پھول چھپے تھے۔ منظور النساء پاکی میں سر جھکائے بیٹھی تھی۔ پھر اس کی پاکی اسٹیشن روانہ ہو گئی تھی۔ جھینگا پاسی اور اس کے لڑاکوں نے جینز کے ٹرنک اپنے سروں پر اٹھا رکھے تھے اور سب سے آگے آگے جامہ پہنے، سہرا باندھے، ہاتھ میں سرخ رومال لیے جمشید دو لہا بنا گو بندوا کے پتے پر بیٹھا تھا۔

تانبے سے اتر کر منظور النساء اپنے گھر میں داخل ہوئی۔ شہر کی پروردہ عالیہ نے اسے ناقدا نہنگا ہوں سے دیکھا اور ذرا منہ بنا کے آواز دی — ”اماں۔ دلہن بھا بھی آگئیں“ — منظور النساء کو دالان کے برابر والی کوٹھڑی میں بٹھال دیا گیا جو اس کا جملہ عروس تھا۔ یہاں محلے والیوں کے سامنے اس کی منہ دکھائی ہوئی جو ایک ایک روپیا، دو دو روپے اس کے سامنے پچھے ہوتے سرخ رومال میں ڈالتی گئیں۔ ایک ہفتے تک وہ دن دن بھر بغیر ہلے جلے پلنگ پر سرنگوں بیٹھی رہی اور جب کوئی محلے والی اس کا گھونگھٹ اٹھاتی تو وہ دستور کے مطابق فوراً آنکھیں بند کر لیتی۔

اس کے بعد منظور النساء نے آنکھیں کھولیں اور اپنے گھر کو دیکھا۔ یہ

چھوٹا سا مکان اس کے لیے محل کے برابر تھا۔ اس میں برقی روشنی تھی۔ میز کرسیاں تھیں۔ چینی کے برتن تھے۔ کاغذی پھولوں سے سجے ہوئے نیلی کانچ کے گلدان طاقتوں میں رکھے تھے اور اس کی بجلی بسنت مند عالیہ اسکول میں انگریزی پڑھتی تھی۔

جمشید اب ایم۔ اے۔ — میں تھا اور رات گئے تنگ ٹیشن کر کے گھر کا

خروج چلاتا تھا۔ اس نے بیٹھک کا کمرہ بھی کرایہ پر اٹھا دیا تھا اور کنفاہیت کے خیال سے سگریٹ پیئے چھوڑ دیے تھے۔ بائیس تیس سال کی عمر میں وہ تلخ مزاج قنوطی اور ذہنی اور جذباتی طور پر بوڑھا ہو چکا تھا۔

منظور النساء نے گھر کا سارا کام مشین کی طرح سنبھال لیا۔ وہ دونوں وقت کا کھانا پکاتی۔ بڑی لگن سے ساس کی تیمارداری کرتی۔ ان کی جھڑکیاں اور طعنے سنتی دیوروں کی خاطر کرتی اور عالیہ سے مرعوب رہتی۔ جمشید اس سے سیدھے مہنہ بات نہ کرتا۔ مگر اسے اس کا بھی کوئی غم نہ تھا۔ اس کا فرض اپنے شوہر کی خدمت کرنا تھا۔ اور وہ اپنے شوہر کی پرستش کرتی تھی۔

لیکن جب وہ پہلوٹھی کے بچے کی پیدائش کے لیے محمد گنج گئی تو اس کے بعد جمشید نے اسے کان پور واپس نہ بلایا۔ اس نے سید مظہر علی کے تشویش ناک اور بعد میں المناک خطوں کا جواب دینا بھی چھوڑ دیا۔

جنگ شروع ہوتے تین سال گزر چکے تھے۔ وہ ملٹری اسٹورز کے محکمہ میں حوالدار کلرک ہو گیا۔ سال بھر میں اسے ترقی مل گئی اور وہ شہر کا مکان کرایے پر اٹھا کر گھر والوں سمیت چھاؤنی کے ایک کشادہ اور ہوادار کوارٹرز میں منتقل ہو گیا۔ اب وہ چار سو روپے ماہوار پاتا تھا اور گھر میں کنٹین کے سامان کی بیل پیل تھی۔ آنکھوں کی کمزوری کی وجہ سے وہ ایمر جنسی کمیشن میں درخواست نہ دے سکتا تھا جس کا اسے بے حد افسوس تھا۔ اسی زمانے میں اس نے سگریٹ کا پورا ڈبائے بھریں بھونک ڈالنے کے بعد منظور النساء کو طلاق لکھ بھیجی۔

جب منظور النساء کے یہاں لڑکی پیدا ہوئی تھی تو سید اختر علی کو ان کی کٹی سے

پکڑ کر منگوا یا گیا تھا اور انھوں نے پوتی کے کان میں اذان دی تھی۔ شاہ منور علی نے اُن گنت دعائیں پڑھ کر بچی پر پھونکی تھیں۔ محلے کی عورتوں نے چاول کے کھم بنا کر اور گلے تل کے خدائی رات منائی تھی۔ نیم تلے چپاتی بھانڈے نقلیں دکھائی تھیں اور گانو کی البیلی پاتر حشمت ٹھمکی لگا لگا کر..... ”کھسے ڈیل کھسے ڈیل“

اجباب کے ساتھ کھاٹ پر بیٹھے حفیظی رہے تھے اور نواسی کی پیدائش کی خوشی میں انھوں نے بڑے رومال کی گرہ میں سے دو روپے نکال کر اُسے دیے تھے۔ اندر صحن میں جھینگا پانی کی عورت گھونگھٹ کاڑھ کے اور کمر پر ہاتھ رکھ کے ناچی تھی۔ حیدری ڈومنی اور اس کی بہنوں نے ”بچہ گیریاں“ گائی تھیں اور چونکہ منظور اُن بچی کی پیدائش میں مرتے مرتے بچی تھی، اس لیے چند روز بعد سکرانے کے طور پر بی بی کی صحنک بھی کی گئی تھی۔

جب بچی کا عقیقہ ہوا تو نانانے اس کا نام فرحت النساء بیگم رکھا۔ شاہ منور علی نے اسے گنڈے تعویذوں سے لاد دیا۔ صحن میں دُھب تک رکھی گئی۔ اور منظور النساء ”آنکھ کے نشے“ کا فاسی جوڑا پہنے بچی کو گود میں۔ بے چار پانی پر پر بیٹھی ہیلیوں کو حسب معمول کان پور شہر کے حیرت ناک قفصے سناتی رہی۔ ”سڑکوں پر ٹن ٹن کرتی ریلیں چلت ہیں۔ یہ بڑے بڑے کارخانے رات کو آنگن میں سوؤ صبح کو دھواں دھارا اُٹھو۔ ایک دفعے ہم ان کے ساتھ سینما بھی گئے رہے“ اسی وقت سمبھو دادا جو گانو کے ڈاکے بھی تھے رجسٹری خط لے کر آئے

سید منظر علی کی بی بی گم سم بیٹھی پالنے کی ڈوری ہلایا کیں۔ گانو بھڑکی عورتیں

صحن میں جمع ہو گئیں۔ نوزائیدہ بچی جس کے ماتھے پر نظر کا ٹیکہ لگا تھا اور کلاٹی میں سیاہ ڈوری بندھی تھی۔ اسی طرح ہنس ہنس کر کلکاریاں مارتی رہی۔ باہر نیم تلے تو قیرمیاں، گوہر چاچا، لالہ مجلس رائے، شیخ رمضان، مولوی محمد حسن، پندرہ پچھنی نارائن، گوسائیں کا کا اور گوہر بندوا سر جھکا کر بیٹھ گئے۔ شاہ منور علی خانقاہ کے اندر خاموش بیٹھے رہے۔ انھوں نے صرف ایک نعرہ لگایا۔ ————— ” بڑی لمبی جایداد افس نے عطاک ہے ————— شکر ہے ————— شکر ہے ————— شکر ہے ا“

سید اختر علی گوتمی کے ساحل پر مراقبے میں مصروف رہے۔ ان کو کسی نے یہ اطلاع نہیں دی۔

کئی برس گزر گئے بچھی کو اس کی نانی پال رہی تھیں۔ منظور النساء پکانے رہیں ہننے کے بعد زیادہ تر خاموش بیٹھی آسمان کو تنکا کرتی۔ صبح صبح وضو کے لیے اٹھتی تو کھیرنی کے درخت کے نیچے پڑے پر بیٹھ کر مناجاتیں پڑھتی:

توئی سروری اور توئی اکبری

مری بار کیوں دیر اتنی کری

کبھی وہ میلاد اکبر کھول کر بیٹھ جاتی اور چپکے چپکے ہونٹ ہلاتی:

جب باغ جہاں کے مالی نے کی دیکھا بھالی پھولوں کی

اک پھول اس میں سے چھانٹ لیا تھی جتنی ڈالی پھولوں کی

گر میوں کے طویل دوپہروں کے سناٹے میں، جاڑوں کی رات کے سرد اندھیرے

میں، برسات کی بھیگی دوپہروں میں اس کی آواز اس چھوٹے سے مکان میں گونجا

کرتی: تری ذات پاک ہے اے خدا تری شان جل جلالہ

ترانام عادل کسبریا، تری شان جل جلالہ

جسے چاہے جیسا بنا دیا، تری شان جل جلالہ

اکثر وہ روٹیاں بیٹے بیٹے، فرحت انسا کی چٹیا کرتے کرتے دھان پھٹکتے پھٹکتے وہ شعر گنگنائی، جو اُس نے مولوی محمد حسن کی بی بی سے سنا تھا:

دو پھول ساتھ پھولے قسمت جدا جدا ہے

اک قبر پہ چڑھا ہے اک سہرے میں گزرا ہے

اس کے دل میں بر چھپی سی اتر جاتی اور وہ سوچتی - ان کے سہرے میں جانے

اب کون سا پھول گزرا گا - روز وہ اس انتظار میں رہتی کہ اب شہر سے اطلاع

آئے گی کہ جمشید نے کسی بی - اے پاس لڑکی سے شادی کر لی - مگر دن گزرتے گئے

اور کچھ نہ ہوا - تب وہ یہ آس لگاتی کہ شاید جمشید اس سے رجوع کرے - بیس برس

کی عمر میں وہ چالیس سالہ دکھی عورت معلوم ہوتی تھی -

سلمان مرزا کو بمبئی گئے عرصہ ہو چکا تھا - کبھی کبھار وہ الہ آباد آتا اور چند

روز بعد پھر غائب ہو جاتا - قصر سلمان کے ایک ساڈ روم میں بوٹا بیگم مع اپنی لڑکی

بسنتی کے گذشتہ چند برس سے رہ رہی تھیں - ان کا کس چیف کورٹ تک گیا

تھا اور وہ مقدمہ جیت کر نواب شمس آرا بیگم اور نواب بھورے دونوں کو نیچا

دکھا چکی تھیں - اور اب دعائیں مانگتی تھیں کہ کسی شریف معمولی حیثیت کے برسر

روزگار نوجوان سے بسنتی بیگم کا نکاح ہو جائے - قصر سلمان میں ان کی حیثیت

ہاؤس کیپر کی سی تھی - وہ جمعرات کے روز مجلس بھی پڑھتی تھیں اور جب چھوٹی

بٹیا مسوری کا نوٹ سے چھٹیوں میں گھر آتیں تو ان کے ملبوسات کی دیکھ بھال بھی

بوٹا بیگم کے ذمے تھی - وہ اٹھے بیٹھے کلکٹر صاحب کو دعائیں دیا کرتی تھیں -

کلکٹر صاحب ریٹائر ہو چکے تھے اور اپنے کمرے میں آرام کر سی پر نیم دراز

تصویر کی کتابیں پڑھا کرتے تھے۔ بسنتی بیگم اسکول جاتی تھی اور واپس آکر ساڈھ روم میں میٹھی آبی رنگوں سے تصویریں بناتی رہتی تھی۔

جس روز اسکول کی سالانہ نمائش میں اسے نقد سو روپے آرٹ کا پہلا انعام ملا۔ بوٹا بیگم سجدے میں گر کر دیر تک رو یا کیں۔ مدتوں بعد پہلی مرتبہ ان کے ہاتھ میں تنو روپے آئے تھے۔ ان کا چھوٹا موٹا زیور کٹاؤ کی تین بیگہ زمین، محمد گنج کا آبائی مکان، سارا اثاثہ مقدمے کی نذر ہو چکا تھا۔ اب میم صاحب ان کو بیس روپے ماہوار تنخواہ دیتی تھیں۔ پان تباکو کا خرچہ، بسنتی بیگم کے اسکول کی فیس، کتابیں، اس کے کپڑے لیتے یہ سب بھی میم صاحب نے اپنے ذمے لے رکھا تھا۔ دونوں وقت کا کھانا بوٹا بیگم، بسنتی اور سلمان کی بڑھی اتا نیازی بوا کے لیے پچھلے برآمدے کے تخت پر چھن دیا جاتا تھا۔

عشا کی نماز کے بعد اکثر بوٹا بیگم اپنے جو انرگ بیٹے کو یاد کر کے تڑپا کرتیں۔ اور آنسوؤں سے ان کی سجدہ گاہ تر تبر ہو جاتی۔ محترم کے دنوں میں وہ علموں کی بلا میں لپٹیں۔ ضربوں اور تعزیوں کی دھول آنکھوں سے لگاتیں اور جناب علی اصغر کے گہوارے اور ذوالجناح کے سامنے کھڑے ہو کر بلک بلک کر دعائیں مانگتیں:

”یا مولاً — یا مشکل کشا — یا سید الشہدا — یا امام مظلوم۔
بسنتی کا نصیب کھول دیجیے۔ بسنتی کو عزت و آبرو کے ساتھ کہیں ٹھکانے لگا دیجیے“

اس وقت تنو روپے کا نوٹ بسنتی نے ان کو لا کر دیا تو انھیں پھریری سی چڑھی۔ یہ کثیر رقم ان کی دکھیااری بیٹی کی صلاحیت اور محنت کا صلہ تھا۔

”یا الہی اس کا مقدر اچھا کرنا۔“

آند موہن گھوش، اسکول کی ہیڈ ماسٹریس کا چھوٹا بھائی تھا۔ نمائش میں بسنتی بیگم کی تصاویر دیکھنے کے بعد اس نے ایل۔ ایم سین کو لکھا۔ ”اگر

میں آپ سے یہ کہوں کہ میں نے ایک تقریباً جینیس کو ڈسکور کیا ہے تو آپ کو یقین نہ آئے گا۔“

اگلی مرتبہ لکسنو آرٹ اسکول کے پرنسپل ایل۔ ایم سین جب الہ آباد آئے تو مس ریبا گھوش نے اپنی ہونہار طالب علم کو ان سے ملوایا۔

آئندہ سال میٹرک کے بعد بسنتی بیگم سرکاری وظیفے پر لکسنو آرٹ اسکول میں داخل ہو گئی۔ ابھی وہ تھرڈ ایر میں تھی کہ بوٹا بیگم سخت بیمار پڑیں اور اسے الہ آباد واپس آنا پڑا۔ یہاں وہ کالج میں داخل ہو گئی اور اس نے اپنے آپ کو بسنتی بیگم کہلوانا ترک کیا۔ کیونکہ یہ نام اس کے شدید دکھی بچپن کی یادگار تھا۔ ایسا۔ اسے کے بعد وہ اپنے پرانے اسکول میں ڈرامنگ ٹیچر ہو گئی۔ اس نے بوٹا بیگم سے کہا۔

”میں تیرہ برس کی عمر سے دھکے کھا رہی ہوں۔ سات سال سے ہم لوگ اس محل میں رہ رہے ہیں۔ مجھے مفت کے ٹکڑے توڑتے اب شرم آتی ہے۔ مجھے سوا سو ماہوار کی نوکری مل گئی ہے۔ شام کے وقت میں ٹیوشن بھی کروں گی اور شہر میں مکان لے کر رہوں گی۔ سامان باندھ لیجیے۔۔۔۔۔!“

”اکیلی بیٹیا کیسے رہیو۔۔۔۔۔؟“ بوٹا بیگم نے بھونچکی ہو کر پوچھا۔

”اماں۔۔۔۔۔!“ اس نے اکتا کر بحث قطعی طور پر ختم کرتے ہوئے جواب دیا۔

”میں وہ بسنتی بیگم نہیں ہوں جسے نواب بھوڑے کے سپاہی اٹھا کر لے گئے تھے۔“

اور دوسری بات یہ کہ میں اکیلی نہیں ہوں۔ ملک کے سارے عوام، سارا محنت کش

طبقہ میرے ساتھ ہے۔“ اس نے آئندہ مہین گھوش کے الفاظ دہرائے جس نے

اس سے بے حد جوشیلے انداز میں کہا تھا۔

”سواریہ۔۔۔۔۔ دیش کی ساری جنٹا، ساری ورکنگ کلاس تمہارے ساتھ ہے۔“

بُٹا بیگم کے پلے کچھ نہ پڑا کہ یہ نئی، حیرت انگیز بسنتی کیا کہ رہی ہے۔ انہوں نے جا کر میم صاحب سے کہا —

”میں سمجھتی ہوں“ میم صاحب نے آہستہ سے جواب دیا — ”میرا بیٹا اسی طرح گھر کا عیش آرام چھوڑ کر گلیوں کی خاک چھانٹنے نکل گیا۔ یہ آج کل کی اولاد ہے ان کو سمجھانا لا حاصل ہے۔ یہ ہمیشہ اپنی من مانی کریں گے — جمہرات کی جمہرات تو آتی رہیے گانا —؟ میں موٹر بھیج دیا کروں گی“

بُٹا بیگم رونے لگیں۔

سلمان ایک روز الہ آباد آیا تو آند موہن گھوش نے اس سے بُٹا حسین کا ذکر کیا جو صحیح معنوں میں عوامی فن کار بن سکتی تھی۔ کیونکہ خود ایک کسان گھرانے سے تعلق رکھتی تھی۔ شام کو آند موہن گھوش سلمان کو پُرانے کٹرے کے ایک چھوٹے سے مکان پر لے گیا اور دروازے پر دستک دی۔ بُٹا بیگم نے اندر سے جھانکا۔

”مس حسین ہیں؟“ — آند موہن گھوش نے پوچھا۔

”کو —؟“

”مس حسین —“

بُٹا بیگم کی سمجھ میں نہ آیا — ”بسنتی —“ انہوں نے آواز دی۔ وہ دروازے پر آئی۔

”ارے بسنتی بیگم!“ — سلمان نے حیرت اور مسرت سے کہا —

”تم اتنی پُر اسرار بن گئیں! میں یہاں مس حسین کے رعب میں کھڑا تھر تھر کانپ رہا ہوں!!“

ثریا نے خوش دلی سے تہمت لگایا — ”آئیے، آئیے، اندر آجائیے۔“
 بوٹا بیگم سر ہر دوپٹا رکھ کر جلدی سے اندر دبک گئیں۔ تریا دونوں لڑکوں کو ایک
 پھوٹے سے کمرے میں لے گئی۔ جو اس کا اسٹوڈیو بھی تھا۔ سلمان نے چاروں
 طرف دیکھا — ”حد ہے —! کمال ہو گیا —!“ اس نے
 قصر سلمان میں ثریا کو آتو جی کی لڑکی بسنتی کی حیثیت سے دیکھا تھا۔ جو اس سے کانا
 پر وہ کرتی تھی اور عموماً ادھر ادھر دُکبی رہتی تھی۔ اس وقت وہ ہونہار آرٹسٹ
 ثریا حسین کے نگار خانے میں کھڑا تھا۔ اس وقت اس نے ثریا کو پہلی مرتبہ غور
 سے اور توجہ سے دیکھا اور اسے تعجب ہوا کہ وہ اب تک کہاں چھپی ہوئی تھی۔
 سلمان اب پھر الہ آباد بھیج دیا گیا تھا۔ وہ ثریا کو اپنے ساتھ جلسوں، تقریروں
 اور سیاسی اور ادبی محفلوں میں لے جانے لگا اور وہ اس کے دستوں کے حلقے
 میں شامل ہو گئی۔

ثریا اس طبقے سے آئی تھی جو ان نوجوانوں کے لیے مشعل راہ تھا۔ وہ خود
 اس بھیانک طریقے سے فیوڈل نظام کا شکار رہ چکی تھی۔ وہ سب اس سے دُرگاکنڈ
 کی گڑھی کے واقعات سننے جہاں اسے چھ مہینے تک قید رکھا گیا تھا۔ وہ اس قیامت
 کی رات کا ذکر کرتی جب ڈھانٹے بانڈھے ہوئے بد معاشوں نے اس کے اکلوتے بھائی
 کو گنڈاسوں سے ہلاک کیا تھا۔ وہ اپنے اندھے اور غسرت زدہ باپ کو یاد کرتی جو ایسی
 درد بھری آوازیں مرنیے اور سوز پڑھتے تھے کہ سننے والوں کا کلیجہ وہل جاتا تھا۔ وہ
 ساتھیوں کے لیے ہیروئن اور سلمان کے لیے اس کا آورش بن گئی۔ اسی زمانے
 میں اس نے پرائیویٹ طور پر بی۔ اے بھی کر لیا۔

چھوٹی بیٹیا اب کراسویٹ کالج میں تھیں۔ بوٹا بیگم ہر جمعرات کو قصر سلمان
 جا کر مجلسیں پڑھتیں مگر ثریا ان کے ساتھ بہت کم جاتی تھی۔ اس کی اور سلمان کی

دوستی کے متعلق خیال کر کے بوٹا بجیم کا دل ہلا جاتا تھا۔۔۔۔۔ صاحب میم صاحب مجھے کتنا نمک حرام سمجھیں۔۔۔۔۔ ”وہ لرز لرز کر سوچتیں۔ شریا سے کچھ کہنے کی ان کو ہمت نہ پڑتی تھی مگر قصر سلمان وہ جھینسی جھینسی آتیں۔ میم صاحب نے اس سلسلے میں کبھی کوئی ذکر ان سے نہ چھیڑا۔

حکمہ کے اپریل میں چھوٹی بیٹیا نے ایف۔ اے کا امتحان دیا۔ اور اسی مہینے والدین کے ہمراہ حب معمول مسوری چلی گئیں۔ سلمان الہ آباد ہی میں تھا جہاں تقسیم ہند کا اعلان کیا گیا۔

جنگ کے بعد وہ محکمہ نوٹ گیا جس میں جمشید ملازم تھا۔ وہ عمر بڑھ جانے کی وجہ سے آئی۔ سی۔ ایس اور پی۔ سی۔ ایس کے امتحانوں میں نہ بیٹھ سکتا تھا۔ تقسیم کے فوراً بعد وہ قسمت آزمانے کراچی روانہ ہو گیا۔

دن بھر جھڑکی لگی رہی تھی۔ برساتی کالرا اونچا کیے تیز تیز قدم رکھتا سلمان مرزا شریا کے گھر ہر پہنچا۔ شام ہو چکی تھی۔ گلی میں مینڈک ٹڑا رہے تھے۔ پڑوس میں ریڈیو بج رہا تھا اور پنجاب اور دہلی سے نکلنے والے پناہ گزینوں اور شہرنازیوں کے پتے ان کے عزیزوں کو سنائے جا رہے تھے۔ فضا پر عجیب سی خوشی اور ویلنی طاری تھی۔ سلمان کے قدموں کی آہٹ پر شریا نے سلاخوں والی کھرکی میں سے

جھانکا۔ وہ اندر گیا۔ ثریا نے اس کے لیے کرسی گھڑکی کے نزدیک کیسینج دی۔

”ایک دم جس ہو گیا ہے“ — اس نے خالی خالی آواز میں کہا۔

سلمان نے کرسی پر ٹنگ کر گھڑی پر نظر ڈالی اور سگریٹ جلایا۔

”وقت بہت کم ہے“ — اس نے متوازن آواز میں کہا۔

”اور ہمیں معلوم ہے کہ کسی کرائس میں تمہارے قدم کبھی نہ لڑکھڑائیں گے۔ تم

ہمیشہ ہمارا ساتھ دو گی — ٹھیک ہے نا ثریا —؟“ دفعتاً اس کی

آواز میں بچوں کا سا لہجہ عود کر آیا۔ چھوٹی بیٹیا کا سا لہجہ —!

”تقریر مت جھاڑو —!“ ثریا نے اکٹاہٹ کے ساتھ جواب دیا۔

”میں اتنے برسوں سے متواتر تمہاری تقریریں سن رہی ہوں کرائس —

آدرش — اصول — اقدار —!“

”تم بھی ہمیں مایوس کر رہی ہو لڑکی —؟ ہمیں مایوس نہ کرنا —“

سلمان نے بھونچکا ہو کر بڑے کرب سے کہا۔

”مایوس! تم انسانوں کی طرف سے اب تک خوش فہمی میں مبتلا ہو —!“

گلی میں ریڈیو کی آواز گونجی — ”شری نواب چند کھنہ کا خاندان

ڈیکوٹا کے ذریعے پشاور سے امرت سر پہنچ رہا ہے — جناب فضل دین وکیل

کا خاندان خیریت کے ساتھ ہوشیار پور سے لاہور پہنچ چکا ہے — چودھری

ٹیکارام اور ان کے خاندان کے لیے ایک ڈیکوٹا جہلم بھیجا جا رہا ہے —

ایک بار پھر سن لیجیے —!“

ثریا نے کھڑکی بند کر دی۔

”ثریا —!“ سلمان نے اسی کرب کے ساتھ کہا — ”تم تجریدی

تصویریں بناتے بناتے حقیقت سے بالکل کٹ گئیں —“

”ایک اور مفروضہ! اور سلمان مرزا۔ میں تم سے آرٹ پر بحث کرنا نہیں چاہتی۔ یہ تمہارا میدان نہیں۔“

ہوا کے جھونکے سے کھڑکی کے پٹ زور سے کھل گئے۔

”میں یہاں بیٹھ کر روز شام کو خبریں سنتی ہوں مگر تمہارے گھر والوں کی خیریت اب تک نہیں سنی۔“ اس کی آواز میں خفیف سی بے رحمی تھی۔

”ایک بار پھر سن لیجیے:۔۔۔ جناب قمر الدین مرزا۔ بیگم مرزا اور میں مرزا۔۔۔“

سلمان نے سانس روک لیا اور اس کا رنگ سفید پڑ گیا۔

”اتوار کے روز فوجی کونوائے کے ساتھ مسوری سے لاہور روانہ ہو گئے۔ ڈاکٹر ہری رام ملہوترا، سردار خوشحال سنگھ اور لالہ گلاب چند۔۔۔“

کچھ دیر کمرے میں مکمل سکوت طاری رہا۔ سلمان اسی طرح ساکت و سامت بیٹھا تھا۔ ثریا نے فکر مندی سے اسے دیکھا۔ اسے اپنے کیمینے پن پر پشیمانی ہوئی وہ جلدی سے اس کے لیے چائے بنا کر لے آئی۔

”ماما کا خط چند روز ہوتے آیا تھا“ سلمان نے چائے میں شکر گھولتے ہوئے آہستہ سے کہا۔۔۔ ”جس دن ان کی مسوری کی کوٹھی جلائی گئی اس کے اگلے روز انہوں نے لکھا تھا۔ وہ چھوٹی پٹیا کی وجہ سے بے حسد پریشان تھیں۔ اب تک سیکڑوں نوجوان لڑکیوں کو اغوا کیا جا چکا ہے“

”گھبراؤ مت۔۔۔“ ثریا نے اس کے بازو پر ہاتھ رکھا۔۔۔ ”وہ“

لوگ خیریت سے پہنچ جائیں گے“

کمرے کی بجلی فیل ہو گئی۔

”ہمیں ایک سگریٹ جلا دو“

ثریا نے فرش پر ٹھول کر سگریٹ اور ماچس تلاش کی اور اس کے ہاتھ میں دے دی۔ سلیمان نے سگریٹ جلایا۔ ثریا مونڈھے پر چپ چاپ بیٹھی رہی۔ کچھ دیر بعد سلیمان نے آہستہ آہستہ کہا — ”بابا بہار کے ایک قحط زدہ کالٹو میں ایک خانقاہ کے سایے میں فقر وفاقہ سے مانوس صوفیوں کے ایک گھرانے میں پیدا ہوتے تھے۔ وہ پی۔ سی۔ ایس میں نامزد ہوئے اور بااقتدار متوسط طبقے میں شامل ہو گئے۔ مگر ذہنی لحاظ سے وہ ہمیشہ فقیر رہے — مجھے ماما اور چھوٹی بھیا کی نکر ہے۔ انھیں بڑے شدید جذباتی صدموں کا سامنا کرنا پڑے گا۔“

”تمھاری مسوری والی کوٹھی جلادی گئی —؟“ ثریا نے پوچھا۔

”ہاں —!“ اندھیرے میں سلیمان کی آواز آئی — ”جس نظام نے

اس مذہبی عصبیت کو جنم دیا اسی عصبیت کے ہاتھوں اس سماج کے محلِ جلاد یہے گئے۔ مگر ثریا محض اسی وجہ سے آج ان بنیادی تضادوں کو مزید تقویت حاصل ہوئی ہے۔ ماضی کی محلِ سرایش جل کر راکھ ہوئیں۔ مگر ابھی اس طبقے کی بنیادوں پر دونوں ملکوں میں نئی بورژوازی کے نئے محلِ کھڑے ہوں گے — کل کے جاگسیر دار کی جگہ آج کا سرمایہ دار حاصل کر لے گا۔ ہماری اصل جدوجہد کا آغاز آج سے ہو رہا ہے —!“ اس نے ماچس جلا کر گھڑی دیکھی اور دفعتاً اٹھ کھڑا ہوا — ”ثریا! مجھے سرحد پار بھیجا جا رہا ہے — میرا ساتھ دو گی؟“

وہ خاموش رہی۔

”میرے ساتھ تمھیں زندگی بھر تکلیفیں اٹھانا پڑیں گی اور خدا جانتا ہے تم زندگی میں تھوڑے سے آرام، تھوڑی سی آسائش کی مستحق ہو، مگر میرے ساتھ تم کو دل کا چین ملے گا اور ذہنی سکون — اور میری اتھاہ محبت —!“

”تم وہاں جا کر جانے کہاں کہاں مارے مارے پھر دو گے۔ میں کہاں رہوں گی؟“

”تم سپاہی آدمی ہو ثریا! جنگ جاری ہے۔ صرف محاذِ بدل جایش گئے“

وہ خاموش رہی۔

”ثریا — ا“

وہ خاموش رہی۔

وہ دیوار سے ٹک گیا — ”ثریا — ا“ اس نے آخری بار کہا۔

وہ پھر بھی چُپ رہی۔

کسی نے مقابل کے مکان میں لالٹین جلائی۔ اس کی مدھم کا روٹی کھڑکی میں سے آکر کمرے میں پڑنے لگی۔ سلمان نے ثریا پر نظر ڈالی اور ایک لمحے کے لیے آنکھیں بند کر لیں۔ گویا آخری بار اس کی تصویر اپنے دل میں محفوظ کر لینا چاہتا ہو۔ وہ سیدھا کھڑا ہو گیا اور اس نے بڑی نارمل آواز میں کہا — ”اچھا بھئی ثریا — ا“ اب ہم جاتے ہیں۔ صبح سویرے سفر پر روانہ ہونا ہے — ع زندگی منتظر ہے مہنہ پھاڑے، وغیرہ وغیرہ“ اس نے ذرا ہنس کر اضاذ کیا — ”خدا حافظ“ اس نے ہاتھ آگے بڑھایا —

COME ON SHAKE HAND LIKE A MAN

وہ اسی طرح چُپ چاپ بیٹھی رہی۔

پھر وہ اپنی جگہ سے اٹھی اور دفعتاً اس سے لپٹ گئی۔

”سلمان — سلمان — سلمان — ا“ اس نے سلمان کے

شانوں سے اپنا چہرہ رگڑتے ہوئے کہا — ”میں وقتی طور پر قزطی اور بُزدل

ہو گئی تھی۔ میں تمہارے ساتھ ہوں۔ میں ہمیشہ ہمیشہ کے لیے تمہاری ساتھی ہوں۔

مجھ پر بھروسہ رکھو۔ میں تمہیں کبھی مایوس نہ کروں گی — میں تمہیں کبھی ڈھوکا

نہیں دے سکتی — ا“

سلمان نے اسے اپنے بازوؤں کی گرفت میں لے کر اس کے گھنگھریالے بالوں پر ہاتھ پھیرا۔ پھر اس نے بہت آہستہ سے پوچھا۔

”وعدہ ———؟“

”وعدہ ———“ ثریا نے آنسوؤں سے بھری آواز میں ڈہرایا۔

”ملاؤ ہاتھ ———!“ سلمان نے کہا۔

BUT NOT LIKE A MAN ثریا نے بیک وقت روتے اور سنہتے

ہوئے جواب دیا۔ اس کے دل میں مادرانہ شفقت کا سیلاب اُمنڈ آیا جو ہر لڑکی اپنے محبوب کے لیے محسوس کرتی ہے۔

”صلح ———؟“ سلمان نے دوبارہ پوچھا۔

”صلح ———!“ سلمان۔ کر یک داس! کیا میرے وقتی ڈپریشن سے تم

اتنا ڈر گئے؟ تمہیں معلوم ہے میں کتنی موڈی ہوں؟“

”کیا کہنے ہیں آپ کے! پکاسو کی خالہ نہیں تو ———!! ——— اچھا یہ

بتاؤ کہ کب تک آسکوگی ———؟“

”جیسے ہی اسکول نے استعفا منظور کیا۔ مجھے اپنی خیریت کی اطلاع پہنچے ہی

بھجوا دینا سلمان!“

وہ دروازے میں جا کر چند لمحوں تک نیم تاریک کمرے میں کھڑی اس تنہا

باہمت لڑکی کو دیکھتا رہا اور جلدی سے گلی میں اُتر گیا۔

گلی کے موڑ پر پہنچ کر وہ ٹھٹھکا اور آخری مرتبہ اس چھوٹے سے مکان پر

نظر ڈالی جسے اتنے برسوں تک اس نے اپنی جدوجہد کا سنبھل اور اپنی آرزوؤں

کا مرکز بنا رکھا تھا۔ ——— یہاں کتنی شاییں اس نے دوستوں کے ساتھ بیٹھ کر

جدلیاتی مادیت اور انقلاب پر بحثیں کرتے گزاری تھیں۔ ثریا کو اپنی پسندیدہ

کتابیں لاکر دی تھیں۔ ٹالسٹائی۔ گورکی۔ رومن رولان۔ جو ابرہلال نہرو۔
کرسٹوفر کڈویل۔ ہاورڈ فاسٹ (جن میں سے بیش تر کتابیں ثریا نے اہت رانی
صفحوں سے آگے نہیں پڑھیں) اس نے ثریا کو اہم مضامین اور اسپین کی خانہ
جنگی کے واقعات پڑھ کر سنائے تھے۔ وہ پڑھتا جانا اور وہ ایزل کے سامنے
کھڑی تصویریں بناتی رہتی۔ بعض مرتبہ وہ جھنجھلا کر کہتا:

”ثریا۔۔۔۔۔ ثریا۔۔۔۔۔ تم تو بالکل اسپ جہالت پر سوار ہو۔ سنو
لیبن کا نظریہ آرٹ کے متعلق کیا ہے۔۔۔۔۔؟“

”ثریا۔۔۔۔۔! احمق نہ بنو۔ بالزاک بڑھا کر و۔۔۔۔۔“

”ثریا۔۔۔۔۔ اب کی ٹرم یونیورسٹی جوائن کر لو۔۔۔۔۔!“

”ساری دنیا میری یونیورسٹی ہے!“ وہ آنکھیں گھما کر بڑے ڈرامائی طریقے
سے گورکی کا جملہ دہراتی۔ پھر وہ دونوں خوب ہنستے۔ ایک رات اس نے ثریا کو
جیولیس فیوچک پڑھ کر سنایا تھا اور کتاب ختم کرنے کے بعد وہ رونے لگا تھا۔
مکمل ذہنی رفاقت، مکمل جذباتی ہم آہنگی۔۔۔۔۔ کس قدر خوب صورت
اور مکمل ترین دوستی ان دونوں کی تھی۔۔۔۔۔ ثریا حسین اور سلمان مرزا۔۔۔۔۔

ساکھیوں کے حلقے میں کتنے احترام سے ان کا نام لیا جاتا تھا۔ اس نرم و نازک،
ذہین، دلکش، بہادر لکسان لڑکی میں سلمان کو اپنے خوابوں کی تعبیر مل گئی تھی۔ مستقبل
کی عورت، آنے والے سماج کی ہیروئن جو محبوبہ، بہن، بیوی اور ماں، عورت کے
ہر روپ میں مکمل ثابت ہو سکتی تھی۔ اسے کسی خاندانی جاہ و جلال کے چھپنے،
کسی مجلسرا کے جلنے کا غیر شعوری تاسف بھی نہ ہو سکتا تھا۔ کیونکہ وہ اس طبقے کی
ایک فرد تھی جسے اپنی زنجیروں کے سوا اور کچھ نہیں کھونا۔

اس کے پاس ریشمی ساری ایک نہ تھی۔ زیورات کے نام سے نا آشنا تھی

پاؤڈر، لپ اسٹک سے اسے کراہت محسوس ہوتی تھی۔ فیشن ایبل سوسائٹی کے ڈیز پارٹیوں کا تذکرہ اس کے لیے وحشت خیز تھا۔ وہ چھوٹی بٹیا کو خاصی قابلِ رحم ہستی سمجھتی اور ہمدردی کے ساتھ اکثر سوچا کرتی۔ ————— یا اللہ ————— یہ بے چاری اپنی ساری زندگی موٹر میں سوار ہو کر ایک پارٹی سے دوسری پارٹی میں جاتے اور سوئمنگ اور رولر اسکیٹنگ کرتے گزار دیں گی۔

سلمان اکثر اپنی بہن سے کہتا ————— ”بٹیا چلو آج تمہیں ثریا کے یہاں لے چلیں۔ ڈھنگ کی چار باتیں ذرا تمہارے کان میں پڑیں گی۔“ ————— اے
 ”ہرگز نہیں۔“ ————— اے ”چھوٹی بٹیا جو اب دیتیں۔“ ————— ”ایک بات تو یہ کہ آج ہمارے کالج میں فینسی ڈریس ہے۔ دوسرے یہ کہ ثریا باجی اس قدر بلندی سے ہم سے بات کرتی ہیں کہ ہمیں رونا آجاتا ہے۔“ ————— قسم سے اے
 ”ثریا کو تم سمجھنا ہی نہیں چاہتیں اور تم بھی کیا کرو۔ اپنے طبقے کی نمائندہ لڑکی ہو!“ وہ ہنس کر کہتا۔

اسی سال ثریا کی تصویریں آل انڈیا نمائش میں دہلی بھیجی گئیں۔ اسٹوڈنٹس فیڈریشن کے زیر اہتمام اس کا ”دن میں شو“ الہ آباد میں منعقد ہوا۔ اور ایل ایم سین نے لکھنؤ سے آکر اس کا افتتاح کیا۔ بڑے بڑے ادیب اور دانشور اس خستہ حال مکان میں اس سے ملنے آتے جس کا سارا فرنیچر چند موڈھوں اور دو تین کرسیوں پر مشتمل تھا۔

سلمان کو اس ثریا پر کتنا فخر تھا۔ یہ اس کا جی ہی جانتا تھا۔ آج وہ اس ثریا کو ایک انجانی مدت کے لیے تنہا چھوڑ کر بہت دُور جا رہا تھا۔
 ثریا کے کمرے کی کھڑکی بند ہو گئی۔ اس نے دوسرا سگریٹ جلایا اور تیز تیز قدم رکھنا گپ اندھیری رات میں گلی کے باہر نکل گیا۔

نئے ملک میں پہنچ کر سلمان سال بھر تک روپوش رہا۔ اُسے یہ معلوم نہ ہو سکا کہ اس کے گھر والے کہاں ہیں۔ ممکن ہے وہ لوگ بیاس عبور کرتے وقت ہی مار ڈالے گئے ہوں لیکن ایک رات اسے اطلاع ملی کہ اس کے والدین اور چھوٹی بہن لاڑکانہ میں مقیم ہیں۔ اپنے لیے حالات سازگار ہوتے ہی وہ لاڑکانہ پہنچا۔ پُرشور۔ گرد آلود بازار میں سے گزرنا سدھی عاملوں کے ان سارے مکاؤں پر نظر ڈالتا، جن میں اب یو۔ پی کے مہاجر آباد تھے۔ وہ بالآخر اس پتے پر پہنچ گیا جو اُسے اطلاع میں بتلایا گیا تھا۔

یہ کسی ہندو نیے کا مکان تھا۔ دروازے پر ہنومان جی۔ لکشمی اور گنیش جی کی مورتیاں نصب تھیں۔ سیڑھیوں پر رنگ برنگے نقش و نگار بنے تھے۔ اس نے دھڑکتے ہوئے دل سے اندر جھانکا۔ ماما صحن میں انگلیٹھی رکھے کھانا پکانے میں مصروف تھیں۔ بابا پلنگ پر لیٹے کچھ پڑھ رہے تھے۔ وہ دبے پاؤں اندر آ گیا۔

”بھئیآ ———!“ بابا نے دیوانِ حافظ ایک طرف رکھ کر تکیے کے سہارے بیٹھتے ہوئے کہا ——— ”ہم تمہارے استقبال کے لیے اٹھ نہیں سکتے۔ کیونکہ ہمارے پاؤں مفلوج ہو گئے ہیں۔“

”بھئیآ ———!“ کچھ دیر بعد ماما نے اس کے آگے کھانا چنٹتے ہوئے کہا۔

”اگر ممکن ہو تو کراچی میں مکان لے کر ہم لوگوں کو وہاں بلا لو۔ یہاں ان کے علاج کی بڑی دقت ہے۔ دنیا بھر کی بیماریوں نے انھیں آن گھیرا ہے۔“

”پروٹشل سروس والوں کی پنشن کے کاغذات ابھی سرکاری دفاتروں میں اٹکے

پرٹے ہیں۔ قصر سلمان مترو کہ جاہلاد قرار دے دیا گیا۔ الہ آباد بینک نے اطلاع دی ہے کہ اکاؤنٹس انھوں نے منجمد کر لیے ہیں تاوقتیکہ دونوں ملکوں میں موویبل پراپرٹی کے سلسلے میں کوئی معاہدہ نہیں ہو جاتا۔ تمھاری ماما کی زمینیں زمینداری کے خاتمے کے ساتھ چلی گئیں وغیرہ وغیرہ۔“ بابا نے بڑے اطمینان سے بتایا۔
انھوں نے اضافہ کیا۔

”نہ عیش نہ دکھ درد نہ آرام رہے گا“

آخر وہی اللہ کا اک نام رہے گا،

چھوٹی بیٹیا اسکول پڑھا کر لوٹیں۔ انھوں نے سلمان کو ہٹا بٹکا ہو کر دیکھا۔ وہ بہت دُبلّا اور کالا ہو گیا تھا۔ چھوٹی بیٹیا کی رنگت بھی صحرا کی دھوپ میں کہلا چکی تھی۔ دونوں بھائی بہن ایک دوسرے سے لپٹ کر بچوں کی طرح رونے لگے۔ دوسرے روز چھوٹی بیٹیا نے بھی سلمان سے کہا۔

”بھیا۔۔۔۔۔! اگر ہو سکے تو ہمیں کراچی لے چلو۔ ہماری پڑھائی کا دوسرا

سال برباد جا رہا ہے۔“

”کوئی جگہ وہاں سنا ہے۔ الہی بخش کہ لونی کہلاتی ہے۔ وہاں کوارٹروں کے کرایے سستے ہیں۔ وہیں انتظام کر لو۔ ہم سے پیسے لیے جاؤ۔“ ماما نے کہا۔
”پیسے ہیں۔۔۔۔۔؟“ سلمان نے دریافت کیا۔

”مسوری سے نکلنے وقت جو گھنٹے ساتھ تھے وہی اب تک فروخت ہو رہے ہیں۔ چھوٹی بیٹیا گریجویٹ نہیں ہیں اس لیے ان کی تنخواہ بہت کم ہے۔۔۔۔۔“
ماما نے جواب دیا۔

”بیٹیا کو بی۔ اے۔ بی۔ ٹی کر لینا چاہیے۔“ بابا نے کہا۔

”بھیا جانتے ہی مکان ڈھونڈنا۔“ ماما نے کہا۔

”جی اچھا۔“

”چائے پی لو۔“

”جی اچھا۔“

”کراچی میں اپنے کھانے پینے کا خیال رکھو۔“

”جی اچھا۔“

وہ مدتوں سے اس طرح کی اوائی توائی اور خطرناک زندگی گزار رہا تھا۔
 میم صاحب بظاہر اس کی عادی ہو چکی تھیں مگر دل میں بُری طرح کڑھا کرتیں
 ان کے چاند سے بیٹے نے برسوں سے کیسی بھنگل گانٹھ رکھی تھی۔ یہ دیکھ کر ان کا دل
 خون ہو جاتا۔ ان کے کیسے کیسے ارمان خاک میں مل گئے۔ وطن میں تھیں تو سارے
 ہم چشمِ درُدر پھٹ پھٹ کرتے۔ خاندان کی بیبیاں الٹا ہندیتیں —
 ”ابنجن آرا کا اکلوتا پوت — آوارہ نکل گیا۔ روز دوڑ آتی ہے۔ تین
 بار چھ چھ مہینے کی کاٹ چکا ہے۔ ایسے لڑکے کو کون اپنی پٹیا دے گا؟“
 وہ خود ثریا سے بیاہ کرنا چاہتا تھا۔ بے چاری بوٹا بگم خود تو اللہ کا جی
 تھیں۔ لڑکی بڑی ہو کر ایسی بے تکلی نکلی — بھیا کو تو ایسی لڑکی چاہیے
 جو انٹلکچوئیل، سوشلسٹ، آرٹسٹ، ڈارٹسٹ کچھ نہ ہو بلکہ ان کے آرام اور کھانے
 پینے کا خیال رکھے۔ میم صاحب نے ایک دفعہ اظہارِ خیال کیا تھا۔

”خیر ثریا باجی ایسی لمبی چوڑی انٹلکچوئیل بھی نہیں ہیں —“ چھوٹی

پٹیا نے ذرا جل کر جواب دیا تھا۔

”بے چاری ثریا کے متعلق تم یہ خالص نندوں والی جلی کٹی بانیں نہ کرو گی تو

اور کون کرے گا —“ سلمان نے قہقہہ لگا کر کہا تھا۔

”ثریا باجی آگئیں —“ چھوٹی پٹیا نے بیٹھے بیٹھے وقتاً سوال کیا۔

معلوم نہیں۔۔۔۔۔“ سلمان نے جواب دیا۔ پھر گھبرا کر اٹھ کھڑا ہوا
 ”ہم دوپہر کی ٹرین پکڑ لیں تو اچھا ہے۔ پرسوں صبح ایک اخبار کی ملازمت کا انٹرویو
 ہے۔ اتنی مایوس نہ ہو بیٹیا۔ حالات اتنے خراب نہیں ہیں۔“ اُس نے
 بہن کے سر پر پیار سے ہاتھ پھیرا اور ماں باپ سے رخصت ہوا۔

باہر جھکڑ چل رہا تھا۔ زرد رنگ کی جلی جلی ریت آنکھوں میں گھسی جاتی

تھی۔ تارک وطن ہندوؤں کے رنگ برنگے ٹائیلوں والے مکانوں کی چھتوں پر
 بادگیر کے جنگل کھڑے تھے، اور گرم ہوا بادگیر کے سوراخوں میں منڈلا منڈلا کر سیٹیاں
 بجا رہی تھی۔ گلیوں میں مہاجر چل پھر رہے تھے۔ روزانہ کھوکھرا پار عبور کر کے

راجستھان۔ دلی اور یو۔ پی کا ایک نیا پریشان حال قافلہ ان حملوں میں چھاؤنی
 پھاتا۔ کیسی کیسی مہینیں اٹھا کر لوگ ہندستان سے نکلے تھے اور یہاں ان کو کیسی

کیسی مہینتیں اٹھانا تھیں۔۔۔۔۔ سلمان نے ایشین کے راستے پر چلنا شروع
 کیا۔ سرخ رنگ کی عبائیں پہنے سندھی عورتیں خچروں پر بیٹھی سامنے سے گزر گئیں۔

چائے خانوں میں ٹریا اور شمشاد بیگم کے ریکارڈ چن رہے تھے۔ ایک غلیظ سے
 ریسٹوراں کے آگے جس پر ”کیف ڈی پیرس“ کا بورڈ لگا تھا۔ رام پور کے چند

مہاجرین کی کرسیوں پر بیٹھے زور زور سے باتیں کرنے میں مہمک تھے۔
 ”اے چن خاں۔ میں نے کیا۔۔۔۔۔ اکیلے اکیلے مکان الاٹ کرا لیا۔

یاروں کو ہوا بھی نہ لگنے دی۔ میاں اگر تم نے اڑائی میں تو ہم نے بھون بھون کھائی
 ہیں۔ ہمیں بتا بتاتے ہو۔۔۔۔۔ پچھن میاں سے نہ کہہ دیا ہو تو۔۔۔۔۔“

”ا میں جاؤ یار۔۔۔۔۔ ایہاں ریاضت حسین خاں بھی کسی سے ہٹے نہیں ہیں۔
 اپنی بات کرو اپنی۔۔۔۔۔!“

”کھال میں رہو کھال میں۔۔۔۔۔ میں نے کیا۔۔۔۔۔“

وہ آگے بڑھتا گیا۔ بازار میں چوڑی غل مچا تھا۔ بھانت بھانت کی بولیاں رنگارنگ لہجے۔ رنگ برنگ لباس۔ خواپنچے والوں کی صدائیں۔ ہر شخص نئی سڑھیں پر زندہ رہنے کے لیے از سر نو زندگی شروع کرنے کے لیے بڑی طرح ہاتھ پاؤں مار رہا تھا۔ سلمان نے سامنے کے منظر کو دیکھا اور سراٹھا کر تیز تیز چلنا شروع کر دیا۔ اسٹیشن پر بھی مہاجروں کی ریل پیل تھی۔ سلمان ان کو دیکھ کر سوچا کیا۔ یہ جانے کون کون لوگ ہوں گے۔ کہاں کہاں سے آئے ہوں گے۔ پورب اور بہار کے باشندے، جن کے چہروں پر امٹ اور اسی تھی۔ گول نملی ٹوپوں اور نمسلی واسکٹوں والے رام پور اور بریلی کے بانکے۔ مراد آباد کے برتن فروش۔ علی گڑھ کے قفل گر۔ فیروز آباد کے چوڑی والے۔ فرخ آباد کے رنگ ریز۔ لکھنؤ کے زردوز اور شاعر۔ دلی کے کر خندار۔ اعظم گڑھ اور بنارس کے جولاہے۔ مرزا پور کے قالین باف۔ ان کی برقع پوش عورتیں اور بچے۔

ٹرین آنے میں ابھی دیر تھی۔ وہ پلیٹ فارم پر بیٹھ کر اس گھمان کا نظارہ کرتا رہا۔ وقت گزارنے کے لیے (میک اسٹال سے کوئی رسالہ خریدنے کے لیے اس کے پاس پیسے نہیں تھے) اس نے سندھی کی تیسری کتاب نکال لی۔

پیر الہی بخش کو کوئی کے اس دو کمروں کے مکان میں دونوں طرف کچھڑا اور گٹھے تھے۔ صحن کے کچھوڑے کوڑے کرکٹ کا ڈھیر لگا تھا۔ کمروں کی دیواریں بے حدیلی تھیں اور کواڑوں میں شیشے کی جگہ اخبار کے کاغذ اور گتے چپکا دیے گئے تھے۔ اس پاس بھی زیادہ تر مہاجر آباد تھے جو زیادہ تر سرکاری ملازم تھے۔ ان کی زندگیاں خاصی بے آرام تھیں مگر ایک عجیب و غریب ولولہ اور قومی جوش سارے میں طاری تھا۔

چھوٹی بیٹیابی۔ اسے کے لیے کالج میں داخل ہو گئیں۔ سلمان کو ان کی طرف سے بہت فکر تھی۔ اپنے ’ڈی کلاس‘ ہونے پر کڑھتے کڑھتے انھوں نے اپنی صحت تباہ کر لی تھی۔

ایک روز کالج سے لوٹ کر انھوں نے کہا:

”ماما ——— ماما! ہمیں ایک کالا برقع بنوادیکھیے۔“

”کیا ———؟“ سلمان نے چونک کر پوچھا۔ جو پلنگ پر لیٹا پاؤ ہلاہلا

کر اخبار پڑھ رہا تھا۔

”بس میں سب لوگ ہمیں بڑی طرح گھورتے ہیں، ہمیں سخت شرم آتی ہے۔

بس اسٹاپ پر کھڑے ہوتے ہیں تو جی چاہتا ہے کہ زمین پھٹ جائے اور ہم

اس میں سما جائیں۔ سب کی نظریں تیر کی ایسی ہمیں چھبتی ہیں۔ برقعے میں کسی کو

پتہ نہ چلے گا کہ کون جا رہا ہے۔“ اتنا کہتے کہتے ان کی آواز بھرا گئی۔

سلمان اٹھ کر بیٹھ گیا۔

”اور ایسی ایسی بسیں جن کو دیکھنے سے دل دہلتا ہے۔“ چھوٹی بیٹی نے بلیکس

خشک کرتے ہوئے کہا۔

”ان بسوں میں تمہارے جیسے انسان ہی سوار ہوتے ہیں۔ بیٹیا! تم اور

انسانوں سے قطعی مختلف نہیں ہو۔۔۔۔۔“ سلمان نے کہا۔

”بیٹیا ———!“ بابا نے اپنی چار پائی سے کہا۔۔۔۔۔ ”یہ تمہارا خیال

ہے۔ تمہیں ’چھوٹی بیٹی‘ سمجھ کر کوئی نہیں دیکھتا۔ لوگوں کو تمہاری اتنی پروا نہیں

ہے۔ انھیں اپنے ہی غم بہترے ہیں۔“

”لیکن بابا! پرانے شناساؤں کے سامنے کتنی بے عزتی ہوتی ہے۔ ہماری

رضیہ باجی وغیرہ ہمیں روز بس اسٹاپ پر کھڑا دیکھتی ہیں اور دن سے کار میں نکل

جاتی ہیں — اور آج — اے

”آج —؟“ سلمان نے پوچھا۔

”آج ہم گھنٹہ بھر بس کا انتظار کرنے کے بعد پیدل صدر کی طرف آ رہے تھے تو وہ ٹیبل ٹینس چیمپین نہیں ہیں عالیہ سید — انہوں نے کار روک لی اور کہنے لگیں ”دھوپ بہت تیز ہے — آئیے میں آپ کو لفٹ دے دوں — یہ شکر ہے کہ وہ ہمیں جانتی نہیں —“ اتنا کہہ کر وہ سوں سوں کرتی منہ دھونے کے لیے غسل خانے کی طرف چلی گئیں۔

کراچی پہنچ کر جمشید نے چند روز کی بھاگ دوڑ کے بعد ایک دوست کے اشتراک سے ایکسپورٹ امپورٹ کا کاروبار شروع کر دیا اور میکلوڈ روڈ پر ایک منزلہ دفتر حاصل کر لیا۔ وہ ہندو تاجروں کے انخلا کا زمانہ تھا۔ اس لیے اسے اپنا کاروبار جمانے میں بہت آسانی رہی۔ جنوری ۱۹۷۷ء کے بلوے کے بعد ایک دو منزلہ کوچھی عامل کو لونی نمبر ۲ میں خالی ہوئی تو اس نے اپنے نام الاٹ کروالی۔ اس نے بڑی محنت اور توجہ سے اپنا کاروبار پھیلا یا اور ڈیڑھ سال کے اندر انڈیا کراچی کی نئی دنیا میں اس کے قدم مضبوطی سے جم گئے۔

دوسرے سال وہ کان پور گیا اور اپنی ماں سے کہا۔

”اصغر اور انور کے امتحان ختم ہو جائیں تو ان کو ساتھ لے کر چلی آئیے ورنہ

عالیہ اور آپ میرے ساتھ ہی چلی چلیے۔ یہ لوگ بعد میں آجائیں گے۔ میں نے

ایک بہت اچھے سنے ٹوریم میں آپ کے داخلے کا انتظام کر دیا ہے۔“

”اور فرحت بیٹا کو دیکھے محمد گنج نہ جہیو —؟“

”میرے پاس وقت نہیں ہے۔ میں مصروف آدمی ہوں۔ آپ لوگ فوراً میرے ہمراہ چلیے، ورنہ بعد میں آجائیے گا۔“

اگلے سہنے وہ اپنی ماں اور بہن کو لے کر کراچی آ گیا۔ عالیہ کان پور سے بی۔ اے کر چکی تھی۔ یہاں آ کر اس نے ایم۔ اے میں داخلہ لے لیا۔ وہ کان پور کالج میں بھی ٹیبل ٹینس کے کئی مقابلے جیت چکی تھی۔ یہاں وہ بہت جلد یونیورسٹی چیمپین بن گئی۔

جمشید نے نو عمری میں آئی۔ سی۔ ایس کہلانے کے جو خواب دیکھے تھے وہ اس کو اب تک نہ بھولے تھے۔ وہ لاکھوں میں کھیل رہا تھا مگر جانتا تھا کہ بڑے افسر کی شان ہی دوسری ہوتی ہے۔ اس نے طے کر لیا کہ چھوٹے بھائیوں کو سی۔ ایس۔ پی کے امتحانات دلوانے گا۔ بزنس مین کا ایک بھائی اعلیٰ عہدیدار بھی ہو تو اس سے اچھی بات اور کیا ہو سکتی ہے؟

اپنی بیٹی فرحت النساء کو اس نے آج تک نہ دیکھا تھا۔ کچھ دنوں سے اس کے خیال نے جمشید کو بڑی طرح ستانا شروع کر دیا۔ اس کی بچی جو بہت دُور، کسی دوسری دُنیا میں، ایک پسماندہ گاؤں کے ایک غربت زدہ کپڑے گھر میں پرودان چڑھ رہی تھی۔ اس نے ڈرتے ڈرتے چچا آبا کو خط لکھا۔ ویزا بنوایا اور ہندوستان روانہ ہو گیا۔

گیارہ برس کے طویل عرصے کے بعد جمشید محمد گنج پہنچا۔ (وہ سلسلہ میں منظور النساء کو بیاہ لے جانے کے لیے آخری بار یہاں آیا تھا) اسٹیشن پر آ کر اس کی حیرت کی انتہا نہ رہی جب اس نے دیکھا کہ گوبند وایتکے لیے اسی طرح اس کا منتظر ہے گویا وہ دسہرے کی چھٹیوں میں اسکول سے گھر آیا ہو۔

”بھیا آئے گیٹن —“ گوبند وایتکے بڑھ کر کہا۔

”گوبند — چاچا —“ اس نے ذرا جھجکتے ہوئے چاچا کے
 نقطہ کا اضافہ کیا — ”تم کیسے آئے —“
 ”چھوٹے ساہ جی بتائے رہن کی آج کی گاڑی سے آوت ہو۔“
 جمشید نے یکے پر چڑھتے ہوئے وقت محسوس کی اور ذرا جھینپ کر اپنی قیمتی
 پتلون کی کریز پر نظر ڈالی۔

سید مظہر علی کے مکان پر تقریباً سارا گاؤں جمع تھا — شہبہ و دادا۔
 شیخ زلفخان۔ مولوی محمد حسن۔ توقیر میاں۔ پنڈت لکھی نرائن۔ گوبردھن چاچا۔
 رحمت بھیا۔ گوسائیں کاگا۔ اور جانے کون کون — بچے جوان ہو گئے تھے،
 جوان ادھیڑ ہو چلے تھے اور بوڑھے قبروں میں پاؤں لٹکائے تھے۔ گوبند چاچا نے
 نے اُسے گلے لگایا اور بھوں بھوں کر کے روئے۔ جھینکا پاسی کی خوشی کے مالے باجھیں
 کھلی جارہی تھیں اور وہ احمقوں کی طرح منہ کھولے بھیا کو تک رہا تھا۔ ساری بستی
 میں اودھم مچی ہوئی تھی — جمشید بھیا پاکستان سے آئے ہیں —
 بڑے رھیں ہو گئے ہیں — یہ بڑی سونے کی گھڑی لگائے ہیں —
 بالکل جنٹ صاحب معلوم پڑتے ہیں۔“

جمشید کی نظروں نے بہت سے مانوس چہروں کو تلاش کیا، جو اب موجود نہ
 تھے۔ چچا پی بھانڈ مرچکا تھا۔ سلامو ہبوڑن مرچکی تھی جو ٹکڑ پر سگریٹ پان سچا کرتی
 تھی۔ نواب مسن خاں اب بھی ڈاکے ڈالتے تھے اور ان دنوں جیل گئے ہوئے تھے۔
 منظور النساء کو جب سے معلوم ہوا تھا کہ جمشید آنے والے ہیں وہ جلے پاؤں
 کی تلی کی طرح سارے گھر میں پھرتی رہی تھی۔ اس نے دالان اور کوٹھڑیوں کی
 تندہی سے صفائی کی تھی۔ گھر کے سارے برتن مانجھ مانجھ کر چمکا دیے تھے۔ جھینکا
 پاسی کی عورت کے ساتھ مل کر دالان اور اُسا را لیا تھا۔ پلاوا اور فیرنی کے لیے

چاول صاف کیے تھے۔ آدھی رات سے اٹھ کر صبح کا ناشتہ تیار کیا تھا۔ اس کے ماں باپ اُس کی یہ سرگرمی اور مصروفیت دیکھتے اور الم سے نظریں جھکا لیتے فرحت النساء کے لیے اس نے تین دن اندھیرا پڑے تک صحن میں بیٹھ کر ہاتھ سے نیا جوڑا سیا تھا۔

ٹرین کے آنے کا وقت ہوا تو منظور النساء نے لڑکی کو ہنلا دھلا کر گوٹے لچکے کا نیا جوڑا پہنایا۔ اس کے بالوں میں تیل لگا کر مینڈھیاں گوندھیں۔ ناشتے کا سامان تخت پر چُنا اور خود اسی طرح بکھرے بالوں کو میٹے دوپٹے میں سمیٹتی چہرے کا پسینا خشک کرتی گوٹے پر چلی گئی۔ وہاں وہ چھت کی منڈیر سے لگ کر بیٹھ گئی۔ اور پرنامے کے موکھے میں سے اسٹیشن کی طرف سے آنے والی سڑک کو تنگتی رہی۔ جب جمشید کیسے سے اُترا تو منظور النساء نے آنکھیں پھاڑ پھاڑ کر اسے دیکھا اور لرزتی رہی۔ جمشید نے سید مظہر علی کو جھک کر سلام کیا۔ گانو والوں کے گلے لگا اور اندر جا کر اپنی بیٹی کو لپٹا لیا۔

شاہ متور علی خانقاہ کے حجرے میں سے نکل آئے۔ اس کے سر پر ہاتھ پھیرا مگر منہ سے کچھ نہ بولے اور پھر خانقاہ واپس چلے گئے۔ سید اختر علی کو بلانے کے لیے بہت سے آدمی دوڑے۔ مگر گومتی کے کنارے ان کی جھونپڑی خالی پڑی تھی۔ وہ غائب ہو چکے تھے۔

جمشید سہتہ بھر وہاں رہا اور سارے وقت اس نے سید مظہر علی اور ان کے احباب کو کراچی کی ایسی ایسی محیر العقول داستانیں سنائیں کہ ان لوگوں کے منہ کھلے کے کھلے رہ گئے۔ بڑی مشکل اور محنت سے اس نے ان بوڑھوں کو ایک سپورٹ، اسپورٹ، بلیک مارکیٹ، پگڑی، لائنس، پرڈٹ اور الاٹ منٹ کے معنی سمجھائے۔ ”سمجھ گئے۔ پگڑی تو یوں جانو جیس ہم بیچ کے یہاں صاحب لوگ کی ڈالی ہو

رہی۔۔۔۔۔، شیشہ دادا نے سر ہلا کر کہا۔۔۔۔۔ ”بجز بھینٹ نہ کہو، پگڑی کہہ لیو۔“

”ای سب تو ہم ہو جانت ہیں۔“۔۔۔۔۔ پنڈت کچھی نرائن موٹھوں پر ہاتھ پھیرتے ہوئے بولے۔ اس پوری محفل میں محض وہی واقف اسرار تھے۔ کیوں کہ ان کا انگریزی داں بھانجا کئی برس سے دہلی میں ٹھیکے لے رہا تھا اور اب اس نے بمبئی میں بھی بزنس اور ایکسپورٹ اپورٹ شروع کر دی تھی۔ اور ایک مرتبہ اس نے محمد گنج آکر اپنے ماما کو دہلی اور بمبئی کے بے انتہا مجیر العقول و انسانیں سنائی تھیں۔

”ہم سے گاؤ سے خالی دوٹی ٹھومٹی ہوتے قابل نکلے ہن۔“ تو قریب میں نے فخریہ کہا۔۔۔۔۔ ”ایک تمہارا پھیگو اور ایک ای جمشید وا۔“

”اسلامی دارالخلافہ ہے۔ کراچی میں مساجد تو ایک سے ایک شان دار بن گئی ہوں گی۔“ مولوی محمد حسن نے کہا۔

”جی۔۔۔۔۔!“ جمشید نے مختصر جواب دیا۔

”انگریزوں کو بڑی دقت پڑتی ہوگی۔ تمہارے کے یہاں،“ مولوی صاحب نے مزید اظہار خیال کیا۔

”کیوں۔۔۔۔۔؟“ جمشید نے پوچھا۔

”ارے ام الخباثت جو ممنوع ہوگی۔ ماشاء اللہ سے اسلامی ملک ہے۔“ جمشید نے دل میں سوچا کہ اگر ان بے چاروں کو معلوم ہو جاتے کہ ان کا عزیز بھتیجا کراچی جم خانہ میں روز شام کو گھڑوں دہکی لٹھاتا ہے۔۔۔۔۔ ”جی نہیں ابھی تو ممنوع نہیں ہوئی۔“ جمشید نے ذرا بے تعلقی سے جواب دیا۔

”ہمارے کے ہاں تو لگ گئی ہے پابندی،“ مولوی صاحب نے کہا پابندی

سے کیا ہوت ہو — پنڈت چھمی نراٹن نے جو واقف اسرار تھے، کہا —
 ”پھیگو بتاوت رہا کی لوگ اب نلک چھپ کے اور جیاستی پیت ہیں دارو۔“
 پابندی کیا شے ہے۔ جمشید نے فلسفیانہ انداز میں سوچا — اخلاقی
 سیاسی، مذہبی پابندیاں — گزر گیا اب وہ دور ساتی کہ چھپ کے پیتے تھے
 پینے والے — بنے گا سارا جہان میخانہ ہر کوئی بادہ خوار ہوگا — اس
 نے دل میں دہرایا۔ مگر اب اس کا دماغ جانے کہاں سے کہاں نکل گیا تھا۔ وہ
 پھر محمد گنج کی درگاہ کے نیم تلے واپس لوٹا۔

”بھیاتنک ای تو بتاؤ تمہارے کے ہاں قومی پہنادا کیا ہے —؟“
 تو قیرمیاں نے سوال کیا — ”ہمارے کے یہاں تو افسران کو حکم مل گیا ہے،
 کی ولایت جایش تو قومی پہنادا اپہنیں“ — وہ مدینہ (بجنور) اور قومی آواز (لکھنؤ)
 باقاعدگی سے پڑھتے تھے۔

”پاکستان میں تو مستورات پردے میں رہتی ہوں گی۔ اسلامی ملک ہے۔“
 مولوی صاحب نے کہا — ”ہمارے کے ہاں تو آزادی کی ہوا بہت چل گئی
 ہے۔“

شیخ رمضان اور تو قیرمیاں اور دوسرے مسلمان بوڑھے پاکستان کی باتوں
 کو بے حد عقیدت سے سُن رہے تھے۔

”فرحت النساء کیا پڑھ رہی ہے؟“ جمشید نے موضوع گفتگو تبدیل کرنے
 کے لیے اپنے چچا سے استفسار کیا۔

”ہم خود پڑھاتے ہیں۔ اردو اور قرآن شریف۔ شہبجو بھییا انگریزی بھی
 پڑھا دیتے ہیں۔ اے۔ بی۔ سی۔ ڈی — گوسایش بھییا اسے ہندی پڑھا
 رہے ہیں۔“ — سید منظر علی نے فخر سے بتایا۔ جمشید کو ایسا محسوس ہوا جیسے

گانو کے لوگ اس کی بیٹی کو اپنی ذاتی ذاتی داری سمجھتے تھے۔ وہ یہ کہنے ہی والا تھا کہ اس کا اراہ ہے کہ کراچی لے جانے کے کچھ عرصے بعد وہ فرحت النساء کو تعلیم کے لیے سوئٹزر لینڈ بھیج دے مگر اب چچا ابا اور شمشو دادا اور گوسائیں کا کا کو یہ بتاتے ہوئے اُسے بے حد شرم آئی۔ جیسے وہ ان افلاس زدہ لوگوں کا مذاق اڑانے والا ہو۔ اپنی پستی اور ان معصوم لوگوں کی بلندی کا اسے شدت سے احساس ہوا۔ وہ سر جھکا کر جو ترے پر نیم کے تنکے سے لکیریں کھینچنے لگا۔

منظور النساء کا اس سے پردہ تھا مگر جب تک وہ یہاں رہا وہ کو اور ڈول کی درزوں میں سے چھپ چھپ کر متواتر اسے دیکھا کی۔ ایک بار اس کی ماں نے اُسے اس طرح جھانکنے دیکھ پایا تو وہ اس پر برس پڑیں۔ ”اری جہم جلی! بھیتا اب تیرے لیے نامحرم آئیں۔ تیرا سامنا ہوگا تو گناہ ہوئیے۔“

پاپ ہوئیے۔“

”نامحرم آئیں۔ ہمارے چچا کے پوت تو ہوں“ منظور النساء نے غم و غصے سے کھولتے ہوئے دبی زبان سے کہا۔

”بے جیا۔۔۔ بے شرم۔۔۔ بے غیرت۔۔۔“ سید منظر علی کی بی بی بکتی جھکتی مہمان کے لیے پلاو دم کرنے باورچی خانے میں چلی گئیں منظور النساء وہیں کوڑے لگ کر زمین پر بیٹھ گئی اور بلک بلک کر آہستہ آہستہ روتی رہی۔

جمشید فرحت النساء کو محمد گنج سے اپنے ساتھ کراچی لے آیا۔ وہاں پہنچتے ہی اس کے لیے ایک اینگلو انڈین گورنس مقرر کی اور اسے ایک اعلا درجے کے پرائیویٹ اسکول میں داخل کر دیا گیا۔ عالیہ نے بھتیجی کی تعلیم و تربیت اپنے ہاتھ میں لے لی۔ اب وہ گھر پہ اور اسکول میں فیرتی کھلاتی تھی اور چند سال کے اندر اندر بڑی اسمارٹ اور تیز و طرار TEEN AGER بن چکی تھی جو تنگ بڑوں

کی شلوار، بغیر آستین کی نہایت چُرت قمیص پہنتی تھی اور دوپٹے کے بجائے ایک قسم کا پٹا کندھے پر ہلکائے رہتی تھی۔ اور راک این رول کی ماہر تھی۔ اپنے نانا کے آنگن کو اس نے کبھی بھولے سے بھی یاد نہیں کیا۔

عالیہ گاہے بہ گاہے سید مظہر علی کو یہاں کی خیر خیر سے مطلع کرتی رہی۔
— آج بھیانے نئی کار خرید لی۔ ماشا اللہ سے چالیس ہزار کی آئی ہے۔
— کل بھیا کار دوبار کے سلسلے میں یورپ روانہ ہو گئے۔ یہ بھیا کایو پ

کا چوتھا سفر ہے!

— میں اگلے مہینے نیویارک جا رہی ہوں (یہ امریکہ میں ایک بہت

بڑا شہر ہے)۔

— فیری بیٹیا اسکول کی لڑکیوں کے ساتھ مری گئی ہیں (یہ مغربی پاکستان

میں ایک پہاڑی مقام ہے)۔

”— میں یہ سڑکیں پُرسکون اور برے بھرے سلہٹ کے رست

ہاؤس میں بیٹھی لکھ رہی ہوں۔ سامنے ڈھلوان پر سُرماندی بہ رہی

ہے۔ عقب میں درختوں سے گہری ایک بہت بڑی جھیل ہے۔ پہلو

میں ندی کے سُرخ رنگ کے عظیم الشان اور بلند و بالا آہنی پل پر

سے راہ گیروں، سائیکل رکشوں اور اکاؤڈ کا موٹروں کا لامتناہی جلوس

گزر رہا ہے۔ میں کھڑکی کے پاس بینک پر بیٹھ کر تم کو دن بھر یہ ”خط“

لکھتی رہوں گی۔ اور پھر اسے اپنے ٹرنک کی تہ میں چھپا دوں گی۔

پچھلے برسوں میں میں نے اس طرح کتنے ان گنت مفصل خط، لکھ لکھ

کر بکس میں مقفل کر دیے ہیں یا تلف کر دیے ہیں۔ ان مختصر اکاؤنٹوں کا دستور میں جوہم دونوں فرضی ناموں سے ایک دوسرے کو بھیجتے ہیں ان کے رمز و کنایے، مبہم الفاظ، تلمیحات اور محاط استعاروں میں تم سے باتیں کرنے کی کوشش کے بعد جب میرا دم گھٹنے لگتا ہے تو میں بیٹھ کر بے حد لمبے چوڑے کھڑے خط لکھتی ہوں۔ جب بھی تم سے ”بلا کم و کاست“ اور مفصل باتیں اور گپ شپ کرنے کو بے طرح جی چاہتا ہے تو میں کاغذ قلم لے کے بیٹھ جاتی ہوں اور سوچتی ہوں، کاش یہ پسندے تم تک پہنچ سکتے۔ مگر مجھے یقین ہے کہ ایک دن ایسا آئے گا جب میں یہ سارے طولانی دفتر تمہیں لکھنے کو دوں گی تاکہ RETROSPECT میں تم سے ہم کلام ہو سکیں۔

ابھی سرکٹ ہاؤس کا چھدرنی داڑھی اور لمبے لمبے دانوں والا شفیق بوڑھا بیرہ میرے لیے چائے لے کر آیا ہے، وہ مجھے اپنے گانو کے اور سلہٹ کے اولیاء کے بڑے دلآویز قصے سنایا کرتا ہے۔ رات کو سلہٹ کے بازار میں دوڑ دوڑ تک شمعیں جلتی ہیں۔ بڑا عجیب، غیر حقیقی، پرستان کا ایسا نظارہ ہوتا ہے۔ سرکٹ ہاؤس کے پہلو میں غدر کے وقت کے کسی انگریز فوجی افسر کی قبر ہے۔ اس کے چاروں طرف سبز گھاس پر ایک گائے دن بھر چرا کرتی ہے۔ یہاں پر کس قدر امٹ سکون ہے۔ کل میں نے چائے کے باغوں میں گھوم کر دن بھر اسیکھج بنائے۔

آج مجھے مشرقی پاکستان آئے پورے چھ سال ہو گئے۔ لیکن ایسا لگتا ہے جیسے کل کی بات ہو۔ ۱۹۷۹ء کے آخر میں مجھے

مجھے تمہارے متعلق اطلاع ملی تھی کہ تم مشرقی پاکستان میں ہو۔ اس مبہم سی خبر کے بھروسے پر میں نے اسکول سے استعفا دیا اور ڈھاکے آگئی۔ یہاں پہنچ کر مجھے معلوم ہوا کہ وہ اطلاع غلط تھی۔ یہاں میں نے وہی جدوجہد اور محنت کی زندگی بسر کرنا شروع کر دی جس کی وجہ سے تم کو مجھ پر اتنا فخر ہے اور جس سے میں اب بُری طرح تھک چکی ہوں۔ میرے کانوں میں تمہاری آواز گونجتی ہے خدا جانتا ہے ثریا، تم زندگی میں تھوڑے سے آرام، تھوڑی سی آسائش کی مستحق ہو۔۔۔۔۔ کئی بار ایسا ہوا ہے کہ جب پدماکے گہرے پانیوں میں میری کشتی پہنچتی ہے تو بے اختیار میرا جی چاہا ہے کہ ندی میں کود کر اپنی زندگی کا خاتمہ کر لوں۔۔۔۔۔ لیکن پھر تمہاری آواز میرے دل کے کانوں میں آتی ہے۔۔۔۔۔ ”تم بھی ہمیں مایوس کر رہی ہو لڑکی!۔۔۔۔۔ ہمیں مایوس نہ کرنا۔۔۔۔۔ بہادر لڑکی۔۔۔۔۔ سپاہی لڑکی۔۔۔۔۔“

بعض اوقات میں سوچتی ہوں کہ یہ سب کچھ اس بے تمہارا دماغ خراب ہے، تم جھک مار رہے ہو۔ میرا دماغ خراب ہے، میں بھی جھک مار رہی ہوں۔ مگر پھر مستقبل کا بھروسہ آڑے آتا ہے خود کو یقین دلاتی ہوں کہ ایک نہ ایک روز مجھے ضرور ہی زندگی میں خوشی ملے گی۔۔۔۔۔ ”امید“ بھی کیا چیز ہے۔۔۔۔۔ اگر نہ ہو یہ فریب سپہم، تو دم نکل جاتے آدمی کا۔

آج کل اسکول میں چھٹیاں ہیں، جہاں میں آرٹ ٹیچر ہوں میں اپنی ایک سیٹی کے ہمراہ سلہٹ آئی ہوئی ہوں۔ اس کا شوہر

یہاں دورے پر آیا ہے۔ وہ دونوں کل سے مولوی بازار گئے تھے
ہیں اور میں آج دن بھر تم سے باتیں کرتی رہوں گی۔

مشرقی بنگال کتنا خوبصورت ہے۔ یہاں کے لوگ کتنے پیارے
ہیں۔ کبھی ایسا ہوگا کہ تم میرے ساتھ ہو گے اور میں تمہاری موجودگی
میں ان جنگلوں اور ان ندیوں کی تصویریں بناؤں گی؟

تم نے اخباروں میں پڑھا ہوگا۔ یار لوگوں نے اُڑا دیا
ہے کہ میرے فن کا ”بنگالی پیرٹڈ“ شروع ہو گیا ہے۔ بکو اس!
میں تو اپنی زندگی کا اہم ترین، خوبصورت ترین، پیرٹڈ شروع کرنا
چاہتی ہوں اور تمہیں خوب معلوم ہے اس پیرٹڈ کا نام کیا ہوگا؟
ڈھاکے میں میری دو نمائشیں ہو چکی ہیں۔ تمہارے بغیر یہ سارا
گورکھ دھندا مجھے کاٹنے کو دوڑتا ہے۔

آج میری اکتیسویں سالگرہ ہے یعنی آج سے اکتیس برس
قبل میں اس ”انسٹوٹ کی دادی“ میں روتی چلتاتی داخل ہوئی تھی
جس ماحول میں میں نے آنکھیں کھولیں وہاں چاندی کے شمعدانوں
کے بجائے شکستہ لائٹنیں تھیں۔ ”ہیپی برتھ ڈے“ کے سرور کے
بجائے گائے بیلوں کی گھنٹیاں تھیں اور چاکلیٹ کیک کے بجائے
اوپلے تھے۔ میری اس دنیا میں سالگرہ کے جشن نہیں منائے جاتے
تھے۔ تم جس طلسماتی دنیا میں پیدا ہوئے وہاں تمہاری ”برتھ ڈے“
پر قصر سلمان میں دھوم کی فینسی ڈریس پارٹی منعقد کی جاتی تھی۔!
بہر حال آج میں اس دقت پہلی بار اپنی سالگرہ منا رہی ہوں اور
سالگرہ منانے کا طریقہ میں نے یہ سوچا ہے کہ میں تم کو اکتیس صفحے

کا خط لکھوں گی اور اس کے بعد اڑتیس صفحات کا اس میں مزید
 اضافہ کروں گی جو تمہاری عمر کے اعداد ہیں۔ اس حساب سے ہم
 دونوں کی مجموعی عمر اٹھتر برس کی ہے یعنی تم اور میں ہم دونوں
 نے اٹھتر برس اکٹھے گزارے ہیں۔ جوانی کے خواب اور ولولے
 اور جنوں خیزیاں ————— پختہ سالی کا جذبہ باقی تو ازن بڑھانہ
 کا آرام اور سکون اور رفاقت اور دردمندی —————

CALM OF MIND ALL PASSION SPENT

پچھلے سہتے یہاں آکر جب میں ”تم جہاں سگم“ کو ایک مختصر
 سا خط پوسٹ کرنے گئی تو مجھے ڈاک خانے کا راستہ معلوم نہ تھا اور
 میں سڑک پر چلتی ہوئی ایک سرکاری بنگلے میں داخل ہو گئی جسے
 دور سے میں ڈاک خانہ سمجھتی تھی۔ میں سیدھے کمرے میں چلی گئی
 اور وہاں ایک شکستہ سا گاؤن پہنے ایک بنگالی وکیل مجسٹریٹ کے
 سامنے کھڑا جرح کر رہا تھا۔ میں ضلع کی عدالت میں گھس گئی تھی
 اس وقت مجھے دفعتاً خیال آیا کہ میرا اور تمہارا ————— ہم
 دونوں کا ————— عدالتوں سے کتنا تعلق رہا ہے!

تمہارا آخری خط مجھے چھ مہینے ہوئے ملا تھا جس میں تم نے
 صرف اتنا لکھا تھا ————— ”پرسوں رات باپا کا انتقال ہو گیا۔
 اگر تم اس وقت ہمارے پاس ہو تیں تو ہم اپنی آنکھیں تمہارے
 ہاتھوں میں چھپالیتے اور خوب روتے ————— بابا نے کبھی اس
 کا شکوہ نہ کیا کہ اگر ان کا بیٹا کہیں افسری کر رہا ہوتا تو ان کو یہ مصائب
 نہ جھیلنے پڑتے —————“

اس کے بعد سے تم بالکل خاموش ہو۔ نظر بندی کی گذشتہ
مدتوں میں تم مجھے برابر لکھتے رہے ہو۔ میں سوچ سوچ کر باؤلی
ہوئی جا رہی ہوں۔

اب سُرماندی پر شفق کی سُرخ پھیل گئی ہے اور بازار میں
موم بتیاں جھلملانے لگی ہیں۔ اور —

جمشید اپنے ڈرائٹنگ روم میں چند مہمانوں کے لیے کاک ٹیل تیار کر رہا تھا۔
جب نوکرنے آکر اطلاع دی —

”صاحب! کوئی بڑے میاں آئے ہیں۔ کہتے ہیں کہ آپ کے والد ہیں۔“

”میرے والد —؟“ جمشید جلدی سے باہر گیا۔

نارنجی کفنی میں ملبوس سید اختر علی موٹر رکشا میں بیٹھے تھے۔ چھوٹا سا ٹین
کابکس، دری میں لپٹا ہوا بستر اور لوٹا ان کے قدموں میں رکھا تھا۔ انھوں نے
آنکھیں اٹھا کر جمشید کو دیکھا اور مسکرائے۔

”ہمیں بشارت ہوئی تھی کہ پاکستان چلے آئیں“ انھوں نے اطمینان سے

کہا۔

”میں یہ اہم اطلاع تمہیں بھجوا رہی ہوں کہ میں عنقریب کراچی پہنچنے والی

ہوں۔ یہ چند سطویں میں تم کو نرائش گنج جاتے ہوئے لالچ میں لکھ رہی ہوں۔

میں نے اتنا روپیہ جمع کر لیا ہے کہ کراچی پہنچ سکوں اور جب تک وہاں کام نہ

ملے میں ———

ایک روز چھوٹی بٹیا اسکول پڑھا کر لوٹیں تو انھوں نے چائے پیٹے ہوتے
 حسب معمول صبح کے اخبار میں ”ضرورت ہے“ کا کالم پڑھنا شروع کیا ———
 ایک بڑی فرم میں ری سیپشن اسٹ کی جگہ خالی تھی۔
 دوسری صبح اسکول سے چھٹی لے کر وہ اس پتے پر ویسٹ وہارف کی ایک
 نئی عمارت پر پہنچیں۔ تیسری فلور کی گیلری میں ایک اینگلو پاکستانی لڑکی نے ان سے
 پوچھا ———

”یس پلیز ———؟“

چھوٹی بٹیا نے بہت گھبراتے ہوئے بیگ سے اخبار کا تراشا نکالا۔

”امیدواروں کا انٹرویو کون کرتا ہے ———؟“

”میجنگ ڈائرکٹر خود ——— آپ کا ان سے اپوائنٹمنٹ ہے؟“
 ”نہیں!“

”اپنی درخواست مجھے دے دیجیے!“

”درخواست تو میں نے لکھی نہیں ———“

لڑکی کو چھوٹی بٹیا کی گھبراہٹ اور پریشانی دیکھ کر ترس آگیا۔

”آپ یہیں ٹھہریے۔ میں بوس سے کہتی ہوں۔“

چند منٹ بعد وہ واپس آئی اور چھوٹی بٹیا اس کے ساتھ ساتھ ایک اور
 خشک اور نیم تاریک جھل مل کرتی گیلری میں سے گزرتی ایک وسیع ایرکنڈیشنڈ کمرے
 میں داخل ہوئیں، جس میں بہت بڑا سبز رنگ کا قالین بچھاتھا اور ہلکی سبزی مائل

سفید جھلملیوں والے طویل دیرچے کے نیچے اور ایک طویل وعرض میز کے اس پار مینجنگ ڈائریکٹر گھومنے والی کرسی پر بیٹھا کاغذات پر دستخط کرنے میں مصروف تھا۔ وہ سانولی رنگت کا خاصا خوش شکل آدمی تھا۔ اس کی عمر چالیس بیالیس کے لگ بھگ رہی ہوگی۔ آنکھوں میں سنجیدگی اور ایک نوع کی سوچ تھی۔ دستخط کرنے کے بعد اس نے ڈکٹا فون میں کچھ کہا اور پھر لکھنے میں مصروف ہو گیا۔ اینگلو پاکستانی لٹری چھوٹی بیٹیا کو اندر پہنچا کر جا چکی تھی۔ وہ میز کے قریب جا کر کھڑی ہو گئیں مگر مینجنگ ڈائریکٹر اسی طرح کاغذات میں منہمک رہا۔ (یہ اس کی خاص تکنیک تھی تاکہ نووارد پر ظاہر ہو سکے کہ اس کا ایک ایک منٹ کتنا قیمتی ہے)۔

فائل بند کرنے کے بعد اس نے سر اٹھایا۔

”سلام علیکم!“ — چھوٹی بیٹیا نے کہا۔

”سلام علیکم! — فرمائیے میں آپ کی کیا خدمت کر سکتا ہوں؟“

”آپ کے یہاں ایک جگہ خالی ہے؟“

”جی ہاں! — جی ہاں!! نشرفین رکھیے“ اس نے امیدوارانہ مہرمانہ

نظروں سے جائزہ لیا۔ لڑکی میں شدت کی سیکس اپیل تھی۔ چھوٹا سا قد، بہت سفید رنگت، چھوٹی چھوٹی شرتی آنکھیں، سنہری مائل، بالکل جا پانی گڑیا ایسی۔ بالوں کی اس نے خوب موٹی سی ایک چوٹی گوندھ رکھی تھی جو تراشیدہ بالوں کے مردوجہ فیشن کے مقابلے میں بہت انوکھی اور بھلی معلوم ہو رہی تھی۔

”آپ کا نام پوچھ سکتا ہوں؟“ اس نے دل میں فوری فیصلہ کرتے ہوئے

دریافت کیا۔

”سٹلی مرزا“

اس نے کاغذ پر نام لکھ لیا۔

”کوالی فی کیشیز؟“
 ”بی۔ اے۔ بی۔ ٹی۔“
 ”پہلے کبھی کام کیا ہے؟“

”جی نہیں۔۔۔۔۔ جی ہاں!۔۔۔۔۔ جی ہمارا مطلب ہے ہم نے کسی دفتر میں کام نہیں کیا۔ ہم اسکول ٹیچر ہیں۔“
 بینجنگ ڈائرکٹر لڑکی کے اس ”ہم“ کہنے کے انداز پر زیر لب مسکرایا۔ پھر تھوڑے سے وقفے کے بعد اس نے کہا۔

”بہت خوب! دیکھیے ہمارے یہاں صرف یہ کام ہے کہ یہاں دفتر میں آپ کو ہمارے غیر ملکی کلائنٹس کو ریسو کرنا ہوگا۔ علاوہ ازیں جب کبھی میں غیر ملکی تاجروں، اعلیٰ افسردوں وغیرہ کو میٹر وپول یا جم خانہ وغیرہ میں مدعو کروں تو ان کو انٹرٹین کرنے کے سلسلے میں بھی آپ میرا ہاتھ بٹائیں گی۔“
 ”مگر۔۔۔۔۔“ چھوٹی بیانی نے کہنا چاہا۔

بینجنگ ڈائرکٹر نے ان کی سُنی ان سُنی کرتے ہوئے بات جاری رکھی۔۔۔۔۔
 ”آپ یقیناً آج کل کے مغربی طور طریقوں سے واقف ہوں گی اور ڈانس بھی کر سکتی ہوں گی۔ معاف کیجیے گا، یہ سوال میں اس لیے کر رہا ہوں کہ میں نے پچھلے دنوں ایک پاکستانی لڑکی کا اسی کام پر تقرر کیا مگر وہ پارٹیوں میں بات کرتے گھبراتی تھی اور ٹیبل میزز TABLE-MANNERS سے اچھی طرح واقف نہ تھی۔ تو میرا مطلب ہے کہ آج کل اعلیٰ پیمانے کے کاروبار میں پبلک ریلیشنز کی اہمیت بہت زیادہ ہو گئی ہے۔ میں کسی یور وپین لڑکی کو باآسانی اس جگہ پر رکھ سکتا ہوں مگر آپ جانتی ہیں آج کل یور وپین اور امریکن حضرات مشرقی خواتین سے کس قدر متاثر ہیں۔“
 ”جی۔۔۔۔۔ لیکن۔۔۔۔۔ ہم۔۔۔۔۔“

بیننگ ڈاٹر کٹر فوراً بھانپ گیا کہ امیدوار یہ عہدہ قبول کرتے ہوئے جھجک رہی ہے مگر وہ جانتا تھا کہ ایسی غیر معمولی دل کشی اور سکیس اپیل کی مالک لڑکی اسے آسانی سے دستیاب نہ ہوگی۔ اور اسے اپنا ”آئیڈیا“ سیل کرنا بھی خوب آتا تھا۔ اس نے لڑکی کو سمجھانا شروع کیا ————— چند منٹ ادھر ادھر کی باتیں کرتے کرتے وہ پھر اپنے موضوع کی طرف لوٹا ————— ”مثال کے طور پر ————— یہ دیکھیے کہ مغربی ممالک کی مشہور ایر لائینز اپنی ایر ہوسٹس لڑکیوں کو ساریاں اور کمیونٹی ہا رہی ہیں۔ محض اس لیے کہ مسافروں کو —————“

”جی ————— مگر —————“

”نیویارک کی اقوام متحدہ میں خود دیکھ کر آیا ہوں جو کانڈ لڑکیاں مشرقی ممالک کی ہیں۔ ان کے نیچے سیاہوں کا جم غفیر چلتا ہے۔ یہ کوئی ایسی پریشان کن بات نہیں ہے تو پھر طے ہے ————— مجھے ایسا محسوس ہوتا ہے کہ آپ بڑی مکمل سکریٹری ثابت ہوں گی۔ پہلی مارچ سے میں آپ کا تقرر کیے لیتا ہوں۔ آپ کی تنخواہ ساڑھے سات سو روپے ماہوار ہوگی۔“ اس نے کن انکھیوں سے امیدوار لڑکی کا ردِ عمل دیکھا اور گھنٹی بجائی۔ دبیز پردوں میں سے ایک سیاہ فام گوانی کلرک جن کی طرح نمودار ہوا۔

”مسٹر پیٹرک! ————— آپ مس مرزا ہیں۔ ان کو میں اپنا سوشل سکریٹری مقرر کر رہا ہوں۔ ان کا ذاتی فائل تیار کیجیے!“

”یس سر —————!“

پندرہ منٹ کے اندر اندر ساڑھے سات سو روپے ماہوار پر اس کا تقرر ہو گیا۔ یہ بات چھوٹی بٹیا کو بہت عجیب لگی۔

”لیکن ہم سمجھتے تھے کہ یہ اشتہار آفس ریسپشن اسٹک کے لیے تھا“ انہوں

نے ایک بار پھر احتجاج کیا۔

”جی ہاں! مگر آپ کو دیکھ کر میں نے اپنا خیال بدل دیا۔“ مینجنگ ڈائریکٹر نے کرسی کا رخ گھمایا اور لڑکی کی بڑھتی ہوئی گھبراہٹ دیکھ کر دل میں سوچا۔

بہت بھولی اور ذرا بے وقوف بھی ہے اور بے حد ضرورت مند، اور نا تجربہ کار تو یقیناً ہے!

”دوسری بات یہ ہے“ اس نے با آواز بلند کہا۔ ”کہ آپ رہتی

کہاں ہیں؟“

چھوٹی بیٹیا نے اپنا پتا بتلایا۔

”اوہ۔۔۔۔۔!“ مینجنگ ڈائریکٹر کے منہ سے نکلا۔

چھوٹی بیٹیا ساری کا پتو سنہال کر اٹھیں۔

”آپ کو یہ ملازمت منظور نہیں ہے؟“

چھوٹی بیٹیا نے لحظے بھر کے لیے آنکھیں بند کر لیں۔

بابا کے انتقال اور بھیا کے چلے جانے کے بعد وہ اسی طرح شش پشتم ایک

پرائیویٹ اسکول میں پونے دو سو روپے ماہوار پر پڑھاتی رہی تھیں۔ وہ ہر اتوار

کو بھیا کے لیے اچھے اچھے پھل اور ان کے پسندیدہ سگریٹ اور نئی نئی کتابیں اور

رساے لے جانا چاہتی تھیں مگر وہ اس تنخواہ میں ممکن نہ تھا۔ پھر بھیا یہاں سے

کہیں بہت دور بھیج دیے گئے تھے اور اسے بہاول پور کے ایک گریڈ اسکول میں

سکنڈ ماسٹریس کی جگہ مل گئی تھی۔ کولونی کا مکان انھوں نے بہار سے آئے ہوئے

ایک دو بیالی رشتے دار کے حوالے کیا تھا اور ماما کو ساتھ لے کر بہاول پور چلی گئی

تھیں۔ وہاں زندگی کے مزید پانچ جھلے ہوئے برس انھوں نے تپتے ہوئے ریگستان

کے وسط میں ایک دور افتادہ، گمنام تحصیل میں لڑکیاں پڑھاتے گزارے تھے وہاں

ماما پردل کے دورے پڑنے لگے تھے۔ اس تحصیل میں ان کا علاج ناممکن تھا۔ اس لیے وہ ماما کو ساتھ لے کر پھر کراچی آگئی تھیں۔ پچھلے ایک برس سے وہ پھر کولونی کے اسی مکان کے ایک کمرے میں رہ رہی تھیں۔ جس پر اب دوہیلیا رشتے دار نے قبضہ کر لیا تھا اور اسی پرائیویٹ اسکول میں پڑھا رہی تھیں۔ اس ایک برس میں کلیم کے دفتر کے چکر لگاتے لگاتے ان کی ٹانگیں تھک چکی تھیں۔ ضروریات زندگی پوری کرنے کے لیے اور ڈاکٹروں اور ہسپتالوں کی دوڑ بھاگ میں بسوں اور سائیکل رکشاؤں پر اور پیدل شہر کی خاک چھانتے چھانتے اب ان میں سکت نہ رہی تھی۔ مگر بھیا کا کبھی کبھار جو خط آتا تھا وہ اس میں کتنے پیارے الفاظ میں ان کی ہمت بندھاتے تھے۔ اور وہ پھر سر اٹھا کے زندہ رہنے کی جدوجہد میں مصروف ہو جاتی تھیں۔ وقت کتنی تیزی سے گزر رہا تھا۔ بابا کو مرے، بھیا کو گھر سے گئے، کتنی مدت گزر گئی تھی۔ سلاہ آچکا تھا۔ پچھلے پندرہ برس میں ایک دن، ایک رات ایسی نہ آئی تھی جب وہ فکروں اور پریشانیوں اور غم و الم سے ایک لمحے کے لیے آزاد ہوئی ہوں۔ جب انھیں روزی کمانے کے لیے جی توڑ کر محنت اور تنگ و دو نہ کرنی پڑی ہو۔ ساڑھے سات سو روپے ماہوار۔ ساڑھے ساٹھ سو روپے ماہوار۔ ناقابل یقین۔ اور دنیا کی لڑکیاں دفاتروں میں کام کر رہی تھیں۔ دفتر میں سکرٹری کا کام کرنا قطعاً کوئی گھٹیا بات نہ تھی۔ بھیا نے ان کو کتنی بار سمجھایا تھا۔ ”بیٹیا تم دوسرے انسانوں سے بالکل مختلف نہیں ہو“ اور پچھلے پندرہ برسوں میں انھوں نے بھیا پر ثابت کر دیا تھا کہ وہ دنیا کے عام انسانوں سے مختلف نہیں تھیں اور بھیا کو ان پر کتنا بے پناہ فخر تھا۔ میری بہادر بہن! میری سپاہی بہن!

انھوں نے فیصلہ کر لیا۔

”جی ہاں!“

”گڈ۔۔۔۔۔ پہلی تاریخ کو ساڑھے آٹھ بجے صبح ہماری مائیکرو بس آپ

کو یک آپ کرنے آجاتے گی۔۔۔۔۔“

دفعاً چھوٹی بیٹیا ایک بار پھر گبرا گئیں۔۔۔۔۔ ”مگر ہمیں شارٹ ہینڈ

اور ٹائپ تو آتا ہی نہیں!“

”نیورمانڈ۔۔۔۔۔ ہمارے یہاں آدھی درجن ٹائپسٹ لڑکیاں موجود ہیں۔

پہلی تاریخ ساڑھے آٹھ بجے۔۔۔۔۔ خدا حافظ، مس مرزا۔۔۔۔۔!“

گھر میں داخل ہو کر چھوٹی بیٹیا نے پھولے ہوئے سانس سے آواز دی۔۔۔۔۔

”ماما۔۔۔۔۔ ماما۔۔۔۔۔ ہمیں ساڑھے سات سو کی نوکری مل گئی۔۔۔۔۔

ایک دم ساڑھے سات سو۔۔۔۔۔ اور آنے جانے کے لیے موٹر۔“

”اچھا!“ ماما نے مختصر جواب دیا۔ انھوں نے کلکٹر صاحب کی موت کو برداشت

کر لیا تھا۔ مگر سلمان کے جانے کے بعد سے انھیں چپ لگ گئی تھی۔

دہلیز پر اکڑوں بیٹھ کر لوٹے سے منہ پر چھپکے مارتے ہوئے اور اس کے بعد

کھانا کھاتے ہوئے چھوٹی بیٹیا سوچا کیں۔۔۔۔۔ مینجنگ ڈائرکٹر آدمی تو خاصا منقول

نظر آتا تھا۔ اس کے فوراً بعد بوس اور سکرٹیری کے تعلقات کی مخصوص نوعیت اس

نے متعلق لطیفے اور کہانیاں ان کے ذہن میں گھوم گئیں۔ لوگ ہمیں کیا سمجھیں گے؟

سستی، گھٹیا سکرٹیری لوگ کیا کہیں گے۔۔۔۔۔ بیٹیا! یہ تمہارا خیال ہے۔ لوگوں

کو تمہاری اتنی پروا نہیں ہے۔ انھیں اپنے ہی غم بہتر ہے، انھیں بابا کے الفاظ

یاد آتے، مگر کیم مارچ سے وہ اس مشتبہ ملازمت پر جانے والی تھیں۔ انھوں نے

فوراً ساڑھے سات سو روپے کا تصور کیا۔ ساڑھے سات سو روپے ماہوار کمیشن

۔۔۔۔۔ فنڈسٹک۔۔۔۔۔ اتنی بڑی رقم انھوں نے مدتوں سے نہ دیکھی تھی

انہوں نے پہلی تنخواہ کا بجٹ بنایا۔ سب سے پہلے تو بھیا کے لیے ڈھیر ساری چیزیں خریدیں گے۔ سب سے پہلے ایک عمدہ سائینونگ سیٹ۔ بھیا کا شیونگ سیٹ اب تک کتنا خستہ حال ہو چکا ہوگا۔ نئے پاجامے اور قمیص بنوائیں گے۔ بہت سارے چاکلیٹ کے ڈبے اور سگریٹ کے ٹین لیں گے۔ بھیا نے کھلی مرتبہ ایک کتاب کے لیے لکھا تھا جو وہ..... پڑھنا چاہتے تھے اور ٹامس اینڈ ٹامس میں جا کر دیکھا تو اس کی قیمت پچیس روپے نکلی۔ اب ان کے لیے پچیس پچیس روپے کی کتابیں خریدنا کیا مشکل ہے۔ ہمارے پاس ساریاں بالکل ختم ہو چکی ہیں۔ اس مہینے تو صرف نو روپے کی ساریاں خریدیں گے اور ایک جوڑا نئی سینڈلز، سیاہ رنگ کی، جو ہر ساری کے ساتھ چل جائے۔ اور مینجنگ ڈائریکٹر کہہ رہا تھا کہ اس کی پارٹیوں میں جانا ہوگا۔ اس کے لیے کیا ہوگا؟ اس کے لیے تو بہت عمدہ ساریاں خریدنی پڑیں گی۔ اور ایک میک اپ کا سامان۔۔۔۔۔ خیر میک اپ تو میں کبھی نہ کروں گی۔۔۔۔۔ بھیا کو پاؤ ڈرلپ اسٹک والی لڑکیوں سے کتنی نفرت ہے!

اچھا۔ اور دوسری بات یہ ہے کہ اس آدمی نے کوئی ذرا سی بھی بدتمیزی کی تو ہم فوراً استعفا دے دیں گے۔ یہ طے کر کے ان کو یک گونہ سکون ہوا اور وہ کھانے کے برتن سمیٹ کر باورچی خانے کی سمت چلی گئیں۔

سید اختر علی کا کمرہ جمشید کی کوٹھی کی دوسری منزل پر تھا جہاں وہ مسہری پر دن بھر چپ چاپ لیٹے رہتے۔ ان کی بیوی سینے ٹوریم سے صحت یاب ہو کر آ چکی تھیں مگر ان سے شوہر کی ملاقات بہت کم ہوتی۔ سید اختر علی کو زندگی میں پہلی

بار آرام، آسائش اور سکون نصیب ہوا تھا۔ وہ پیٹ بھر کر اچھے سے اچھا کھانا کھاتے اور سوتے رہتے۔ ایک ملازم محض ان کی خدمت پر مامور تھا۔ مکمل اطمینان اور سکون کی وجہ سے ان کی دماغی حالت رفتہ رفتہ نارمل ہونے لگی۔ اور جب ان کے دماغ نے دوبارہ باقاعدگی سے کام کرنا شروع کیا تو وہ اس مسلسل بے کاری سے اکتا گئے۔۔۔۔۔ ”ابا۔۔۔۔۔ ابا“۔۔۔۔۔ جمشید نے ان سے کہا۔ جس کا بیسیوں نارمل اور ”اب نارمل“ ہر طرح کے انسانوں سے سابقہ پڑتا تھا اور جو اچھا خاصا ماہر نفسیات ہو چکا تھا۔۔۔۔۔ ”کمپنی لا کی کتابوں پر ایک نظر ڈال لیا کیجیے۔ آپ کی قانون دانی میری فرم کے کام آئے گی۔۔۔۔۔“ چنانچہ سید اختر علی بے حد ذوق و شوق سے قانون میں کھو گئے۔ تقریباً اٹھارہ سال بعد انہوں نے اپنے ایل۔ ایل۔ بی کے علم کو دوبارہ بروئے کار لانا شروع کیا۔ کبھی کبھی وہ جمشید کے دفتر بھی جانے لگے اور اس کے بعد آہستہ آہستہ بیٹے کے کاروباری معاملات میں گھل مل گئے۔

شریاء کراچی پہنچ کر ناظم آباد میں اپنی ایک سہیلی کے وہاں اُترتی جو چند برس قبل ڈھاکہ اسکول میں اسٹاٹ پر اس کے ساتھ رہ چکی تھی۔ اس نے دبی دبی بنان سے سلمان کے متعلق پوچھ گچھ شروع کی۔ مگر جن لوگوں سے اس نے یہ استفسار کیا، انہوں نے اسے ذرا عجیب سی اور مشتبہ نظروں سے دیکھا۔ چند روز بعد اسے پتا چلا کہ سلمان کو کراچی سے بہت دور کسی نامعلوم جگہ پر ایک نامعلوم مدت کے لیے منتقل کر دیا گیا ہے۔ اس نے چھوٹی بٹیا کی تلاش شروع کی۔ سلمان نے اپنے خطوں میں احتیاط کی وجہ سے کبھی چھوٹی بٹیا کا تذکرہ نہ کیا تھا۔ نہ کبھی ان کا پتا تحریر کیا تھا۔

اتنے بڑے شہر میں چھوٹی بٹیا جیسی گننام اور مختصر ہستی کو ڈھونڈنا آسان نہیں تھا لیکن ایک روز ثریا کو معلوم ہوا کہ وہ بھی اب کراچی میں نہیں ہیں اور کسی غیر معروف دور افتادہ مقام پر کسی اسکول میں کام کر رہی ہیں۔ ان کا پتا بھی کسی کو معلوم نہ تھا۔ ثریا خاصی مشہور آرٹسٹ تھی۔ اسے ایک گرلز کالج میں آرٹ کی لیکچرر شپ مل گئی۔

اسٹاف کی چار پانچ لڑکیوں نے ناظم آباد اور پی۔ ای۔ سی۔ ایچ۔ ایس میں تین تین سو چار چار سو گز کے پلاٹ خرید لیے تھے اور ان پر اپنے مکان بنوا رہی تھیں۔ انھوں نے ثریا سے اصرار کیا۔ کراچی میں مکان کر لیے پرے کر رہو گی تو دیوالہ نکل جائے گا، تم بھی فرضہ لے کر اپنا مکان تعمیر کروالو۔ ثریا نے ”سوسائٹی“ میں چار سو گز زمین قسطوں پر خریدی۔ مکان کی تعمیر کے لیے فرضہ لیا اور چھ مہینے میں بیس ہزار کے صرفے سے اس کی خوبصورت کالج تیار ہو گئی۔ بوٹا بیگم نے اس کا باورچی خانہ اپنی پسند کا بنوایا۔ چونکہ دونوں ماں بیٹیاں سمندری راستے سے مشرقی پاکستان سے آئی تھیں۔ بوٹا بیگم ڈھاکے سے باورچی خانے کا رتی رتی سامان، پتیلیاں، کرچھے، ڈومیاں، توپ، چمٹا، سل بٹہ، ہاون دستہ، ایک بڑی سی لوری میں بھر کے ساتھ لہیتی آئی تھیں۔ لیکن فرنیچر خریدنے کے لیے ثریا کے پاس پیسا نہیں بچا تھا۔ وہ اپنی ساری تصویریں ڈھاکے سے لے آئی تھی۔ مگر ابھی وہ ان آرٹسٹوں میں نہیں تھی جن کی تصاویر دھڑا دھڑا فروخت ہوتی ہیں۔ یوں بھی کراچی میں پینٹنگز کے خریدار بہت زیادہ نہیں تھے۔ اس نے ناظم آباد والی سہیلی سے ادھار لے کر دو سکندھینڈ کرسیاں، دو میزیں اور دو نوٹاری پلنگ خریدے غسل خانے کی چوکی، ایک اسٹول، بوٹا بیگم کے لیے نماز کا چھوٹا سا تخت، اور ایک پڑھی ناظم آباد والی سہیلی نے اسے مستعار دے دی۔

بوٹا بیگم مدتوں پہلے جب محمد گنج میں رہتی تھیں تو ڈولی میں بیٹھ کر نکلتی تھیں۔ قصر سلمان میں بھی انھوں نے اپنا پردہ قائم رکھا۔ کلکٹر صاحب سے ان کا کاناپردہ رہا۔ پرانے کمرے کے مکان میں البتہ وہ شریا کے تین چار دوستوں کے سامنے آگئیں۔ وہ سب انھیں بڑے پیار سے "اماں — اماں" کہتے اور کرایہ کرایہ کر کے عدول چسپی سے ان سے گانو اور گڑھی کے قصبے سنا کرتے تھے۔ ڈھاکے آ کر بوٹا بیگم نے کبھی کبھی ساری پہننا شروع کر دی۔ گو برقع ترک نہ کیا مگر کراچی میدان حشر تھا۔ یہاں ان کا پردہ زیادہ عرصہ نہ چل سکتا تھا۔ کالج انھوں نے اپنی نگرانی میں بنوائی، اس لیے ٹھیکیدار اور راج مزدوروں کے سامنے آنا پڑا۔ اس کے بعد گھر جمانے کی ساری بھاگ دوڑ انھوں نے خود کی۔ انھوں نے برقع اتارا اور بسوں اور سائیکل رکشاؤں میں بیٹھ کر مختلف کاموں کے لیے سارے شہر کے چکر لگانے شروع کیے۔ پڑوس کی کوٹھیوں کی "یو۔ پی والی" بیسیوں سے ان کی ملاقات ہو گئی۔ اب وہ بیگم حسین کہلاتیں اور ساری پہنے بڑی متانت کے ساتھ اسپنچل سے سر ڈھکے، براؤن پلاسٹک کابیگ اور گلابی پلاسٹک کا جالی دار تھیلا ہاتھ میں سنبھالے، سائیکل رکشا پر بیٹھی بوری بازار جاتی نظر آتیں۔

ثریادن بھر اپنی مصروفیتوں میں لگی رہتی اور سلمان کو بھلا سے رکھنے کی کوشش کرتی۔ رات کے سناٹے میں سلمان کی فکر اور یاد اُسے کھا جاتی۔ مگر کتابوں، رسالوں، سیاست، دنیا کی ہر چیز کے ساتھ ساتھ اپنی مصوری سے سلمان کی یاد سب سے زیادہ وابستہ تھی۔

ان دنوں اُسے پیسے کی بہت سخت ضرورت تھی۔ تنخواہ کا زیادہ حصہ زمین اور مکان کے قرضے کی قسطوں میں کٹ جاتا تھا۔ بوٹا بیگم کا دسے کا پُرانا مرض عود کر آیا تھا۔ اس کا علاج ہو رہا تھا۔ اس کے پاس نئے کپڑے بھی نہیں تھے اور وہ ڈھاکے

میں خریدی موٹی ساریوں ہی سے کام چلا رہی تھی۔ وہ تصویر بناتے وقت بھی تانے کے پھیر میں پڑی رہتی۔

ایک روز وہ ڈھنڈا کرے میں ایزل کے سامنے کھڑی اپنی تازہ تصویر کھل کر رہی تھی کہ باہر ایک چمکیلی شیور نے آن کر رکی اور تنگ موریوں کے سلیکس میں طوبر ایک بے حد اسمارٹ لڑکی اندر آئی۔ اس کے ساتھ دو امریکن خواتین تھیں۔

”میں عالیہ سید ہوں۔“ لڑکی نے کہا۔ ”آپ کا پتا مجھے آپ

کے کالج سے معلوم ہوا۔ یہ میری دوستیں کچھ پاکستانی پینٹنگز خریدنا چاہتی ہیں۔“
 نو واردوں نے چاروں طرف دیکھا اور بیٹھنے کو کوئی چیز نہ ملی تو فرش پر گھٹنے ٹیک کر نساویر دیکھنے لگیں۔ دونوں سکندھینڈ کرسیاں پچھلے برآمدے میں رکھی تھیں۔ ان پر بڑا بیگم نے کپڑے دھو کر پھیلا دیے تھے۔ اسٹول باورچی خانے میں تھا۔ ثریا کو اس وقت شدت کی کوفت ہوئی۔ تصویروں کے خریداروں کو بٹھانے کے لیے کمرے میں ایک صوفہ سیٹ اشد ضروری تھا۔

امریکن عورتوں نے تین تین سو روپے میں سہلٹ کے دو مناظر فوراً خرید لیے۔ ثریا نے عالیہ سید کا شکریہ ادا کیا۔ عالیہ سید نے اسے اپنا ٹیلی فون نمبر دیا اور اسے بتایا کہ اسے اتنی بڑی آرٹسٹ سے ملنے کا بہت شوق تھا۔ اس نے ثریا کو اپنے گھر مدعو بھی کیا۔

اسی روز شہر جا کر ثریا نے ایک صوفہ سیٹ، ایک چھوٹا سا بک شیلف اور ایک ٹیبل ٹیمپ خریدیا۔ اور یہ سامان بڑے کمرے میں سجا کر سوچنے لگی کہ اگر ایک خوش رنگ سا قالین اور پردے بھی ہوں تو کمرہ جگمگا اٹھے۔

لیکن یہ فرنیچر خریدنے کے لیے اس نے پچاس روپے گھر کے خرچ میں سے بھی ڈال دیے تھے اور ہر مہینے قرضہ بڑھتا جا رہا تھا۔

چند روز بعد سے معلوم ہوا کہ ایڈورٹائزنگ ایجنسیوں میں آرٹسٹوں کو بہت اچھی تنخواہیں ملتی ہیں۔ اُسے عالیہ سید کا خیال آیا جو بہت بار سوخ معلوم ہوتی تھی۔ اس نے کالج سے اُسے فون کیا۔

دوسرے برے پرفون کا ریسپور عالیہ کے بھائی جمشید علی سید نے اٹھایا اور جب اُسے معلوم ہوا کہ مشہور فن کار ثریا حسین بات کر رہی ہیں تو اس نے کہا —
”کمال ہو گیا —! مجھ سے عالیہ نے کل ہی آپ کا ذکر کیا تھا۔ میرے چند امریکن دوست بھی تصویریں خریدنا چاہتے ہیں۔ کسی روز آپ میرے ساتھ لیج کھانا پسند کریں گی —؟“

چنانچہ انوار کے روز ثریا حسین موٹر رکشا میں بیٹھ کر کراچی جم خانہ گئی —
جمشید ٹینس کورٹ کے رخ والے بڑے کمرے میں اس کا منتظر تھا۔ تھوڑی دیر میں ٹینس کھیل کر عالیہ بھی آگئی۔

باتوں باتوں میں عالیہ نے بڑے بے تکلف اور دوستانہ لہجے میں اس سے

پوچھا —

”ثریا — تم تو ریڈ ہونا —؟“

”ریڈ —؟“ ثریا چونک پڑی اور ذرا گھبرا کر اس نے کہا — ”نہیں

تو — کیوں —؟“

”ارے کچھ نہیں — میں نے سنا تھا —“ عالیہ نے بے پروائی

سے کہا۔

جمشید زور سے ہنسا — ”کالج کے زمانے میں رہی ہوں گی —“

لیکن ثریا کی گھبراہٹ دیکھ کر اس نے سنجیدگی سے کہا — ”میں حسین آپ کے لیے کسی بھی ایڈورٹائزنگ فرم میں جگہ نکل سکتی ہے — اس کی فکر نہ

کیجیے۔۔۔۔۔ مگر اپنے خیالات۔۔۔۔۔ اگر وہ اس قسم کے ہیں۔۔۔۔۔ تو
 ذرا ان کو۔۔۔۔۔ میرا مطلب ہے۔۔۔۔۔ ان کا اظہار نہ کیجیے گا۔۔۔۔۔
 علاوہ ازیں، زیادہ تر امریکن ٹورسٹ ہی ہمارے مصوروں کی تصاویر خریدتے ہیں
 اور بہت اچھے دام دیتے ہیں۔ اور میرا مطلب ہے۔ آپ کی تصویریں امریکنوں کے
 ہاتھ خوب بیک سکتی ہیں اگر۔۔۔۔۔ ان کو یہ خیال نہ ہو جائے کہ آپ یعنی کہ۔۔۔۔۔
 وہ کھوکھلی سی سنسی سنسی۔ عالیہ کو کہیں اور جانا تھا۔ وہ ان دونوں کو
 لٹچ کھانا چھوڑ کر باہر چلی گئی۔

اگلے مہینوں میں ثریا کی کئی تصویریں عالیہ اور جمشید کے ذریعے بک گئیں
 اس نے نشست کے کمرے کے لیے کھدر کے خوبصورت پردے خریدے جن پر
 موہن جودارو کے نقش و نگار چھپے تھے۔ رنگین جوٹ کی بڑی آرٹسٹک سی چٹائی
 خریدی اور ٹیلی فون لگوانے کی درخواست دے دی۔ اس کے آئندہ مہینے میں
 اس کی ایک بڑی تصویر خود جمشید نے اپنے دفتر کے لیے سات سو روپے میں خریدی
 اور ایک اور تصویر کے لیے ایک امریکن سیاح نے پورے ایک ہزار روپے دیے۔
 ثریا نے اس مرتبہ ایک چھوٹا سا فریڈیر بھی خرید لیا۔ کھانے کے کمرے کا فرنیچر
 اور اپنی سنگھار میز اس نے کچھ عرصے بعد سنٹرل جیل سے بہت واجبی قیمت پر
 بنوالی۔ ٹیلی فون بھی لگ گیا اور اب اس کا کالج مَنہ سے بولنے لگا۔ بڑے سے
 بڑا آدمی اس سے ملنے آجاتے اسے کوفت نہیں ہوتی تھی۔

لیکن اس کا خرچ بڑھتا جا رہا تھا۔ ٹیلی فون کابل۔ بوٹا بیگم کے ڈاکٹر
 کابل۔ دکانوں کے بل۔ کالج جانے کے لیے اسے روزانہ ایک نئی ساری چاہیے
 تھی۔ وہ ایک ہی ساری کلاس میں دو دن نہیں پہن سکتی تھی۔ اس کی طالبات
 ایک سے ایک فیشن ایبل تھیں۔ اس کا حلقہ احباب وسیع ہوتا جا رہا تھا۔

روز شام کو کہیں نہ کہیں باہر جانا ہوتا تھا اور یہاں کے فیشن ایبل ماحول کے مطابق معقول ساریاں درکار تھیں۔ ڈھاکے میں تو چھ سات سو تین ساریوں میں سارا سال گزر جاتا تھا۔۔۔۔۔ اور یوں بھی وہ ایک ”شخصیت“ میں تبدیل ہو چکی تھی اور معمولی کپڑے پہن کر ادھر ادھر نہ گھوم سکتی تھی۔ اس کا معیار زندگی روز بروز اونچا اور منہرگا ہوتا چلا گیا۔ لیکن خوش قسمت سے اسے ایک ایڈورٹائزنگ فرم میں نو سو روپے ماہوار کی ملازمت مل گئی۔ یہ ایجنسی جمشید کے کاروبار کی ساری پبلٹی سنبھالتی تھی۔ اس معقول مشاہرے کی وجہ سے تریا کی بیش تر مالی الجھنیں حل ہو گئیں۔

اس ایجنسی میں ابھی اس نے سال بھر ہی کام کیا ہو گا کہ ایک بے حد نفیس اسکارشپ اسے پیش کیا گیا۔ اس نے بوٹا بیگم کو اپنی سہیلی کے وہاں ناظم آباد منتقل کیا۔ کالج چار سو روپے ماہوار کرایے پر اٹھایا اور دو سال کے لیے پیرس چلی گئی۔ مارچ ۱۹۶۷ء میں وہ کراچی واپس آئی اور نوٹے میں جرمنی سے اپنے لیے ایک فوکس وگن بھی خریدتی لائی۔۔۔۔۔!

چھوٹی بیٹیا کے تقرر کو ابھی ایک مہینہ ہی گزرا تھا کہ بوس نے بیج لکٹری میں ایک بہت بڑی پارٹی دی اور اپنی سوشل سکرٹیری سے ڈکٹا فون پر کہا کہ وہ سات بجے شام کو تیار رہے۔ وہ خود آکر اسے پک اپ کر لیں گے۔

چھوٹی بیٹیا نے پہلی تنخواہ ملنے پر انٹرنیشنل اسٹریٹ سے ایک ”انڈین ساری“ اصل سے دو گنی قیمت پر خرید لی تھی اور دفتر میں مرس سوزا نے اصرار کیا تھا کہ کم از کم شام کے وقت میک اپ کرنا بہت لازمی ہے۔ ورنہ چہرہ پھیکا پھیکا اور بے جان لگتا ہے۔ چنانچہ چھوٹی بیٹیا نے ایک ہلکے رنگ کا لپ اسٹک بھی خرید لیا تھا۔ اندھیرا پڑ گیا تھا اور وہ کھڑکی کے پاس بیٹھی میک اپ کر رہی تھیں۔ وہ

کھڑکی ہمیشہ بند رکھتی تھیں۔ کیوں کہ اس میں سے گلی کا سامنا ہوتا تھا۔ اس وقت انھوں نے اس کا ایک پٹ کھول کر آئینہ کھڑکی کی گرد آلود جالی میں اٹکا دیا تھا اور پلنگ کے کنارے بیٹھی ناخنوں پر کیوکس لگا رہی تھیں۔

چہرے پر فاؤنڈیشن کریم ملے ملے تک نخت ان کے ہاتھ پاؤ ٹھنڈے پڑ گئے۔ انھیں دفعتاً یہ احساس ہوا کہ آج وہ پہلی مرتبہ اپنی اس ڈیوٹی پر جا رہی تھیں جس کے لیے ان کو ملازم رکھا گیا تھا۔ انھیں بوس کے غیر ملکی دوستوں کو ”انٹریٹن“ کرنا تھا۔ وہ اس پارٹی کی ”ہوسٹس“ تھیں اور انھیں لامحالہ بوس کی ”مسٹریس“ بھی سمجھا جاتے گا۔ ”اللہ میاں — اللہ میاں —

ہم مرکیوں نہیں جانتے — ہم —“ انھوں نے نقاہت سے دیوار کا سہارا لیا — ”یا اللہ ہمیں موت کیوں نہیں آجاتی —“

باہر ایک سُرخ رنگ کی طویل کرائسلر آکر رُکی اور بڑا دبیز سا ہارن بجا۔ انھوں نے جلدی سے کھڑکی بند کی۔ لپ اسٹک لگایا اور بیگ اٹھا کر دوسرے کمرے میں گئیں۔

”ماما — ماما! ہم پارٹی میں جا رہے ہیں۔ رات کو دس گیارہ بجے تک لوٹیں گے۔“

”اچھا —!“

برآمدے کے بالکل برابر کار کھڑکی کر کے جمشید ایسٹرنگ دیپل پر بازو رکھے الہی بخش کو لونی کے اُداس ماحول کو دیکھ رہا تھا جسے جھٹ پٹے کی نیم تاریکی نے زیادہ المناک بنا دیا تھا۔ دنیا میں زیادہ تر انسان کس قدر بے رنگ زندگیاں گزارتے ہیں۔ اس نے سوچا — اتنے میں بس مرزا باہر نکلیں۔ اس نے دروازہ کھولا اور اس کے برابر آ بیٹھیں۔

کراٹس لہر گلیوں کی دھول اور کچھڑ اور گدھوں پر سے نہایت وقار کے ساتھ
گزرتی باہر کی سڑک پر آگئی۔ جمشید نے مڑ کر اپنی دلکش سکریٹری کو دیکھا اور مسکرا
کر اخلاق سے دریافت کیا —

”سو — ہاؤ آر یو دس ایوننگ مس مرزا —؟“

”فائن — ٹھینک یو —!“

کار اب چوراہے کے بھیڑ بھڑگے کو چیرتی ہوئی نکل رہی تھی — گھڑ گھڑ
کرتی بیس دھواں چھوڑتی ایک ایک کر کے برابر کے میدان میں جا کر کھڑی ہو
رہی تھیں۔ لوگوں کے ٹھٹھ کے ٹھٹھ دفتروں سے لوٹ رہے تھے۔ حلوائیوں اور
چائے والوں کی دکانیں تیز نیون لائٹس سے چمک رہی تھیں۔ چھوٹے چھوٹے
مکانوں کے برآمدوں پر جافر یاں چڑھی تھیں اور ناموں کی چھوٹی چھوٹی تختیاں
لگی تھیں۔ ان سب ناموں کے نیچے کتنی کہانیاں چھپی تھیں۔ دیواروں پر بڑے
بڑے حروف میں ہو میو پیٹھک ڈاکٹروں ”پانی بجلی اور بھاپ کے اصل جرمنی
علاج“ اور پرائیویٹ کالجوں کے اشتہار لکھے ہوئے تھے۔

جمشید نے ایک گہرا سانس لیا اور پھر پہلو میں بیٹھی ہوئی لڑکی پر نظر ڈالی
وہ اپنے اسٹاف کے دکھ مکھ میں ذاتی دل چسپی لیتا تھا اور ان سے بڑی دردمندی
سے پیش آتا تھا۔

”آپ کو دفتر کا کام کیسا لگ رہا ہے مس مرزا —؟“

”اٹس آل رائٹ“ — جواب ملا۔

اب کراٹس سنٹرل جیل کی دیوار کے نیچے سے گزر رہی تھی۔ دفعتاً جمشید نے
دیکھا کہ اس کی سکریٹری کارنگ پیلا پڑ گیا اور وہ اپنی چھوٹی چھوٹی آنکھیں میچ کر
آنسو پینے کی کوشش کر رہی ہے!

”میں مرزا ————— میں مرزا ————— کیا بات ہے؟“ اس نے مضطرب ہو کر پوچھا۔

”کچھ نہیں —————“ چھوٹی بیٹیا نے گھبرا کر چہرہ دوسری طرف پھیر لیا۔

”کیا ہوا ————— بتلائیے تو —————!“

”کچھ بھی تو نہیں —————“

وہ خاموش ہو گیا ————— بہت شریف لڑکی ہے۔ مگر بے حد نرم و س طبیعت کی مالک ہے۔ خیر ٹھیک ہو جائے گی۔

”اگر آپ پارٹی میں بھی اسی طرح چُپ رہیں تو میری بزنس ہو چکی۔!“

کچھ دیر بعد جمشید نے ذرا خوش دلی کی سعی کرتے ہوئے کہا۔

وہ دل پر جبر کر کے اخلاقاً ہنسی۔ جمشید نے سکینٹ جلا لیا۔

”آپ اسموک نہیں کرتیں —————؟“

جی نہیں —————!“

اس لڑکی کے بے بس سے وقار نے اُسے اتنا مرعوب کر دیا کہ مزید ذاتی سوال کرنے کی اسے ہمت نہ پڑی۔ اُس نے ادھر ادھر کی باتیں شروع کر دیں۔

پارٹی کے اختتام پر جمشید اپنی سکریٹری کے قریب آیا اور بڑی گرم جوشی اور طمانیت سے اس کا چھوٹا سا سفید ہاتھ اپنے ہاتھ میں لے لیا۔

”میں مرزا! ————— آپ تو فریج بولنا بھی جانتی ہیں۔ چھپی ستم

نکلیں آپ تو ————— آپ نے اتنی خوبصورتی سے میزبانی کے فرائض انجام دیے

————— یہ لوگ مجھ سے کہہ رہے تھے کہ اگر اس ملک میں اتنی چارمنگ اور

پرفیکٹ سکریٹریز ہوتی ہیں تو ہم اپنا سارا کاروبار یہاں منتقل کرنے کو تیار ہیں!“

”اب ہمیں گھر پہنچا دیجیے —————!“

”یقیناً ————— لیکن میں مرزا ————— آپ عموماً اس قدر خاموش رہتی ہیں اور آج شام اتنی ڈپر لیڈ معلوم ہو رہی تھیں کہ مجھے بے حد خوشی ہوئی کہ آپ نے پارٹی ایجوئے کی۔ آج میں نے آپ کو پہلی مرتبہ ہنستے ہوئے دیکھا۔ اور آپ نے شیرتی چکھنے میں اتنا تکلف کیوں کیا؟ پڑھی لکھی لڑکی ہو کہ اتنی دنیا نویسیت! ————— خوش رہیے ————— زندگی سے جی بھر کر محظوظ ہو جیے ہم لوگ اس دنیا میں بار بار پیدا نہ ہوں گے ————— ہنیے ————— ہنیے! ڈیم اٹ ————— میں نے بہت آپ جناب کر لیا۔ ————— تم میری سکریٹری ہو میں تمہیں صرف سلمی کہوں گا۔ اپنا یہ اسکول مسٹریس کا ذہنی لبادہ اتارو ————— اگر یہ اولڈ میڈ والی ذہنیت اختیار کی تو یاد رکھو، واقعی ساری عمر اولڈ میڈ ہی رہو گی ————— اور یہ بڑی سخت ٹریجڈی ہو گی۔ جوانی کی مسرتوں کا تم پر بہت زیادہ حق ہے۔“

جمشید کی آنکھوں میں ہلکی سی سُرخی تھی۔

رات کو جمشید علی گھر واپس پہنچا تو شراب کے تھم سرور کی لہروں پر تیرتا ہوا سوچ رہا تھا کہ گو اس لڑکی کے خاندان کا کچھ پتلا نشان معلوم نہیں مگر ہے بڑی پیاری سی۔ اور انگریزی بالکل میموں والی بولتی ہے۔ ممکن ہے اس کی ماں انگریزی ہی ہو ————— بہترین بیوی ثابت ہو گی ————— خاموش طبیعت، محنتی اور خوش اخلاق مگر رہتی ہے کولونی میں STATUS کا بڑا پرابلم ہے، وہ برات لے کر کولونی کس طرح جاتے گا۔ —————؟

لیکن کپڑے تبدیل کر کے پلنگ پر لیٹتے وقت جب اس کا سرور تھوڑا سا

زائل ہوا تو اس نے سوچا ——— لاجل ولاقوۃ، یہ میں کیا بکواس سوچ رہا ہوں ——— کیسی شادی اور کس کی شادی ———؟ میں اس لوٹھیا کو GROOM کروں گا۔ بہترین CONTACT WOMAN ثابت ہوگی ایک سے ایک بڑا گھاگ اس کی بھولی بھالی صورت پر ریشہ خطمی ہو کر سارے کاروباری راز اگل دے گا۔ لاکھوں کے معاملات منٹوں میں طے ہو جائیں گے۔ اُس نے پلنگ پر لیٹ کر ٹیبل لمیپ بٹھا دیا اور سگریٹ جلایا۔

WHAT A LUCKY DOG I AM, WHAT A LUCKY DOG

اس نے دل میں کہا۔

برابر کے ایک کمرے میں سید اختر علی چند ملاقاتیوں سے کلیم کے متعلق تبادلہٴ عنیالات کر رہے تھے۔

”آپ نے کتنے کا کلیم داخل کیا ہے وکیل صاحب؟“
 ”صرف تین لاکھ کا۔۔۔۔۔“ سید اختر علی کی آواز آئی۔
 ”آپ کی زرعی جایداد بھی تو ہوگی؟“

”جی ہاں! مگر میرے بھائی صاحب ابھی بھارت ہی میں ہیں۔“ سید اختر علی نے جواب دیا۔۔۔۔۔ ”وہ ابھی تک وہیں پھنسے ہوئے ہیں۔ بہت لکھا کہ یہاں آجائیے مگر نہیں مانتے۔ میں نے تو اپنی کان پور کی کوٹھی کا کلیم ہی داخل کر دیا ہے فی الحال۔ منظور ہونے پر بھی اس کا چالیس فی صد ہی ملے گا۔ مگر صبر و شکر کر کے وہی قبول کر لیں گے۔ کیا کیا جاتے؟ یہاں تو ہر طرف ٹوٹ چھی ہوئی ہے۔ آباد کاری کے ٹکے میں ذرا بھی انصاف نہیں۔۔۔۔۔ یہ ملک تو بالکل اندھیرگری بنا ہوا ہے۔۔۔۔۔!“

”بالکل بھافرایا آپ نے وکیل صاحب!“

جمشید کو پیاس محسوس ہوئی۔ اُس نے روشنی جلائی۔ اُٹھ کر الماری میں سے دھسکی کی بوتل اور سوڈا نکالا اور ایک گلاس بھر کر کرسی پر بیٹھ گیا۔

اس کے باپ کی آواز اس کے کانوں میں آتی رہی۔ اب وہ کہہ رہے تھے —————
 ”اب یہی دیکھیے۔ جمشید میاں نے دو ہزار گز زمین سوسائٹی میں لے کر ڈال دی تھی۔ اس پر کوٹھی کی تعمیر شروع کروائی مگر سیمنٹ اور لوہا سب بلیک میں چلا گیا۔ اب تک ساڑھے تین لاکھ روپیا اس پر خرچ ہو چکا ہے۔ مگر تعمیر ختم نہیں ہوئی۔“

جمشید نے گلاس ختم کیا اور آنکھیں بند کر کے لیٹ گیا۔ دفعتاً ایک بھیانک انکشاف اس کے ذہن کے دھندلکے میں کوندا ————— اپنے خدا پرست، فقیر منش، توکل پسند باپ کو، اس شخص کو جو ایک زمانے میں سید مظہر علی اور گو سائیں کا کا اور مولوی محمد حسن کے محدود و معصوم دائرے کا ایک فرد تھا۔ اس بھولے بوڑھے کو جھوٹا، بددیانت، ریاکار، اور جعل ساز اس نے خود بنا دیا تھا —————

Oh, WHAT A DOG I AM WHAT A DOG, WHAT A DOG

اُس نے زور سے تکیے پر مٹکا مارا اور کبل میں منہ چھپا کر سو گیا۔

منصور احمد ثریا سے پیرس میں ملا تھا۔ وہ ایک ہونہار، محنتی اور بے انتہا ذہین جرنلسٹ تھا اور کئی سال امریکہ میں پبلک ریلیشنز کی تکنیک سیکھنے کے بعد حال ہی میں کراچی واپس آیا تھا اور ان دنوں ایک انگریزی روزنامے سے منسلک تھا اور شہر کے کامیاب اور بااثر صحافیوں میں اس کا شمار کیا جا رہا تھا۔

اس وقت وہ پیرس کلب میں بیٹھا ثریا کی ہونے والی نمائش کے متعلق ایک

رائٹ اپ لکھ رہا تھا۔ تریا نے پریس کلب کو اپنی ایک بڑی مینٹنگ تحفے میں دی تھی اور منصور نے اسے فون کیا تھا کہ وہ خود پریس کلب آکر تصویر کو اپنی مرضی کے مطابق دیوار پر آویزاں کرے اور کھانا بھی وہیں کھائے۔ اتوار کی سہ پہر تھی۔ تین چار صحافی ہال کے ایک کونے میں بڑی سنجیدگی سے شطرنج میں غلطان و پچاں تھے۔ منصور نے مضمون شروع کرنے کے لیے کاغذ ٹائپ رائٹر پر چڑھایا کہ دفعتاً اسے یاد آیا کہ اُسے اپنے اخبار کے لیے بھارت کے متعلق ایک اہم مضمون تیار کر کے جلد از جلد کاپی فائل کرنی ہے۔ وہ فوراً لمبی میز کی طرف گیا جس پر رسالے اور اخبار بکھرے ہوئے تھے۔ اس نے سرعت سے بھارت کے تازہ انگریزی اور اردو اخباروں کی ورق گردانی شروع کی۔ شمالی بھارت کے سیاسی کوائف کا جائزہ لینے کے لیے اس نے اتر پردیش کا ایک نسبتاً غیر معروف سا اردو اخبار اٹھالیا۔ اس میں زیادہ تر ملک کے مختلف حصوں میں ہونے والے عرسوں کی اطلاعات اور صوبے کے اسلامی اور عربی مدارس اور اوقاف کے انتظامات کے متعلق خبریں درج تھیں۔ اصلاً کی خبروں کے کالم میں ایک چھوٹی سی سُرخ تھی —

شاہ منور علی کا وصال

موضع محمد گنج ضلع سلطان پور (اودھ) کی درگاہ شریف کے سجادہ نشین مخدوم زادہ شاہ منور علی نور مرقدہ ہندوستان جنت نشان کی پاک سرزمین (پاک سرزمین) منصور احمد نے دل میں کہا، پاک سرزمین صرف پاکستان کی ہے۔ — کے ان عارفین کا ملین اور بزرگان گرامی میں سے تھے جو —

منصور احمد نے اُگنا کر آگے نظریں دوڑائیں۔ اسی کالم میں ایک اور غیر دل چسپ سی خبر تھی — جناب نوروز حسین خاں آف پارہتی پور (ضلع

سلطان پور) نے جو دودھان سبھائیں سونتر پارٹی کے ممبر ہیں۔ کل —
 منصور احمد نے اور آگے پڑھا — جہاں وزرا پر نکتہ چینی، بلیک
 مارکیٹ، رشوت ستانی، ذات بندی، صوبہ پرستی اور فرقہ پرستی کے انسداد کے
 مطالبے اور دیگر متعلقہ معاملات کے کوائف چھپے تھے۔ ایک سُرخ پر اس کی نظر ٹھہر
 گئی جو اہم ہو سکتی تھی — کامریڈ آئند موہن گھوش کا لوک سبھائیں سوال
 — نئی دہلی ۱۲ مئی — لوک سبھائیں بحث کے دوران کیورٹ
 ممبر کامریڈ آئند موہن گھوش نے —

”ہیلو — کیا ہو رہا ہے —؟“ ثریا نے پیچھے سے آن کر آواز دی۔

”ہیلو — ثریا —!“ منصور نے اخبار بند کرتے ہوئے مڑ کر کہا۔

”سنا کرنا مجھے دیر ہو گئی —!“ ثریا نے مسکراتے ہوئے کہا۔ اس کے

ساتھ عابد انصاری بھی تھا جو منصور کے مخالف اخبار میں چیف رپورٹر تھا۔ ان

دونوں میں بہت دوستی تھی۔ مگر خبروں کی اسکوپ کے معاملے میں دونوں ایک

دوسرے کو چوٹ دینے کی فکر میں رہتے تھے — ”میں عابد کو اپنے میورل

دکھانے لے گئی تھی۔ اس میں ایک گھنٹہ لگ گیا“ — ثریا نے کہا۔

” — جو تم ایر پورٹ پر بنا رہی ہو؟“ منصور احمد نے دریافت کیا۔

”ہنیں! جمشید ہاؤس کی لاؤنج میں“ — ثریا نے کہا۔

”جمشید ہاؤس؟ — اچھا — وہ جمشید سید کی نئی کوٹھی —“

”اس کے لیے بہت سے آرٹسٹ دانت نکاتے بیٹھے تھے۔ کیونکہ جمشید علی پیسے

بہت فراخ دلی سے دیتا ہے“ — عابد انصاری نے کہا۔

”میں نوٹوگر افرے چلوں؟ میورل کی تصویر بھی تمہارے متعلق مضمون کے

ساتھ چھپ جائے“ — منصور احمد نے کہا۔

”ابھی رہنے دو۔۔۔۔۔ ابھی اس میں ہاتھی کی سونڈ ہاتی ہے۔“ ثریا نے

جواب دیا۔

”ہاؤس وارمنگ کے روز دیکھ لینا۔“

”اچھا۔۔۔۔۔ تو تم نے اس میں بھی مشرقی پاکستان کا مویٹن رکھا ہے۔“

منصور احمد نے میز پر جھک کر کاغذ پر ایک جُبلے کا اضافہ کیا۔ پھر اس نے کہا۔

”ثریا! تم کو ماننا پڑے گا کہ تمہاری نمائش کے لیے اس سے بڑھ کر ایڈوانس

پبلسٹی نہیں ہو سکتی تھی۔ ایک مضمون میں اپنے نام سے لکھ رہا ہوں۔۔۔۔۔

چار مضامین اگلے ہفتے تک مختلف ناموں سے پریس میں اور آجائیں گے۔ اور

تمہاری نمائش کا کتابچہ بے حد خوبصورت چھپا ہے۔“

”تھینکس۔۔۔۔۔ ہاؤ سویٹ آف یو۔“

”تم دونوں جا کر کھانا منگواؤ۔ میں ایک ضروری نوٹ لکھ کر ابھی آتا ہوں۔“

”جلدی کرنا۔۔۔۔۔“ ثریا نے کھانے کے کمرے کی طرف جاتے ہوئے کہا۔

منصور احمد نے نہایت سرعت سے بھارت پر نوٹ مکمل کیا اور ٹائپ

رائٹر پر دوسرا کاغذ چڑھایا اور تیزی سے ٹائپ کرنا شروع کیا۔

”کراچی کے فنی حلقوں کے لیے مس ثریا حسین محتاج تعارف نہیں ہیں۔ مس

حسین نے جو اتر پردیش (بھارت) کے ایک تعلقہ دار کی صاحبزادی ہیں،

مسوری کا نوٹ میں تعلیم حاصل کی اور اس کے بعد شانتی نکیتن اور۔۔۔۔۔“

۳

پی۔ای۔سی۔ایچ۔ ایس کی ایک اُونچی نیچی پتھرلی سڑک پر بے شمار موٹریا

کھڑی تھیں اور معزز مہمان اتر اتر کراندر جا رہے تھے۔ کراچی کے مشہور بزنس میں

جمشید علی سید نے اپنی نئی کوٹھی کی "ہاؤس دارنگ" کی دعوت میں شہر کے تقریباً سبھی اہم لوگوں کو مدعو کیا تھا۔ کوٹھی کی لاؤنج کے طویل دریاچے میں سے ویسٹ اور سرسبز لان کا منظر ایک ٹیکسی کلر سینما اسکوپ پردے کے مانند دکھلائی دے رہا تھا۔ درختوں میں جگمگاتی برقی روشنیاں، قندیلیں، کیاریوں کے خوبصورت پھول، گھاس پر لکھڑے ہوتے صوفے، اشیائے خورد و نوش سے لدا کھڑی میزوں کی قطاریں۔ سفید کپڑوں میں ملبوس بیسے۔ تپائیوں پر رکھے ہوئے قیمتی سنگریٹوں کے ڈبے۔ سفارت خانوں کے افراد۔ نظر فریب ہندوستانی ساریوں میں ملبوس دلغزیب پاکستانی بیگمات۔ — سرسراتے ہوتے ایونگ گاؤن اور کاک ٹیل ڈریس۔ عطر کی لپٹیں۔ برون کی بالٹیوں میں ڈوبی ہوئی شراب کی بوتلیں۔ ادھر ادھر کھڑے ہوئے جرنلسٹوں کے گروہ۔ کیرہ سنبھالے چاروں طرف شہلے ہوئے فوٹو گرافر۔ وقتاً فوقتاً گوندتے ہوئے فیش بلب۔ بڑے بڑے کاروباری۔ جنادری مل اونر۔ اعلا سرکاری عہدے دار۔ کابینہ کے وزیر۔ سفیر اور فرسٹ سکریٹری اور پریس اتاشی اور کرشل اتاشی — چبوترے پر ڈانس بینڈ بج رہا تھا اور چند جوڑے رقص میں مشغول تھے۔ شراب پانی کی طرح بہ رہی تھی۔ کوٹھی کی دوسری منزل پر راک این رول کا شور مچ رہا تھا اور فیری اپنے ہم عمر لڑکوں اور لڑکیوں کے ساتھ اودھم مچا رہی تھیں۔ نیچے لان پر عالیہ سید نہایت بیش قیمت سفید رنگ کی بنا رسی ساری میں ملبوس گلے میں سچے موتیوں کی ایک لمبی پہنے میزبانی کے فرائض انجام دینے میں مصروف تھی۔ سید اختر علی سوٹ پہنے ایک کونے میں بیٹھے سگار پی رہے تھے۔ جمشید کے دونوں چھوٹے بھائی امریکہ پلٹ کم عمر لڑکیوں کے ایک گروہ میں کھڑے تھپتھے نگارہے تھے۔

لاؤنج کے اندر چند ہمان دیوار کی سطح پر بنے ہوئے فریسکو پر لے زنی میں مہنگ تھے۔ تریا جس نے فرانسیسی شیفون کے بڑے بڑے سرخ پھولوں والی

ساری پہن رکھی تھی۔ تصویر کے سرے پر کھڑی مداحوں سے باتیں کر رہی تھی۔ اس کے بال تازہ ترین بی ہائیو اسٹائل میں بنے تھے اور اس نے شینل نائیوکی خوشبو لگا رکھی تھی اور اس کے بلاؤز کی تراش میں سے اس کی ساری پیچہ عریاں نکلتی تھی۔

”مس حسین میں یہ بات وثوق سے کہہ سکتا ہوں کہ اب آپ جمینی رائے کے اثر سے آزاد ہو چکی ہیں۔ آپ کے بنائے ہوئے نقوش اور رنگوں میں اب قومی کردار اور قومی طرز کی جھلک نظر آنے لگی ہے۔“ پاکستانی آرٹ کے ایک مشہور نقاد نے اس سے کہا۔

”پاکستانی آرٹ کا مستقبل اب صرف ہمارے فن کاروں کی نئی نسل کے ہاتھ میں ہے۔ آپ کے پیرس پیریڈ کی تصاویر سے ظاہر ہو جاتا ہے کہ آپ اپنے تہذیبی ورثے کی طرف آ رہی ہیں۔“ دوسرے نقاد نے کہا۔

”مثال کے طور پر موسیو وژیریے آپ ہاتھی کی سوئڈ ملاحظہ کیجیے۔“ فریسکو کے سامنے ایک اور اٹلیکچورٹیل نے ایک موٹے فرانسیسی کو مخاطب کیا۔

”ہاتھی۔“ اس نے حلق صاف کر کے مقررانہ انداز میں بات جاری رکھی۔

— مشرقی پاکستان کی کلچر کا ایک سبمل ہے وہاں کی ندیاں۔ بوٹ مین۔ ہاتھی اور مچھلیاں۔“

”مچھلیاں، کشتیاں اور بوٹ۔“ دوسرے اٹلیکچورٹیل نے اضافہ کیا۔

موٹے فرانسیسی نے جو شکل سے ذرا احمق سا معلوم ہوتا تھا۔ عینک ناک کی پھنگ پر اچھی طرح جمائی اور آنکھیں پھاڑ کر تصویر کو دیکھا۔ ”ایسے ہاتھی تو انڈیا میں بھی ہوتے ہیں۔“ اس نے حیرت سے کہا۔

”مس حسین!“ — پہلے اٹلیکچورٹیل نے کہا — ”موسیو وژیریے“

کو اپنے شاہکار کی سبلمزم سمجھا ئیے۔ پاکستان کی تہذیبی روایت کی جڑوں کی تلاش اور مسلمانوں کے اجتماعی فنی لاشعور کے مظاہر کی معنی آفرینی اور —“
بیرا شراب کی بوتلیں اور جام ایک ٹرے میں رکھے ادھر آیا۔ وہ سب
جام ہاتھوں میں لے کر فریکو کے سامنے کھڑے آرٹ پر تبادلہ خیالات میں مصروف
رہے۔

دیوار کی سبز روغنی سطح پر آم کے درخت بے ترتیبی سے آڑے ترچھے کھڑے
تھے۔ عقب میں ایک گہری نیلی ندی بہ رہی تھی۔ سامنے سے ایک ہاتھی گزر رہا
تھا جس پر زرد رنگ کی جھول اور چوکور سا ہودہ تھا۔ اس میں ایک لڑکی بیٹھی
تھی۔ پوری تصویر بنگالی فوک آرٹ کی طرز میں بنائی گئی تھی۔
”ثریا —“ دوسری طرف سے کسی نے آواز دی —“ تمہیں
جمشید ڈھونڈنا پھر رہا ہے۔“

وہ لاؤنج میں جمع ہمانوں سے معذرت چاہ کر باہر لان میں گئی۔
مقابل کی روش پر سے اس نے ایک سنہرے بالوں والی پستہ قدر لڑکی کو
آتے دیکھا۔ اس لڑکی نے جھلمل کرتے ستاروں والی آتشین گلابی ساری پہن
رکھی تھی اور بالوں کا بہت اونچا پھیلے ہوئے تاج یا پنکھے کا سا جوڑا بنائے تھی۔
جس کی اونچائی کی وجہ سے اس کے قدمیں کافی اضافہ ہو گیا تھا۔ پپوٹوں کے ہلکے
نیلے روغن اور ہونٹوں کے گہرے گلابی رنگ کے ساتھ اس کا میک اپ بے حد
نفیس اور مکمل تھا۔ وہ لڑکی قریب آگئی۔

وہ دونوں آمنے سامنے اپنی اپنی جگہ پر منجمد ہو گئیں۔ کئی سکند گزر گئے وہ
ایک دوسرے کو دیکھتی رہیں۔

”چھوٹی بیٹا —“ ثریا نے چند لمحوں بعد کہا۔

سلی گم سم آنکھیں پھاڑے گھاس کو دیکھنے لگی۔

”چھوٹی پٹیا —!“

وہ خاموش رہی۔

”چھوٹی پٹیا — آپ — میں —“

اس نے کوئی جواب نہ دیا۔

”ادہلو تریا —!“ کسی مہمان نے قریب آکر گرم جوشی سے کہا —

”لونگ ٹائم نو سی — تمہیں فون کرتے کرتے عاجز آ گیا۔ ویسے تم رہتی

کہاں ہو —؟“

”ہاؤ سنگ سوسائٹی —“ تریا نے اس آواز میں کہا جو اس نے

خود نہیں سنی۔ پھر اس نے جواب دہرایا — ”ہاؤ سنگ سوسائٹی!“

”اچھا۔ میں کل شام کو عالیہ کے ساتھ آؤں گا —“ وہ مجمع میں

غائب ہو گیا۔

ہیچے سے جمشید نے آکر تریا کے کندھے پر ہاتھ رکھ دیا۔ اس کے ایک ہاتھ

میں کاک ٹیل کا گلاس تھا۔

”جان من —“ اس نے ذرا لہک کر کہا — ”ڈھونڈتھکا ہوں

بن کے بن، چھان پھرا گلی —! کہاں تھیں —؟ ارے تم دونوں

ایسی چپ کیوں کھڑی ہو؟ کیا تمہارا ایک دوسرے سے تعارف نہیں —؟

تریا — دس از سلی مرزا — مائی موسٹ ایفنی شڈٹ سوشل پرسنل

اینڈ کانفی ڈنشل سکرٹیری۔ چلو جان من ناچیں —“ اس نے گلاس

تپائی پر رکھا اور ثریا کو کھینچتا ہوا چوتھے پرے گیا۔ وہاں دونوں رتھوں جوڑوں کے بھنور میں غائب ہو گئے۔

ڈانس بینڈ کی دُھن تیز ہو گئی۔ سلمیٰ قریب کے صوفے پر بیٹھ گئی۔ اس کا دل بہت گہرے اندھیرے سمندر میں ڈوب چکا تھا۔ صوفے پر ٹپک کر وہ ثریا کو جمشید کے ساتھ ناچتا دیکھتی رہی۔

ثریا باجی۔ اس نے دل میں کہا۔ بھیا! آپ کے نام کی مالا جپتے جپتے برسوں کی قید کاٹنے چلے گئے۔ جب وہ قید تنہائی کی لمبی مدت کے بعد باہر نکلیں گے ان کے بال سفید ہوں گے اور وہ بوڑھے ہو چکے ہوں گے لیکن میرے بھیا کبھی بوڑھے نہ ہوں گے۔ کبھی ناامید نہ ہوں گے۔ کبھی بار نہ مانیں گے۔ جب کہ آپ نے ثریا باجی۔ اتنی آسانی سے ہار مان لی۔ آپ جنھوں نے بھیا کو روشنی دی تھی۔ دل دیا تھا، ہمت دی تھی۔ اس نے آنکھیں میچ لیں تاکہ اس پارٹی کے منظر کی کسی چیز کو نہ دیکھ سکے۔

”ہلو۔۔۔“ کسی نے پیچھے سے آکر اس کے کندھے پر ہاتھ رکھا۔ وہ چونکی سامنے کپاس کے ملک التجار سپنٹھ سالہ مسٹر زاویری کھڑے اپنے نقلی دانت نکوس رہے تھے۔ ان دنوں سلمیٰ کی ڈیوٹی تھی کہ ان کو انٹریٹین کرے۔ ”ارے تم ادھر پاگل کا مالک کاٹے کو بیٹھا۔۔۔؟ ڈانس نہیں بنائے گا۔۔۔؟“ مسٹر زاویری نے کہا۔

”جی نہیں۔ میں اس وقت ڈانس نہیں کروں گی۔“ سلمیٰ نے

پکپکاتی آواز میں کہا۔۔۔ ”اس وقت مجھے معاف کیجیے!“

”ارے ارے۔۔۔ ہم کو بولو۔ کیا بات ہے؟۔۔۔ طبیعت

کھراب ہے تمھارا۔۔۔؟“ مسٹر زاویری نے اس بے تکلف لہجے میں دریافت

کیا جس طرح لوگ اپنی بیویوں سے بات کرتے ہیں۔ سلی لریز اٹھی۔
 ”اچھا چلو۔ ادھر ٹیبل پہ تمہارا اکھا فرنیچر لوگ ویٹ کرتا ہے۔“
 وہ کانپتی ہوئی ٹانگوں سے اٹھی۔ ”ثریا باجی! میں آپ سے کس بات کا شکوہ
 کر سکتی ہوں۔ میں خود ہار مان چلی ہوں۔“
 وہ مسٹر زاویری کے ہمراہ میزوں کی طرف چلی گئی جہاں ”بوفے“ شروع ہو
 چکا تھا۔

رقص کے بعد جب ثریا چوتھے سے اتر کر لان میں آئی تو اس نے سلی کو
 ایک درخت کے نیچے مسٹر زاویری کے ساتھ صوفے پر بیٹھا دیکھا۔ وہ جس انداز
 سے سلی کو گھور رہے تھے۔ ان کے چہرے پر ثریا کو درگاہ کاند کے نواب سکندر قلی خا
 عرف نواب بھورے کی آنکھیں نظر آئیں۔

دفعاً ایک بھیانک دھماکہ ہوا اور سامنے کے اس رنگین سینما اسکو پ
 نظارے کے پر خچے اڑ گئے۔ سیاہ دھواں اور سرخ شرارے ساری فضا میں پھیل
 تھے۔ بہت دُور ایک ہییب جو اٹکھی نے آگ اگلا شروع کی۔ گرم گرم دھکنا
 ہوا اور ابھتا ہوا سارے میں پھیل گیا۔ آتش نشاں کی گرہ گرہ اٹھ، زلزلے کے
 دھماکوں، آرکیسٹر کے سردوں، راک این رول کے شور، قہقہوں اور گلاسوں کی
 کھنکھناہٹ میں سے گذرتی ایک مدہم اُداس، خوبصورت آواز ثریا کے کانوں
 میں گونجی۔ ماضی کے محل ہر ایش جل کے راکھ ہوئیں۔ مگر ابھی اس بلے
 کی بنیادوں پر دونوں ملکوں میں نئی بورڈ واڈی کے نئے محل کھڑے ہوں گے۔
 کل کے جاگیر دار کی جگہ آج کا سرمایہ دار حاصل کرے گا۔ کل کے جاگیر دار
 کی جگہ آج کا سرمایہ دار۔

ثریا نے سہم کر آنکھیں بند کر لیں۔ یہ بلجین کٹ گلاس کے فانوسوں سے

باتیں شروع کیں۔

”جمشید بھائی! تم ہمارے کو یہ بلو کہ لندن آفس سے کیبل آگیا یا نہیں؟“
سیٹھ عیسیٰ بھائی مو سی بھائی گھاسلیٹ والا نے جو ابھی ابھی بار پر آئے تھے
ذرا غرا کر اسے مخاطب کیا۔

”ابھی نہیں آیا سیٹھ صاحب۔“ جمشید نے بے پروائی سے جواب
دیا اور غیر ملکی تاجر کی طرف مڑا۔ ”ہاں تو جارج میں تم کو کیا بتا رہا تھا؟
ہاں! میں نے لندن سے درخواستیں منگوائی تھیں۔ ایک مسٹر ایس۔ ڈی۔ جانسن
کا میں نے مانچسٹر آفس میں تقرر کر لیا ہے۔ مسٹر جانسن نے اپنی درخواست میں لکھا
ہے کہ وہ انڈین سول سروس میں عرصے تک کلکٹر اور کمشنر وغیرہ رہ چکے ہیں اور
بڑھیر سے بہت اچھی طرح واقف ہیں۔ یقیناً وہ مانچسٹر راج کا کام اچھی طرح
سمجھا لیں گے۔ میں اپنی غیر ملکی شاخوں میں ہمیشہ وہاں کے ایسے آدمی ملازم
رکھتا ہوں جو بڑھیر کے معاملات سے اجنبی نہ ہوں۔“

”اپن کے تپاس کا جواب دو جمشید بھائی!“ سیٹھ عیسیٰ بھائی
مو سی بھائی نے دوسرا گلاس چڑھا کر یک لخت بار کی چمکیلی سطح پر زور سے رکا
مارا۔ ”اپن کا ڈیل سٹیل کیا کہ نہیں!“

اب مسٹر ز اویری بھی اندر آ کر باتوں میں شریک ہو گئے۔ ثریا اس کا رو بار
گفتگو سے اکتا کر اسٹول پر سے اتری۔ دوسرے کونے میں ایک صوفے پر جا بیٹھی۔
دفعاً بار پر بیٹھے ہوئے لوگوں میں جھگڑا شروع ہو گیا۔ سیٹھ عیسیٰ بھائی مو سی
بھائی نے گلاس فرش پر پٹخ کر جمشید کا گلا پکڑ لیا۔ ”سالا۔۔۔ تم نے
ہم کو پانچ لاکھ کا دھوکا دیا۔ ہم تمہارے اوپر کیس چلائیں گا۔“
”شٹ اپ عیسیٰ بھائی یو اولڈ فول۔“ جمشید نے گلا چھڑاتے ہوئے

کیے۔ لیکن سیٹھ عیسیٰ بھائی موسیٰ بھائی پر جنون سوار تھا۔ انھوں نے جمشید کو پیٹ بھر کے گھوٹے مارے۔ جمشید تالین پر گر پڑا۔ کئی گلاس بھناکے سے ٹوٹے۔ جمشید کے چہرے اور ہتھیلیوں میں کرچیں چڑھ گئیں اور خون نکل آیا۔ ثریا اور سلمیٰ اطمینان سے کونے میں بیٹھی تماشا دیکھتی رہیں۔

باہر چبوترے پر تقریباً سارے مہمان کسی تازہ ترین تیز رفتار جونی امریکن رقص میں مصروف تھے اور ڈانس بینڈ کے ڈرم زور زور سے بچ رہے تھے۔ چند لمحوں بعد دھن تبدیل ہوئی اور ڈانس بینڈ نے افریقہ کے تاریک جنگلوں کی ایک تیز تند دھن تالی ڈرم پر بجانا شروع کی اور رقصان چلنے لگیں۔ تالیاں بجا بجا کر فرش پر زور زور سے پیر چٹنے افریقی تال پر تیز تیز چکر کاٹنے اور اچھلنے کودنے لگی۔

اندر ڈانسنگ روم میں سیٹھ عیسیٰ بھائی بنا کر اکیے ————— ”جھوٹا بے ایمان ————— سالا ————— چور —————“ مسٹر پٹرک نے اُن کا نشہ اُٹارنے کے لیے پانی کا پورا جگ اُن کے سر پر انڈیل دیا۔ سیٹھ عیسیٰ بھائی موسیٰ بھائی فرش پر بے بے لیٹ کر ایک سانس میں دہرانے لگے ————— ”اکھٹا پانچ لاکھ روپیا ————— پانچ لاکھ روپیا ————— پانچ لاکھ روپیا —————“ مسٹر پٹرک نے بقیہ حضرات کے لیے تازہ گلاس بھرے۔ دفعتاً سیٹھ عیسیٰ بھائی اٹھے اور چالاک تلی کی سی تیزی کے ساتھ جھپٹ کر جمشید کو پھر دبوچ لیا ————— ”چور —————“ وہ اپنے پھیپھڑوں کی پوری قوت سے دھاڑے۔

”ثریا باجی ————— ثریا باجی! مسٹر گھاسیٹ والا نے چور پکڑا ہے۔“ سلمیٰ نے سرفروشی کے عالم میں کہا اور نازک سا قہقہہ لگایا۔

جمشید سیٹھ عیسیٰ بھائی کی گرفت سے چھٹ کر پھر فرش پر گر گیا۔ کچھ دیر کے

کے نیچے رکھے ہوئے دیوان پر بیٹھ گئی۔

”یس سر — آل رائٹ سر —!“ جمشید نے اٹھ کر سیٹ کیا اور پھر دراز ہو گیا۔

مسٹر پیٹرک ڈاک کا پلندا لے کر اندر آیا — ”سر کیبل آیا ہے۔ شام کی ڈاک میں چٹکانگ کے دو ضروری لیٹر ہیں۔ ذرا دیکھ لیجیے!“

”گیٹ آؤٹ!“

”سر — خان برادرز کا اگر مینٹ — مسٹر جانسن کا کیبل — موٹو ارجنٹ — مسٹر پیٹرک نے کہا۔

جمشید نے صوفے پر کھڑے ہو کر اپنا شروع کر دیا —

”یہ سب کو سیر عجائب دکھائی خیر میں نے

ادھر تو ہاتھوں میں منہدی نگائی خیر میں نے

پھر اس طرف دل کو کہن میں آگ لگی — آگیا لاگی سندرن جل گورے“

سلی ایک مینز پر چڑھی بیٹھی تھی۔ اور گھنوں پر سر رکھے فرش کو تنگ رہی تھی۔ جمشید صوفے پر سے کود کے لاپتا ہوا اس کی طرف گیا۔

”گلال زلفوں میں ان کی پراختا ہولی میں

تو لالہ بولا کہ مشک ختن میں آگ لگی ہے“

اس نے سلی کے بالوں پر بڑے پیار سے ہاتھ پھرا۔ سلی نے غصے سے

سر پھینک دیا۔ وہ اچانک کر میز پر آگیا اور اس کے سامنے دو زانو بیٹھ کر لگاتار دھاڑتا چلا گیا

”یہ وصف تجھ ہی میں دیکھا نگار غصے میں

ہوا ہے چہرہ تیرا زردیار۔ غصے میں

تو بلبوں نے بھی جانا چمن میں آگ لگی — ارے ہاں آگیا لاگی“

”ڈوشٹ آپ پلیز ———“ سلی نے تمللا کر کہا۔

جمشید نے ہوا میں ہاتھ لہرایا ——— دیگر ———

”میں بھولی باتوں کا اس کے کروں بیاں کیا کیا

شفق کو دیکھ کے کہتا ہے نوجواں میرا

عجب تماشا ہے چرخ کہن میں آگ لگی

اجی ہاں آگ لگی ———“

”ثریا باجی ———“ سلی نے میز پر سے اترتے ہوئے آواز دی۔ ثریا جو دیوان

پر نیم دراز اونگھ رہی تھی۔ اس نے ایک آنکھ کھولی۔

”پری بی۔ مجھے سمجھاؤ کہ جان من تمہاری ثریا باجی کس طرح ہیں۔ کیوں کر ہیں؟

کدھر ہیں۔ ایٹ سیٹ را۔ ایٹ سیٹ را۔ جمشید نے انگلی اٹھا کر سلی سے استفسار کیا

”سر ——— مسٹر پیٹرک نے دوبارہ زبان کھولی ———“ ”ڈاک دیکھ لیجئے۔“ ”آل رائٹ

آل ریٹ۔ یوبلیک مین۔ کالٹین آدمی۔ ہمارے غلام کے چلام کے تلام،

نوکر کے چوکر، مڑی کے اوسار، مسٹریس۔ ڈی جانسن صاحب بہادر۔ آئی۔ سی۔

ایس۔ ریٹائرڈ کابیل مارو۔ اور دیکھو۔ اگر تم نے ہمارا ٹائم زیاستی خراب کیا

تو ہم تمہارا اتنا ٹھکانی کرے گا اتنا ٹھکانی کرے گا کہ تم افسوس کرے گا کہ تم پیسا ہوا تھا

یہ کہہ کر اس نے کاروباری خطوط کے لفافے کھولے۔ مسٹر پیٹرک نے جلدی سے فاؤنٹین

پن حاضر کیا۔ اس نے خطوں پر سرسری نظر دوڑائی۔ آنکھ بند کر کے ایک فارم پر

دستخط کیے اور کاغذات قالین پر پھینک دیے۔ مسٹر پیٹرک نے لپک کر انہیں اٹھایا

اور ایک اور لفافہ پیش کیا۔ جس پر ہندوستان کے ٹکٹ اور مہر تھی۔ اس کے بعد

مسٹر پیٹرک باہر چلا گیا۔ جمشید نے اسی طرح بہکتے ہوئے لفافہ کھولا اور خط پر نظر

ڈالی۔ پھر اس کی تیوری پر بل پڑے اور اس نے آنکھیں پوری طرح کھول کر

پڑھنا شروع کیا:

باسم سبحانہ
متصل درگاہ شریف۔ موضع محمد طنج۔ تحصیل ہرونی
ضلع سلطان پور۔ یو۔ پی۔ مورخہ ۳۱ جون ۱۹۴۷ء
برخوردار سعادت آثار، نور چشمی جمشید میاں سلمہ، تعاقب
واضح ہو کہ بتاریخ ۱۲ جون بروز جمعہ بہ وقت دس بجے شب
نور چشمی منظور النساء سلمہا، بعارضہ تپ محرقہ راہی ملک عدم ہوئی
اناللہ وانا الیہ راجعون۔ مرحومہ کو خانقاہ شریف کے گورستان
میں بھائی صاحب جنت آرام گاہ نور مرقدہ کے ممبرک پہلو میں دفن
کیا گیا۔

اوس مرحومہ نے مرتے وقت تمہیں معاف کیا۔ تمہارا خدا بھی
تمہیں معاف فرماوے! فقط
دعا گو

تمہارا چچا سید منظر علی عفی عنہ
جمشید نے خط مٹھی میں زور سے بھینچا اور کاغذ کو توڑنا مروڑنا شروع کر دیا۔
دوبارہ پڑھا۔ اور ساکت و صامت ہو کر بیٹھ گیا۔

ثریا اور سلمیٰ بہت ڈور کونے میں کشتوں کے سہارے دیوان پر آڑی آڑی
لیٹی باہوں پر سر رکھ کے سو چکی تھیں۔ باہر رقص ختم ہو چکا تھا اور مہمانوں کی بھیڑ
چھٹنے لگی تھی۔

کمرے میں قبرستان کی خاموشی سرسرا نے لگی۔ سنسان خانقاہ کے سارے کوا
ہوا میں زور سے کھل گئے اور کھر کھرانے لگے۔ ارے خداوند تعالیٰ تو

عاشق کو اتنی لمبی جایداد عطا کرتا ہے — صبر کی جایداد — صبر کی
 جایداد — بڑے آبانے کا کھیں چھٹکا کرنا رنجی کفنی سمیٹی اور اپنے خالی حجرے
 میں سے جھانکا — کھڑاؤں پہنے اور کھٹ کھٹ کرتے، سیرھیاں اُنز کر
 دو بارہ اپنی قبر میں جا گئے۔ ہوا روٹی کے پیڑوں میں زور زور سے منڈلانے لگی۔
 بہت سرد ہوا تھی اور لو کے جلنے ہوئے تھپیڑوں میں تبدیل ہو گئی — شائیں
 شائیں شائیں زور زور سے — کھوں کھوں کھوں کھوں — جھڑا کے کی
 بارش شروع ہو گئی اور کچی قبر پانی میں بھیگنے لگی — بادل چوٹ گئے —
 چاند نکل آیا — سرخ آسمان پر سورج بھی ڈوب رہا تھا اور چاند بھی نکل
 آیا — سہاگن کی قبر ہے جسے رات کو چنبیلی این مہکت ہے —، بکریاں
 ہنکتی ہوئی چرواہن لے کہا۔ جمشید نے زور سے سسکی بھری۔
 ”تمہارا نشہ اب تک نہیں اترتا؟“ ٹریا نے آنکھ کھول کر استہزاس سے دریافت
 کیا اور پھر سو گئی۔

عابد انصاری تیزی سے سیرھیاں پھلانگتا پھولی ہوئی سانس کے ساتھ
 لاشخ میں آیا — ”منصور — منصور —“ اس نے آواز دی۔
 منصور ایک ہاتھ میں شراب کا گلاس لیے دوسرے میں رسیور اٹھاٹھے
 ٹیلی فون پر جھکا ہوا تھا۔ عابد نے اس کے قریب جا کر چاروں طرف دیکھا اور
 آہستہ سے کہا — ”منصور — قیامت گزر گئی —“
 منصور نے سر اٹھا کر اسے دیکھا اور رسیور کو ہاتھ سے چھپا کر آہستگی سے
 جواب دیا۔

”مجھے معلوم ہو چکا ہے —“ اس نے رسیور ایک منٹ کے لیے تھامے رکھا۔ پھر فون پر دکھ دیا اور فرش پر بیٹھ گیا۔

لاؤنج خالی پڑی تھی۔ عابد ٹیلی فون کی طرف بڑھا۔

”بے کار ہے —“ منصور نے ہاتھ بڑھا کر اسے روک دیا۔

”پولس کا اصرار ہے اس نے خودکشی کی، اور جیل کے حکام کا بیان ہے کہ پولس نے اسے تھرو ڈوگری —“ عابد نے چونکتے ہوئے چاروں طرف دیکھا

اور فوراً چپ ہو گیا۔ ڈرائنگ روم کے درپے کا پٹ آہستہ سے کھلا۔

لاؤنج میں باتوں کی آواز سے ڈرائنگ روم کے اندر دیوان پر ٹپی ہوئی

ٹریا کی آنکھ کھل گئی۔ اس نے درپے کا پٹ کھول کر باہر جھانکا — ”ہلو

منصور — عابد — یوسو اینڈ سو — تم لوگ کیا مسکوٹ کر

رہے ہو —؟“ اتنا کہہ کر اس نے پٹ بند کیے اور کشنوں پر گر کر دوبارہ

سو گئی۔

لاؤنج میں وہ دونوں فریکو کے نیچے فرش پر پندرہ بیس منٹ تک بالکل چپ

چاپ بیٹھے رہے۔

بہت دیر بعد منصور نے آہستہ کہا

”جاں نیچے کو آتے تو بے دام بیچ دی

اے اہل مصر وضع تکلف تو دیکھیے“

عابد نے گھڑی پر نظر ڈالی اور اٹھ کھڑا ہوا — ”میں پریس جاتا ہوں“

”اس خبر کی اشاعت پر چوبیس گھنٹے کی پابندی ہے۔ بیٹھ جاؤ —“

منصور نے جواب دیا اور ہاتھ پکڑ کر اسے فرش پر بٹھا دیا اور قریب کی میز پر رکھی

ہوئی تند شراب کی بوتل گلاس میں انڈیلی اور ایک دفعہ میں گلاس ختم کر دیا۔

عابد نے دوسرا گلاس بھر کے پینا شروع کیا۔ وہ پسینا پسینا ہورہا تھا۔
 ”میں جاتا ہوں۔“ اس نے دوبارہ کہا۔ ”یہ میرا بہت
 بڑا اسکوپ ہے۔“

منصور نے سر جھکا کر شراب کے بلبوں کو غور سے دیکھا اور آہستہ سے بولا
 ”ایں۔۔۔۔۔ میرا اسکوپ۔۔۔۔۔ جو مجھ سے تجھ سے عظیم تر ہے؟“
 ”یہ رات۔۔۔۔۔ یہ رات۔ اس درد کا سحر ہے۔“ عابد نے بھوں
 بھوں کر کے روتے ہوئے گرہ لگائی اور فریادوں سے ٹیک لگا کر ایک ہچکی لی۔
 دونوں پھر خاموش ہو گئے۔ عابد نے دوسرا گلاس چڑھایا۔ ”ہم
 جو تار یک راہوں میں۔“ اس نے ایک اور ہچکی لی۔ ”واہ فیض احمد فیض
 کریمین دی لالین۔۔۔۔۔ زندہ باد۔۔۔۔۔ مارے گئے۔“

”زندہ باد چیرز۔۔۔۔۔ تمہارا جامِ صحت۔۔۔۔۔ وعلیکم السلام۔“
 منصور نے کھٹے ہو کر کہا اور پھر بیٹھ گیا۔ ایک بار پھر خاموشی چھا گئی۔ اندر شریلے
 کلاک نے گلو گلو گلو کرنا شروع کیا۔ آدھ گھنٹہ اور گزر گیا۔
 ”کس نے۔۔۔۔۔؟“ منصور نے سوال کرنا چاہا۔ مگر چاروں طرف دیکھ کر
 چپ ہو گیا۔

”کس نے۔۔۔۔۔؟“ عابد نے ہچکی لے کر پوچھا۔
 ”یہ کس نے۔۔۔۔۔ سچ۔۔۔۔۔“ منصور نے تھوڑی دیر بعد دہرایا۔
 ”یہ کس نے۔۔۔۔۔ لاش پھینک دی۔۔۔۔۔ جو اینوں کی۔۔۔۔۔
 راہ میں؟“ عابد نے کہا۔

”ابھی گزر رہے تھے ہم جوار رزم گاہ میں۔۔۔۔۔ سچ۔۔۔۔۔“ منصور نے
 کہا۔

چند یوروپین لڑکیاں اپنے سرسرا تے ہوئے ایوننگ گاؤن ٹخنوں تک اٹھائے کھلکھلا کر ہنستی ہوئی سامنے سے گزر کر عالیہ کے ڈرائینگ روم کی سمت چلی گئیں۔

”یہ جو رو ظلم کی کلاٹیاں مروڑ کر نکل پڑا —“ عابد نے کہا۔
 ”اندھیری رات تھی — بیچ — مگر یہ چل پڑا —“ منصور نے کہا۔
 ”مگر یہ کس کی لاش تھی کہ بیڑیاں پڑی ہیں اب بھی پاؤں میں —“ منصور نے کہا۔

”جیل کے حکام کا بیان ہے کہ اس کی ہتھیلیوں میں میخیں ٹھونکی گئیں — بیچ —“ عابد نے کہا۔

بیرا چھلکتے ہوئے سرخ پیمانوں سے جھلملاتی رو پہلی کشتی اٹھائے ان کے قریب آیا۔ دونوں نے سر اٹھا کر اسے دیکھا۔ بیرے نے ان کے خالی گلاس کشتی میں رکھے اور نئے گلاس ان کے ہاتھ میں تھمائے اور آگے چلا گیا۔

”ارے خداوند تعالیٰ تو عاشق کو صبر کی اتنی ای ای ای لمبی جاہد اعطا کرت ہے —“ ڈرائینگ روم میں سے جھشید کی آواز آئی جو صوفے پر کھڑا ہوا میں ہاتھ لہرا رہا تھا۔

”یہ شام غم کا عکس تھا۔ یہ ایک انتباہ تھا — ہمیں اسے کچل نہ دیں ابھی — یہ روندنے کی چیز کیوں بنے امانت زمیں —“ منصور نے کہا اور جام خالی کر دیا۔ بناؤ مسٹر عابد انصاری۔ کیوں بنے امانت زمیں —؟ نہیں نہیں — بڑھے چلو، کچل بھی دو۔“ اس نے انگلی اٹھا کر کہا۔ ”کچل بھی دو — بیچ — خزاں کا غنچہ ہے یہ لاش۔ یہ موت کا مجسمہ ڈرا رہا ہے دیر سے۔ لہو میں تر تر ہے سر سے پاؤں تک۔ جھے ہوئے لہو میں ہے میرے ہی خون کی مہک۔“

”مہک“ — اُس نے اتنے زور سے گرج کر کہا کہ عابد اچھل کر کھڑا ہو گیا اور اس سے زیادہ گرج کر بولا —
 ”یہ میرا اسکوپ ہے۔ میں کہے دیتا ہوں۔ یہ میرے کیریر کا سب سے بڑا اسکوپ ہے“ — وہ لاف منج سے نیچے کیا رپوں میں پھلانا لگا۔ اور گھاس کے قطعے پر سے لڑکھڑاتا، دوڑتا، کرسیوں سے ٹکراتا، جہاں اب اکا دکا مہمان ادھر ادھر نشے میں لڑھک رہے تھے، وہ تیزی سے پھانک تک پہنچا اور شریا کی نیلی فوکس ونگن میں بیٹھ کر زناٹے سے اپنے دفتر کی سمت روانہ ہو گیا۔

منصور نے اُسے جاتے دیکھا اور سر ہلا کر کہا — ”عابد میاں! میں تمہارے آنے سے پہلے ہی اپنے اخبار کو فون کر چکا ہوں —“ اس کے بعد اس نے کیاری میں چھلانگ لگائی اور سر جھکاتے کیکرٹے کی طرح ترچھا ترچھا چلتا تاریکی میں غائب ہو گیا۔

ثریا نے جاگ کر آنکھیں ملیں اور سلٹی کا بازو ہلایا — ”اٹھو سلٹی! کیارات بھر نہیں سونے کا ارادہ ہے؟“

”ہمیں سونے دیکھے ثریا باجی! — ہم بہت تھک گئے ہیں —“ سلٹی نے کروٹ بدل کر جواب دیا۔

جھٹید صوفے پر سے کود کر لڑکھڑاتا ہوا لڑکیوں کی طرف آیا اور سلٹی کے چہرے پر اپنا چہرہ رکھ کر پوچھا — ”پری بی! ذرا یہ تو بتاؤ کہ جان من تمہاری ثریا باجی کس طرح ہیں — کیونکر ہیں — کدھر سے ہیں — ایس؟“

سلی ہڑبڑا کر اٹھ بیٹھی اور جمشید کو پوری قوت سے پیچھے دھکیلتے ہوئے اس نے ایک نخت شدید کراہت کے ساتھ کہا — ”کیپ او سے یو ڈرنٹی ڈوگ“ اور تم — — — ؟ میں ڈرنٹی ڈوگ ہوں ؟ اور تم — — — ؟ اور تم — — — ؟ تم کیا ہو — — — ؟ یو ڈرنٹی بلڈی بیچ — — — “

ثریا آگ بگولہ ہو کر اٹھی۔ اس نے جمشید کے منہ پر اپنی پوری طاقت سے ایک طمانچا رسید کیا۔

”جمشید علی سید، تم کتے ہی نشتے میں کیوں نہ ہو۔ مگر تم نے میرے سامنے چھوٹی بیٹیا کی توہین کی تو میں تمہارے دانت توڑ دوں گی۔ تمہارا خون کر دوں گی“

”آہا ہا ہا — — — او ہو ہو ہو۔ یک نہ شد دوشد۔ چھوٹی بیٹیا — — — ! یہ آپ کی چھوٹی بیٹیا ہیں۔ آپ ان کی اماں جان ہیں — — — والدہ محترمہ — — — چہ خوش چرا نہ لودی — — — چھتر پہ بھینس کو دی۔ آج کی رات بڑے بڑے انکشافات ہو رہے ہیں ہم پر — — — چودہ دونی اٹھائیس طبق روشن شد“

پھر اس نے زور کی تان لگائی — — — آج کی رات — — — آج کی رات آ آت۔ سازدرد نہ چھیڑ — — —“ اور دیوان کے قریب قالین پر دم سے بیٹھ گیا۔

سلی تھر تھر کانپ رہی تھی۔ وہ ثریا سے لپٹ گئی — — — جیسے اس کی پناہ لیتی ہو۔

ثریا دفعتاً ہوش میں آگئی اور اس نے آہستہ سے جمشید کو مخاطب کیا۔

KEEP AWAY, YOU DIRTY DOG ۷

YOU DIRTY BLOODY BITCH ۷

جمشید اسلی تمھارے دفتر میں چار مہینے سے کام کر رہی ہے اور تم کو یہ معلوم نہیں کہ یہ کون ہے اور کس کی بیٹی ہے؟“

”مجھے موصوفہ کا شجرہ نسب اور مہٹری شیٹ معلوم کرنے کی فطعی کوئی ضرورت نہیں — ان کے ذاتی فائل سے میرا وزیر باتدبیر مسٹر پیٹرک ڈیل کرتا ہے۔ مجھے صرف اس سے غرض ہے کہ یہ میری نوکر ہیں اور میرے کلائنٹس کی محبوبہ لونا — بس چھپتے پھری — ارے — ارے!“ اس نے پھر لہکنا شروع کیا — ”ارے ایسے تو جگ میں جو ان کوئی ہو بیونا — ارے دس گنڈہ آگے — دس گنڈہ پیچھے — ایسے تو —“

ثریا نے طیش سے بے قابو ہو کر تین چار تھپڑا سے اور لگائے۔ اس نے بازو چہرے کے سامنے کر کے ثریا کا ہاتھ روکنے کی کوشش کی۔ سلمیٰ نے لڑتے ہوئے ثریا کو اپنی طرف کھینچا — ”ثریا باجی — خدا کے لیے — ثریا باجی!“

”ثریا چیتے کی طرح چلتی ہوئی پھر جمشید کے سامنے آ کر کھڑی ہو گئی —

ہاں جمشید علی سید آج کی رات، یقیناً انکشافات کی رات ہے!“

وہ ثریا کے تیور دیکھ کر بے طرح خوف زدہ ہو گیا — ”ڈارلنگ ہمیں مارو نہیں — ہمیں ڈانٹو نہیں —!“ اس نے ہاتھ جوڑ کر کہا۔

پنجرے میں مقید شیرنی کی مانند چاروں طرف گھوم گھوم کر ثریا نے کہنا شروع کیا —

”جمشید علی سید — آج پہلا مرتبہ میری ملاقات کھانے کے میز پر تمھارے والد صاحب سے ہوئی — اور میں نے ان کو فوراً پہچان لیا — محمد گنج میں وہ آبا سے ملنے ہمارے گھر آکر آیا کرتے تھے —“

جمشید کا رنگ فق ہوتا دیکھ کر اس نے قہقہہ لگایا — ”جمشید

ڈارلنگ! — میں کسی تعلقہ دار کی صاحبزادی نہیں ہوں۔ میں نے کسی مسوری کانٹ میں تعلیم نہیں پائی ہے۔ میں نے کسی شانتی نکیٹن کی شکل نہیں دیکھی ہے۔ — میں سید زوار حسین مرحوم، سوز خواں و کاشت کار، موضع محمد گنج ضلع سلطان پور کی لڑکی ہوں۔ تم کان پور کے کسی مشہور ریڈو کیٹا کے بیٹے نہیں ہو۔ تم سید مظہر علی، کاشت کار موضع محمد گنج ضلع سلطان پور کے بھتیجے ہو، اور تم نے کسی کرنل براؤن اسکول دہرہ دون میں تعلیم حاصل نہیں کی ہے۔ تم اور میں — ہم دونوں اپنے پبلک ریلیشنز ایکسپرٹ کے تخلیق کردہ کردار ہیں — زندہ باد منصور احمد خاں — میرا حلق خشک ہو رہا ہے —! ” وہ فرش پر بیٹھ گئی۔

جمشید خاموشی سے اٹھا اور بار پر سے دو گلاس بنا لایا۔

”آڈ — ہم دونوں اپنے عزیز ”پریس ایجنٹ“ منصور احمد خاں کا جام صحت پییں —“ ثریا نے بڑی سنجیدگی سے اپنا گلاس جمشید کے گلاس سے ٹکرایا۔ جمشید نے وحشت زدہ ہو کر اسے دیکھا۔

بُٹا بیگم آتوجی کی لڑکی۔ بسنتی بیگم

وہ کہتی رہی — ”تمہارے چچا آبا سید مظہر علی نے سر پر کفن باندھ کر اپنی آفتاب شمس آرا بیگم کے خلاف گواہی دی تھی اور مجھے میاں نوروز کے چنگل سے چھڑایا تھا۔ وہ میسر محافظ فرشتے تھے۔ وہ تمہارے بھی محافظ فرشتے تھے۔ مگر تم نے ان کو بھی نہ پہچانا — اور ان کی قدر نہ کی۔

”چھوٹی بیٹیا کے بابا مرزا مرادین احمد نے مجھے آسرا دیا تھا۔ وہ بھی نیکی کر کے دریا میں ڈالنے کے قائل تھے۔ وہ میسر دوسرے محافظ فرشتے تھے۔ میرا

تیسرا محافظ فرشتہ۔“ وہ کہتے کہتے ایک لخت رک گئی۔ چند لمحوں بعد اس نے اپنے آپ کو سنبھالا اور بات دوبارہ شروع کی۔ ”میرا سب سے بڑا محافظ فرشتہ منصور احمد خاں ہے اور میری آخری جاتے پناہ سوئٹزرلینڈ کے وہ بنک ہیں جن میں تمھاری دولت جمع ہے۔ آؤ۔۔۔۔۔ تمھارے سوئیس اکاؤنٹ کا جام پییں۔۔۔۔۔“ اس نے گلاس دوبارہ ٹکرایا۔ اس نے دو سال پیرس میں رہ کے کبھی اتنی شراب نہ پی تھی جتنی وہ شام سے لے کر اب تک چڑھا چکی تھی۔

جمشید نے وحشت زدہ ہو کر سلمیٰ کو دیکھا جو بچوں کی طرح ہاتھوں کی مٹھی بنا کر اپنی آنکھیں کل رہی تھی اور شریا کی ساری کا آئینل پکڑے اس کی آڑ میں دہکی اور سہمی ہوئی بیٹھی تھی۔

کہر آلود آم کے باغ میں گرم، روشن خیمے کے اندر
ایک چھوٹی سی بچی نے چھتری سنبھال کر چھوٹی سی
آواز میں ”تھینک یو“ کہا۔۔۔۔۔

کمرے میں لرزہ خیز سکوت طاری تھا۔۔۔۔۔ دونوں آشفتمند حال، بے سہارا لڑکیاں محمد گنج کے مندر کی سینٹا کی مورتیوں کے مانند اس کے سامنے بیٹھی تھیں، وہ ان کے سامنے دوزانو جھک گیا اور اس نے آہستہ آہستہ کہا۔
”میری منظوریا نے مرنے سے پہلے مجھے معاف کر دیا۔ شریا۔ سلمیٰ تم دونوں بھی مجھے معاف کر دو۔۔۔۔۔“

”کے سیرا — سیرا —“ دوسری منزل سے نغمے کی آواز بلند ہوئی اور رات کے گہرے سناٹے میں گونجی۔ اوپر ابھی پارٹی جاری تھی۔ اور فیرتی کے کسی بوائے فرینڈ نے ریڈیو گرام پر ڈورس ڈے کا ریکارڈ ٹنگا دیا تھا۔ جمشید دفعتاً اپنی جگہ سے اٹھا اور زینے میں جا کر بے حد زور سے دھاڑا — ”اری او فرعتیا — ہلا بند کر —“ وہ اس زور سے چیخا کہ سارے جمشید ہاؤس میں اس کی آواز گونج اٹھی۔ فیرتی نے گھبرا کر اوپر سے جھانکا اور ڈیڈی کی آواز اور اس لہجے سے بے حد متعجب ہوئی — ڈیڈی نے آج تک اُسے اس گوارا و نام سے نہیں پکارا تھا۔

وہ پھر آکر فرش پر بیٹھ گیا۔

سریلے کلاک نے رات کا دو بجایا۔

ثریانے آنکھیں میچ لیں اور چپکے چپکے کہا — ”سلمان —

سلمان — تم بھی مجھے معاف کر دو۔ تم جہاں کہیں بھی ہو، جس حالت میں بھی ہو۔ مجھے معاف کر دو — مجھے معاف کر دو — مجھے اس طرح نہ مرنے دو — سلمان!“

کمرے میں ایک بار پھر قبرستان کی خاموشی سننانے لگی۔

جمشید بانٹھوں میں سرکپڑے اس طرح بیٹھا رہا جیسے وہ گورکن ہو اور بہت سی میتیں دفن کر کے اب سمٹا رہا ہو۔ ”اگیا لاگی سندربن جل گیو لے، اس نے بیٹھی ہوئی آواز میں دہرایا اور گلاس کی باقی ماندہ شراب ختم کرنے کے بعد اپنی آنکھوں پر اھیلی پھیری۔ اور پھر بڑی دل دوزخی آواز میں آہستہ آہستہ اپنا شردھا گیا

”جو کچھ ہونا ہے وہ ہوگا۔ ہم مستقبل کو نہیں دیکھ سکتے۔“

جلی ہے لاش موی آتش جلدائی میں
 مدد کو پہنچو صنم اب کفن میں آگ لگی
 — پھر اس نے کہا — ”بسنی بیگم! تمہیں ہمارے گانو کا چپاتی
 بھانڈا یاد ہے جو یہ خمسہ گایا کرتا تھا —“

ثریا اس کے نزدیک اکڑوں بیٹھ گئی اور آواز ملانے لگی — ”مدد
 کو پہنچو صنم اب کفن میں آگ لگی“ — کچھ دیر بعد ثریا نے ایک بیک چیج کر دہرایا۔
 پھر وہ دونوں یک لخت چپ ہو گئے۔ سلی خاموشی سے سر جھکائے قالین
 کو تکتی رہی۔ ثریا نے ایک سانس میں متواتر دہرانا شروع کیا — ”پل
 نہ لائیں موری انکھیاں پیو پل نہ لائیں موری انکھیاں۔ پیو پل نہ لائیں پل نہ لائیں
 پل نہ —“ سلی نے گھبرا کر اس کے کندھے پر ہاتھ رکھا — ”ثریا باجی

— ثریا بھی — لیٹ جاؤ — پانی پی لیجئے!“
 ”میں بالکل ٹھیک ہوں چھوٹی بیٹیا —“ اس نے جواب دیا اور
 ساری کے آپنل سے اپنا بھینکا ہوا چہرہ پونچھا۔ مگر آنسوؤں کا سیلاب اس
 کی آنکھوں سے اُٹا گیا۔ پھر وہ دھیرے سے بولی — ”جمشید —!“
 مجھے بھی چپاتی بھانڈا کا ایک گانا یاد ہے۔ سناؤں —؟“ پھر اس نے دل
 کو ٹکڑے کر دینے والی آواز میں کہا — ”دن کو آسکتے نہ تھے — آنے کو
 کیا رات نہ تھی — منہدی پاتو“ میں نہ تھی آپ کے — برسات نہ
 تھی — کچ ادائی کے سوا اور کوئی بات نہ تھی — سچ تو کہیے کہ منظور
 ملاقات نہ تھی — منظور ملاقات نہ تھی —“ پھر دفعتاً وہ بالکل
 خاموش ہو گئی اور دونوں ہاتھ گود میں رکھ کر بیٹھ گئی۔

وہ تینوں شکستہ جاموں، بکھری ہوئی بوتلوں، فرش پر بہتی ہوئی شراب

اور ٹوٹی ہوئی تپائیوں کے انبار پر اس طرح سر جھکائے بیٹھے رہے جیسے دنیا کا
خاتمہ ہو چکا ہے اور وہ جلے ہوئے کرۂ زمین کے آخری جان دار ہیں۔

دھڑ سے دروازہ کھلا اور سیٹھ عیسیٰ بھائی موسیٰ بھائی گھاسلیٹا والا
اندر داخل ہوئے اور انھوں نے آگے بڑھ کر ایک اشامپ پیپر جمشید کی
ناک کے سامنے لہرایا۔
”چٹا گانگ سے ٹرنک کال آگیا ہے زمشید بھائی۔ اوہر سائن کرو۔
ہم کو گھر جانے کا ہے۔“

جمشید نے سراٹھا کر اُنہیں دیکھا۔ آنکھیں ملیں اور اسے رفتہ رفتہ یاد
آیا کہ وہ کون ہیں۔ پھر وہ اٹھ کھڑا ہوا اور اس نے آنکھیں پوری طرح کھول کر
اپنے آپ پر نظر ڈالی اور اسے یاد آگیا کہ وہ خود کون ہے۔ وہ مشہور
بزئس میکنیٹ جمشید علی سیّد تھا۔ آج شام اس کی شان دار کوٹھی کی ”ہاؤس
دارنگ“ ہوئی تھی۔ یہ کوٹھی اس نے ساڑھے چار لاکھ میں بنوائی تھی۔ اس کے
سارے کمرے ایرکنڈیشنڈ تھے۔ جو ایک دوسرے سے ہاؤس ٹیلی فون کے
ذریعے منسلک تھے۔ شہر کے خوش پوش ترین جوانوں میں اس کا شمار کیا جاتا
تھا اور اعلا طبقے کی بیٹن تریبن بیابھی لڑکیاں ”بیگم جمشید“ کہلانے کی متمنی
تھیں۔ آج صبح اس نے دس لاکھ کا ایک معاملہ طے کیا تھا اور اس کے لیے مسٹر
جانسن کے کیبل کال سے جواب دینا تھا۔ اس کے بعد چٹا گانگ ٹرنک کال
کرنا تھی۔ اور اس کے بعد نئے معاہدے کے سلسلے میں ایک جرمن فرم
سے گنت وشنید کے لیے کل تیسرے پہر کو بوکرپ روانہ ہونا تھا۔ اس نے ایک

لباس ناس لیا۔ سگریٹ جلایا اور مسٹر گھاسلیٹ والا کے ساتھ اپنے آفس روم کی طرف چلا گیا۔

اب صبح کے ساڑھے تین بج رہے تھے۔ مسٹر پیٹرک ڈرائنگ روم میں آئے اور انھوں نے سلمیٰ کو مخاطب کیا۔ ”مس مرزا۔۔۔۔۔۔ بوس وانٹس یو۔“ سلمیٰ قالین پر سے اٹھی۔ بیگ میں سے آئینہ نکال کر چہرہ صاف کیا اور مضبوط قدم رکھتی آفس روم میں گئی۔

”مس مرزا۔۔۔۔۔۔!“

”یس سر۔۔۔۔۔۔!“

”آپ کو اتوار کے دن بھی زحمت دینی پڑ رہی ہے۔ کل نو بجے صبح مسٹر ونگاس اور ان کا گروپ بی۔ او۔ اے۔ سی سے آرہا ہے۔ ساڑھے نو بجے وہ دونوں چائنی پہنچ جائیں گے۔ صبح کو ایر پورٹ چلی جائیے۔ ان لوگوں کے لیے میٹر وپول میں کمرے بک کر وادیجیے اور دوپہر کو لہج کھلا دیجیے“

بوس نے نظریں نیچی کیے کیے اس سے کہا۔ ”میں خود نہ آسکوں گا۔ کیونکہ کل فلائی کرنے سے پہلے مجھے بہت سے کام نپٹانے ہیں۔ کل دس بجے تک میٹر وپول پہنچ جائیے گا۔“

”یس سر۔۔۔۔۔۔!“ سلمیٰ نے سیدھی کھڑی ہو کر نارمل اور باہمت آواز

میں جواب دیا۔۔۔۔۔۔ ”گڈ نائٹ!“

”گڈ نائٹ۔ مسٹر پیٹرک!۔۔۔۔۔۔ قادر بخش کو بولو، مس صاحب کو گھر پہنچا

دے۔۔۔۔۔۔“

سلی کمرے سے باہر چلی گئی۔

مسٹر پیٹرک پھر ڈرامنگ روم میں گئے۔

”بس حسین! مسٹر سید نے بلایا ہے“

ٹریا قالین پر سے اٹھی۔ بیگ میں سے آئینہ نکال کر چہرہ صاف کیا اور مضبوط قدم رکھتی آفس میں گئی۔

”ٹریا ———!“ جمشید سید نے نظریں اٹھائے بغیر کہا ——— ”شام کو

تمہارا ملکٹ بھی آگیا ہے۔ گھر جا کر پکنگ کر لو۔ کل ڈھائی بجے ایر پورٹ آ جانا۔

ابھی پیرس سے کیبل آیا ہے۔ تمہاری نمائش کا انہوں نے ۱۸ جولائی سے انتظام

کیا ہے ——— اتنا عرصہ ہم لوگ جینوا میں رہ سکیں گے ——— اچھا کل

ملاقات ہوگی ——— گڈ نائٹ ٹریا ———!“

”گڈ نائٹ“ ——— وہ بھی باہر چلی گئی۔ مگر چند منٹ بعد اس نے واپس

آ کر کہا ——— ”میری کار غائب ہے ——— شاید منصور یا عابد لے گئے۔“

”مسٹر پیٹرک! ——— فوج گل کو بولو، عالیہ بی بی کی کار میں بس صاحب کو

گھر پہنچا دے۔“

”یس سر ———“

دوسرے روز غیر ملکی ہمالوں سے نپٹ چکنے کے بعد سلمیٰ نے میٹرو پول کی

دکانوں سے بہت سا سامان خریدا۔ قیمتی چاکلیٹ، ٹافی، بسکٹوں کے ڈبے۔

خشک میوہ۔ شیرے میں ڈوبے ہوئے پھلوں کے ٹین۔ تھری کاسلز سگریٹ کا

پورا کارٹن۔ ایکو اولیو اور شمپو کی شیشیاں۔ بڑھیا قسم کا شیونگ سوپ۔ ٹوٹھ میٹ۔

جب اسٹال سے بہت سی پیپر بیک کتابیں اور تازہ رسالے اٹھائے اور گھر آگئی۔ ماما کو ایک ایک چیز دکھائی اور رات کو کھانے کے بعد سارے سامان کا بڑا سا پارسل بنایا۔ پارسل کو سرھانے رکھا اور اس پر ہاتھ رکھ کر سو گئی۔ ایک صاحب کے ذریعے وہ ہر چند رھویں روز ایک پارسل سلمان کو بھیجوا کرتی تھی۔ وہ صاحب گھر سے لے جایا کرتے تھے۔ مگر کچھلی مرتبہ انھوں نے کہا تھا کہ اس دفعہ وہ خود نہ آسکیں گے اور سلمیٰ نے ان سے کہا تھا کہ پیر کی صبح کو وہ سامان خود ان کے پاس پہنچا دے گی۔

صبح کو وہ پارسل دفتر لیتی گئی اور اپنے کمرے میں داخل ہوتے ہی ان صاحب کا فون نمبر دیکھنے کے لیے ٹیلی فون ڈائرکٹری کھولی۔ اتنے میں مسٹر پٹرک اندر آئے اور انھوں نے ایک لفافہ سلمیٰ کو دیا۔ ”بوس کا خط“ انھوں نے کہا اور باہر چلے گئے۔ مس ڈی سوزا آئیں۔ چند کاغذات کرسی پر رکھے اور چلی گئیں۔ اس نے کھرٹکی میں جا کر لفافہ کھولا۔

”چھوٹی بیٹیا! ————— پرسوں رات انتہائی نشے اور نیم دیوانگی کے عالم میں میں نے جس طرح آپ سے گستاخی کی اس کے لیے صدق دل سے معافی کا خواست گار ہوں اور جانتا ہوں کہ معاف کیے جانے کا ہرگز مستحق نہیں۔ میری رذالت کے باوجود اس کے بعد آپ نے اسی نمکنت اور بردباری سے میرے ”حکم“ کی تعمیل کی۔ اور آج صبح محمول میرے لیے میزبانی کے فرائض انجام دیے۔ پرسوں رات جب میں نے دفتر کی میز پر بیٹھ کر آپ سے ایئر پورٹ اور میٹروپول جانے کے لیے کہا تھا اس وقت میں آپ کے متعلق ایک اہم فیصلہ کر چکا تھا۔ وہ فیصلہ یہ تھا کہ میں اس ملازمت کے لیے جو آپ کے وقار اور شرافت کے

سراسر منافی ہے اور آپ کی شخصیت کی توہین ہے میں آپ کو مزید زحمت نہیں دے سکتا۔ میری سمجھ میں نہیں آ رہا ہے کہ میں کیا لکھوں اور کن الفاظ میں آپ کو یقین دلاؤں کہ میرے دل میں آپ کی کتنی عزت ہے اور جو کچھ میں کہنے والا ہوں اپنے میں ہمت نہیں پاتا ہوں اور ان مناسب الفاظ کا متلاشی ہوں جن کے ذریعے آپ کے معصوم اور دکھی دل کو ٹھیس لگائے بغیر اپنا مافی الضمیر ادا کر سکوں۔

چھوٹی بیٹیا، پرسوں رات میں نے بہت سے پوشیدہ ڈھانچے اپنی الماری میں سے نکالے، ان کو جھاڑا پونچھا اور انھیں الماری میں دوبارہ مقفل کر دیا۔ میں نے اپنی لاش کا خود پوسٹ مارٹم کیا اور اسے زندگی کے مردہ خانے میں برف کی سلوں تلے دبا دیا اور آج میں وہی جمشید سید ہوں جس سے آپ پچھلے چار مہینے سے واقف ہیں۔ آپ کو اچھی طرح معلوم ہے کہ میں ایک انتہائی ذلیل بے رحم، خود غرض، کینڈ اور مفاد پرست انسان ہوں۔ میں ایک ایسا شخص ہوں جس کے لیے کسی قسم کی پُرانی اقدار شرافت، اصول پرستی وغیرہ وغیرہ کے تصورات لایعنی ہو چکے ہیں۔ لیکن پرسوں رات جب مجھے معلوم ہوا کہ آپ مرحوم مرزا صاحب کی صاحبزادی ہیں۔ تو میرے پاؤں تلے کی زمین نکل گئی۔ اس اطلاع سے دو طرفہ منی جھٹکا جو مجھے لگا اس کا تعلق سراسر میری کاروباری جس اور میرے کینے پن اور کامن سنس سے ہے۔ وہ ذہنی جھٹکا یہ تھا کہ آپ نہ صرف مرزا صاحب کی صاحبزادی ہیں بلکہ اپنے بھائی کی بہن بھی ہیں۔ چھوٹی بیٹیا، آپ کو اب معلوم ہو گیا ہے کہ میں ایک سیلف میڈ انسان ہوں اور میری زندگی کا سب سے بڑا مطح نظر میرا ذاتی مفاد ہے۔ آپ یہ بھی جانتی ہیں کہ میرا کاروبار خصوصیت سے کسی غیر ملکی قوم کے ساتھ ہے۔ جب انھیں یہ معلوم ہوگا کہ میری کافی ڈنشل سکوٹری کس شخص کی سگی بہن ہے تو آپ خود اندازہ کر لیجئے!

اس کا اثر میرے کاروبار کے لیے کس قدر تباہ کن ہوگا۔
 چھوٹی بیٹیا — میں درپردہ ہر ممکن طریقے سے آپ کی مدد اور اعانت
 کروں گا اور آپ کو کسی بھی دفتر میں ایک معقول ملازمت دلوا دوں گا۔ آپ کی
 اور آپ کی والدہ صاحبہ مکرتمہ کی خدمت میرا فرض اولین ہے — بیٹیا —
 اب میں آپ کے "بزرگ" کی حیثیت سے چند نصائح کرنا چاہتا ہوں۔ آپ کو
 معلوم ہو چکا ہے کہ دُنیا بڑی ذلیل جگہ ہے۔ میں بھی دُنیا کا ایک فرد ہوں۔ آپ کے
 بھائی نے دُنیا سے سمجھوتہ کرنے سے انکار کر دیا اور اس کی سزا بھگت رہا ہے۔ مجھے
 یقین ہے، اور اُمید ہے کہ بہت جلد اسے معلوم ہو جائے گا، یا شاید معلوم
 ہو چکا ہو کہ اس کے تجزیے اس کی انتہا پسندی اور اُمید یلزم قطعاً غلط ہے۔
 آپ نے اپنے حالات اور اپنی مجبوریوں کے تحت میرے ذریعے دُنیا سے ایک
 حد تک سمجھوتہ کر لیا۔ جس طرح شریٹانے میرے ذریعے دُنیا سے سمجھوتہ کر لیا جس طرح نرتیا
 نے میرے ذریعے دُنیا سے سمجھوتہ کر کے سورج کے نیچے اپنی جگہ بنالی۔ مجھے یقین ہے
 کہ قطعی فیصلہ کرنے سے قبل اسے شدید ذہنی کش مکش کا سامنا کرنا پڑا ہوگا مگر اسے
 معلوم ہو چکا ہے اور آپ بھی دیکھ چکی ہیں کہ آج کی دُنیا ایک بہت عظیم الشان بلیک
 مارکیٹ ہے جس میں ذہنوں، دماغوں، دلوں اور روتوں کی اعلا پیمانے پر
 خرید و فروخت ہوتی ہے۔ بڑے بڑے فنکار دانش ور عینیت پسند اور خدا پرست
 میں نے اس چور بازار میں بکتے دیکھے ہیں۔ میں خود اکثر ان کی خرید و فروخت کرتا ہوں۔
 میں یہ سب باتیں آپ کو اس لیے لکھ رہا ہوں کہ آپ ذہنی طور پر بڑی
 ہو جائیں اور زندگی کی طرف سے کسی قسم کے مزید الوٹرن اور خوش فہمیاں آپ
 کے دل میں باقی نہ رہیں۔ ورنہ آپ کو مرتے دم تک مزید صدمے اٹھانے
 پڑیں گے۔ میں چاہتا ہوں کہ آپ زندگی سے خوف زدہ ہونا چھوڑ دیں —

اور زندگی کے مکرو فریب اور ریا کاری اور کینے پن کا انہی ہتھیاروں سے مقابلہ کریں۔ دُنیا میں زیادہ تر انسان جنگل کے درندے ہیں۔ اور ہمیں جنگل کے قانون کا ساتھ دینا ہے۔ مجھے اچھی طرح اندازہ تھا کہ آپ اپنی موجودہ ملازمت سے کس قدر دہشت زدہ تھیں۔ میں چاہتا ہوں کہ آپ زندگی کی دہشت پر جلد از جلد قابو پالیں۔

میں یہ خط ایر پورٹ سے لکھ رہا ہوں۔ میں اور شرتیا مہینے بھر کے لیے یورپ جا رہے ہیں اور ہم دونوں کی خواہش ہے کہ واپسی پر ہم آپ کو خوش خرم اور بخیریت پائیں!

آخر میں میرا ایک اور بزرگانہ مشورہ یہ ہے کہ اب آپ کو شادی کر لینی چاہیے اور اس نقطہ نظر سے آپ کی موجودہ جائے رہائش کا آپ کے مستقبل پر اچھا اثر نہیں پڑ سکتا۔ میں بنیواسے ٹوٹے ہی کوشش کروں گا کہ آپ کو میرے قرب و جوار میں ایک معقول کرائے کا فلیٹ مل جائے تاکہ آپ بھی ہاؤسنگ سوسائٹی میں منتقل ہو سکیں۔

والدہ صاحبہ محترمہ کی خدمت میں میرا آداب کہیے گا۔ میری پُر خلوص دُعاؤں آپ کے ساتھ ہیں۔ یقین کیجیے میں ہمیشہ آپ کا قلم اور بے لوث دوست رہوں گا!

خدا حافظ

آپ کا تابعدار

کترین جمشید

سلمیٰ کے ہاتھ سے خط گر گیا۔ نیچے کرسی پر صبح کا اخبار رکھا تھا جس کے


پہلے صفحے پر جلی سُرخی میں منصور احمد خاں کا اسکوپ چھپا تھا +



مصنف رفیعہ جہاد شہید
 صفحات: 216
 قیمت: 65/- روپے



مصنف سلامت اللہ
 صفحات: 312
 قیمت: 83/- روپے



مصنف محمد عبدالسلام خاں
 صفحات: 348
 قیمت: 110/- روپے



مصنف رشید احمد مدنی
 صفحات: 288
 قیمت: 78/- روپے



مصنف محمد اکرام خاں
 صفحات: 124
 قیمت: 56/- روپے



مصنف الحسن
 صفحات: 96
 قیمت: 50/- روپے




مصنف ضیاء الحسن فاروقی
 صفحات: 88
 قیمت: 48/- روپے



مصنف محمد عبدالسلام
 صفحات: 388
 قیمت: 120/- روپے

₹ 110/-

ISBN 978-81-7597-479-4



9 788175 974795